

मुख वडे

ग. च्य. माडखोलकर



મુખ વટે

ગજાનન ત્રયંબક માડખોલકર



અન્ધેવેર ૧૯૪૦

કિમત ૩॥ રૂપયે

प्रकाशक

संपादक

ब. गो. गर्गे, एम्. ए.

ब. गो. गर्गे, एम्. ए.

वीणा—प्रकाशन,

द्वा. चा. घाटे,

सीताबर्डी, नागपूर

बी. ए., एल्एल. बी.

या पुस्तकाच्या पुनर्मुद्रणाचे, त्यांतील उत्तारे घेण्याचे वर्गे र सर्व हक्क

सौ. शांता माडखोलकर, जी. ए.

शांतानिवास, माँडेल मिल्स रोड, नागपूर शहर,

यांच्याकडे आहेत.

मुख्यपृष्ठावरील चिन्ह श्री. दलाल, मुंबई.

मुद्रक

पांडुरंग नारायण बनहट्टी, बी. एस्.सी.,

नारायण मुद्रणालय, धनतोली, नागपूर.

माझे गुरुबंधु

श्री. भाऊसाहेब

आणि

सौ. उषावहिनी खांडेकर

यांना प्रेमादरपूर्वक समर्पण

माडखोलकरांचीं पुस्तके

प्रबंध

- (१) आधुनिक कविपंचक
- (२) विष्णु कृष्ण चिपळूणकर
- (३) विलापिका
- (४) वाज्मयविलास
- (५) स्वैरविचार
- (६) माझे आवडते लेखक

(आगामी)
- (७) अवशेष
- (८) माझे आवडते कवि
- (९) माझी नभोवाणी

कादंबन्या

- (१) मुक्तात्मा
- (२) भंगलेले देऊळ
- (३) शाप
- (४) कांता
- (५) दुहेरी जीवन
- (६) मुखवटे
- (७) नवे संसार
- (८) डाक बंगला

कथासंग्रह

- (१) शुक्राचें चांदणे
- (२) रातराणीचीं फुले

निवेदन

ही नवी कांदंवरी म्हणजे 'काते'प्रमाणेच केवळ एक कल्पनाचित्र आहे. वियमान व्यक्ति, संस्था किंवा स्थळे यांचे उल्लेख जरी या कांदंवरीत विपुल आलेले अमले, तरी तिच्यांतील सारी पांत्रे, प्रसंग आणि परिस्थिती सर्वथेव कनिष्ठत आहे. वास्तवाशी त्यांचे वादरायणहि नातें नाहीं.

'काता' कांदंवरीतील कथानकाचा हा उत्तरार्थ आहे. त्या दृष्टीने 'प्रियदर्शन' हे नांवच स्वरोग्वरी या कांदंवरीला शोभून दिसलें असते. पण स्वतःच्या कांदंवरीला नावे टेवणे हे आपल्या हातीं थोड्हेच असते? 'प्रियदर्शन' आणि 'जयसिंग' यांच्या उत्तरचरित्रावर पुढे भागे निसरी कांदंवरी लिहिण्याचा विचार आहे.

ही कांदंवरी लिहावयाळा ता. १० फेब्रुवारी १९४० रोजी मी प्रारंभ केला आणि गेल्या विजयादशमीच्या उत्तररात्री जेव्हां तिच्ये अनुष्ठाने प्रकरण संपूर्ण मी घावेर आले, तेव्हां पूर्वक्षितिजावर शुक्राचा तारा तलपत दोता. गेल्या महा महिन्यांतील माझ्या मागच्या निरनिराकृत्या व्यापामुळे कांदंवरी येलेवर पूर्ण करणे मला शक्य झाले नाहीं; व तिची पूढमंख्यात बंदाज घाढली. वीणा प्रकाशनाच्या चालकांनी उदार मनाने हा उपद्रव सहन केला, यावद्वाल मी त्यांचा आभारी आहें. त्याचप्रमाणे श्री. पां. ना. बनटडी यांनी पुरुषे तपासण्याच्या बाबतीतील माझा आग्रह चालू देण्यात जो सोशलिकपणा दाखविला, त्यावद्वाल त्यांचेहि मी आगार मानतो.

या कांदंवरीची भुद्रणप्रत तयार करण्याच्या कामीं माझे तरुण मिच श्री. शेपराव भातेब्रकर आणि श्री. ए. श्री. परांजपे यांचे जे तत्पर सदाच्य झाले, त्याचाहि साभार उल्लेख करणे अवश्य आहे.

ता. १७ आकटोबर १९४० }
शांतानिवास, नागपूर }

ग. डृं. माडखोलकर

चुकीची दुरुस्ती


(१) पृष्ठ ११५, ओळ ३ येथे ‘आज आपल्या’ असे शब्द पडले आहेत. त्याच्या ऐवजीं ‘आप आपल्या’ असें वाचावें.

(२) पृष्ठ १९१ वर ओळ १६ येथे ‘पंधरा मैलावर’ असे शब्द पडले आहेत. त्याच्या ऐवजीं ‘सात आठ मैलांवर’ असें वाचावें.

(३) पृष्ठ २९३ वर, ओळ ९ येथे ‘प्रांतिक सरकारच्या’ असे शब्द पडले आहेत. त्याच्या ऐवजीं ‘प्रांतिक कारभारांतल्या’ असें वाचावें.

वीणा प्रकाशन

आतांपर्यंत प्रसिद्ध झालेलीं पुस्तके



(१)	समरभूमि*	प्रो. फडके	१।। रु.
(२)	स्वैर विचार	माडखोलकर	१।। रु.
(३)	दोन मनें*	खांडेकर	२ रु.
(४)	कांता*	माडखोलकर	२ रु.
(५)	आविष्कार*	गीता साने	१।। रु.
(६)	हेमलता	द्वा. वा. श्राटे	१ रु.
(७)	पांदरे ढग*	खांडेकर	२ रु.
(८)	निष्कलंक*	कमल दीक्षित	१। रु.
(९)	विशाल जीवन*	पी. वाय. देशपांडे	२ रु.
(१०)	उषःप्रभा*	मांजरेकर	१। रु.
(११)	झंझावात*	बोकील	२ रु.
(१२)	पहिली लाट	खांडेकर	१।। रु.
(१३)	साकी	बी. रघुनाथ	१ रु.
(१४)	मुखवटे	माडखोलकर	२।। रु.
(१५)	काळी राणी	पी. वाय. देशपांडे	१ डिसेंवर
(१६)	? (कादंबरी)	उमाकांत भेंडे	
(१७)	डाकबंगला	माडखोलकर	
(१८)	चार भिंती	खांडेकर	

* हीं पुस्तके मध्यप्रांत—वन्हाड विद्याखात्यानें बक्षिसे व लायब्रप्या यांच्यासाठीं मंजूर केलीं आहेत.

सागर साहित्य प्रकाशन

१ सागराच्या लाटा	प्रो. लक्ष्मणराव सरदेसाई	१ रु.
२ गुलाब गेंद	जयवंतराव सरदेसाई	१२ आ.
३ बादलांतील नौका	प्रो. लक्ष्मणराव सरदेसाई	१ रु.
४ कुळागर	सं. बा. द. सातोस्कर	१ रु.
५ वैमानिक हल्ला	भा. वि. वरेरकर	१। रु.
६ निशिकांताची नवरी	अनंत काणेकर	१० आ.
७ तुटलेले तारे	„ „	१ रु.
८ कारंजाचे तुषार	व्यं. अ. पै रायकर	१। रु.
९ किनाऱ्यावर	प्रो. वि. द. साळगांवकर	१ रु.
१० धुक्यांतून लाल ताऱ्याकडे	अनंत काणेकर	२। रु.
११ उंबराचीं फुळे	ह. वि. देसाई	१४ आ.
१२ दिव्यावरती अंधेर	अनंत काणेकर	१ रु.

४ आणे प्रवेश फी देऊन कायम ग्राहक होणारास 'साहित्य'-चीं सर्व पुस्तकें पाऊणपट किंमतीस मिळतात.

बा. द. सातोस्कर,
सागर साहित्य, त्रिभुवनरोड, मुंबई

सागर साहित्याचीं सर्व पुस्तकें
वीणा प्रकाशनकडे मिळतात

प्रार्थनेनंतर

प्रार्थना संपतांच महात्माजी आश्रमाकडे जावयाला निषाळे.

तोंच त्यांच्या भोवतालच्चा मंडळीतून एक तरुण पुढे येऊन हळूच म्हणाला, “बापू, माझी एक मैत्रीण आपल्या दर्शनाला आली आहे.”

त्याच्या शेजारी उम्ह्या असलेल्या तरुणीने महात्माजींना विनम्र-भावाने वंदन केले.

“तुझी मैत्रीण ? — पण, मोहन, तुझ्या खादीच्या वेडानं अद्याप पछाडलेलं दिसत नाहीं हिला ! ”

तिच्याकडे नमस्कारपूर्वक न्याहाळून पहात महात्माजींर्नी हंसत हंसत म्हटले.

ते शब्द कानांवर पडतांच विस्मयाने आणि उत्कंठेने त्यांच्याकडे पहाऱ असलेल्या त्या तरुणीचा चेहरा एकदम लाल होऊन गेला.

आषाढाच्या पहिल्या आठवड्यांतली ती रमणीय सायंकाळ होती. ढगांची प्रारंभीची घनगर्दी ओसरून गेल्यामुळे आकाशाचा नीलिमा अगदीं नितळ होऊन गेला होता; व पावसानें धुऊन निघालेली उत्कुल्ल सृष्टि हिरवीगार दिसत होती. पुष्कळ दिवसांनीं पडलेल्या कडक उन्हामुळे हवेंत उत्पन्न झालेला दमट उघ्मा आणि मिसळलेले नाना प्रकारचे गंध! —त्यांनीं वातावरण किंचित् कुंद पण सुखकर करून सोडलें होतें.

त्या मंदावत चाललेल्या संधिप्रकाशांत तिच्या साडीचा असमानी रंग, जंपरचा निळा रंग आणि सँडल्सचा जांभळा रंग किती खुलून दिसत होता!

पण महात्माजींचे लक्ष क्रमाक्रमानें गर्द होत गेलेल्या तिच्या वेषभूषेतील त्या रंगसंगतीच्या सौंदर्याकडे गेलें नाहीं. तिनें खादी पेहरली नव्हती, एवढी एकच एक गोष्ट त्यांच्या नजरेत भरली.

“आज नागपूरहून येतांना खादीच्या अर्थशास्त्राविषयींच बोलता होतों मी साऱ्या रस्त्यानं हिच्या जवळ! नागपूरचे सरकारी इंजिनीयर रायबहादुर सिरिल गुप्ता यांची ही मुलगी. हिचं नांव ‘रोज’—”

महात्माजी एक एक पाऊल पुढे टाकीत होते आणि मुरलीमोहन तिची ओळख त्यांना करून देत होता—

“हिला आपलं दर्शन वेण्याची फार इच्छा होती—”

“माझ्या पपांची जीजसइतकीच आपल्यावरहि भक्ति आहे—”

रोजनें मोहनचे वाक्य पूर्ण केले.

“जीजसचा धर्म प्रेमाचा आणि सेवेचा आहे. रोज, तू त्यांचं पालन कशा रीतीनं करतेस?”

“मी काय सेवा करणार? यंदांचं माझं शेवटचं वर्ष आहे वी. ए. चं—”

“नुसती लीनता ही सुद्धां सेवा आहे एक प्रकारची!—

‘They also serve who only stand and wait’

पण, लीनता अंगीं वाणायची, म्हणजे आपल्या भोवतालचं दैन्य दिसलं पाहिजे, त्याची आंच आपल्या अंतःकरणाला जाणवली पाहिजे, रोज! दिवसांतून एक तासमुद्धां सूत कांतायला वेळ नाहीं होणार कां तुला? पुढच्या वेळेला जेव्हां तूं मला भेटायला येशील तेव्हां सूत कांतून दाखवलं पाहिजेस मला चरख्यावर—”

महात्माजी पुन्हा हंसून उद्घारले; व लगेच मोहनकडे वळून म्हणाले, “तुझा मुक्काम आज इश्वंच आहे, मोहन?”

“नाहीं. मी परत जाणार आतांच नागपूरला—”

“या रात्रीच्या वेळीं?—”

“हो. आज पावसाचं कांहीं चिन्ह नाहीं. चांदणंहि आहे थोडंसे! दीड दोन तासांत सहज पोंचू आम्हीं.—हिला आश्रम पाहायचा होता न् प्रार्थनेलाहि हजर राहायचं होतं आपल्या—”

आणि तीं दोघें नमस्कार करून बाजूला झालीं.

आश्रमाच्या आवारांतून वाहेर पडून रस्त्याघर येतांच मोहन तिला म्हणाला, “रजनी, तूं बोलत का नाहींस?”

“मोहन, तुम्ही सांगायला हवं होतं मला खादीची साडी नेसून यायला!—”

तिनें ओशाळलेल्या रोपपूर्ण दृष्टीनें त्याच्याकडे पहात म्हटले.

“वेडी आहेस तूं, रजनी! आतां पुढच्या खेपेला तूं खादीची साडी नेसून बापूच्या दर्शनाला आलीस, म्हणजे केवढं कौतुक वाटेल त्यांना माझ्याविषयीं!—”

“न् तुम्ही माझं ‘रोज’ हें इंग्रजी नांव कां सांगितलंत त्यांना! कायदेभेंगाच्या चळवळीनंतर ममीनं आम्हां सगळ्या भावंडांना इंग्रजी नांवाच्या जोडीला हिंदी नावं ठेवलीं न् तींच आम्ही सांगत असतों लोकांना तेव्हांपासून! तुम्ही स्वतः सुद्धा ‘रजनी’ म्हणतां मला केव्हां केव्हां! आणि महात्माजींशीं ओढख करून देतांना मात्र माझं इंग्रजी नांव सांगितलंत त्यांना!—”

“खरं सांगू? बुझं ‘रोज’ हें नांवच तुझ्या ‘रजनी’ या नांवोपेक्षां जास्त आयडतं मला! न् म्हणून तेंच चटदिशीं निवून गेलं माझ्या तोङ्हन!—”

“तुम्ही अगदीं करायला नकोत त्या गोडी केल्यात आज, मोहन!—”

“आणि त्या करण्यासाठींच मी आज तुला हशं आणली असली तर?—”

त्यानें एकदम तिचा हात आपल्या हातांत घेऊन तो आपल्या तोडाजवळ भेत म्हटले.

“असलं कांहीं चालायचं नाहीं हां, मोहन! तुम्ही वचन दिल यं नागपूरहून निवतांना मला—”

“आतां आश्रमाच्या हद्दींतून वाहेर पडलों आवोत आपण, सेवां माझ्या हातून जर वचनभंग झाला, तर तें पानक नाहीं ठरायचं फारसं!—”

त्यानें तिचा हात सोडून दिला आणि सिशारेट शिळगाचून हंसत हंसत म्हटले.

“तुमच्या या असल्या बोल्यामुळेंच मला भीति वाढते अलिकडे तुमची!—”

“तुम्ही भीति अनाडायीं आहे, रोज! तू आणखी सांग आठ महिन्यांनीं वी. ए. होगार. पण मनानं मात्र मध्युगीन काळांत आढेस तू!—”

“पण तुम्ही स्वतः सुद्धां नाहीं का मध्युगीन काळांत? आ अंगावरला खादी वा पोगाख, पिशीला तो कापूस न् ती टकळी आणि ही महिन्यांतून एकदां तरी होगारी आश्रमयाचा काष यंद्युगाचा नोमणारी आहे का?—”

“चुकरेस तू, रोज! ती कवुगाला तोनगारी नाही, पण

मध्ययुगीनहि म्हणतां येणार नाहीं तिला. माझा हा खादीचा पोषाख, टकळी न् आश्रमयात्रा हीं सत्ययुगाला शोभणारीं आहेत!—”

“पण वर्तन मात्र सत्ययुगाला शोभणारं नाहीं!”

“कां बरं? तेंहि सत्ययुगालाच शोभणारं आहे, रोज! मनांत येईल तें स्पष्टपणानं बोलून दाखवायचं न् इच्छेस येईल तसं तावडतोव करायचं हा तर वाणा होता आमच्या सत्ययुगांतल्या ऋषींचा न् राजांचा! आपले सत्ययुगांतले तपस्वी मनोविकार दावून टाकीत नसत कधीं स्वतःचे! नाहीं तर द्रोणांतून न् कुंभांतून मुलं उत्पन्न झालीं नसतीं घाटेल तेव्हां!—”

“मोहन, तुमच्या तोंडीं शोभत नाहीं असला वाष्कळपणा! आश्रमापासून कांहीं फार दूर आलों नाहीं आपण अजून!—”

“पण मी तुला सांगितलं ना वापूच्या तत्त्वज्ञानावरला माझा विश्वास आतां साफ उडालाय म्हणून! ऐन पंचविशीच्या भरांत त्यांच्यावरोवर दांडीयात्रेला गेलेला मोहन निराळा न् आज समाजवादाचा पुरस्कार करीत असलेला मोहन निराळा! वापूना माहित आहे,— मी कॉग्रेस सोशलिस्ट पक्षाच्या स्थापनेच्या कामीं का पुढाकार घेतला याची त्यांना जाणीव आहे. तूं मात्र गेले चारपांच महिने माझ्या हाताखालीं समाजवादाचा अभ्यास करीत असूनसुद्धां मध्ययुगीन राहिली आहेस अजून!—”

त्यानें पुन्हा तिचा हात आपल्या हातांत घेतला.

ती स्तब्ध होती.

आश्रमाच्या आवाराच्या बाहेर बन्याच्च अंतरावर उभ्या केलेल्या मोटारीजवळ तीं दोवें आतां येऊन पोंचलीं होतीं. सप्तमीची चंद्रकला क्षितिजावर तळपत होती. पण, उदी रंगाच्या धुक्याचे थर सर्वत्र पसरलेले असल्यामुळे, आकाश स्वच्छ असूनहि चांदणे जामिनीपर्यंत

पोंचलेले नव्हते. हवेंत थोडा गारवाहि आला होता. मोठारीपाईं पोंचतांच, दार उघडण्यापूर्वी, त्यानें आपला हात रोजच्या कटिबंधाभोंवर्ती लपेटून तिला जबळ घेण्याचा प्रयत्न केला—

“मत्स्यगंधेला आलिंगन देण्यासाठीं जें धुकं पराशरानं पाडलं, तें कांहीं इतकं रमणीय नव्हतं खास! भूमीला स्पर्श करण्यासाठीं घडपडणारे चंद्राचे आतुर किरण या धुक्याच्या निळसर आवरणानं मध्य्या मध्यें थोपवून धरले आहेत—”

पण मोहनचे हे काव्यमय उद्भार लक्षांत न घेतां रोज रोषानें उद्भारली—

“मोहन, मी पुन्हा कधीं येणार नाहीं तुमच्या वरोवर यापुढं—”

त्यावरोवर त्यानें आपला हात झटकन मारें घेतला आणि मोठारीचे दार उघडून म्हटले—

“रोज, ती तुला वचन दिलेय हें खरं. पण तूं जरासुद्धां मोकळेपणानं वागूं देणार नाहींस का मला ?—”

“तुम्हांला जो मोकळेपणा वाटतो, ती मला अमर्यादा वाटते, मोहन !”

“पण, समज, अमर्यादा असली, तरी ती कांहीं एका मर्यादेपर्यंत करायला काय हरकत आहे? असा रम्य एकांत पुन्हा कधीं तरी लाभणार आहे का आपल्याला?”

“तुम्ही जो विश्वास दाखवून मला एकटीला इतक्या लांब आणलंत तो जर तुम्ही पाळलात तर हवे तितके प्रसंग येतील असले पुन्हा—”

“होय, पण प्रसंगच म्हणावे लागतील ते खरोखरी! माझं प्रेम व्यक्त करण्याची एकहि संधि जर तूं मला देणार नसशील, तर असल्या एकांत लाभून तरी त्याचा काय उपयोग? आणि मग पवनारच्या

“चंगल्यावर जळजन थोडा वेळ राहायचं तें तरी कशासाठीं? रजनी, तू निर्देय आहेस अगदीं!—”

त्यानें आपले हात एकावर एक जोरानें चोळीत म्हटलें.

“मोहन, तुम्ही अशा रीतीनं बोलूळ लागलांत म्हणजे तुमच्याशी कसं वागावं हें समजत नाहीं मला! तुम्ही माझां अंतःकरण ओळखलं नाहीं अजून!—”

“ओळखलंय! आणि म्हणूनच म्हणतों कीं, काहीं एका मर्यादेपर्यंत अमर्याद ज्ञाल्यानं आपल्याला दोघांनाहि अतिशय सुख, अनिर्बचनीय आनंद होईल! स्वाभाविक वासनांचा कोंडमारा पाविच्याच्या नांवाखालीं करण्याची मध्युगीन खिस्ती कल्पना केव्हां सोडून देणार चं?—”

तो तिच्या शेजारीं वसून मोटारीला गति देतांना म्हणाला.

शेगांवपासून पवनारपर्यंतचा त्यांचा प्रवास निःशब्द ज्ञाला.

पण त्यांचीं क्षुब्ध मनें मात्र परस्परांविषयीं उत्कटेनें विचार करीत होतीं.

त्याला आपण नाराज केले असल्याची जाणीव तिच्या मनांत सीव्रतेनें डांचत होती; व आपण तिचें मन चाळवले असल्याच्या समाधानांत तो गर्क होता.

रस्ता वहुतेक निर्मनुष्य होता. एकादुसरी वैलगाडी रस्त्यानें जातांना मोटारीला वाट देण्यासाठीं थोपवून धरलेली काय दिसेल, तेवढीच. नांगरलेल्या काळ्याभोर शेतजमिनीतून लांबवर गेलेल्या पांढुरक्या पाऊलवाटा एकाद्या वन्य तरुणीनें आपल्या काळ्या अंगावर काढलेल्या पांढऱ्या रंगाच्या पट्ट्यांसारख्या दिसत होत्या. पावसाळ्याच्या आरंभीं सृष्टीची अवस्था रमणाशीं नुकत्याच परिचित ज्ञालेल्या सोळकंठ वधूसारखी असेते. त्या परिचयाचे पुलक तिच्या तप्त तनूवर उठलेले असले, तरी तिच्या भावना बव्हंशीं अविकसित स्थिरीत, लाजतलाज्बत

उमलण्याच्या वेतांत असतात. नांगरलेल्या जमिनीचा सूक्ष्म गंध, रात-किड्यांची अविरत किरकिर, काजव्यांची मधून मधून होणारी चमचम आणि पाण्याच्या न दिसणाऱ्या ओहळांचा कानांवर पडणारा गोड आवाज—पहिल्या निर्भर वर्षावाच्या सगळ्या सुखस्मृति जणुं सृष्टीच्या हृदयांत निनदित होत होत्या. एका बाजूचे धुके आतां ओसरले होतें. त्यामुळे अंगावरले वस्त्र अर्धवट दूर फेकून दिलेल्या स्त्रीसारखी चांदण्याने उजळलेली धूसर सृष्टि दिसत होती.

त्या निर्मनुष्य रस्त्याने भरधांव गाडी चालवीत असलेल्या मोहनच्या डोळ्यांपुढून गेल्या सहा महिन्यांतील किती तरी प्रसंग वेगप्राणे निघून गेले.

रोजला त्याने सहा महिन्यांपूर्वी अकस्मात् पाहिली, तो दिवस!— तो दिवस विसरणे त्याला कधीं तरी शक्य होतें का? कायदेभंगाच्या दुसऱ्या चळवळीनंतर बंदिवासांतून सुटून आल्यावर असोसिएटेड ट्रेडिंग कंबाईनचा मुख्य एजंट म्हणून तो नागपुरास स्थायिक झाला. तेव्हापासून आपल्या धंदेवाईक भटक्या आयुष्यक्रमांत निरनिराक्या प्रकारच्या स्त्रियांच्या सहवासाची मजा त्याने मनसोक्त अनुभवली होती. तरी सुद्धा टाकळी रस्त्यावरील त्या एका बाजूच्या बंगल्यांत रहावयाला आल्यानंतर समोरच्या बंगल्यांतील टेनिसकोर्टवर जेव्हां रोजला सकाळच्या वेळी खेळतांना त्याने बघितली, तेव्हां त्याच्या मनांत तिच्याविषयीं विलक्षण आकर्षण उत्पन्न झाले. किंचित् गुलाबी झांक असलेला टेनिसशर्ट आणि मोतिया रंगाचा पायजमा पेहरलेली रोज टेनिस खेळत असतांना तिच्या हातांतील रॅकेटच्या हेलकाव्यांवरोवर होणारे तिच्या रेखीव अवयवांचे आंदो-लन आणि कापलेल्या केसांच्या पिंगट झुलपांची हालचाल—तिच्या अव्याज सौंदर्यांचे तें चलचित्र त्याच्या डोळ्यांपुढून नंतर कधींहि हलले नाही.

अनेक स्त्रियांच्या बौद्धिक आणि वासनिक प्रेमाचा वथेच्छ आस्वाद घेतलेले त्यांचे मन त्या क्षणापासून अंतर्मुख झाले. सकाळ

संध्याकाळ नियमानें टेनिस खेळतांना दृष्टीम पडणाऱ्या रोजच्या मूर्तीतले नजर ठरून न देणारें चांचल्य आणि डोक्यातले मनाला ओढ लावणारें माधुर्य—त्यांची प्रतीति आजवर आपण घेतलेल्या विविध अनुभूतींत आपल्याला कधीहि आली नव्हती असें त्याला मुनःपुन्हा वांट.

यौवन आणि प्रीति ! त्यांने यौवन कवयालें होतें, कुस्करलें होतें; प्रीति उपभोगली होती, अव्हेशली होती. पण मनसुराट कवटाळूनहि हातीं न लागल्यासारखे वाटणारें यौवन आणि वथेच्छ सेवन करूनहि बीट न आणणारी प्रीति—त्यांची चंचलता आणि माधुरी मात्र त्यांने अनुभवली नव्हती. ती चंचलता आणि ती माधुरी यांचा साथात्कार त्याला रोज दृष्टीम पडतांशीर्णीच प्रथम झाला. आणि स्त्रीमुखाविपर्यी अलिकडे अनुत्सुक आणि वेपर्वा झालेले त्यांने मन त्या क्षणापासून झापाटल्यासारखे झाले.

अखेर, रोजच्या धाकट्या भावार्थां दोस्ती लावून, सनीचा आवडता खेळगडी म्हणून, त्यांने लवकरन गुतांच्या कुटुंबांत प्रवेश करून घेतला.

त्याचा तो खादीचा शुभ्र वेप, अभिजात श्रीमंती गडाणी, सफाईदार इंग्रजी बोलणे आणि त्याच्या वंगल्यावर दोणारी प्रमुख कॉग्रेस कार्यकलाईची वर्दळ—गुप्ता कुटुंबाचा लोभ आणि विश्वास त्याच्यावर तत्क्षणीच बसला. रोजला समाजवादाची मंथा देण्यासाठी त्यांने एक ग्रंथसंग्रहालयच आपल्या अस्याभिंकंत उघडले; व सनीनं खेळांचे वेड पुरविण्यासाठी त्यांने आपल्या वर्गीचांत एक जिमग्वानाहि काढला.

त्याची अपेक्षा होती की, या उमलत्या गुलाबकलीचा भौरभ आपण पहिल्या स्पर्शालाच लुटू याकू. पण, रोज त्याच्या प्रेमपाशांत सांपडूनहि, विस्ती पाविच्याच्या कल्पनांनी भारंगल्या तिच्या मनाची गाठ सहजासहजी उकलणे त्याला शक्य झाले नाही.

तिच्या सहवासांतील एकांताचा प्रत्येक क्षण त्याला प्रथम जितका
लोभनीय तितकाच पुढे दाहक वाटत असे.

आज एवढ्या सायासानें जुळवून आणलेला हा अभिलषणीय
एकांतत्रोग—हाहि विफल ठरणार का ?—

—हा विचार त्याच्या मनाला वारंवार दंश करीत असतांनाच
मोटार नदीचा पूल ओलांडून पलिकडे आली.

चंद्र आतां पुष्कळच खालीं आला होता. नारिंगी रंगाचें सुंदर
खालें त्याच्या त्या मोठ्या झालेल्या कोरीभोवतीं पडलें होतें; व नदीच्या
विलोल प्रवाहावर त्याच्या सुदीर्घ किरणांचा नाच चालला होता. पुराचा
पहिला भर ओसरून गेल्यामुळे नदीच्या पात्रांतील खडकांची रांग कांहीं
ठिकाणीं उघडी पडली होती. त्या खडकांवरून हत्तीच्या सोंडेसारख्या
पाण्याच्या शेकडों धारा खालच्या प्रवाहांत उडी घेत होत्या. त्या
धारांचा अखंड होणारा गंभीर घोष !—त्या घोषांत रात्रीच्या वेळीं होणारे
इतर सारे क्षुद्र नाद विलीन होऊन नदीकांठची ती सशब्द शांतता
विशाल आणि उदात्त वाटत होती. वर चांदण्यानें उजळलेले तारका-
मंडित आकाश आणि खालीं चमचम करणारा नदीचा पांढरा तुभ्र
फेसाळ प्रवाह !—तो उसळता फेस पाहून वाटे कीं, चंद्राच्या आकर्षणानें
उन्मत्त झालेली नदी खदखदा हंसत आहे ! क्षितिजाच्या कडेला जिथे
आरक्त चंद्रकोर प्रवाहावर तरंगल्यासारखी भासत होती, तिथें आकाश
आणि पाणी यांचा सतेज नीलिमा एकमेकांत मिसळून गेला होता.

“ किती मनोहर दृश्य आहे हें ! ”

“ म्हणून तर मी आणली तुला इथं ! बंगल्याच्या गच्चीवर उमी
राहून जेव्हां तूं हा देखावा पहाशील, तेव्हां तिथून हलावंसं वाटणार
नाहीं तुला, रोज ! ”

“ पण, मोहन, माझ्या मनांत एक कल्पना आली आहे — ”

“कसली कल्पना ?”

“नदीच्या पात्रांतल्या खडकावर बसून त्या धारांचे तुष्टर अंगावर घ्यायचे !—”

“पागल आहेस तू ! हे काय पात्रांत उतरायचे दिवस आहेत का ? प्रत्येक खडक या वेळीं शेवाळानं बुळबुळीत झालेला असेल—”

“पण तुम्ही वरोवर असतांना काय हरकत आहे पात्रांत उतरायला थोडा वेळ ? असली धारांची मजा पुन्हा कधीं पहायला मिळणार आहे, मोहन ? तुम्ही नाहीं म्हणून का गडे ! अगदीं थोडा वेळ-सात, आठ मिनिट आपण एकाच्या खडकावर जाऊन बसू या—”

तिने इतक्या आर्जवाने ते शब्द उच्चारले कीं, तो मुकाट्याने बंगल्याकडे जाणारी पाऊलवाट सोडून देऊन तिच्या मागोमाग नदीच्या पात्राकडे वळला.

“तुला अपघात करून घ्यायचा नसेल, तर माझ्या दोन गोष्टी ऐकल्या पाहिजेस तू, रजनी !—”

“कोणत्या ?”

“पायांतल्या त्या उंच टांचांच्या सँडल्स काढायच्या न् माझा हात घटू घरून चालायचं—”

“मी दोन्ही गोष्टी करणार नाहीं, मोहन ! पांच सहा मिनिटांसाठी कोण काढतो सँडल्स ? शिवाय खरोखरीच पडले, तर आहांतच तुम्ही सांवरायला !—”

तिने मार्गे पाहून हंसत हंसत महटले.

पण त्याच्च क्षणीं तिच्या पाय घसरून ती त्या ओल्सर रुंद कातळावर दणकन आपटली—

तिने घसरतां घसरतां स्वतःला सांवरले. त्यामुळे ती पडली नाही. पण खडकावर जोराने आपटल्यामुळे तिच्या निंतबभागाला आणि

आधारासाठी खालीं ठेवलेल्या हातांना मुका मार बसून झिणझिण्या
आल्या.

“तरी मी म्हटलं तुला पायांतल्या सँडल्स काढून टाक म्हणून—”
मोहन घाईघाईनें तिच्याजवळ येऊन उद्धारला.
“तसं लागलं नाहीं फारसं—”
तिनें उठण्याचा प्रयत्न करीत म्हटले.

पण जोरानें आदळल्यामुळे अंग अवघडल्यासारखें होऊन तिला
चटकन उठतां येईना. शिवाय कदाचित् आपण पुन्हा पङ्क्ष अशीहि
भीति तिला वाटली—

तेव्हां त्यानें तिचे दोन्ही दंड घट धरून तिला अलगत् उठवून
उभी केली—

आणि तिच्या श्वासकंपित ओठांवर झटकन आपले ओठ टैकून
तिला हृदयाशीं धरले.

गिरणीबाहेर निघालेला माणूस

वॉकर रोडवरील तें बुनाट पडके वर म्हणजे नागपुरांतील कम्युनिस्ट नलवलीने केंद्र होते.

त्या घरावर कोणत्याहि प्रकारचा वावटा फडकत नव्हता किंवा कमलीहि पाठी शळकत नव्हती. वॉकररोडच्या टोकाला असलेल्या एका चालीवर ते सगळे नावटे आणि त्या सगळ्या पाठ्या दृष्टीस पडत असत. पण गुप्त पोलिम आणि वृनपत्रांचे वातमीदार यांची निगरणी मात्र त्या चालीपंथांना नालीच्या कांठी खालाटांत असलेल्या या पडक्या घरावरच जात अने. दारूलच्या गुच्छापंथांचा त्याच्या शोजारींच जरा वाजूला. असलेल्या एखाच्या घरांत जमा शेळक्या दर्दी पिणाऱ्यांचा अङ्कु असावा, तशी वॉकर रोडवरील या घरांत नागपुरांतील कडव्या जवान कम्युनिस्टांची वैटक होती.

वॉकर रोडला वर्तमानपत्रांचे वातमीदार थेट्ये ‘लाल रस्ता’

(Red Road) म्हणत असत. कारण या रस्त्यावर जास्वंदीच्या भडक रंगापासून तों कण्हेरीच्या फिक्या रंगापर्यंत सगळ्या प्रकारचे 'लाल' कार्यकर्तें रहात होते. रुईकर, पागे आणि फुले या नागपुरांतील तीन प्रमुख कामगार पुढाऱ्यांचें वास्तव्य याच रस्त्यावर आहे; व किसान सभेपासून तों विडी कामगारसंघापर्यंत साऱ्या 'लाल' संस्थांच्या कचेच्याहि याच रस्त्यावर आहेत. पेशावाईतल्या सरदारांची अशी आख्यायिका सांगतात कीं, हे सरदार एकाच मैदानावर तळ देऊन बसले, म्हणजे त्यांचे अनुयायी परक्या शत्रूच्या अभावीं आपसांत चकमकी उडवून स्वतःस्या शौर्यांचे प्रदर्शन करीत असत. वॉकर रोडवर जे हे तीन कामगार पुढारी रहात होते, त्यांच्या अनुयायी वर्गांतहि अशा प्रकारची उलट सुलट कारस्थानें नेहमीं चालत; व त्वांच्यांतील या चुरशीचे दुष्परिणाम आजवर अनेक संपांना भोवले होते.

पण वॉकर रोडवरील हें पडके घर मात्र असें होतें कीं, जिथें रुईकर, पागे आणि फुले हे तिघेही पुढारी पुष्कळदां एका बैठकीवर आलेले दृष्टीस पडत असत.

ही बैठक म्हणजे एक ठिकठिकाणीं फाटलेली जुनी मळकी सतरंजी. पण अरेबियन नाइट्समधील उडत्या सतरंजीप्रमाणे या फाटक्या सतरंजीनें कामगार चळवळीत अनेक चमत्कार घडवून आणले होते.

या सतरंजीवर चार माणसें या वेळीं बसलेलीं होतीं. लाल सुपारीचीं खांडे, काळसर हिरवीं पानें आणि विडीचा कट्टा असलेले तबक त्यांच्यापुढे पडलेले होतें; व बैठकीच्या टोंकाला एक कंदील धूर उत्पन्न करीत पाजळत होता. बाहेर रस्त्यावर पडलेल्या धुक्याला लाजविणरे धुराचें विरळ छत त्या बैठकीवर पसरले होतें. या छताच्या सजावटीत विविधता होती; व डोळ्यांइतकीच नाकालाही ती जाणवत असे. स्वैप्नाकघरांतला धूर, कंदिलाचा धूर, सिंगारेटचा धूर आणि विडीचा धूर या सान्यांच्या मिश्रणानें हे छत बनलेले होतें. फक्त कम्युनिस्टांच्या

जिव्हाग्राला चेतना देणारा गिरण्यांच्या चिमणीचा धूर तेवढा त्यांत मिसळलेला नसावा !

“हे पहा विठोवाजी, ही वेळ आहे ! ही वेळ जर आपण गमावली, तर पुन्हा अशी सोन्याची संधि येणार नाहीं कधीं ! तुमच्या सारख्या माणसांनी ज्या खस्ता खाल्ल्या न् जे हाल काढले, त्यांचे-सार्थक होण्याचा योग आला आहे आज ! तो वायां नाहीं जाऊं देतां कामा तुम्ही लोकांनी !”

त्यानें हातांतल्या सिगारेटबरील राख झटकीत आर्जवानें म्हटलें.

क्षणमात्र कोणीच काहीं बोललें नाहीं.

तेव्हां तोच पुन्हा बोलूळू लागला —

“कां? बोलत का नाहीं तुम्ही, विठोवा? संप घडवून आण ण्यांच्या चावतींत आमची सारी भिस्त तुमच्यावर आहे. तुम्ही संघाचे अध्यक्ष आहांत; दोन्ही गिरण्यांत तुमच्या शब्दाला जो मान आहे, तो नागपुरांत आज दुसऱ्या कोणाच्याही शब्दाला नाहीं. तुम्ही जर संप घडवून आणण्याचा प्रश्न उपस्थित केलात, तर नागपुरांतील कोणत्याही कार्यकल्याची तुमच्याविरुद्ध जाण्याची प्राज्ञा नाहीं! हं, तें विडीचं थोटूक व्या आतां फेकून. ही व्या —”

त्यानें आपली गोल्ड फ्लेकची डबी सतरंजीवर हातापायांची चुडी करून ब्रसलेल्या विठोवापुढे करून म्हटलें.

विठोवानें विडीचं थोटूक सतरंजीवरच दावून विजविलें; व त्यानें पुढे केलेल्या डबींतील सिगारेट घेतली. ती त्याच्या सिगारेटबर शिलगावून एक झुरका घेतल्यावर विठोवा म्हणाला —

“तुम्ही म्हणतां तें खरं आहे, अण्णासाहेब ! मी संपाला मानार घेणारा माणूस नाहीं हें माहितच आहे तुम्हाला. पण कॉग्रेस मंत्रिमंडळ अधिकारासु द्योऊन अद्याप दोन महिने मुद्दां झालेले नाहीत पुरते. शिवाय आपण ज्या वेळीं संघातफै मंत्रिमंडळाचं अभिनंदन केलं, तेव्हां

ठाकूरसाहेबांनी आपल्या मागण्यांचा न् गान्धाण्यांचा विचार करण्याचं आश्वासन दिलं आपल्याला हेंहि विसरून चालणार नाहीं. त्याप्रमाणे त्यांनी लगेच कामगारांवरील खटले काढूनहि घेतले—”

“अहो, मी स्वतः दहा खेटे घातले तेव्हां खटले परत घेण्याचा हुक्कम दिला प्रियदर्शनन ! तुमचा खरोखरीच इतका विश्वास आहे कात्याच्यावर, विठोबाजी ?—अहो, कॉलेजांत आम्ही बरोबर होतों दोयें; तेव्हांपासून ओळखतोय भी त्याला ! मिडास बोलण्यांत हार जायचा नाहीं तो; पण आपल्या मुद्यालाहि कधीं चुकायचा नाहीं ! पण त्याच्या या सौजन्याच्या देखाच्यांना फसून जातां कामा नये आपण ! सर महादेवांसारख्या इरसाळ नोकरशाहाच्या ताळमींत तो तयार झालेला आहे ! नुसत्या आश्वासनावर झुलवीत ठेबलंय त्यानं आपल्याला—”

अण्णासाहेब आपल्या वक्तृत्वाचा परिणाम विठोबाच्या चेहन्याकर काय होतो हें पहात उद्घारले.

पण विठोबा खालीं मान घालून मुकाटयानें सिगारेट पीत होता. त्याच्या नाकांतून निघणाऱ्या धूम्रबल्यांखेरीज दुसरें कांहींही अण्णासाहेबांना दिसलें नाहीं.

पलिकडल्या खोलींतून मुलांची रडारड आणि आदळआपट सारखी कानांवर येत होती. पण विठोबाचें धूम्रपान शांत चित्तानें चालले होतें.

“तुम्हांला काय वाटतं, शेळके ?”

“आपलं म्हणणं अगदीं वरोबर आहे, अण्णासाहेब ! अभिनंदनाची सभा झाल्याला दीड महिना होऊन गेला आतां. ठाकूरसाहेबांना जर खरोखरीच कांहीं करायचं असतं, तर तें करतां आलं असतं त्यांना एवढथा मुदतींत—”

“अहो, हा प्रियदर्शन किती वस्ताद आहे याची कल्पना नाहीं तुम्हांला ! मी कॉलेजांत असल्यापासून कामं केलीं आहेत त्याच्या

ब्रोवर ! गोड बोलणे न् वागणे हें तर भांडवल आहे सगळे त्याचे ! या भांडवलाच्या जोरावर त्याने कॉग्रेसमध्ये जम वसवला आपला ! नाहीं तर विचारीत कोण होते या गृहमंड्याच्या पुतण्याला !—”

“ असे कसं म्हणतां आपण, अण्णासाहेब ? कौंग्रेसच्या चळवळीत भाग घेऊन त्यांनी सर्व प्रकारचा स्वार्थत्याग केला, म्हणून आज मुख्य प्रधानपद मिळाले आहे त्यांना ! कायदेभंगाच्या चळवळीत त्यांना दोनदां शिक्षा झाली, त्यांनी तीन वर्षे बंदिवास भोगला आणि त्यांच्याडतका जवर दंड अभ्यंकरांशिवाय प्रांतांतील दुसऱ्या कोणत्याहि पुढाऱ्याला झाला नाही. राज्यकारभार हाती घेतल्यावरहि त्यांनी इतर प्रांतांत न घडलेल्या गोष्टी आपल्या प्रांतांत करून दाखविल्या. अत्याचाराच्या आरोपावरून शिक्षा झालेले कैदी पदित्या तडाक्याला सोडले न् जप्त वाढ्यावरील बंदी उठविली—”

“ अहो, सरकारच्या तिजोरीला तोशीम न वसतां करतां येण्या-मारख्या गोष्टी होत्या या सान्या ! मला तुम्ही असे एक उदाहरण दाखवा की, जिथे सरकार किंवा त्याचे पाठिगांखे वर्ग यांना नुकसानीत आणून त्याने लोकहिताचं एकादं कृत्य केलेय ? काय मारामाफी टिलीय किंवा पगारकपात रद्द केलीय ? जुन्या काळीं राजे लोक गाढीवर आले, म्हणजे कैदी सोडीत असत. त्यांतलीच हीं तुम्ही वर्णन केललीं कृत्य ! सरकारचा नुसंगग्वर्च तितकाच कमी झाला ! काय काळे, मी म्हणतां त्यांत गंगर आहे का काहीं ?—”

“ वा अण्णासाहेब ! आपण अगदीं नामी पृथक्करण केले प्रिय दर्शनच्या निषिद्धी कारभाराचे ! त्याने केलेल्या टिळाऊ कृत्यांनी भामान्य माणसं दिपून जारीत याचे नवल वाटत नाहीं मला ! पण विठोवार्जीनासुद्धां त्याचे इतके कौतुक करावं हें मात्र आदचर्य आहे ! आपण कामगारांचे सांगतां, पण परवां उमेरडला किसानांच्या सभेवरोवरच्या कोष्टक्यांची सभा भरवली आम्ही, तर ते लोकहि मत्याग्रहाची भाषा बोलायला लागले ! खरोखरी, शहरे तयार नाहींत लट्ठाला इतकी

त्यारी आहे खेड्यांची आज !—”

काळ्यांचं वक्तृत्वं रंगांत आले असतांनाच आंत दोघा तिघां मुळांनी एकदम मोठ्यानें भोकाड पसरले. त्यांत काळ्यांच्या वक्तृत्वाचा पूर गडप होऊन गेला.

तेव्हां विठोवा तोंडांतील सिगारेट सतरंजीवर दाबून विज्ञवीत ओरडला, “वशा, अरे वशा—”

त्याच्या दुसऱ्या हाकेवरोवर माडीवरून एक पंधरा सोळा वर्षांचा काळासांवळा मुळगा खालीं आला. खादीच्या निळ्या हाफ पॅटशिवाय दुसरे कांहींहि त्याच्या दुबळ्या पण कांटक शरीरावर नव्हते. त्यानें एकवार आपली शोधक दृष्टि सतरंजीवर वसलेल्या त्या तीन इसमांकडे टाकली; व अगदीं सौम्य आवाजांत तो विठोवाकडे बघून म्हणाला—

“मला कशाला हांक मारलीत वावा ?”

“अरे, आंत त्या पोरांनीं रडून सारं घर डोक्यावर घेतलंय ! एक शब्द बोलू देत नाहींत वाहेर आम्हांला ! त्यांना एक एक धपाटा देऊन गप्प कर पहिले न् मग समोरच्या हॉटेलांनून चार कप चहा बोलाव—”

“वसंता, एक सिगारेटचं पाकीटहि आण येतांना,” अण्णासाहेब त्याच्या अंगावर रुपया फेकून उद्घारले.

“वशा, आपल्या जागोवाच्या टेल्यावरून पाकिट आण एक गोरुडफलेकडं ! अण्णासाहेबांचा रुपया दे त्यांना परत !—”

“नको, नको वसंता ! तू विकतच आण एक पाकिट ! तुम्ही स्वतः कांहीं सिगारेट ओढीत नाहीं, विठोवा ! मग तुम्हांला कशाला आमच्या चैनीपार्यां खर्च ?—”

“त्यांत खर्च कसला आहे, अण्णासाहेब ! चार माणसं आपल्याकडे येतात. त्यांची त्यांच्या दर्जाप्रमाणं वरदास्त ठेवणं हें कामच आहे माणसाचं ! हं वशा, दे तो त्यांचा रुपया त्यांना परत !—”

वसंतानें मुकाट्यानें अण्णासाहेबांचा रूपया त्यांना परत दिला आणि तो आंत गेला.

विठोबा जोशी ही नागपूरच्या कामगार वर्गांतील अत्यंत प्रसिद्ध व्यक्ति होती.

वरच्या गरिवीमुळे इंग्रजी चवथ्या वर्गांत असतांनाच विठोबाला शाळा सोडून गिरणीत नोकरी धरावी लागली; व आपल्या हुषारीमुळे तो थोड्याच वर्षांत जॉवर झाला. त्याच्या गोड आणि मेहनती स्वभावामुळे गिरणीच्या मॅनेजरांचा त्याच्यावर लोभ जडला. कामगारवर्ग आणि गिरणीचे व्यवस्थापक यांच्यांत ज्या ज्या वेळीं तेढ येण्याचा प्रसंग उद्भवत असे, त्या त्या वेळीं कामगारांची समजूत घालण्याच्या कामीं विठोबाचा उपयोग करून घ्यावयाला मॅनेजर चुकत नसत. त्यामुळे गिरणीकामगारसंघाच्या चळवळीपासून तो सामान्यतः अलिप्त असे. आपल्या पगारांत बचत करून त्यानें वॉकररोडवरील एक लहानसे जुनें घर खरेदी केले. तें घर आणि त्या घरांतील त्याचा झपाट्यानें वाढणारा चिमुकला संसार यांच्यापलिकडे त्याला जग नव्हते. घर घेतल्यावर जो सत्यनारायण त्यानें केला, त्या वेळीं गिरणीचे व्यवस्थापक आणि रुईकर वगैरे संघाचे कार्यकर्ते या दोघांनाही त्यानें पानसुपारीला बोलावले होते. त्या प्रसंगी रुईकरांनी त्याला संघांत येण्याची विनंती केली असतां, स्वतःच्या संघटनेपेक्षां व्यवस्थापकांच्या सहृदयतेवर अवलंबून रहाण्यांतच कामगारांचे जास्त हित आहे, असे उत्तर त्यानें रुईकरांना दिले होते.

पण ही स्थिति फार दिवस टिकली नाही.

मंदीची सबव सांगून जेव्हां व्यवस्थापकांनी पगार आणि माणसें हीं दोन्ही हळूहळू कमी करावयाला सुरुवात केली, तेव्हां व्यवस्थापक वर्गांच्या सहृदयतेवरील विठोबाच्या श्रद्धेला पहिला घक्का वसला. युद्धाच्या काळांत अलोट नफा मिळत असतां संप पुकारल्याशिवाय

व्यवस्थापकांनी कामगारांच्या पगारांत वाढ केली नव्हती, याचा त्यांने प्रत्यक्ष अनुभव घेतलेला होता. पण त्या अनुभवाविषयीं त्यांने अशी समजूत करून घेतली होती कीं, कामगारांच्या अडचणींची कल्पना व्यवस्थापक वर्गाला आपोआप येणे शक्य नसल्यामुळे, त्यांच्या कल्पना-शक्तीला आंच वसण्याइतपत असंतोष प्रकट झाला, म्हणजे ते लगेच सावध होऊन कामगारांच्या हिताला जागतात. ही त्याची समजूत नव्या अनुभवानें स्खोटी ठरविली. भरमसाट नफा मिळत असतां ज्या व्यवस्थापकांना स्वतः होऊन कामगारांचा पगार वाढविण्याची बुद्धि झाली नाही, त्यांनी मंदीला प्रारंभ होतांच एकदम कामगारांच्या पगाराकडे वक्र दृष्टि वळवावी, याचें त्याला आश्चर्य वाटले.

पण स्वरें आश्चर्य पुढेंच होतें.

ज्या विठोबाच्या लोकप्रियतेचा उपयोग गिरणीच्या व्यवस्थापकांनी आजवर कामगारांची मनें वळविण्यासाठीं आणि संघाच्या चळवळीला शह देण्यासाठीं करून घेतला होता, तोच विठोबा कामगारांच्या वतीनें जेव्हां माणेसे आणि पगार कमी न करण्याबद्दल रदबदली करावयाला व्यवस्थापकांकडे गेला, तेव्हां त्याला असें स्पष्ट दर्शविण्यांत आले कीं, तो आपली पायरी सोडून अमर्यादेने वागत आहे. त्या दिवशीं गिरणी-तून विठोबा जो परत आला, तो तडक रुईकरांच्या धरीं जाऊन संघाचा सभासद झाला. रुईकर त्याच्या संघांत येण्याची वाटच पाहात होते. त्यांनी लगेच त्याला संघाचा चिटणीस नेमून घेतले; व त्याच्या सहकारितेने संप अर्धाअधिक यशस्वीहि करून दाखविला.

पण विठोबाला लवकरच या यशाची जब्र किंमत द्यावी लागली.

आपल्या एका काळच्या एकनिष्ठ नोकरानें संपाचें नेतृत्व स्वीकारून आपल्यावर बाजू उलटवावी, ही गोष्ट व्यवस्थापकांना सहन झाली नाही; व पुन्हा दोन वर्षांनी जेव्हां संप झाला, तेव्हां विठोबाला निरोधनाबद्दल दोन महिन्यांची शिक्षा होऊन, शिवाय तो नोकरीलाहि

मुकला. त्याला पुन्हा कामावर घ्यावें, म्हणून रुईकरांनी आपल्याकडून पुष्कळ खटपट केली. पण, निरोधनावद्दल शिक्षा झालेल्या इतर कांहीं कामगारांना जरी व्यवस्थापकांनी पुन्हा कामावर घेतले, तरी विठोबाला मात्र त्यांनी कामावर घेतले नाहीं.

येथून विठोबाच्या दुर्देशाला प्रारंभ झाला.

गिरणींतील नोकरी पुन्हा मिळाऱ्याची आशा खुंटल्यावर त्यानें किरणामालाचें दुकान काढले. पण, कामगार हेच सुख्यतः त्याचें गिन्हाईक असल्यामुळे, दुकानदारी वव्हळीं उघारीनें चालून शेवर्टीं तो त्यांत ठार बुडाला. संसार दिवसेंदिवस वाढता आणि उत्पन्न तर कांहीं नाहीं. त्यामुळे त्याची स्थिती झपाटव्यानें खालावत गेली. संत्रा मार्केटात दलाळी करण्याचा त्यानें प्रयत्न केला. पण तेथील मुसलमान दलालांनी त्याचा पाय तेथें रुजूं दिला नाहीं. अखेर दुकानापाशीं झालेले देणे केडण्यासाठीं विठोबानें आपले आवडतें घर मंदाचे त्या वेळचे उपाध्यक्ष अण्णासाहेब पुराणिक यांच्याकडे गहाण टाकले.

अण्णासाहेब पुराणिक ही नागपूरच्या जहाळ राजकारणांतली एक घालमेली व्यक्ति होती.

ते स्वतःला कडवे समाजवादी म्हणवीत असत. पण नागपुरांतील अनेक कोष्टयांचीं आणि कामगारांचीं घरें त्यांच्याकडे गहाण पडलेलीं होतीं. पूर येण्याच्या सुमारास नदीच्या पात्रांत जाळीं लावून टेवणाऱ्या मच्छीमारासारखे त्यांचे धोरण असे. नागपुरांत कोणताही संप होतांच जी रिलीफ कमिटी नेमली जात असे, तिचे अध्यक्षपद वहुधा अण्णा साहेबांकडे असावयाचें; व त्यामुळे प्रत्येक संपागणिक त्यांच्याकडे गहाण असलेल्या घरांची संख्या वाढत होती. पण या सावकारांतही त्यांची सहृदयता प्रतीत होत असे. ती अशी कीं, गहाणाची मुदत संपूर्ण घर ताब्यांत आल्यावरही अण्णासाहेब नांवाला भाडे घेऊन आपल्या क्रृष्ण कोला त्या घरांत राहूं देत असत. विठोबाकडून तर त्यांनी भाड्याची

एक पैहि न घेतां त्याच्या नोंदानें नुसत्या पावत्या फाडल्या होत्या, या उपकारामुळे रुद्दिकर आणि पुराणिक यांच्यांत पुढारीपणावद्दल जी अंतःस्थ स्पर्धा होती, तींत पडण्याची इच्छा नसतांना सुज्जां विठोबाल्या केव्हां केन्हां अण्णासाहेचांच्या तंत्रानें वागावें लागे.

“हे पहा विठोबा, मी तुमच्यापुढं सरळ सरळ एक सवाल टाकतो. कॅग्रेस मंत्रिमंडळ हें आपलं आहे, याची जाणीव तुमच्याहतकीच मलाहि आहे. पण, त्यावरोवरच मला असंहि वाटतं की, हे मंत्रिमंडळ जोपर्यंत अधिकारारूढ आहे, तोपर्यंत कामगारांसंघांचे कांहीं प्रश्ना जरूर तर थोडासा धाकदपटशा दाखवून त्याच्याकडून मनाजोगे भोडवून घ्यावे. कॅग्रेस मंत्रिमंडळ हें कांहीं ज्ञालं तरी कामगारांचा संप नोकर शाहीच्या अत्याचारी पद्धतीनं डडपून टाकूं शकत नाहीं. नेहां या संघीचा फायदा घेऊन जीवनवेतनाची किमान मर्यादा, कामगारांना मान्यता देण्याचे मालकवर्गावर वंधन आणि कामगारांना सर्व संकारी सुट्ट्या भरपगारी मिळण्याची व्यवस्था एवढया तीन गोष्टी तरी पदरांत पाडून व्याव्यात असा विचार आहे माझा. आपल्या संपासुळ मंत्रिमंडळाला थोडासा त्रास होईल खरा. पण तेवढया एका गोष्टीसाठी ही संधि वाया जाऊ यायला तयार आहात कां तुम्ही? बोल्या! तुमच्या सारख्या कार्यकल्याच्या आत्मज्ञानाचे फळ पदरांत पाडून चेण्याची पर्चणी आली आहे ही. ती काय वायां दवडायची कां कॅग्रेसचर्चीत भक्ती-विषयीच्या नुकीच्या कल्पनासुळं?—”

“आपलं म्हणणं मला पटतं अण्णासाहेब! पण जरा दमानं घ्याव असं वाटतं मला. सहा महिने राज्यकारभार हातीं राहून दि जर ते कामगारांसाठी कांहीं करणार नाहीत, तर मग संप करणे भागच आहे!—”

“सहा महिने थांबण्याची कल्पना आपल्याला पसंत नाही, विठोबा! अहो, हे केव्हां राजीनामा देतील याचा काय नेम?——”

“हा भ्रम आहे अणासाहेब तुमचा! हे पांच वर्ष सोडीत नाहींत आतां मंत्रिपदं! मंत्रिपदांनींच यांना आपण होऊन सोडलं तर जोष्ट निराळी!” काळे अणासाहेबांनीं आपल्यापुढे ठेवलेल्या डर्भीतील शेवटची सिगारेट हळूच काढून घेत उद्दारले. “गुवाच्या ढेपीला चिकटणारा मुंगळा तोडल्याशिवाय सुटत नाहीं तसं होणार आहे या कॅग्रेस मंत्रिमंडळांचं! तेव्हां सहा महिने वाट पाहायांत कांहीं तोटा नाहीं फारसा! उलट मी तर म्हणतों कीं, पुढल्या चार महिन्यांत काम-गार, कास्तकार आणि कोष्टी यांच्यांत खूप चलवळ करून असेंबलीच्या जानेवारींतील वजेटी वैठकीच्या वेळीं चाहूं वाजूंनी रान उठवून यावं—”

“अहो, हे मंत्रिपदं आपण होऊन सोडतील असं कोण म्हणतो? पण तो शेगांवचा शेळक्या आहे ना?” अणासाहेब गांधीजींच्या शेळीच्या वरील आपली कोटि शेळक्यांना कितपत आवडली हें जाणण्यासाठीं त्यांच्याकडे पहात हंसत हंसत म्हणाले. “त्याची लऱ्हर केव्हां कशी लागेल याचा काय नेम? माझा मुद्दा फक्त एवढाच आहे कीं, कॅग्रेस मंत्रिमंडळं जोंपर्यंत नोकरशाहीच्या आहारीं गेलेलीं नाहींत न् त्यांचा दम ताजां आहे, तोंपर्यंत काय करून व्यायचं असेल तें त्यांच्याकडून करून व्यावं? काय शेळके, तुमची आहे कां सहा महिने वाट पाहायची तयारी? तुम्ही प्रत्यक्ष गिरणींत काम करणारे आहांत म्हणून विचारतों!”

त्यांच्या या प्रश्नाला शेळके उत्तर देणार, तोंच वसंता सिगारेटचैं पाकिट घेऊन आंत आला.

“कायरे, चहा केव्हां येणार, वशा?”

“हा आलाच चहा घेऊन पोऱ्या—”

वसंताच्या पाठोपाठ आलेल्या त्या पोऱ्यानें चहाचे कप त्या औंगांपुढे ठेवले; व त्यांत चहा ओतला.

अणासाहेबांनीं त्या काळसर, लाल चहाचा एक ब्रोट घेतला; व तोंड रुमालानें पुशीत वसंताकडे पाहून म्हटले—

“वसंता, तू नाहीं का रे वेत थोडासुद्धां ? हें कांहीं बरोबर नाही. चल, आपण दोवे अर्धा अर्धा वेऊ !—”

“नाहीं, नाहीं, आपणच घ्या अण्णासाहेब ! मी जेवायलाच बसणार आहें आतां—”

“वशा, अरे धूर किती झाला आहे बघितलास का घरांत ? बाहेर कोण बसले आहेत न् किती महत्त्वाचीं कामं चाललीं आहेत याची कांहीं शुद्ध नसते तुझ्या आईला ! आंत जा न् पहिल्यांदा हा धूर कमी कर पाहू—”

विठोबा किटलींत उरलेला चहा आपल्या कपांत ओतीत म्हणाला.

“मग काय विठोबाजी, तुम्ही कांहीं सांगत नाहीं आपला विचार ?—”

“मी काय सांगणार, अण्णासाहेब ! गिरणीबाहेर निघालेला माणूस मी ! आंत खरोखरी काय परिस्थिति आहे न् कामगारांची कितपत तयारी आहे हें मला कसं कळणार ? आपण आतां शेळक्यांना विचारलं तेंच बरोबर ! ते गिरणींत रोज काम करतात. त्यांचंच मत प्रमाण मानलं पाहिजे असल्या नाजूक वावरीत !—”

“मग काय शेळके, तुमचं मत काय आहे ?”

“कॉग्रेस मंत्रिमंडळाकडून कामगारांना कांहीं मिळेल अशी आशा नाही मला तरी मुर्छींच ! माझे असं स्पष्ट मत आहे कीं, सहा महिने वाट न पहातां जें काय करायचं तें आतांच केलं पाहिजे आपण—”

शेळके आवेशानें उद्भारले.

“वा, शेळके निवडणुकींतील पराभवाचा राग अद्याप गेलेला दिसत नाहीं तुमच्या मनांतून !—”

हे हिंदीतून हंसत हंसत उच्चारलेले शब्द कानावर पडतांच शेळक्यांनी एकदम वरमून मागें वळून बघितलें.

कापून टाकण्याची तथारी

“आईये मुरलिमोहनजी, आईये!”

विठोवानें अचानक आंत आलेल्या मोहनला उद्देशून म्हटले. मोहननें आज खादीचाच पण युरोपियन पोषाख केला होता. त्याचें उत्थापनपूर्वक स्वागत करून विठोवानें वसंताला हांक मारली.

“वशा, अरे वशा, माडीवरली तुझी ती आरामखुर्ची आण पाहूं जरा खाली! न् चहा बोलाव आणखी दोन कप लगेच!—”

“हे पहा विठोवाजी, मला ब्रिलकूल चहा नको न् खुर्चीचीसुद्धां गरज नाहीं मुळींच. वसंता, तूं जा आपलं काम कर—”

मोहन शुद्ध मराठीत म्हणाला.

“बरं जा वशा, जेवून घे! वर्ध्याहून कधीं परत आलांत आपण मोहनजी?—”

“काल रात्रीं आलों दहाच्या सुमाराला—”

“कां? पवनारच्या बंगल्यावर—”

अणासाहेब आणखी कांहीं बोलणार, तोंच मोहननें त्यांना डोळा घातला आणि म्हटले—

“होय. पवनारच्या पुलापलिकडे आलों न् मोठार पंक्चर झाली एकदम. त्यामुळं परत यायला उशीर झाला फार—”

“वर्धाला कांहीं विशेष?”

“कांहीं नाहीं. सध्यां थंड आहे सगळं. इथंच कांहीं विशेष असेल तर बोला! शेळक्यांच्या बोलण्यावरून मला वाटले कीं, संपाची तयारी चालली आहे—”

“तयारी नाहीं, चर्चा!—”

अणासाहेब आपले किंचित् बाहेर असलेले दांत अधिक बाहेर काढून उद्घारले.

“पण इथली चर्चा म्हणजे तयारीच ती! काय विठोबाजी?—”

“नाहीं. अणासाहेब म्हणतात तेंच बरोबर. मी सहा महिने कॉग्रेस मंत्रिमंडळाला वेळ द्यावा अशा मताचा आहे; न् शेळक्यांचं मत वेळ देण्यांत अर्थ नाहीं असे आहे—”

“अहो, शेळक्यांना तसे बाटायचंच! गेल्या निवडणुकीत कॉग्रेसनं आपल्या उमेदवारीला मान्यता न दिल्यामुळं आपण पडल्याचं दुःख अगदी ताजं आहे त्यांच्या मनांत!—”

मोहन हंसत हंसत म्हणाला; व खिशांतील चांदीची सिगारेटकेस काढून ती त्यांने शेळक्यांपुढे घरली.

त्याबरोबर शेळक्यांच्या चेहऱ्यावर आलेली रागाची छटा एकदम मावळली; व त्या डबींतील सिगारेट घेऊन ती त्यांनी मोहनच्या सिगारेटवर शिल्गावली. विठोबा आणि अणासाहेब यांनाहि मोहननें सिगारेट दिली.

न्या उंची सिगारेटचा एक दमदार झुरका वेतल्यावर काळे शोलक्यांचा केबार व्यावयाला पुढे सरसावले.

“हे पहा मोहन, कॉंग्रेसविरुद्ध निवडणूक लढून शोलके पडले यांत त्यांना कमीपणा नाहीं मुर्लीच. असले तर भूषणच आहे. कारण ते तच्यासाठी लढले. पण, एकीकडे कॉंग्रेस सोशलिस्ट म्हणून मिरवायले न दुमरीकडे आपल्या डायरेक्टरांना खूप टेवण्यासाठी शेगांवच्या वाच्या करायच्या हे राजकारण मात्र अगम्य आहे वर!—”

“तुम्हाला तरी तें अगम्य असण्याचं कारण नाहीं, काळे ! मांधीजींना गालिप्रदान करून पोट भरण्यापेक्षां तें फार वर ! महिन्याच्या मार्दन्याला मुंबईहृन येणाऱ्या चेकच्या लोभाने गांधीजींना कांहीं तरी निमिन काढून थिव्या देणे हेच राजकारण आहे कीं नाहीं तुमचं ?”

“खादीवर श्रद्धा नसतां चरखासंघाचं पदाधिकारी राहण्यापेक्षां ने फार वर, मोहन ! आमचा गांधींवर विश्वास नाहीं म्हणून आम्ही टीका करतों त्यांच्यावर. या आमच्या प्रचाराबद्दल जर कोणी आम्हाली पैसे दिले, तर तुमच्या पोटांत कां दुखावे ?”

“अहो, माझ्या पोटांत कशाला दुखेल, काळे ? तुम्ही जरी तुमच्या त्या रमणिकलाल घोठजींच्या इंग्रजी, गुजराथी, मराठी आणि हिंदी अशा चारी भाषांतील पशांत चार वेगवेगळे लेख लिहून त्यांच्याकडून दर मार्दन्याला चार चेक उपटलेत, तरी माझी तकार नाहीं त्याबद्दल ! पण तुम्ही नन्हाची गोष्ट काढलीत म्हणून म्हणतों मी ! —”

“पण यांत तच्च कुठं मुर्ले मोहन ? आमचा तर असा वाणा आहे कीं, भांडवलवाल्यांच्या पैशाच्चा उपयोग करूनच भांडवलशाहीन उच्चाटन करायचं ! —”

“चाकी कांहीं म्हणा मोहन, गांधीवाचांना जेंस जमनलालजी नसा या कम्युनिस्टांना मुंबईचा हा रमणिकलाल वरा भेटला आहे,

मी पुष्कळ नादिष्ट लक्ष्मीपुत्र पाहिले आहेत आजपर्यंत ! पण केवळ गांधींना गालिप्रदान करण्याच्या शोकाखातर शेंकडॉ रूपये भाडोत्री लेखकांना दरमहा चारणारा हा मुंबईचा शेठिया ही एक अजब चीज आहे खरोखरी ! आणि हे कम्युनिस्टहि पक्के वस्ताद भेटले आहेत त्याला ! तो म्हणेल तसले लेख त्याच्या त्या तीन चार पत्रांतून लिहून खूप पैसा हवकतात त्याच्याकडून ! जुन्या काळीं धंदेवाईक मारेकरी असत ना, तसें झालंय या कम्युनिस्टांचं !”

“अहो, आम्ही तरी काय करावं अणगासाहेब ? तुमच्यासारखी जर वकिली, सावकारी न् मालगुजारी यांची जोड असती आमच्या पुढारीपणाला, तर पैसे मिळविण्यासाठी आम्हीहि दर आठवड्याला गांधींच्या नांवाने कोळसा उगाळला नसता ! पण आम्हांला खाजगी शाळांतून सुद्धां शिक्षक ठेवायला लोक तयार नाहींत. मग माध्यान्हाची वेळ आम्ही भागवायची कशी ? हा रमणिकलाल आहे म्हणून महाराष्ट्रांतल्या किती तरी कम्युनिस्टांची दुपारची भ्रांत टळली आहे ! नाहीं तरी प्रत्येक पक्षाला अलिकडे एक एक शेठिया लागतच असतो. कँग्रेसला शेठ जमनलालजी, हिंदु महासभेला शेठ विराजी, तसे कम्युनिस्टांना शेठ रमणिकलालजी !—”

“पण आमच्या कामगार चळवळीच्या मार्गे मात्र शेठिया नाहीं हो कुणी !”—”

विठोवा मध्येच हंसून उद्घारला.

“खरं आहे तुमचं म्हणणं विठोवाजी ! आणि त्यामुळंच आपल्याला नेहमी पैशाची तूट पडून आपले संप अयशस्वी होतात. आपणहि एक शेठिया गांठला पाहिजे विठोवाजी आतां !—”

“हे मुरलिमोहनजी गांठून देतील आपल्याला एकादा शेठिया !—”

“शेठिया तर नाहीं ! पण एकाद्या दिवाणाचा पाठिंचा मिळवून देऊ शकेन कदाचित् !—”

“तो कसा काय बुवा?”

विठोवानें त्याला आश्चर्यानें विचारले.

पण तितक्यांत अण्णासाहेबांनीं त्याला खूण केली.

तेव्हां तो हंसत हंसत म्हणाला, “तुम्ही संपाची तर तयारी करा आर्धी! मग पाहू दिवाणाच्या आश्रयाचं! काय चलतां कां अण्णासाहेब?—”

“चला”, अण्णासाहेब विठोवाकडे वळून उद्घारले. “हें पहा विठोवाजी, माझे मत काय आहे तें मी स्पष्ट सांगितलंय तुम्हां मंडळीला. आतां तुम्हांला जें काय योग्य वाटेल तें ठरवा तुम्ही न् कळवा मला तसं—”

ते दोघे लगेच बाहेर येऊन मोटारीत बसले.

मोटार चालू होऊन शुक्रवार तलावाच्या रस्त्याला लागतांच अण्णासाहेब म्हणाले, “काय रे, काल एकटाच गेला होतास वर्धाला? कां ती रोज होती तुझ्यावरोवर?—”

“नाहीं रे, एकटाच गेलों होतों. नेहमीं कशी नेणार दुसऱ्याच्या मुलीला वरोवर?—”

“हें पहा मोहन, थापा नको मारुंस माझ्यापाशी! वर्धाला तूं एकटा गेला नसशील; रोज तुझ्यावरोवर होती; तिला घेऊन तूं मागच्या. प्रमाण वंगल्यावर राहिला होतास आणि त्यामुळं उशीर झाला तुला नागपूरला पोंचायला! काय रे, खरं आहे ना सगळं मी म्हणतों तें?—”

“तुझ्यापुढं बोलावं कुणी अण्णा! उत्तम कांदंबरीकार होशील तूं!—”

“मी कांदंबरीकार होईन कीं नाहीं हा प्रश्न निराळा! पण तुझी कृत्यं मात्र एक एक कांदंबरी लिहिण्यासारखीं आहेत खरीं! काय रे, रोजला वरोवर घेऊन तूं कितव्यांदा यात्रा केलीस ही शेगांवची? पंढरपूरला

जसं बालहत्याप्रतिबंधक गृह काढलंय, तसंच शेगांवला काढावं लागणार लवकरच ! पण लक्षांत ठेब, मोहन ! रोज म्हणजे कांहीं तुझी ती मद्रासी नर्स नव्हे पांचशे रुपये घेऊन गर्भपाताला तयार व्हायला ! त्या गुलावाचे कांटे तूं पाहिले नाहींस अजून !—”

“ए अण्णा ! कांहीं हाड तुझ्या जिमेला ? तिथं त्या धर्मराजासमोर तूं पवनारच्या वंगल्याचं नांव काढलंस—”

“अनु तुझ्या तरी जिमेला कांहीं हाड रे ! तूं त्या काळ्याशीं भांडण उकरून काढून त्याचा पोटभरू शिवराळपणा चवाठचावर आणलास ! त्या भोळ्या विठोबाला काय वाटलं असेल तुमची ही वाचावाच ऐकून ? तो समजतो आपल्यासारखेच सगळे प्रामाणिक न कळकळीचे आहेत ! आपल्या या आपसांतल्या भांडणांनी भाव जातो वध आपल्या पुढारीपणाचा !—”

“मग त्या काळ्यानं तरी कशाला तत्त्वनिष्ठेचा आव आणून माझ्या शेगावच्या वारीचा उद्धार केला ! तूं त्याला बीर, जेवण न सिगारेटचं टिन यांच्या जोरावर रुईकरांच्या गटांतून फोडलास हैं माहित आहे सान्या नागपूरला !—”

“अेरे मरो तो काळे ! त्या मूर्खाला जरा कांहीं कुठं खुड्ड झालं कीं, आतां क्रांति होणार हिंदुस्थानांत असं वाटत असतं सारखं ! मोहन, आज झक्क कार्यक्रम झाला पाहिजे आपला ! कुठं चलतोस ? ब्रॅंडनमध्ये का विलिमोरियांत ?—”

“ब्रॅंडनमध्ये नको न विलिमोरियांतहि नको ! उगाच कोणी पाहिलं तर वोभाटा व्हायचा गांवभर !—”

“तो व्हायचा थोडाच थांबला आहे आतांपर्यंत !—”

“अेरे, मी आतांशा जो वर्धाच्या वान्या करतोय तो कांहीं निव्वळ प्रार्थनेला हजर राहण्यासाठीं नव्हे ! माझ्याविस्द्ध अलिकडे

कांहीं निनांवी पत्रं गेर्लीं आहेत ईश्वरदासजींना; न् म्हणून जरा यापुढं जास्त काळजी घेतली पाहिजे मला ! तुझा आग्रहच असेल, तर एम्पायरमध्ये जाऊ या ! माझी स्वतंत्र खोली आहे. सगळा कार्यक्रम उत्तन न् व्यवस्थित पार पडेल !—”

“वरं चल ! मला भूकहि फार लागली आहे ! काय तो विठोवाकडचा चहा ! मठमळतंय सारखं घेतल्यापासून !—”

“मग घेतलास कशाला तूं? मी कधीं चुकून चहा घेत नाहीं त्याच्याकडे ! उलट माझ्याच खर्चानं सिगारेट पाजतों त्याला त्याच्या वर्णी ! तुझं पडलं सावकारी रक्त ! तो एवढा अब्बाला महाग झालेला दिसतोय तरी सुद्धां तूं त्याच्या पैशानं चहा सिगारेट प्यायला पाहणार !”

मोहननें बोलतां बोलतां मोठार एम्पायर हॉटेलच्या प्रशस्त आवारांत आणून उभी केली. त्यावरोवर चपराशी धांवत पुढे आला. त्याच्या अंगावर किल्ल्यांचा जुडगा फेकून मोहन म्हणाला—

“खोली उघड माझी न् जेवणाची व्यवस्था कर तावडतोव—”

चपराशाने धांवत पुढे जाऊन खोली उघडली आणि आंतल्या खोलींत असलेले जेवणाचे टेवल व्यवस्थित केले. त्याने टेवलावर शुभ्र चादर धातली; हिरव्या रंगाचे आच्छादन असलेला दिवा त्यावर टेवला व त्याच्या दोहां बाजूना दोन पुष्पपात्रे टेवून टेवलाची सजावट पूर्ण केली.

ते देवे वगीचांतील खुर्च्यावर वसून धूम्रपान करीत होते.

तो बाहेर येऊन आदवीने म्हणाला—

“खोली तयार आहे, साहेब—”

ते आंत येऊन खुर्च्यावर वसतांच त्याने जेवणाची पदार्थपत्रिका (menu) त्याच्यापुढे टेवली आणि तो मुकाट्याने मार्गे उभा राहिला.

“उभा काय राहिलास ?—”

असा उद्वार त्रासिकपणाने काढून मोहनने त्याला बीर आणि

लेमन यांच्या बाटव्या आणावयाला सांगितलें; व त्यावरोवरच आपल्याला हव्या असलेल्या पदाथार्चींहि नांवै भराभर घेतलीं.

अणासाहेब सचित मुद्रेने धूम्रपान करीत होते. त्यांच्या त्या गुळगुळीत, सुरकुतलेल्या चेहन्यावर आकुंचनामुळे जागोजाग पडलेल्या वळ्या दिव्याच्या प्रकाशांत अधिकच वेटव दिसत होत्या. धूम्रपान करितांना घोडव्याप्रमाणे नाकपुडव्या फेंदारून आणि फुरफुरावून आंत कोंडलेला धूर बाहेर सोडण्याची त्यांना संवय होती; व ते क्षुब्ध झालेले असले किंवा एकाच्या महत्त्वाच्या विषयांत व्यग्र असले, म्हणजे त्यांच्या नाकपुडव्यांची ही हालचाल जास्त प्रभाणांत चालत असे. त्यांचे लाल चपटे डोळे त्या धूम्रवल्यांमुळे मंदावलेल्या ठिणग्यांप्रमाणे दिसत होते. त्यांच्या डोक्याला सर्व वाजूनी टक्कल पडलेले असून, एकाच्या कातळावर मध्येच जसा गवताचा वाळलेला पुंजका असावा तसे त्यांच्या टाळूवर शिल्लक असलेले करडे केस दिसत असत.

मोहनहि त्यांच्याप्रमाणेंच व्यग्रचित्त होता. त्याचे किंचित् तारवटलेले टपोरे डोळे त्या व्यग्रतेमुळे अकुंचित झाले होते; व त्याच्या लाल रुंद जिवणीभोंवतालचे चरे प्रकाशामुळे अधिक ठळक दिसत होते. त्याच्या त्या गोऱ्या चतुष्कोन चेहन्यावर नेहमीची कलंदरी वेपवाई आज दृष्टीस पडत नव्हती. तरी सुद्धा गुंगलेले माढक डोळे, मोडलेल्या बांकदार मुंबया, दांताखालीं अर्धवट दवलेला अधरोष्ठ आणि कपाळावर हात ठेवल्यामुळे विस्कटलेले काळेभोर कुरळे केंस यांच्यामुळे त्याचा चेहरा चिंताक्रांत खरा पण अधिकच मोहक वाटत होता.

दोघेहि आपापल्या विचारांत गर्क होते.

चपराशाने बाटव्या फोडून त्यांच्यापुढे ठेवल्या.

त्यावरोवर मोहनने दोन्ही चषक भरले; व ते एकवार अभीष्टचित्तनपूर्वक एकमेकांना भिडवून त्यांनी मद्यपानाला सुखावात केली.

तोंच चपराशी खाद्य पदार्थांच्या प्लेट्स वेऊन आला; व त्यानें टेवलावर त्यांची झटपट व्यवस्थित मांडणी केली.

जेवणाला प्रारंभ झाल्यावर अण्णासाहेब थोडे गंभीरपणानें म्हणाले, “मोहन, तू कधीं विचार करतोस का रे आपल्या परिस्थितीचा?—”

“हो ना! सध्या तर मी दुसऱ्या कशाचाच विचार करीत नाहीं तीं निनांवीं पत्रे आमच्या मुख्य कचेरीकडून माझ्याकडे पहायला आल्यापासून!—”

“मी त्या अर्थानं विचारीत नाहीं, मोहन—”

“मग कोणत्या अर्थानं विचारलंस तू?—”

“तू आणि आपला हा नवा मुख्य प्रधान दोघेहि कँग्रेस सोशलिस्ट पक्षांत होतात; कँग्रेस सोशलिस्ट पक्ष स्थापन करण्यांत तू पुढाकार वेतलास; तो पक्षाच्या कार्यकारी मंडळाचा सभासद न् तू मुख्य चिटणिस होतास—”

“मग म्हणणे काय तुझे अण्णा?—”

मोहननें किंचित् त्रासिक आवाजांत विचारले.

“मोहन, मला वाटते तुझ्या नसा मरून गेलेल्या आहेत सगळ्या! एका काळीं तुझ्यावरोवर कँग्रेस सोशलिस्ट म्हणून काम करीत असलेला तुझ्याच वयाचा हा प्रियदर्शन मुख्य प्रधान होऊन वसला न् तू आपलं पूर्वीप्रिमाणं चीफ एंजेंट रहावंस याचं कांहीं वाटत नाहीं तुला?—”

अण्णासाहेबांच्या नाकपुड्या त्वेषांने फेंदारल्या होत्या. त्याच्या त्या खुनशी संतप्त चेहऱ्याकडे तुच्छतामिश्र कुतूहलानें पहात मोहन म्हणाला—

“अरे, पण ती आपल्या हातची गोष्ट आहे का अण्णा? प्रियदर्शनला त्याच्या नशिवानं हात दिला!”

“नशिवानं? गांधींनीं दिला म्हण! नाहीं तरी गांधींचा खरा ओढा पोटांतून मवाळांकडे आहे. त्यामुळं प्रांतांतले जुने पुढारी सारे

बाजूला सारले गेले न् जिल्हा कौन्सिलच्या सुद्धां कारभाराचा अनुभव नसलेला हा सर महादेवांचा पुतण्या मुख्य प्रधान होऊन आपल्या सगळ्यांच्या डोक्यावर बसला !—तुला नाहीं चीड येत या गौष्ठीची ?—”

“हे पहा अणा, प्रियदर्शन मुख्य प्रधान झाला तो कांहीं केवळ बापूच्या शिफारशीमुळे किंवा लहरीमुळे नव्हे. त्याचे गुणहि तसेच आहेत. तू म्हणतोस, त्याला कारभाराचा अनुभव नाहीं म्हणून. पण सर महादेवांच्या हाताखालीं पुष्कळ अनुभव घेतलाय त्याने. कायदेभंगाच्या दोन्ही चळवळीत त्याने धडाडीने भाग घेतला. नाहीं तर, तू आठवण कर, आपण दोघांनी कॉग्रेसच्या निमित्ताने दिल्लीला जाऊन कशी मज्जा मारली ती ! बापूची माणसाची पारख अचूक असते अगदी !”

“ते तुझ्यावरत्या त्यांच्या लोभावरून दिसतंच आहे ! तू प्रिय दर्शनचे एवढे गुण गातोस ! पण शुक्लाजी, खरे, मेहता, प्यारेलाल मिंगजी, मिश्राजी, खांडेकर हे काय कमी स्वार्थत्यागी किंवा कर्तवगार होते का त्यांच्यापेक्षां ?—”

“असं कोण म्हणेल अणा ? या पुढाच्यांतली चुरस टाळण्यासाठी तर त्याला मुख्य प्रधान करण्याचा सल्ला दिला बापूनीं ! त्यांच्या आपसांतत्या स्पर्धेच्चा फायदा मिळाला प्रियदर्शनला ! त्याला तू नू मी काय करणार ?—”

“ते कांहीं नाहीं मोहन ! या प्रियदर्शनला आपण ओटलाच पाहिजे खाली !—”

“अरे पण का ? तुला जर त्याच्यापासून कांहीं हवं असेल तर सांग ना मला ? तुला पार्लमेंटरी सेक्रेटरी व्हायचंय का ? पब्लिक प्रॉसिक्यूटर व्हायचंय का ? अरे, तो मुख्य प्रधान झालाय या गोष्ठीचा शक्य तितका फायदा घेतला पाहिजे आपण !—”

“खरोखरी तुला शरम वाटली पाहिजे असं बोलायला, मोहन ! मला कळत नाहीं तुझी मनोवृत्ति ! एका काळचा आपल्या बैठकीतला

इसम हा न् त्याचं आश्रित होऊन आपण राहायचं ! छे छे, मोहन, तुझ्या नसा खरोखरीच मरून गेल्या आहेत सगळ्या !—”

“हेचघ अण्णा, मी कांहीं कॉलेजपासूनचा त्याचा सहाय्यायी नाहीं तुझ्याप्रमाण मत्सरानं जळफळायला ! मी असं ठरवलंय कीं, तो मुख्य प्रधान आहे न् आपला दोस्त आहे; तर या गोष्टीचा फायदा घेऊन जितक्या रीतीनं म्हणून हात मारतां येईल तितका मारून ध्यायचा या वेळी !—”

“पण बोलून चालून चीफ एजंट तूं ! तूं काय हात मारणार ? ”

“अण्णा, मी कांहीं आतां चीफ एजंट राहिलों नाहीं नुसता ! मी एक कंपनी काढायच्या विचारांत आहे न् तुला डायरेक्टरहि करणार आहे तिचा !—”

“कंपनी ! कसली कंपनी ? नांव काय तिचं ? काय करणार आहे ती ?—”

“तें सारं फक्त मला माहित ! ती पृथ्वीच्या पाठीवरले सगळे धंदे करील ! मी तूत तिचं नांव ‘हिंदुस्थान लिमिटेड’ ठेवायचं ठरवलंय ! तूं एक पैहि न देतां डायरेक्टर हो ! प्रांतिक सरकारच्या निरनिराळ्या खात्यांचे जितके म्हणून ठेक्यांचे न् खरेदीचे व्यवहार होतात, तितके सगळे या कंपनीमार्फत व्हावेत असा प्रयत्न करणार आहे मी ! आपले नवे प्रांताध्यक्ष शेठ गुलाबचंदजी हे अऱ्यक्ष होतील डायरेक्टरांच्या वोर्डाचे ! मग काय बोल, पसंत आहे ही कल्पना तुला ? आतां लवकरच अंदाजपत्रक तयार होईल आपल्या प्रांताचं. त्याच्या अनुरोधानं काम सुरु होणार आपलीं जोराने !—”

“कल्पना चांगली आहे तुझी, मोहन ! पण प्रियदर्शन मदत करील आपल्याला असं वाटतं तुला ? त्याला आपल्या सचोटीची घर्मेंड आहे फार—”

“अरे, सचोटीची फार घमेंड असेल, तर ज्या उच्च पदावर तो आज बसलेला दिसतोय त्याच्यावरून खालीं येईल गडगडत ! सचोटी हें सुद्धां धोरण आहे एक ! तो कांहीं धर्म नव्हे ! नाहीं तर ‘कमिशन’ या नांवानं आज हर एक व्यवहारांत राजरोस नांदणारी चीज अस्तित्वांत आली नसती जगामध्यें ! निरशा दुधाचं लोणी आधीं यंत्रानं काढून घेऊन मग तें गिञ्हाइकाला विकणं हें जसं या शास्त्रीय युगांत प्रतिष्ठित-पणाचं समजलं जातं, तसंच प्रत्येक व्यवहारांत स्वतःचं कमिशन आधीं काढून घेण हेंहि अगदीं सचोटीचं समजलं जातं ! आमच्या या सचोटीच्या व्यवहारांत प्रियदर्शीन जर सामील झाला नाहीं न् आम्हांला तंग करूं लागला, तर त्याला परिणाम भोगावे लागतील आपल्या सचोटी-विषयींच्या चुकीच्या कल्पनांचे ! त्याचं न् उद्योगमंत्री पंडित गदाधर वाजेपेयी यांचं सूत नाहीं फारसं ! हा कालचा पोर मुख्य प्रधान होऊन आपल्यावर वर्चस्व गाजवतो म्हणून तो बुद्धा जळफळत असतो सारखा ! त्यांच्यांतल्या या धुसफुशीचा फायदा घेतला पाहिजे आपण ! आम्ही ठरवलंय प्रियदर्शीनला धाकांत न् दावांत ठेवून जितकं साधतां येईल तितकं साधून घ्यायचं. तो हटवादीपणानं आडवा येईल तर त्याला कापून काढूं बेलाशक !—”

आपल्या प्लेटवरील पांफेटचा मोठा थोरला तुकडा सुरीनें कापतां कापतां मोहन आवेशानें उद्घारला; व घसा ओला करण्यासाठीं मद्याचा एक घोट घेऊन त्यानें म्हटले—

“म्हणून मी मधांशीं तें सूचक वाक्य बोललों कीं, संप झाल्यास एका दिवाणाची मदत मिळूं शकेल आपल्याला !—”

“पण तूं भलत्याच ठिकाणीं बोललास तें ! तो विठोवा म्हणजे खराखुरा ‘विदुर’ आहे वब ! कौरवांत राहून पांडवांची बाजू बेणाऱ्या महाभारतांतल्या विदुराप्रमाणं तो आपल्यांत राहून प्रियदर्शीनची तरफ-दारी करतोय सारखी ! कामगारांचं शिष्टमंडळ घेऊन हा प्रियदर्शीनला

भेटायला गेला, तेव्हां त्यानं जी कॉफी या भोळसटाला पाजली तिनं अगदीं मिंधा करून टाकलाय त्याला!—”

“पण प्रियदर्शनच्या मनांत कांहींहि असलं, तरी प्रांताची स्थितीच अशी आहे कीं, तो शेतकरी न् कामगार यांच्यासाठीं कांहींहि करूं शकत नाहीं यंदाच्या वर्षी! मला कालच वर्ध्याला कठलं—वापूंचा सारा कटाक्ष दारुबंदीवर आहे; न् तिच्यापार्यां एवढी तूट येणार आहे उत्पन्नांत कीं, दुसरं कोणतंहि नवं काम हातीं घेण अशक्य होईल मंत्रिमंडळाला! म्हणून मी म्हणतों कीं, या परिस्थितीचा फायदा वेऊन आपण धाकांत न् दावांत ठेवूं शकतों प्रियदर्शनला! वाहेरचा असंतोष न् मंत्रिमंडळां-तली धुसफूस—त्याची काय हिंमत आहे आपल्याला तंग करायची! आमच्या गुलाबचंदर्जींनीं परवां गदाधरजींना उपाहार दिला, तेव्हां ‘लोकहिता’च्या त्या संपादकालाहि वोलावला होता त्यांनीं माझ्या सूचनेचरून! प्रातांतलं मुख्य इंग्रजी दैनिकहि आपण वगलेंत मारणार आहोंत त्याच्या संपादकाला जाहिरातींचा मलिदा चारून!—”

“मग कांहीं हरकत नाहीं माझी तुझ्या या नव्या कंपनीचं डायरेक्टर व्हायला, मोहन!—”

अण्णासाहेब मोठ्या उल्हासानें चघक उचलीत म्हणाले.

त्यांच्या डोळ्यांत आतां उत्पन्न झालेल्या लकाकीपुढे त्या चपकांतील मद्याची लकाकी खात्रीनें फिकी पडली असती.

शकुंतलेचा शाप

काल रात्री आम्ही पवनारहून परत आलै आणि तेव्हांपासून चैन नाही माझ्या जिवाला. पहाटे उटून मी हें लिहिते आहे. पण, उटून लिहिते असे म्हणायला एक क्षण तरी निवांत झोंप लागली होती का मला ? रात्री वाराला आम्ही परत आलै. ममीनं केवढे डोळे केले मला वधितव्यावर ! आम्हांला यायला इतका उशीर झालेला पाहून खात्रीनं तिच्या मनांत कांहीं तरी आलं, पण मी नदीच्या पात्रांत घसरून पडल्याचं कळल्यावर जें काय मनांत आलं होतं, तें सारं गेलंहि लगेच ! लहान मुलं आरशावर श्वास टाकतात; अनु तीं श्वास टाकितात न टाकतात, तोंच तो उड्डनहि जातो. आईचं प्रेमळ मन सुद्धांत्या आर-शासारखंच नसंत का ?—‘तुझं अंग शेकून देतें,’ म्हणून ती लगेच म्हणाली मला. किती ओशाळल्यासारखं झालं मला त्या वेळीं ! मी तिला ‘नको’ म्हणून सांगितलं न् अंथरुणावर येऊन पडलें. पण किती तरी

वेळ डोळा लागेना माझा. आणि डोळा एकदांचा लागल्यावर निवांत झोंप येण्याएवजीं कसकसलीं स्वप्नं नाचूँ लागलीं डोळ्यांपुढे ! त्या स्वप्नांतूनच उठून दचकून जागी झालें मी अखेर !

पवनारहून परत आल्यावर पडलेलीं तीं स्वप्नं !—पवनारला जें घडलं तें सुद्धां त्या स्वप्नांपैकींच एक असतं तर किती वरं झालं असतं !—प्रणयमीलनाचा अनुभव एकदम प्रत्यक्ष येण्यापेक्षां प्रथम जर त्याची प्रतीति स्वप्नांतून आली तर तें इष्ट होणार नाहीं कां ? एकादी गोष्ट परिणामीं कितीही आनंदादायक असली, तरी ती जर ध्यानींमनींसुद्धां नसतां अकस्मात् घडून आली, तर मनाला धसका बसल्यासारखा होतो. पण प्रियकराची पहिली भेट स्वप्नांत घडण्याइतक्या उघेसारख्या सगळ्याच युवति कुठं भाग्यवान् असतात ?—त्या स्वप्नांतून मी दचकून उठलें. कां दचकून उठलें ?—नीटसं आठवत नाहीं तें स्वप्न आतां. मला वाटतं, मी पात्रांतल्या एका खडकावर उभी होतें. खूप उंच होता तो खडक न् खालचं पाणी डोहासारखं खोल खोल दिसत होतं. मोहननीं मला अचानक मिठी मारायचा प्रयत्न केला; न् त्या गडबडींत मी पाय घसरून खालीं धाढूदिशीं डोहांत पडलें ! कां वरं असं चमल्कारिक स्वप्न पडलं मला ? वास्तविक मी घसरून पडलें, तेव्हां मोहननींच हात देऊन उठवली मला. पण स्वप्नांत मात्र उलट दिसलं ! पण उलट तरी कसं म्हणू ? मोहननीं त्या वेळीं मला सांवरली—पण त्यानंतर जें घडलं ! तें स्वप्न चमल्कारिक नाहीं. खरंच आहे तें !

गेले तीन महिने अनिर्बंध प्रीतीचं तत्त्वज्ञान ते सारखे ठसवीत होते माझ्या मनावर ! मला कळायला नको होता का त्यांचा उद्देश ? मग कां गेले मी त्यांच्यावरोबर एकटी शेगांवला ? ममीनं कांहीं मोठयाशा खुशीनं नाहीं परवानगी दिली मला त्यांच्यावरोबर एकटथानं जायला. पण पपांची अनुकूलता पाहिल्यावर ती बोलली नाहीं फारसं कांहीं. तरीसुद्धां मोठारींत बसतांना आठच्या आंत घरीं परत येण्या-

बदल किती बजावून सांगितलं तिनं मोहनना ! माझंच चुकलं. मी प्रार्थना पहाण्याच्या मोहानं सातपर्यंत तिथं थांवले. पण तो मोह तरी का पडला मला ?—‘बापूशीं तुझी ओळख करून देतों,’ असं मोहननीं जर मला सांगितलं नसतं, तर खात्रीनं थांवले नसतें मी प्रार्थनेसाठीं. दुसरीहि चूक माझीच. नदीच्या पात्रांत उतरण्याची दुर्बुद्धि मला झाली नसती तर ?—पण मी नदींत उतरले नसतें, तरी बंगल्यावर गेल्यावर आवरतां आलं असतं कां मला त्यांना ? नागपूरहून वर्धाला येतांना त्यांनीं तो बंगला मला दाखवला न् किती खुबीनं कबूल करून घेतलं माझ्यापासून तिथं थोडा वेळ थांबायचं ! छे, त्यांनीं मला फसवलं नाहीं; मी जाणून बुजून फसले ! बांधावरून आणि खडकांवरून आदलत खालीं आलेला तो नदीचा फेंसाळ, उत्संखल, खदखदा हसणारा प्रवाह !—तो जणू मला सांगत होता कीं, मनुष्याच्या दुरंत वासनाहि अशाच सगळीं वंधनं झुगारून देऊन मीलनाचा मार्ग गांठतात. पण मला त्या वेळीं तें उमजलं नाहीं. अनिर्बंध प्रीति ! हीच का ती अनिर्बंध प्रीति ?—परत येतांना मोहन मला म्हणाले, “आपल्या आयुष्यांतर्व्या परमोच्च सुखाचा स्वर्गीय प्रसंग आहे हा ! त्याच्याविषयीच्या उत्कंठेनं आपलं आजवरलं आयुष्य लोभनीय झालं होतं; न् त्याच्या आजच्या अनुभूतीनं आपलं पुढलं आयुष्य लोभनीय होणार आहे !” किती गोड वाटले ते त्यांचे शब्द मला ! मोठार चालवतांना ते सारखे बोलत होते. पण मला तें ऐकूं येतंहि होतं आणि नव्हतंहि ! कसल्या तरी अनिर्वचनीय तंद्रेत मी गुंगले होतें. तिला जागृति म्हणतां येणार नाहीं, निद्राहि म्हणतां येणार नाहीं. मन नुसतं गुंगलं होतं;—कसलीहि हालचाल करीत नव्हतं. श्रांत न् शीतळ झालेल्या गात्रांतून कसल्या तरी सूक्ष्म ऊर्मि उठत होत्या. त्या ऊर्मीच्या हिंदोळ्यावर आंदोलणारं मन—त्याची शुद्ध हरपली होती सगळी. त्यांच्या खांद्यावर मस्तक टेकलं होतं मी आपलं. ते मधन मधून माझ्या अंगावर हात फिरवीत.—माझ्या भुरुभुरु उडणाऱ्या केसांचं, थंड कपाळाचं न् सुस्त

डोळ्यांचं किती तरी वेळां चुंबन घेतलं त्यांनी!—तेवढंच फक्त आठवतं.
ते काय बोलले हें आठवत नाहीं आतां. जणू कांहीं तो सारा प्रवास न्
प्रकार म्हणजे अर्धवट आठवणारं स्वप्नच आहे एक!

पण तें स्वप्न नाहीं, सत्य आहे. आणि त्या सत्याच्या कठोरतेची
— कटुतेचीहि म्हणू का?—प्रतीति मला ममीच्या त्या घरीं आत्यावरोवर
वघितलेल्या साशंक डोळ्यांत आली. “कां ग, इतका उशीर कसा झाला?
मी बजावून सांगितलं होतं ना तुम्हांला आठच्या आंत यायला?—”
तिनं माझ्याकडे रागारागानं पहात पण मोहनना उद्देशून विचारला
होता तो प्रश्न. मी बुटमळले, घावरले; पण त्यांनी मी पाण्यांत घसरून
पडल्याची हकीकत किती खुवीनं न् खुलवून सांगितली तिला! ममीला
वाटलं, केवढ्या संकटांतून आपल्या एकुलत्या एका मुलीला वाचवली
त्यांनी! ते इतके नाटकी आहेत असं जर पूर्वी कुणी मला सांगितलं
असतं, तर खरं नसतं मानलं मी तें! पण इतका उशीर झात्यावर असं
कांहीं तरी नाटक केल्याशिवाय त्यांनासुद्धां गति नव्हती दुसरी! त्यांनी
ती हकीकत सांगितल्यावर ममीच्या डोळ्यांतला सगळा संशय, सगळा
रोप गेला; न् कृतज्ञतेच्या आंसवांनीं भरून आले ते लगेच! ते अगदीं
धड्पणानं परत गेले तिचा निरोप घेऊन. पण मला मात्र सारखी
चुटपुट लागून राहिली तिला तशा रीतीनं फसवत्यावद्दल! आजपर्यंत
किती तरी वेळां खोटं बोलले असेन मी ममीजवळ. पण अशी चुटपुट
लागली नव्हती कधीं माझ्या मनाला!

ममीला जसं त्यांनीं फसवलं, तसंच मलाहि फसवणार नाहींत
का ते? छे, छे, माझ्या गळ्यावर हात ठेवून शपथ घेतली आहे
त्यांनीं! ममीला त्यांनीं फसवलं तें निस्पाय म्हणून; तिला खरं सांग-
ण्याची सोय नव्हती मुळींच. प्रीतीचा आसवाद इतक्या चोरेटपणानं
व्यावा लागावा हें दुर्दैव नव्हे का खरोखरी? प्रणयाच्या पहिल्या अमर्याद
ऊर्मीत शरीर आणि मन या दोहोंचीहि शुद्ध बुद्ध नाहींशी झालेली

असतांना जी गोष्ट अगदीं सहज, अगदीं न कळत घडून येते, ती चोरून करण्याची, चोरून ठेवण्याची गरज का पडावी? जीवितांतील परमोच्च सुखाचे हे क्षण, यौवनाच्या स्वर्गीय सफलतेची ही प्रथमानुभूति, एखाद्या चोरून आणलेल्या पृथ्वीमोलाच्या वस्तूप्रमाणं, अंतःकरणाच्या कोंपन्यांत खोल खोल गाडून टाकण्याची पाढी का यावी? ज्ञानवृक्षाचं फळ निषिद्ध ठरवून तें खाण्याची जी मनाई परमेश्वरानं आदिमानवाला केली होती, ती याच अर्थानं तर नसेल? नाहीं तर तें फळ खातांच आदिमानवाचा अधःपात का झाला असता? प्रीतिफळाचा आस्वाद निषिद्ध ठरवणं, त्यामुळं अधःपात होतो असं मानण, हें अनैसर्गिक, अन्यायाचं नाहीं का?—मोहन म्हणतात तेंच खरं,—प्रीति अनिर्वंध असली पाहिजे; तिचा उपभोग हा तारुण्यांतला स्वभाविसिद्ध हक्क समजला गेला पाहिजे.—मग माझं मन अस्वस्थ का व्हावं? भीतीनं व्याकुळ का व्हावं? त्यांच्याविषयीं अविश्वास का वाटावा? हा सारा पूर्वसंस्कारांचा परिणाम आहे. छे, ते मला फसवायचे नाहींत कधीं. माझ्या गळ्यावर हात ठेवून शपथ घेतली आहे त्यांनी.

✽ ✽ ✽ ✽

काल सेमिनरी हिलबर फिरायला गेलों होतों आम्ही. तेव्हां माझ्या ध्यानींमनीं नसतांनाहि पुन्हा घडला तसा प्रकार! मी पुष्कळ प्रयत्न केला त्यांना आवरण्याचा. पण त्यांच्या प्रेमळ आर्जवापुढं कांहीं चाललं नाहीं माझं. परत येतांना मी स्तब्ध होतें. त्यांना वाटलं, भी रागावलें आहे. हो, मी रागावलें होतें खरीच. पण स्वतःवर, त्यांच्यावर नव्हे! मी जवळ असलें, म्हणजे त्यांना माझ्याशिवाय दुसरं कांहीं सुचत नाहीं, स्वतःचे मन आवरत नाहीं, हें मला कळून चुकलंय आतां. तरीसुद्धां मी त्यांच्यावरोवर एकटी बाहेर का गेलें? त्यांना माझा मोह आवरत नाहीं आणि मलाहि त्यांचा मोह आवरत नाहीं. त्यांच्या सहवासांतून दूर झाल्यावर मग मला विवेकाच्या शंभर गोष्टी सुचतात; आपलं हें सारं

वर्तन चुकीचं आहे असं वाटत. पण त्यांच्या सान्निध्यांत गेल्यावर पुन्हा सगळ्या गोष्टींचं भान नाहींस होतं. प्रणयाच्या उन्मादानं मला जसं घेहोष केलंय, तशीच त्यांचीहि अवस्था झाली असेल का?

या शंकेनं केव्हां केव्हां व्याकुल होतं माझं मन. एकदां वाटतं त्यांना विचारावं.—माझ्या गळ्यावर हात टेवून शपथ घेतली आहे ना त्यांनी?—पण जेव्हां विचारायचं तेव्हां भान राहत नाहीं आणि मग विचारायचा धीर होत नाहीं. असं वाटतं, ते इतकं प्रेम करीत अस-तांना शंका घेण अयोग्य नाहीं का होणार? देवा, यौवनपुष्पांतला हा प्रीतीचा मधु—याचा आस्वाद घेण तूं इतकं कठीण का करून टाकलंस? आणि जर त्याचा आस्वाद माणसानं सहजप्रवृत्तीनं घेऊं नये अशी तुझी इच्छा होती, तर तूं प्रीतीला इतकी मादक आणि दाहक का केलीस? माणसाला नंदनवनांत ठेवायचा न् तिथलं सर्वोत मधुर फळ खायला मात्र त्याला मनाई करायची, ही कुठली तुझी रीत? प्रीतीचा आगम म्हणजे मनःसृष्टीचा वसंतकळु. यौवनानं शरीर कितीही मुसमुसलेलं असलं तरी अंतःकरणांत प्रीतीचा उद्भव होईपर्यंत भावनांना बहर येत नाहीं. प्रीतीच्या मदिर स्पर्शानं मनःसृष्टींतल्या सगळ्या कळ्या कशा उन्मत्त-पणानं उमलतात! त्या उमलत्या कळ्या निर्दयपणानं चिरडून टाका-यच्या ही कुठली नीति? जीवितांतील सगळ्यांत मधुर, सगळ्यांत उदात्त आणि सगळ्यांत आनंददायक भावना आणि घटना म्हणजे प्रीति, प्रीतीची पूर्तता! पण संशय आणि भीति यांनी किती कडवटपणा आणला आहे तिला! केवडथ्याच्या पानाला कांटे आणि बनांत साप! प्रीतीचंहि तसंच नाहीं का?

पण त्यांच्या मनाची अवस्थासुद्धां माझ्याच सारखी असेल का आज? स्त्रीप्रमाणं पुरुषाला सुद्धां प्रीतीचा आस्वाद कडवट, कंटकमय वाटत असेल का? स्त्री ज्या आतुर पण सभय मनानं प्रणयाच्या केतकी-

कुंजांत प्रवेश करते, तशीच स्थिति पुरुषाचीहि असते का प्रणयाचा प्रथमास्वाद घेण्याच्या वेळीं ? मला वाटतं, नसावी. जेव्हां जेव्हां त्यांच्या दृश्यीला माझी दृष्टि मिडते, तेव्हां तेव्हां अधीरता आणि अतृप्तता यांच्याशिवाय दुसरा कोणताहि भाव दिसत नाहीं त्यांच्या दृष्टींत मला. आणि त्यांचे ते निःशंक आणि निर्भय डोळे बवितल्यावर माझाहि धीर चेपतो मग.—मलाहि वाटतं कीं, इतक्या या स्वाभाविक आणि निष्पाप गोर्धींत इतकं मिष्यासारखं, संशयानं अडखळण्यासारखं काय आहे ? पण, हें वाटलं, तरी तेवट्यापुरतं. पाण्यानं भिजलेल्या जमिनीवर ऊन पडतांच तिला भेगा पडाव्यात न् तिच्यांतून धुक्काचे वाफारे निघावे, तसं होतं मागाहून माझ्या मनाचं. नाहीं नाहीं त्या शंका मनांत येतात. असं वाटतं कीं, शाकुंतलेसारखी तर माझी फसवणूक होणार नाहीं ना ? शाकुंतलांतील तो दुर्वासाचा विस्मृतीचा शाप मला अत्यंत सूचक वाटतो. प्रीतीच्या जटिल शास्त्रांत प्रवीण असलेल्या कालिदासानं माझ्यासारख्या अनुभवी, निष्कपट कुमारिकांना इपारा देण्यासाठीं त्या शापाच्या रूपानं तें एक प्रतीक घातलं आहे शाकुंतलांत ! प्रणयमधूच्या पहिल्या अमर्याद आस्वादनानंतर प्रेमिकाला कांहीं काळ तृप्ति आणि श्रांतता येते. —त्या श्रांततेचं पर्यवसान अखेर विस्मृतींत होतं. आणि विचारी प्रणयिनी त्या विस्मृतीच्या शापाला बळी पडते. नाहीं तरी शेलेनं म्हटलंच आहे,—

The weak one is singled
To endure what it once possesst

शाकुंतलेचा तो दारूण अनुभव—दुर्वासाचा तो विस्मृतीचा शाप ! किती तरी प्रणयिनींचं हृदय विदीर्ण केलं आहे त्या शापानं ! किती तरी अल्लड, अजाण अबलांच्या उमलत्या जीवनाचं मातेरं केलं आहे त्या शापानं ! माझ्या बावरींत तर तसं होणार नाहीं ना ? दुष्यंतानं शिड-

कारलेत्या दिङ्मूढ शकुंतलेला मेनकेनं उचलून स्वर्गांत नेलं. माझी ममी धांवेल का तशी माझ्या हांकेला ?

ममी अलिकडे किंती साशंकतेनं वघत असते माझ्याकडे ! मी किंतीहि लपवण्याचा प्रयत्न केला, तरी माझ्या वृत्तींत न् शरीरांत झालेला फरक तिच्या अनुभविक दृष्टींतून कसा सुटणार ? मी पुष्कळ लपवीन. पण माझं सगळं शरीर, माझी वृत्ति, माझी दृष्टि, माझी प्रत्येक हालचाल बोलते आहे. शकुंतलेला सांगावं लागलं नाहीं;—कण्वक्रडींनी तें अंतज्ञानानं ओळखलं. स्त्रियांना तर या वावतींत एक प्रकररचं विशेष अंतज्ञानं असतं ! ममीला आवडत नाहीं अलिकडे मी त्यांच्यावरोवर वाहेर गेलेलं; मला दोन तीनदां म्हणूनहि बघितलं तिनं तसं. विशेषतः सेमिनरी हिलवरून फिस्तून परत यायला जेव्हां आम्हांला रात्रींचे अकरा वाजले, तेव्हां ती मला खौचून म्हणाली सुद्धां, “का ग, आजहि कुठं घसरलीस की काय, रजनी ?” एकदां वाटतं, ममीला सांगून टाकावं सरळ सरळ. पण धीर होत नाहीं. वास्तविक आईच्या मांडीसारखा दुसरा आसरा नाहीं मुर्लींना. पण आईजवळ सुद्धां असल्या नाजूक वावतींत आपले मन मोकळं करण्याचा हिच्या मुर्लींना होऊं नये, हें दुर्दैव नव्हे का खरोखरी ?—ममीला मी न सांगतां समजलंय सगळं. फक्त माझ्या तोङ्हून तें वाहेर पडण्याची वाट पहाते आहे ती !

* * * *

मी त्यांना आठवण दिली शपथेची.—आणि किंती वरमले, दचकले ते एकदम ! त्यांनी जवळ वेतली होती मला नेहमीप्रमाणं; न् तितक्यांत मी त्यांना आठवण दिली. त्यावरोवर माझ्या गळ्यांत असलेले त्यांचे हात आपोआप बाजूला झाले. फुलांचा हार आनंदानं गळ्यांत घालावा न् त्यांत विंचू निवून तो डसावा, तसं झालं त्यांना !—क्षणभर स्तब्ध होते ते अगदीं. पण मी पुन्हा विचारलं, पुन्हा छेडलं त्यांना. प्रथम ते थोडे बुटमळले. पण मग म्हणाले, “मला चांगली आठवण

आहे मी घेतलेल्या शपथेची ! पण तुला हिंदु व्हावं लागेल माझ्याशीं लग्न करण्यापूर्वी !”—“पण शपथ वेतांना काहीं ही अट सुचली नव्हती तुम्हांला !”—मी म्हटले. मला वाटलं, आपली भीति, पुरुष-स्वभावाविषयींचा आपला अंदाज खरा ठरला एकूण ! मी बोलले; पण माझं मन खचल्यासारखे झालं. प्रणयभावनांचा सगळा फुलोरा झडून गेला त्या एका क्षणांत; न ते समोर उमे असतांनाहि मी त्यांच्यापासून एकदम अगणित मैल दूर एकटी फेकून दिल्यासारखी वाटले मला ! डोळ्यांत अश्रु आले, पण ते बाहेर पडेनात; कंठांत हुंदका दाटला, पण तो बाहेर फुटेना. सगळं कसं गुदमरल्यासारखे झालं. पण बोलणे एकदां सुरु केलं होतं, तेव्हां तें पुरं करणं प्रातच होतं. ते सिगारेट ओढीत स्विडकींतून बाहेर पहात होते. त्यांची ती त्रस्त, त्रुद्ध नजर ! क्षणैक माझ्या मनांत शंका येऊन गेली, थोडया वेळापूर्वी प्रीतीची सुधा वरसणारे हे डोळे ! नाटकी होती का ती प्रणयदृष्टि ? आणि ती जर नाटकी असेल, तर माझ्यापूर्वी किती तरुणींची प्रतारणा केली असेल तिने ? वासनापूर्तीनंतर त्या दृष्टींतून उफाळलेल्या अंगारानं किती निष्कपट अबलांच्या जिवाची होरपळ केली असेल ?

पण त्या दृष्टीला मी दृष्टि भिडवली आणि विचारलं !—मला कुठून घैर्य आलं कोण जाणे ? —“नोंदणीनं लग्न नाहीं का करतां येणार आपल्याला ? तिथं कुठं धर्मांचा प्रश्न उद्घवतो ? आपण दोघंही आपांपल्या धर्मांत राहून विचाहबद्ध होऊं शकतों तसं केल्यानं !” ते पुन्हा घोटाळले; चांगलेच घोटाळले या वेळी. हातांतली जळती सिगारेट त्यांनी फेकून दिली; नवी पेटवली आणि ती पीत फेज्या वातल्या मुकाटथानं दोन तीन ! आणि नंतर एकदम माझ्याकडे वळून उद्घारले, “तू म्हणतेस तें खरं आहे, रोज ? पण मला शक्य नाहीं तू हिंदु होईपर्यंत तुझ्याशीं लग्न करणं !”—“पण का शक्य नाहीं ?”—“माझ्या समाजांतील दर्जांचा, वजनाचा प्रश्न येतो तिथं !”—“हा

विचार शपथ वेतांना का नाहीं सुचला तुम्हांला ? तुम्ही आधीं शपथ घेतलीत; माझ्या गळ्यावर हात ठेवून तीन तीनदां सांगितलंत आणि मग — मग !”—पण माझ्यानं पुढे बोलवेना. आवरलेले अश्रु, दाबून धरलेला हुंदका—बोहेर पडले ते एकदम ! त्यांचा नाटकीपणा, त्यांची अमानुषता पुरेपूर कळून चुकली. आपण फसलों या जाणिवेची सणक माझ्या रोमरोमांत उटली ! पण उपाय नव्हता आतां. शकुंतलेच्या शापापेक्षांहि अधिक दारुण, अधिक दाहक प्रसंग होता हा. पण माझे सारे अश्रु मी आवरले आणि म्हणालै, “पपांना सारी हकिकत सांगून मग पहाते काय कगायचं तें !”

“पपांना सारी हकिकत सांगणार ? कशाला सांगणार ? त्यांचा काय संबंध आहे यांत ?”—“त्यांचा संबंध नाहीं तर कुणाचा आहे ? तुम्ही अशा रीतीनं अडवून धरल्यावर, बोलल्याप्रमाणं वागायचं नाकारल्यावर मी त्यांच्याकडे धांव च्यायची नाहीं, तर कुणाकडे जायचं ?”—“खवरदार त्यांच्याशीं या बावर्तींत एक शब्द बोललीस तर ! मला वदनाम करायला पहातेस का ? पण, लक्षांत ठेव, त्यांना जर तुझं हैं वर्तन कठलं तर घरावोहेर काढून देतील ते तुला !”—“माझे पपा इतक्या क्रूरपणानं वागायला तुमच्यासारखे संभावित न् धर्मनिष्ठ नाहींत, मोहन ! मी त्यांना सगळ्या गोष्टी सरळ न् स्पष्ट सांगणार आहें. मग त्यांना काय वाटेल तें करतील ते !”—हे माझे निर्वाणीचे शब्द कानांवर पडतांच थिजल्यासारखे झाले ते अगदीं; त्यांनी निश्चल नजरेनं एकवार माझ्याकडे रोंखून पाहिले. कमालीची चीड न् भीति भरली होती त्या नजरेत !—पण माझ्या नजरेला नजर मिडतांच त्यांची दृष्टि निवळली आणि एकदम माझ्या खांद्यावर हात ठेवून ते उद्घारले, “तू मला माणसांतून उठवायचा निश्चय केला आहेस का, रोज ? हैं बघ तुला काय वाटेल तें घे माझ्यापासून ;—पण पुन्हा असलं कांहीं बोलू नकोस ! तुझ्या सौंदर्याचा मोह पडल्या-

मुळंच असला हा अविचार घडला माझ्या हातून ! पण तूं दया कर आतां माझ्यावर आणि आपण विसरून जाऊं या झालेल्या साज्या गोटी !”—“तुम्हांला संबय असेल असल्या गोटी करून त्या विसरण्याची, पण मला नाहीं. मोहन, तुम्ही आपल्या शपथेला जागलं पाहिजे !—” “पण, रोज, तूं आपल्या परिस्थितीचा नीट विचार करून पहा एकदां. आतां जो हा प्रकार घडला, त्यानंतर माझ्याविषयींचं तुझं पूर्वींचं प्रेम कायम रहाणं शक्य आहे का ? माझा नाद सोडून देण्यांतच शहाणणा आहे, हे विचारांतीं लक्षांत येईल तुझ्या ! अद्याप कुणाला कांहीं माहित नाहीं. आपण विसरून जाऊं या एकमेकांना, रोज !”

किती क्रूर आणि भयंकर होती ती त्यांची सूचना ! शेवटीं ते माझ्या पायां पडले आणि मला पुनः पुन्हा त्यांनी विनवून सांगितलं की, “पपांजवळ यांतलं कांहीं एक तूं बोलूं नकोस !” माझ्या ऐवजीं तेच आतां भीतीनं गाय होऊन गेले होते अगदीं. त्यांच्या प्रत्येक वाक्यागांगिक तिटकारा वाढत होता माझा. पपांशीं कांहीं न वोलण्यावद्दल ते वचन मागत होते मजकडून. पण मी कांहीं बोललेले नाहीं आणि तशीच उटून अखेर परत आलेले घरीं. एकदां वाटे, ममीला जाऊन सांगून याकावं सगळं. पण धीर होईना. म्हणून कसेवसे दोन घांस खाऊन आपल्या खोलींत आले, न ही रोजनिशी वाहेर काढली. पवनारहून परत आपल्यावर पहांटे पडलेले तें चमत्कारिक स्वप्न ! त्या स्वप्नाच्चा पडताळा शेवटीं आज अशा रीतीनं आला ! शकुंतले, शकुंतले, दुर्वासानं तुला म्हणून जो शाप दिला, तो खरोखरी तुला एकटीला दिलेला नाहीं. जगांतल्या सगळ्या प्रणथवेड्या, अविचारी अबलांना तो शाप भोवतो आहे अजून !

प्रियदर्शन

“ आजच्या ‘लोकहितां’तली ती वातमी पाहिलीस का तूं, प्रिया ? ”

“ हो. आज मी सेकेटरीएटमधून परत आली, त्याच वेळी विषितली. उमानं अगदी वरतीच ठेवले होतं त्याचं कावण काढून — ”

“ ती वातमी ‘लोकहितां’ला कुणी पुरवली असावी असं वाटतं तुला ? — ”

“ त्याची चौकशी करून कांहां फायदा आहे का, माई ? ”

“ असं का म्हणतोस तूं ? आपल्याविरुद्ध कोण काय व्यूह रचतो आहे यावर गरुडासारखी नजर असली पाहिजे राजकारणी पुरुषांची ! आपल्या विरोधकांचगा प्रत्येक हालचालीची वातमी काढण्यांत दद्दा किती दक्ष असत याची आठवण आहे ना तुला ? — ”

“ पण माई, तें राजकारण निराळं आणि हें राजकारण निराळं ! मी स्वतः जोंपर्यंत प्रामाणिकपणानं वागतोंय, तोंपर्यंत कोणाच्या कसल्याहि

कारस्थानाला भिण्याचं कारण नाहीं मला ! कॉम्प्रेसनं राजकारण हे सत्यावर अधिष्ठित झालेलं आहे; नू वापृच्चा जोंपर्यंत माझ्यावर विश्वास आहे, तोंपर्यंत कोणाचीहि पर्वा करण्याची गरज नाहीं मला ! — ”

“ तुझं हें म्हणणं बरोबर नाहीं, प्रिया ! दद्दांच्या वेळच्या राज कारणांत आणि आजच्या राजकारणांत कितीहि फरक अमला, तरी मनुष्यस्वभाव कांहीं बदललेला नाहीं. आणि व्यवहाराचा विचार हा मनुष्यस्वभाव लक्षांत घेऊनच करायचा असतो. गवर्नरमांडवाने जेवणाचं आमंत्रण तूं स्वीकारलंस ही गोष्ट तुझ्या मंत्रिमंडळांतल्या सहकाऱ्यांशिवाय बाहेर कोणालाहि माहित नाहीं. मग ही चातमी ‘लोक हितां’त कशी आली ? त्यांच्यापैर्कींच कोणी तरी फोडल्याशिवाय का ती आली आहे ? — ”

प्रियदर्शन कांहीं बोलला नाहीं. त्यांने हातांतल्या फाईल्ला फीत गुंडाळून ती बाजूला ठेवली.

प्रियवंदा पुढे म्हणाली—

“ हें शेवटचं वाक्य किती खोडसाळपणाचं आहे हे भयितलेस का तूं ‘लोकहितां’तलं ? — ‘मुख्य प्रधानांनी ना. गवर्नरांचं हें भोजनानं निमंत्रण स्वीकारल्याबद्दल असेंबली कॉम्प्रेस पक्षाचे कांहीं सदस्य गांधीजीं कडे तकार करणार आहेत, असें नक्की समजतो.’ — हे वाक्य म्हणजे गांधीजींकडे या बाबतींत कुणी अद्याप कागाळी केलेली नसली, तर ती करण्याची सूचनाच आहे पर्यायानं ! — ”

“ याच्या पुढची बातमी मी तुम्हांला सांगतो, मार्ई ! वापृकडे तकार गेली आहे माझ्या विश्वद ! — ”

“ मग तूं काय करणार आहेस आतां ? जेवायला जायचं नाही असे ठरवलं आहेस ? — ”

प्रियंवदेनैं 'लोकहिता'चा अंक एकदम टेबलावर टाकून त्याला सभय उल्कंठेनैं विचारले.

"तैं काय म्हणून ? जेवायला तर मी ठरत्याप्रमाणं जाणारच. मी आतांच बापूना पत्र टाकलं.—माझ्या चुलत्यांचा न् ना. गव्हर्नरांचा स्नेह होता. त्या स्नेहाचं स्मरण देऊन त्यांनी मला अगदीं वैयक्तिक नात्यानं जेवायचं आमंत्रण दिलं आणि पूर्वींचा क्रणानुबंध लक्षांत देऊन मी त्याचा स्वीकार केला. मला त्यांत कांहीं गैरशिस्त वाटत नाहीं. न् म्हणून माझ्या सहकाऱ्यांचा सल्ला घेण्याची गरज मला वाटली नाहीं. —असं लिहिलंय मी बापूना !—"

"पण तुझं हें म्हणणं पटेल का त्यांना ?"

"का पटूं नये ? मी जैं लिहिलंय तैं सत्य आहे अगदीं. मला आज सकाळींच माझ्याविरुद्ध तकार गेल्याचं कळलं न् म्हणून मी लगेच पत्र लिहिलं बापूना—"

"कुणी तकार केली तुझ्याविरुद्ध ?—"

"ज्यांनी 'लोकहिता'ला बातमी पुरवली, त्यांनीच तकाराहि करवली—"

"वाजपेयींनी केली ?—"

"छे, ते स्वतः नाहीं कधीं असली गोष्ट करायचे ! तकार गुलाबचंदर्जींनी केली. प्रांताध्यक्षाचा मान आहे तो !—तो गदाघरजी कसा हिरावून घेतील ?—"

प्रियंवदा स्तब्ध होती.

"पण असं चालायचंच, पाई ! त्यांत खेद किंवा नवल वाटून घेण्याजोगं कांहीं नाहीं. आपला हा प्रांत एकजिनसी, एकभाषी नाहीं, हें सर्वोत मोठं दुर्देव आहे आपलं. ब्राह्मण-ब्राह्मणेतरांन्या जोडीला

आणखी हिंदी-मराठी वाद येऊन वसला आहे आतां ! मला केव्हां
केव्हां असं वाटतं अलिकडे कीं, हें मुख्य प्रधानपद सोडून देऊन
महाराष्ट्राच्या एकीकरणाच्या चळवळीला वाहून घ्यावं स्वतःला—”

बोलतां बोलतां त्याचे डोळे विस्फारित झाले. तो खुर्चीवरून
उठला आणि समोर वसलेल्या प्रियंवदेकडे निश्चल दृष्टीने
पहात उद्धारला—

“पण मला एकच मोह, एकच आकंक्षा हें अधिकारपद सोडून
देत नाहीं. गेल्या दोन महिन्यांच्या अनुभवानं ही गोष मला कळून
चुकली आहे कीं, माझ्या मस्तकावरला हा मुकुट रत्नांचा नाहीं, तर
काट्यांचा आहे. तरी सुद्धां तो मुकुट मस्तकावरून उतरून म्यार्दीं
ठेवण्याची इच्छा मला एकाच मोहामुळे, एकाच आकंक्षेमुळे होत नाहीं.
हातीं आलेल्या राज्याधिकाराचा उपयोग करून भावी पिढीला समर्थ
वनवावं, हरिजनांना माणुसकीचे हक्क मिळवून द्यावे, शेतकऱ्यांच्या
डोईवरला भार थोडा कमी करावा आणि कामगारांना पोटभर अन्न
मिळण्याची सोय करावी, अशी तळमळ माझ्या मनाला सारग्यी लागली
आहे. शाळा-कॉलेजांतून लालकरी शिक्षण सक्रीयं करायचं, हरिजनांना
सर्व सार्वजनिक स्थळं मुक्तद्वार करायचीं, शेतसारा पंचवीस टक्क्यांतीं
कमी करायचा आणि सर्व प्रकारच्या कासळान्यांतील कामगारांचं जीवन
वेतन निश्चित ठरवायचं या चार मुधारणा आपल्या हातून घडाव्यात,
शक्य तर वर्षांच्या आंत घडाव्यात, अशी आकंक्षा आहे माझी; नु ती
सफल होईपर्यंत अधिकारपद सोडायचं नाहीं, असा विचार आहे माझा.
या चार गोष्टी जर मी वर्षांच्या आंत करूं शकलों, तर माझ्या हातीं
आलेल्या अधिकाराचं, मला लाभलेल्या या अद्वितीय संधीचं सार्यक
झालं असं समजेन मी ! आणि राष्ट्रसभा आपल्या निवाटणुकीच्या
जाहिरनाम्याला जागली, हातीं सत्ता येतांच तिनं आपलीं वचनं अंगव्यांन
आणलीं, हें प्रत्ययाला येईल लोकांच्या !—”

तो कदाचित् आणखीहि कांहीं वेळ बोलत राहिला असता. पण तितक्यांत कोपन्यांतील छोटचा टेवलावर टेवलत्या टेलिफोनची घंटा खण्खणली.

प्रियदर्शननें तावडतोब पुढे होऊन रिसीव्हर हातांत घेतला.

“कोण? उत्तमराव? होय, मी स्वतःच बोलतो आहे.—गव्हर्नर-साहेबांकडे रात्रीं जेवायला जायचा माझा निश्चय कायम आहे.—काय पक्षाच्या समेत प्रश्न उपस्थित करणार आहेत? करू देत! आणखी कांहीं?—पार्लमेंटरी कमिटीकडे हि तकार गेली का? असं!—मी गव्हर्नरांकडे जेवायला गेल्यानं मला अपाय होईल असं जर वाज-पेयीना वाटत होतं, तर त्यांनीं स्वतःच तसं का नाहीं स्पष्ट सांगितलं मला? ते वढील आहेत. त्यांना हक्कच आहे माझी चूक दिसल्यास मला सल्लामसलत द्यायचा! तुमच्याकडून हा आडवळणानं निरोप कशाला?—मला त्यांना कांहींच कळवायचं नाहीं उलट. फक्त या निरोपाबद्दल माझे आभार पोंचवा त्यांना!—तें खरं, पण मी गैरशिस्त वर्तन करतोय असं वाटत नाहीं मला.—पाहूं पक्षापुढं हें प्रकरण आल्यावर कसं तोंड द्यायचं तें!—

त्यांनै हंसत हंसत उत्तर दिले आणि रिसीव्हर खालीं ठेवला.

त्याची ती प्रसन्न पण किंचित् उग्र मुद्रा पाहून प्रियंवदेला वाटले, हा जसजसा मोठा होतो आहे, तसत्सैं याच्या आणि सर महादेवांच्या चेहन्यांतले साम्य सुस्पष्ट होत चालले आहे. ते आवेशाने बोलत असतां त्याच्या कपाळावरली शीर जशी फुगून ताठ होत असे, तशीच त्याच्याहि कपाळावरली शीर या वेळीं फुगली होती; व त्याच्या चर्येवर जें एक करारीपणाचें तेज नेहमी विलसत असे, तें त्याच्याहि मुद्रेवर दिवसेंदिवस जास्त दिसू लागले होते. सर महादेवांच्या आणि त्याच्या चेहन्यांत जर कोणता महत्वाचा फरक असेल, तर तो डोक्यांच्या बावरीत. सर महादेवांचे डोळे तेजस्वी खरेच, पण अस्यांत भेदक आणि

कठोरहि होते. उलट प्रियदर्शनच्या त्या विशाल नेत्रांत चंद्रकिरणांची कोमल दुति सांठविलेली होती; व पुष्कळ वेळां त्यांत डोकावणारी आर्त अनवधानता पाहून असें वाटे की, कसल्या तरी गूढोदात्त कल्पनांच्या चिंतनांत त्यांचे मन गढलेले आहे.

कांतेचा मृत्यु ही प्रियदर्शनच्या आशुष्यांतील अत्यंत विदारक घटना ठरली. वणव्यानें होरपळून गेलेल्या एकाच्या पर्वताच्या शिखराचे काळेभोर सुळके उघडे पडावे, भोंवतालच्या हिरव्यागार मैदानामुळे त्याची ती उत्तुंगता उग्र भासावी आणि संध्येच्या सौभ्य प्रकाशांत तेवढा त्या शिखराचा सांद्र नीलिमा उदात्त वाटावा, तशी अवस्था कांतेच्या मरणापासून एकाकी जीवन कंठीत असलेल्या प्रियदर्शनची झाली होती. सर महादेवांच्या मागून सहा वर्षांनी उदराच्या विकारानें राधामोहनचा अंत झाला. त्यानें मरतांना प्रियदर्शनला आपल्या लहानग्या मुलाचा पालक नेमून सर्व कौटुंबिक जवावदारी त्याच्यावर टाकल्यामुळे त्याला धंतोलीवरील आपला बंगला सोडून देऊन ‘सागर व्हिला’-मध्ये येऊन रहावें लागले. कांतेच्या आकस्मिक निधनाचा परिणाम राधामोहनवरहि झाल्याशिवाय राहिला नाहीं. गांधी-इविंन करारानंतर प्रियदर्शन सुटून आल्यावर राधामोहननें त्याला ‘सागर व्हिला’मध्ये येऊन राहण्याची सूचना केली; व राधामोहनपेक्षांहि प्रियंवदेनें त्याला वाटणारा प्रियदर्शनचा वचक लक्षांत घेऊन तेथें जाऊन राहण्यावद्दल प्रियदर्शनला फार आग्रह केला. पण, आपण दूर रहात आहोत, तोंपर्यंतच राधामोहनला आपल्याविषयी वाटणारा भीतियुक्त आदर कायम राहील, याची प्रियदर्शनला जाणीव होती. त्यामुळे दर शजिवारीं रात्रीं आणि सणावाराच्या दिवशीं एकत्र जेवण्यापलिकडे प्रियदर्शननें त्याच्याशीं आपला निकट संबंध येऊं दिला नाहीं. तथापि त्याच्या त्या दूरगत निःस्पृह सान्निध्याचाहि प्रभाव राधामोहनवर न कळत झालाच. त्यांचीं व्यसने कमी झालीं नाहीत, पण वाढलींहि नाहीत; व मालिनीला

त्याच्यापासून पूर्वी होणारा त्रासहि हळूहळू कमी होत गेला. त्याच्या आजाराच्या शेवटच्या दिवसांत प्रियदर्शन जो 'सागर विहळा'मध्ये रहावयाला आला, तो कांहीं मग पुन्हा परत धंतोलीवर जाऊ शकला नाही. उलट राधामोहन वारल्यावर त्यानें प्रियंवदेचेंहि मन वळवून तिला 'सागर विहळा'मध्ये मालिनीच्या सोबतीला रहावयास आणले.

पण सर महादेव, कांता, विजया, यादवराब आणि राधामोहन यांचे एकामागून एक झालेले मृत्यु, जयसिंगाला झालेली पांच वर्षीची सक्त मजुरीची शिक्षा आणि 'सागर विहळा'चा तावा मिळविण्यासाठी राधामोहननें केलेली अपकृत्यें या साच्या घटनामुळे प्रियदर्शनचें मन संसाराला विटल्यासारखे झाले. राधामोहनप्रमाणे यादवराबांनीहि त्याला आपल्या कुटुंबाचा पालक नेमले होते. इतकेंच नव्हे, तर जयसिंग सुटून आल्यावर त्याला इंजिनिअरिंगचे शिक्षण घेण्यासाठी विलायतेला पाठविण्याची जबाबदारीहि त्यांनी प्रियदर्शनवर टाकली होती. यादवराब आणि राधामोहन यांच्या निधनामुळे त्याच्यावर पडलेल्या या दोन जबाबदाच्या! — कायदेभंगाच्या चळवळींत ठाकूर आणि कदम या दोन घराण्यांची जी वाताहत झाली, तिची सतत जाणीव देत असत त्या त्याच्या मनाला! त्याचा मूळचा मानी आणि मितभाषी स्वभाव त्यामुळे अधिकच अंतर्मुख, अधिकच अबोल झाला. त्याच्या भव्य कपाळावर पडलेल्या तीन आडव्या रेषा आणि कानांच्या बाजूंनी पांदुरके होत गेलेले केंस एवढयाच काय त्या त्याच्या दुर्धर मनस्तापाच्या दोन खुणा त्याच्या शरीरावर दृग्गोचर होत असत.

त्याचें तें भयाण, एकाकी जीवन प्रियंवदेला पहावेना. तिनें त्याला वारंवार म्हणावें, “एवढया मोठया या वंगल्यांत तुला एकटयानं रहावतं कसं, प्रिया?”

त्यावर तो हंसून म्हणावयाचा, “एकटयानं कुठं रहातोय मी, माई? उमा नाहीं का रहात इथं माझ्या बरोबर? शिवाय

नोकरचाकर आहेतच की !—”

“ नोकरचाकर म्हणजे संसारांतले सोबती नव्हेत आपले ! आणि उमाची न् तुळी गाठ जेवतांना काय पडत असेल तेवढीच !—”

“ मी तरी तेंच म्हणतों ! ज्याचा अर्धा दिवस कोर्टीत न् बाकीचा उरलेला निरनिराळ्या चळवळींच्या व्यापांत जाणार, त्याला संसार न् सोबती हवेत कशाला ? त्यांनुन विशेष कांहीं जिव्हाळ्याचं बोलावंसं वाटलं, तर तुम्ही न् उमा आहांतच !—”

पण असल्या उडवाउडवीच्या बोलण्यानें निरुत्तर आणि नाउमेद होण्याचा प्रियंवदेचा स्वभाव नव्हता. अखेर एक दिवस तिनें सप्टच त्याच्याजवळ लग्नाची गोष्ट काढली.

तेव्हां प्रियदर्शन हंसून तिला म्हणाला, “ माई, मी वयाच्या पंचेचाळिसाच्या वर्षी हिमाल्यांत जाण्याचा विचार करतोय ? मग सात आठ वर्षांसाठीं लग्न कशाला करायचं ?—”

“ हिमाल्यांत जाण्याची भाषा महात्माजींसारख्या धर्मशील पुरुषाच्या तोंडीं शोभते. तू सोशॉलिस्ट म्हणवतोस स्वतःला, प्रिया ! तुझ्या तोंडीं ही भाषा खास शोभत नाहीं !—”

“ सोशॉलिस्टालाहि स्वतःचा असा एक धर्म असतोच. तुमच्या प्रचलित धर्मकल्पनांवर त्याचा विश्वास नसला म्हणून काय झालं ? वाटल्यास या त्याच्या नवधर्माला तुम्ही मानवधर्म म्हणा ! आणि धर्म म्हटला, तत्त्वज्ञान म्हटलं कीं, त्याच्या पाठोपाठ मनन आणि परिशीलन हें आलंच. तें करायला हिमाल्याइतकी उदात्त आणि निवांत भूमि दुसरी कोणती सांपडणार आहे जगांत ? प्राचीन उपनिषदांपासून तों स्वामी रामतीर्थांच्या अर्वाचीन आरण्यकांपर्यंत भारतांतलं सारं तत्त्वज्ञान या अत्युच्च तपोभूमीवर प्रकट झालं आहे. तेव्हां सध्यांच्या वाढत्या

काळाला अनुरूप असं राजनैतिक तच्चवज्ञान निर्माण करण्याची ज्याला ईर्ष्या असेल, त्याला हिमालयाचा आश्रय केल्याविना गत्यंतर नाहीं!—”

प्रियदर्शनने स्मितपूर्वक दिलेल्या या निग्रही उत्तरानंतर पुन्हा त्याच्याजवळ लग्नाचा विषय प्रियंवदेने काढला नाहीं.

सर महादेव ज्या वेळीं एखादें निश्चित विधान करीत, त्या वेळीं ते रागानें बोलत्यासारखे वाटत. उलट प्रियदर्शन आपला कोणताहि निश्चय नेहमी हंसत हंसत बोलून दाखवायचा! त्याच्या मुद्रेवर एरवीं सदैव दिसणारे गांभीर्य प्रतिपक्षाला मार्मिक उत्तरे देतांना किंवा स्वतःचा कठोर निर्धार व्यक्त करतांना अजिवात लुप्त होऊन त्याच्याएवजीं स्मिताच्या सौम्य ऊर्मि त्याच्या मुखावर उसळत असत. स्वतःच्या निश्चयाचा खंबीरपणा स्मिताच्या माधुरीने लपविष्याची त्याची ती कला प्रियंवदेने पुरेपूर ओळखली होती.

म्हणून ना. उत्तमराव देशमुखांना हंसत हंसत उत्तर देऊन त्यानें जेव्हां रिसीव्हर खालीं ठेवला, तेव्हां ना. गव्हर्नरांकडील आज रात्रींच्या जेवणामुळे उत्पन्न होऊं घातलेल्या वादळाशीं झुंज देण्याची प्रियदर्शनची पूर्ण तयारी झाली आहे, हें तिला कळून चुकले.

रिसीव्हर खालीं ठेवून तो पुन्हा तिच्याशीं बोलावयाला सुरवात करणार, तोंच उमाकांत आंत आला.

“तूं आजचीं कात्रणं पाहिलीस का सगळीं फायलींतली, प्रिया? ---तुझा जेवायला जायचा विचार कायम आहे?—”

“हो. मी ‘लोकहिता’तल्या बातमीचं कात्रण पाह्यलं. त्याच्या-शिवाय आणखी कांहीं कात्रणं आहेत का फाइलींत?—”

“हो. राजाजींनी मद्रासच्या गव्हर्नरबरोबर आगगाडींत लंच घेतला न् तीन तास त्याच्या सलूनमधून प्रवास केला अशी जी बातमी

आजच्या ‘हिंदू’त आली आहे, तिचं कात्रण मी मुदाम लावून ठेवलंय फाइलींत. तुला उपयोग करतां येईल त्याचा टीकाकारांना उत्तर देतांना—”

“छे! आत्मसमर्थनाची असली पद्धतच मुळीं मला मान्य नाहीं, उमा! राजाजींकडे बोट दाखवून स्वतःचा बचाव करण्याची माझी मुळींच इच्छा नाहीं! मी जें केलं तें मला योग्य वाटलं म्हणूनच केलं, हेच माझं समर्थन!—”

“राजाजी हे तुझ्या सहकाऱ्यांचं दैवत आहेत हें विसरूं नकोस तरुं, प्रिया!—”

“त्यांचं दैवत असतील राजाजी! पण माझं नाहींत ना?—”

प्रियदर्शननें उमाकांताला सटकन उत्तर दिले.

त्याचें तें उत्तर ऐकून प्रियंवदेला आठवण झाली, मद्रासी मुत्सद्यांच्या दांभिक वर्तनाविषयीं सर महादेवांना असाच तिटकारा होता! माजी गृहमंत्री ना. नायङ्ग यांच्या खादीच्या पोशाखाविषयीं ते नेहमीं तुच्छतेनें बोलत असत.

कायदेभंगाच्या चळवळींत त्याच्या स्वभावांतील कठोरतेची एक बाजू तिच्या निर्दर्शनाला आली होती. ती त्याची कठोरता एका परीनें घराण्याच्या विघ्वंसाला कारण झाली. पण ही कठोरता? या कठोरतेचे परिणाम अखेर काय होतील, असा विचार तिच्या मनाला एकदम डसून गेला.

मंत्रिमंडळांतील त्याचे सगळे सहकारी त्याच्यापेक्षां दहा पंधरा वर्षीनीं मोठे आणि राजकीय डावपेंचांत मुरलेले होते. त्याच्या नेतृत्वाखालीं काम करण्याचा प्रसंग आपल्यावर यावा, याचें साहजिकच त्यांना मोठे वैषम्य वाटे; व हिंदी-मराठी वादामुळे त्या वैषम्याला जी आणखी एक धार आली होती, ती निराळीच! मंत्रिमंडळांतील या वैषम्याचा परिणाम आपल्या धोरणावर आणि कारभारावर होणार, हें प्रिय-

दर्शनच्या तावडतोव लक्षांत आले. पण, गेल्या दोन महिन्यांत त्यानें आपल्या मनांत योजलेली प्रत्येक गोष्ट, त्यांचे डावपेंच हाणून पाढून, अत्यंत कणखरपणानें तडीस नेली होती. त्याची सारी भिस्त आपल्या चोख आणि निःस्वार्थी धोरणावर होती. शिवाय, महात्माजींचा आपल्यावर लोभ आहे, याहि गोष्टीचा त्याला आधार वाटे. महात्माजीं-प्रमाणेच ना. गव्हर्नरसाहेबांचाहि त्याच्यावर लोभ होता. सर महादेव हे गृहमंत्री असतांना प्रथम नागपूरचे डे. कमिशनर म्हणून आणि नंतर प्रांतिक सरकारचे मुख्य कार्यवाह या नात्यानें त्यांनी सरसाहेबांच्या हाताखालीं काम केले होते; व त्यामुळे ना. गव्हर्नरांना त्याच्या कर्तृत्वाविषयीं नितांत आदर होता. नवी राज्यघटना अंमलांत आणण्याची सुसंधि आपल्याला मिळावी आणि सर महादेवांचा लाडका पुतण्या हाच आपला लोकनियुक्त मुख्य प्रधान व्हावा, या योगायोगाचें त्यांना फार कौतुक वाटत असे; व प्रियदर्शनर्दीं जरी ते अतिशय जपून वागत असत, तरी एका खान्याच्या प्रसंगीं प्रियंवदेजवळ मात्र त्यांनी आपले हें कौतुक खुल्या दिलानें बोलून दाखविले. गांधीजी आणि गव्हर्नर यांच्या या आत्मीयतेमुळे प्रियदर्शनच्या सहकाऱ्यांना त्याचा तेजोभंग करणे दुष्कर होऊन बसले होते.

गेल्या बुधवारी मंत्रिमंडळाच्या साप्ताहिक बैठकीनंतर ना. गव्हर्नर यांनी त्याला खाजगी रीतीनें जेवणाचें आमंत्रण दिले; व त्याचा त्यानें तेथल्या तेथेंच स्वीकार केला. त्याच्या सहकाऱ्यांपैकीं कोणालाही गव्हर्नरसाहेबांनी बोलावले नाहीं.

प्रियदर्शननें आमंत्रण स्वीकारले. आणि त्यानंतर त्याच दिवशीं दुपारीं सेक्रेटरिएटमधील त्याच्या खोलींत त्याचे सर्व सहकारी काहीं कामानिमित्त एकत्र आले असतां त्यानें स्वतःच ती बातमी त्यांना सांगितली. पण त्याची संमति किंवा सल्ला मात्र अवाक्षरानेंहि विचारला नाहीं.

त्यामुळे त्याच्या सहकान्यांना आपला दुहेरी अपमान झाल्या-
सारखें वाटले.

त्याचे सर्वांत ज्येष्ठ सहकारी आणि असेंबलींतील कॉग्रेस पक्षाचे
उपनेते ना. प. गदाधरजी वाजपेयी हे त्या वेळीं कांहीं बोलले नाहींत.
पण मागाढून महसूलमंत्री ना. उत्तमराव देशमुख यांच्याजवळ त्यांनी
आपला तीव्र निषेध व्यक्त केला; व मुख्य प्रधानांचे हें कृत्य शिस्तभंगा-
च्या सदराखालीं येऊ शकेल, अशीहि भीति आपल्या पांढऱ्या सफेद
जाड भुवया शक्य तितक्या मोडून त्यांनी प्रदर्शित केली.

प्रियदर्शन आणि उत्तमराव हे दोघे जवळ जवळ एकाच वयाचे
होते. शिवणीच्या तुरुंगांत दोघांनी एक वर्ष एकत्र काढले होते; व मंत्रि-
मंडळांतहि ते फक्त दोघेच काय ते महाराष्ट्रीय होते. त्या दोघांचा स्नेह
लक्षांत घेऊनच वृद्ध गदाधरजींनी आपला असंतोष उत्तमरावांजवळ
प्रकट केला.

आपल्याशीं झालेले हें त्यांचे बोलणे प्रथम उत्तमरावांनी प्रियद-
र्शनला सांगितले नाहीं. फक्त त्याचे हें कृत्य शिस्तभंगाच्या सदराखालीं
येईल कीं काय, एवढीच शंका त्यांनी बोडून दाखविली. पण, प्रियदर्शननें,
ही अत्यंत खाजगी आणि वैयक्तिक बाब्र असल्यामुळे तिचा पक्षाशीं
कांहीं संबंध नाहीं, असे उत्तर त्यांना दिले; व त्यांनाहि तें पटले.

परंतु शनिवारीं सकाळीं ‘लोकहिता’च्या अंकांत ती बातमी थोडी
विकृत स्वरूपांत प्रसिद्ध झाली; व त्यानंतर दुपारीं गदाधरजींनी पुन्हा
उत्तमरावांजवळ तो विषय काढून प्रियदर्शनच्या हातून शिस्तभंग होत अस-
ल्याचेहि ध्वनित केले. तेव्हां उत्तमरावांच्यानें राहवेना; व त्यांनी सायंकाळीं
फोनवर प्रियदर्शनला त्यांच्याशीं झालेले आपले संभाषण सविस्तर सांगितले.

पण ना. गव्हर्नरांकडे जेवावयाला जाण्याचा प्रियदर्शनचा निश्चय
कांहीं ठळला नाहीं.

मुख्य प्रधान झाल्यादिवसापासून त्याचा जो हा कणखर, हड्डी स्वभावविशेष झपाटायानें अनुभवाला येत होता, त्याचें प्रियंवदेला केव्हां केव्हां अतिशय भय वाटे. तिला वाटे, सर महादेव हे आपल्या कारभाराच्या वाबतींत एका परीनें स्वतंत्र होते. कायदेमंडळांतील कोणत्याहि पक्षाच्या किंवा कायदेमंडळाबाहेरील कोणत्याहि संस्थेच्या वा व्यक्तीच्या तंत्रानें वागण्याची जबाबदारी त्यांच्यावर नव्हती. त्यामुळे त्यांचा एकतंत्री कारभार यशस्वी झाला; त्यांच्या कणखरपणाचें कौतुक सर्वोनीं केलें. पण प्रियदर्शन हा लोकनियुक्त मुख्य प्रधान आहे. कायदेमंडळांतील कॉग्रेस पक्ष, कायदेमंडळाबाहेरील कॉग्रेस संस्था आणि तिचे सूत्रधार या सर्वोच्चे वर्चस्व त्याच्यावर चालणार. अशा स्थितींत त्याचें हें कणखरपणानें, स्वतंत्रपणानें वागणें कितपत इष्ट होईल?

प्रियदर्शन ज्या दिवशीं अधिकाराऱ्ह झाला, त्या दिवशीं प्रियंवदेच्या डोळ्यांत अश्रु उमें राहिले. प्रांताची राज्यसत्त्वा ‘सागर व्हिला’मध्ये दुसऱ्यांदा नांदावयाला आली आणि हा भाग्ययोग पहावयाला सर महादेव आज हयात नाहींत, या भावनेने त्या अत्यंत आनंदाच्या प्रसर्गीसुद्धां तिच्या डोळ्यांतून दुःखाश्रु गळले होते. अलिकडे तिला वारंवार असें वाटे कीं, दद्दा जर आज जिंवत असते, तर प्रियदर्शनच्या मानी आणि हड्डी स्वभावाला त्यांनी खचित मर्यादेवाहेर जाऊं दिले नसते!

प्रियदर्शनच्या त्या तुटक उत्तरानें उमाकांत वरमून गप्प बसला. पण प्रियवंदा त्याला म्हणाली—

“राजाजी तुझं दैवत नसतील, प्रिया! पण उमानं जी वातमी मुद्दाम तुझ्या नजरेस आणून दिली, तिचा उपयोग करायला काय हरकत आहे?—”

“नाहीं माई, चुकतां तुम्ही! आपण जें कृत्य पूर्ण विचारांतीं करायचं ठरवतों, त्याच्या परिणामांची सर्व जबाबदारी आनंदानं

पत्करली पाहिजे आपण ! दीड महिन्यापूर्वी अत्याचाराच्या आरोपाखालीं
 शिक्षा झालेले राजवंदी मुक्त करण्याचा प्रश्न जेव्हां मी उपस्थित
 केला, तेव्हां ही गोष्ट अहिसेच्या तच्चाला सोडून होईल आणि म्हणून
 ती आपण करू नये, असें मत गदाधरजींनी प्रकट केले. त्यानंतर
 गव्हर्नरसाहेबांचे मत मी आपल्या बाजूला वळवून घेतले; त्या
 राजवंदीच्या मुक्ततेला मी त्यांची संमति मिळविली; व मग पुन्हा
 हा प्रश्न माझ्या सहकाऱ्यांपुढे आणला. तेव्हां गदाधरजींनी मला
 विरोध केला. आणि वरती असेहि उद्घार काढले कीं, “अत्याचारी
 वंदीविषयीं तुम्हांला इतकी सहानुभूती का वाटते, याची आम्हांला
 जाणीव आहे !” जयसिंग आपली शिक्षा पूर्णपणे भोगून मी मुख्य प्रधान
 होण्याच्या सहा महिने आधीं सुटला, हें खरोखरीच माझं सुदैव !
 नाहीं तर त्याला सोडविण्यासाठींच मी हा प्रश्न उत्पन्न केला आहे,
 असं म्हणायला या माझ्या सहकाऱ्यांनी कमी केलं नसतं ! पण त्यांच्या
 या विरोधाला न जुमानतां मी सारे अत्याचारी राजवंदी सोडून दिले.
 गांधी—इविंन करारानंतर स्वतः बापूंनी भगतसिंगाला सोडविण्यासाठीं
 किती भगीरथ प्रयत्न केले, याची मला चांगली आठवण होती. पण
 माझ्या सहकाऱ्यांची समजूत घालण्यासाठीं एकदांहि उल्लेख केला
 नाहीं मी त्या खटपटीचा ! आणि मी आपल्या प्रांतांतील अत्याचारी
 राजवंदींना सोडल्यावर आतां काकोरी कटाच्या खटल्यांतील राजवंदींना
 सोडण्याचा गोविंदवल्लभ पंतांचा संकल्प प्रसिद्ध झाला आहे ! माझ्या
 स्वतःच्या धोरणाच्या बाबरींत मी कसलाहि पूर्वाधार हुडकणार नाहीं
 किंवा कोणाच्याहि संमतीसाठीं थांबणार नाहीं. राष्ट्रसभेच्या तच्चांशीं
 किंवा कार्यक्रमाशीं विसंगत नसलेली जी जी गोष्ट माझ्या विवेकबुद्धीला
 करवीशी वाटेल, ती ती मी स्वतःच्या जबाबदारीवर करणार आहे !—’

तो बोलण्याच्या ऐन भरांत असतां टेलीफोनची घंटा पुनर्श्च
 खणखणली.

उमाकांतानें झटकन उठून रिसीव्हर कानांशीं लावला आणि
नंतर तो प्रियदर्शनच्या हातीं देत म्हटले—

“मोहनला तुझ्याशीं बोलायचं आहे—”

प्रियदर्शननें रिसीव्हर हातांत घेऊन बोलावयाला सुरवात केली.

“होय, मीच बोलतोय तुझ्याशीं, मोहन.—जेवायला जाण्याचा
माझा निश्चय कायम आहे.—तुझ्या या कळकळीच्या सल्ल्याबद्दल मी
आभारी आहे तुझा फार ! पण मी जें ठरवलंय, तें विचारांतींच ठरव-
लंय.—पण काँग्रेसच्या तत्वांना आणि शिस्तीला सोडून मी वागतोय
असं वाटत नाहीं मला; त्याला मी काय करूं ?—गदाधरजींशीं मी
कशाला बोलायचं आतां न् उपयोग तरी काय त्याचा ? मी ज्या वेळीं
त्यांना आमंत्रण स्वीकारल्याचं सांगितलं, तेव्हां ते एक शब्द नाहीं
बोलले त्याबद्दल ! त्यांनी जर त्या वेळीं आपला मतभेद बोलून दाखवला
असता, तर कदाचित् मी विचार केला असता त्यांच्या म्हणण्याचा !
आतां शक्य नाहीं मला त्यांचा सल्ला घेण किंवा आपला वेत बदलण !—
हो, ‘लोकहितां’तली बातमी मी पाहिली. पक्षाच्या सभैत ज्या वेळीं हा
प्रश्न निघेल, त्या वेळीं पाहीन मी त्याला काय उत्तर द्यायचं तें !—”

हातांतला रिसीव्हर खालीं ठेवीत प्रियदर्शननें उमाकांताला म्हटले,
“उमा, एक टिप्पण तयार करून ठेव तूं या दोन तीन दिवसांत.
पश्चिम वन्हाडांतल्या सात तालुक्यांत जी जादा सारावाढ आठ
वर्षांपूर्वी झाली, ती रद्द करायचं ठरवलंय उत्तमरावांनीं; न् शिवाय
सरसकट पंचवीस टक्के सारा सर्व प्रांतांत कमी करायचा विचार आहे
आमचा. तर सेकेटरीएटच्या लायब्ररींतून जरूर ती सर्व पुस्तकं आणवून
संदर्भाचं एक टिप्पण तयार कर. मला न् उत्तमरावांना माहिती हवी
आहे ही नवं अंदाजपत्रक तयार होण्यापूर्वी—”

तो उमाकांताला हें सांगत असतांनाच गडवडीनें उच्चारलेले
बोवडे शब्द त्याच्या कानांवर पडले.

“ताता, ताता, तुमी खलंच जाणाल आहांत काहो गव्हर्नन्ल-
कडे जेवायला आज? आमाला घेऊन चलाना आपल्या वलोवल!—”

ते गोड शब्द कानांवर पडतांच प्रियदर्शनच्या चेहऱ्यावरील
उग्रता क्षणार्धात मावळली आणि दुङ्गदुङ्ग धांवत आपल्याला घेऊन
विलगलेल्या त्या गोजिरवाण्या मुलाला मांडीवर घेऊन त्यानें म्हटले—

“होय, अशोक. मी खरंच जेवायला जाणार आहे आज
गव्हर्नरसाहेबांकडे. पण तुला वोलवायला विसरले ते! मग तू आगंतुकच
येणार का माझ्यावरोवर?—”

तो प्रश्न ऐकतांच चिमुकल्या अशोकच्या गोऱ्यापान उंच कपा-
ळाला वारीक आंठया पडल्या; व क्षगभर कांहीं तरी विचार केल्यासारखे
करून त्यानें विचारले—

“तुमाला एकत्यालाच वोलावलं! मामाला नाई वोलावलं?
आत्याला नाई वोलावलं? माईना नाई वोलावलं?—”

“नाहीं रे, माझ्याशिवाय कोणाला सुद्धां नाहीं वोलावलं त्यांनी!
मी एकटाच जाणार आहे. मग येणार का तू आगंतुक?—”

“मग नाई येत मी तुमच्या वलोवल! मी मामावलोवल जेवीन
आज!—”

अशोकनें म्हटले.

आणि लगेच तो प्रियदर्शनच्या मांडीवरून उतरून उमाकांता-
जवळ गेला.

राधामोहनचा तो पांच वर्षांचा मुलगा म्हणजे प्रियदर्शनच्या
होरपळलेल्या जिवाला विरँगुळा होता एक. सर महादेवांच्या तिसऱ्या
वर्षश्राद्धाच्या दिवशी त्याचा जन्म झाला होता; व म्हणून आजाचेच
नांव नातवाला ठेवावें, अशी प्रियंवदेची फार इच्छा होती. पण प्रियदर्शन

तुशंगांतून सुटून येईपर्यंत राधामोहननें त्याचें नामकरण केले नाहीं. प्रियदर्शन सुटून आल्यावर त्यानें ‘अशोक’ हें नांव मुलाला ठेवले. राधामोहनला लग्नानंतर जवळ जवळ बारा वषांनीं झालेले हें अपत्य. त्याच्या जन्मामुळे दुःखशोकाची अवकळा आलेल्या ‘सागर विहळा’मध्ये पुन्हा नवा आनंद, नवी आशा आली. अशोकला बापापेक्षां चुलत्याचाच लळा जास्त होता; व प्रियदर्शन ‘सागर विहळा’मध्ये रहावयाला आल्यानंतर त्याची अभ्यासिका हीच अशोकची खेळावयाची जागा होऊन बसली. त्याला थोडे समजावयाला लागल्यापासून प्रियदर्शन त्याला आपल्याबरोवर सभा-समारंभांना घेऊन जात असे; व प्रियदर्शन मुख्य प्रधान झाल्यावर त्याची नवी सरकारी मोठार अशोकनें खास आपल्या दिमतीला घेतली होती !

अशोक जवळ येतांच उमाकांतानें पटदिशीं त्याला उचलून टेबलाजवळच्या फिरत्या खुर्चीवर बसविला.

त्याबरोवर प्रियंवदा हंसून म्हणाली, “एव्हांपासून सगळ्या संवयी लागल्या पाहिजेत त्याला ! ठाकुरांच्या तिसऱ्या पिढींतला मुख्य प्रधान होणार आहे तो !—”

ती हैं बोलत आहे, तोंच टेलिकोनची घंटा पुन्हा खणखणली—

तक्षणींच अशोक खुर्चीवरून गडवडीनें खालीं उतरला आणि उमाकांतानें उचललेला रिसीव्हर त्याच्या हातांतून घेण्यासाठीं घडपड करीत उद्धारला—

“मामा, मी बोलतों, मला बोलूं दे !—”

“अरे, तो ऐकायचा नाहीं, उमा ! तूं त्याच्या हातांत रिसीव्हर दे जरा न् त्याला मांडीवर घेऊन पहा कोण बोलतंय तें—”

उमाकांतानें त्याप्रमाणे केल्यावर अशोकनें त्याला रिसीव्हर आपल्या कानांजवळ नेऊं दिला.

“ना. मिश्रार्जींचा फोन आहे, प्रिया !—”

उमाकांतानें किंचित् गंभीर होऊन म्हटले.

मध्यप्रांतीय कायदेमंडळाचे अध्यक्ष ना. पं. गिरिजाशंकर मिश्रा यांचा फोन होता तो.

नंतर रिसीव्हरसकट अशोकची स्वारी प्रियदर्शनच्या मांडीवर येऊन बसल्यावर संभाषणाला सुरवात झाली.

“गदाधरजींच्या सूचनेवरून आपण बोलतां आहांत ? मी आभारी आहे आपला.—माफी कसली करायची त्यांत ? मी चुकत असेन, तर आपला अधिकारच आहे माझी चूक दाखवायचा !—होय. मलाहि कळलं पार्लमेंटरी कमिटीकडे तकार गेल्याचं ! पण तकार कोणी केली ? आपल्याला गदाधरजींनी नांव सांगितलं नाहीं ? हरकत नाहीं. कळेलच लवकर !— पण हे पहा मिश्राजी, आपल्याला जर गव्हर्नरांनी खाजगी नात्यानं आमंत्रण दिलं असतं, तर आपण तै स्वीकारलं असतं की नाहीं ?—आपण अध्यक्ष असल्यामुळं पक्षाचीं बंधने नाहींत आपल्याला हे कबूल आहे मला. पण, मी मुख्य प्रधान असलो, तरी मला कांहीं खाजगी स्नेहसंबंध, वैयक्तिक ऋणानुबंध आहेत की नाहीं ?— तसाच विचार करायचा तर गेल्या मार्चमध्ये ना. गव्हर्नरांना जेव्हां मी पहिल्यांदा भेटायला गेलो होतो, तेव्हां त्यांनी दिलेलं संच्याचं सरबत-सुद्धां मी दिवाणगिरीबोरच नाकारायला हवं होतं, नाहीं का ? मला वाटत नाहीं माझे हे कृत्य पक्षाच्या अधिकारकक्षेत येतं असं !—छे, छे, आतां जायचा वेत रद्द करणं अशक्य आहे !—आपला फार आभारी आहें मी या कळकळीच्या सल्ल्याबद्दल आणि आपण गदाधरजींनाहि आभार कळवा माझे !”

त्यानें हातांतील रिसीव्हर खालीं ठेवला आणि उपरोधानें इस्तन म्हटले—

“माझ्या हातून शिस्तभंग होणार म्हणून गदाधरजींना तळभळ लागलेली दिसतेय अगदीं! आतां फक्त बापूकडून फोन करायचा शिल्लक ठेवलाय त्यांनी मला! कदाचित् माझी जेवायला जायची वेळ होईपर्यंत वर्धाहून बापूच्या वतीनं म्हणून फोन करवतील ते मला! उमा, तुला लक्ष ठेवले पाहिजे आज आठ वाजेपर्यंत फोनवर!—”

“पण स्वतः प्रत्यक्ष कांहीं न बोलतां हें हस्ते परहस्ते सांगवण्यांत उद्देश काय आहे गदाधरजींचा?—”

“उद्देश? उद्देश अगदीं स्पष्ट आहे! पक्षाच्या समेत जेव्हां हा प्रश्न उपस्थित करण्यांत येईल, तेव्हां खुद असेंबलीच्या अध्यक्षांची साक्ष काढतां येईल गदाधरजींना आपल्या बाजून! इतका वजनदार न् पक्षातीत साक्षीदार दुसरा कोण मिळणार आहे उम्या प्रांतांत? मी जाणून बुजून शिस्तभंग केला हें सिद्ध करण्याची संगीन तयारी आहे ही!—”

प्रियदर्शननें हंसत हंसत म्हटले.

“कॉंग्रेसचं राजकारण सत्यावर अधिष्ठित झालेलं आहे, असं तू म्हणाला होतास ना मधांशीं, प्रिया? ”

“होय. मी मधांशीं बोललों तें खरंच आहे, माई! गदाधरजीं-सारख्या माणसांच्या वर्तनाकडे बोट दाखवून तुम्ही राष्ट्रसभा न् तिचा महान् नेता यांचं सच्चहरण करूं शकणार नाहीं! राष्ट्रसभेच्या सत्याचं अधिष्ठान स्वतः बापू हे आहेत न् त्यांचं वर्तन हीच एक त्या सत्याची कसोटी समजली पाहिजे! ”

हक्तींचा घास

तो रडण्याचा आवाज ऐकतांच हातांतले पुस्तक खालीं ठेवून वसंता धांवतच खालीं आला.

विठोबान्या त्या जुनाट घराला जो पोटमाळा होता, त्यांत वसंताने आपली अभ्यासिका थाटली होती. दक्षिणोत्तर बाजूनीं उत्तरत्या होत गेलेल्या या माळ्यान्या पूर्वपश्चिम त्रिकोनी भिंतींना दोन लहान स्विडक्या होत्या. त्यांतून येणारा वारा, दिसणारे आकाश आणि त्याहिपेक्षां तिथें मिळणारा एकांत हीं तिन्ही वसंताला अतिशय प्रिय होतीं. ऋतुमानाप्रमाणे माणसानें जसे कपडे बदलावे, त्याप्रमाणे उन्हान्या बदलत्या दिशेनुसार तो आपली अभ्यासाची वैठक सकाळीं पूर्वेच्या तर संध्याकाळीं पश्चिमेच्या स्विडकीजवळ नेत असे. एक शिंदीची चटई, देवदारूचा खोका उपडा घालून तयार केलेले लिहिण्याचे मेज व प्रत्येक स्विडकीजवळ लांकडान्यी एक फळी टाकून तिच्यावर व्यवस्थित

लावून टेवलेलीं पुस्तके एवढयाच काय त्या ठळक वस्तु त्या अभ्यासिकेत होत्या. मित अर्थातच मातीची होती; व सवंध घरावर ज्या वेळीं सफेतीचा कुंचला फिरत असे, त्याहि वेळीं हा माळा दक्षतेने वगळला गेल्यामुळे, तिचे मूळचे रूपरंग आतां कांहीं ठिकाणचा गिलावा पडून अधिकच भेसूर झाले होते. अंगावरले मांस झडून गेलेल्या माणसाच्या जशा वरगडया दिसाव्यात, तशा गिलावा पडलेल्या ठिकाणच्या मिंतींतील कमचा दिसत असत; व छपरांतील फुटक्या कवलारांतून दुपारच्या वेळीं मिंतीवर पडणारे उन्हाचे कवडसे वधून काळ्या अंगावरील कोडाच्या डागांची आठवण होत असे. तरीसुद्धां त्या वेटव आणि भयाण मिंतीवर भगतसिंग आणि राजगुरु यांची रंगीत चित्रै, बायवलच्या परिक्षेत प्राचीण्य दाखविल्याबद्दल मिळालेले ‘बाळकांत येशू’ हें हृदयंगम चित्र व कापलेल्या पुढ्यावर सुवक रीतीने चिकटविलेले चिंतनमग्न चालत्या महात्मार्जीचे छायाचित्र हीं वसंताने, आपण कुँठहि वसलों तरी आपल्या दृष्टीस पडावींत व त्यावर कोणत्याहि वेळीं प्रकाश पडावा अशा रीतीने, लावलीं होतीं. त्या सवंध खोलींत जिला सामान म्हणतां येद्दल अशी चुधवार वाजारांत विकत वेतलेली जुनीच पण स्वच्छ टेवलेली आरामखुर्ची एवढी एकच वस्तु होती. पण प्रतिष्ठित मनुष्याला वसावयाला देण्याजोगी तेवढीच एक खुर्ची घरांत आतां शिल्लक उरलेली असल्यामुळे माडीवरून विठोवाच्या वैठकीवर अशा तिच्या कितीतरी खेपा सदोदित होत असत.

वसंता खालीं स्वयंपाकघरांत आला, त्या वेळीं त्याचा आठवर्षीचा धाकटा भाऊ मधु मोठमोठयांने रडत होता आणि आईचे जाजावणे तितक्याच जोराने चालले होते.

वसंताला पहातांच जमिनीवर फतकल धालून वसलेला मधु आपल्या फाटक्या सदन्याच्या बाहीने डोळे पुशीत पुढे आला आणि त्याला विलगून म्हणाला—

“दादा, आई मला पैसे देत नाहीं ‘तुकाराम’ पाह्यला ! आमच्या शाळेतलीं सगळीं मुलं उद्यां दुपारचा खेळ वाढायला जाणार आहेत न् आई मला एक आणा देत नाहीं म्हणते—”

“तुला पैसे यायचे कुटून मेल्या ‘तुकाराम’ पाह्यला ! तुझं नशीच जर धडं असतं, तर तूं जन्माला आल्यावरोवर नोकरी कशाला गेली असती त्याची ! वनवास मेल्याचा ! त्या दोन पोरी हूं का चूं न करतां सारा दिवस खस्ता उपसताहेत न् हा मेला ऐतखाऊ सिनेमाला जाण्या भाठीं पैसे नाहीं दिले म्हणून रडतोय ! पैशाचं झाडं लागलंय जसं कांहीं अंगणांत प्राजक्तासारखं पहाडे ढोफलीभर पैसे गोळा करून आणून ते तुझ्या उरावर घालायला !—”

राधावाई त्याच्यावर कडाडली, पण ती रागानें हैं शब्द बोलते असतांनाच तिच्या पापण्यांवर आंसवांचे थेब तसारले होते.

नेसुं एक विटलेले पण स्वच्छ पातळ, हातांत हिरव्या काळ्या रंगाच्या चौर चार बांगड्या, उंच कपाळावर ठसठशीत कुंकवाचा टिळा आणि नीटनेटकेपणानें बांधलेला विपुल केसांचा सैल अंबाडा अशी राधावाईची वेपभूषा होती. दारिद्र्य आणि काळजी यांनीं खंगलेल्या तिच्या शरीराला कुशीतील पांच सहा महिन्यांच्या गर्भांचा भार असह्य झाल्यामुळेच कीं काय, तिच्या रोड हातांवरल्या शिरा तणावे दिल्या. सारख्या वर अल्या होत्या; व गालहाडेहि वर येऊन तिच्या त्या फिकट करूणपूर्ण चेहऱ्याली एक प्रकारचा मनांत अनुकंपा उत्पन्न करणारा भकासेपणा आला होता.

ऑपल्यां अंगाला येऊन विलगलेल्या मंधूच्या केंसांवरून हात निरवीत वसंतानें स्थास म्हढले, “मधु, मी देईन तुला एक आणा. तू रङ्गं नकोस—”

“दादा, त्याला एकटयालाच को वाखवणीर तूं सिनेमा ? त्या

विचान्या पोरीनीं काय पाप केलंय? दिवसभर धरातला राडा उपसायचा त्यांनी न सिनेमा पाह्यला मात्र हा आयतोवा!—”

“नाहीं ग आई! मी तुम्हांला सगळ्यांनाच दाखवणार आहे हा खेळ! उद्गां परवां माझे शिकवणीचे पैसे आले, म्हणजे आपण सगळींच जाऊ!—”

“तुझे शिकवणीचे पैसे अशा रीतीनं उडवून कसं चालेल दादा? त्या पैशांतूनच या खेपेस सोय करावी लागणार आहे माझी सगळी!—”

तिनें केविलवाण्या, ओशाळलेल्या नजरेने त्याच्याकडे पहात म्हटले.

आपलैं बाळंतपण मुलाच्या शिकवणीच्या पैशानें करण्याची पाळी यावी, या कल्पनेने ती अगदीं वरमून गैली होती.

“अजून पुष्कळ दिवस आहेत त्याला आई! एव्हांपासून कशाला त्याची काळजी? कांहीं झाले तरी हा खेळ आपण सर्वांनी पाह्यचा बरं का ग किशे!—”

त्याने चुलीपाशीं बसून भाकरीचे पीठ मढीत असलेल्या आपल्या पाठच्या बहिणीला म्हटले.

“पण दादा, या मधूला दर आठवड्याला सिनेमा पाह्यला हवा! अगदींच कसं कळत नाहीं रे याला अजून?—”

कृष्णने मनगटानें आपल्या तोंडावर आलेले केंस मागें सारून त्याच्याकडे पहात म्हटले.

“अग लहान आहे तो किशे अजून! वर्गातलीं पोरं जातात सिनेमाला न सिनेमाची गाडी जाते रोज दारावरून वाजत गाजत, त्यामुळं त्याला वाटतं जावंस! तुझ्या माझ्या लहानपणीं इतकं प्रस्थ नव्हतं बोलपटांचं! नाहीं तर आपण सुद्धां असाच हट्ट धरला असता आईजवळ!—”

मधु हा वसंताचा सर्व भावंडांत फार लाडका होता. तो सात आठ महिन्यांचा असतानाच संप होऊन विठोबाची नोकरी गेली; व त्याच्या पाठीवर झालेली दोन मुळेहि वाचलीं नाहींत. त्यामुळे त्या दुहेरी दुःखानें पोळून निघालेल्या राधाबाईचा त्याच्यावर राग असे. उलट वसंताला असें वाटे कीं, आपले बालपण जर्से सुखांत गेले, तसें मधूचे बालपण सुखांत जाणे जरी शक्य नसले, तरी आपल्या दारिद्र्याची खग त्याला होतां होईल तों लागू देऊ नये. तो स्वतः वयाच्या चवदाव्या वर्षापासून शिकवण्या करून पैसे मिळवीत होता; व हायस्कूल एन्ट्रन्स मध्ये त्याला मिळालेली शिष्यवृत्ति आणि त्याच्या दोन शिकवण्या यांच्यावरच खरोखरी आतां विठोबाचा संसार चालला होता. त्याचे वर्गशिक्षक सुशीलराव गायकवाड यांचा त्याच्यावर अतिशय लोभ होता. त्यांनी त्याला एक शिकवणी लावून दिली होती; व इतरहि हर तन्हेची मदत त्यांच्याकडून त्याला होत असे. शिवाय मोहननें सिविल लाइन्स मधील एका गुजराती आय. सी. एस. च्या बायकोला मराठी आणि हिंदी शिकवण्याचे कामहि त्याला मिळवून दिले होते. वयाच्या चवदाव्या वर्षापासून त्याच्यावर संसाराचा भार पडल्यामुळे प्रतिकूल परिस्थितीशीं झगडण्याच्या प्रवृत्तीवरोवरच त्याच्या मनाला विशेष प्रकारची कोमलताहि आली होती; व त्यामुळे आपल्या भावंडांना सुखांत ठेवण्यासाठीं तो जीवापाड झटत असे. विठोबाकडे सकाळ संध्याकाळ येणाऱ्या खादीभक्तांचा आणि कम्युनिस्टांचा चहासिगरेटचा खर्च हाच मुळीं घरच्या अब्रखर्चापेक्षां जास्त होई! त्याचा परिणाम असा झाला होता कीं, वसंता इतके कष्ट करीत असूनहि घरांतली दधात कधीं संपत नसे.

“तू म्हणतोस तें कांहीं खोट नाहीं, दादा! परवां संध्याकाळीं हे वरीं नसताना ते मुरलीमोहनजी आले होते. म्हणून हिंनं पुढं होऊन त्यांना वसायला सांगितलं. तेव्हां त्यांनी हिच्या अभ्यासाची विचारपूस

करून सहज हिला म्हटलं, “सदरमध्यें एक नवीन थेटर नुकतंच उघडलंय. तें बवण्यासारखं आहे. तू वसंतावरोवर एकदां केव्हां तरी बंगल्यावर ये माझ्या ! म्हणजे सिनेमाला जाऊ आपण !” तर ही आंत आव्यावर लगेच मला म्हणाली, “दादावरोवर मी या रविवारीं बंगल्यावर जाऊ का ग त्यांच्या ?”—पण मी तिला झाडून टाकली. म्हणून गोष्ट काढली नाहीं ती तुझ्याजवळ तिने ! ते मोहन आपल्या उपयोगी पडत असले, तरी मला कांहीं नजर चांगली नाहीं वाटत त्यांची ! पण ही झाली लगेच तयार सिनेमाला जायला त्यांच्यावरोवर !—”

“नाहीं ग आई ! त्यांनी कांहीं मला एकटीला बोलावलं नव्हत. दादावरोवर ये असं म्हणाले ते मला न् म्हणूनच तुला विचारलं मी !—”

कृष्णने भाकरी थापतां थापतां आईला उत्तर दिले. तिच्या टपोऱ्या, अव्याज डोळ्यांत ओशाळगतीची आंसवें उभी राहिलीं.

“अग, त्यांनी जर तुला एकटीलाच बोलावलं असतं, तर तें शोभलं असतं का त्यांच्या संभावितीला ? गेल्या वैशाखांत पंधरावं वर्ष लागलं तुला ! आतां कांहीं वाटेल त्याच्यावरोवर वाटेल तिथं जाऊन चालायचं नाहीं तुझं ! वाकी दादा, ते मोहन वागायला कितीहि चांगले असले, तरी मला कांहीं ते आपल्याकडे आलेले आवडत नाहींत मुळींच !—”

“त्यांच्याशीं आपल्याला काय करायचंय, आई ? अण्णासाहेबांचा काय मोठा लौकिक चांगला आहे ! त्यांच्यापेक्षां मोहनना खास जास्त माणुसकी आहे ! मी असं ठरवलंय, ते आपल्या उपयोगी पडतात ना, मग त्यांच्या उपकारांची होईल तितकी फेड आपण करीत असावं ! पण वाजबीपेक्षां जास्त संबंध मात्र ठेवू नये. त्यांनी बोलावल्याशिवाय कधीं मी त्यांच्या बंगल्यावर जात नाहीं न् कामापलिकडे जास्त वेळ थांवत नाहीं.—आणि आई, मी यंदा मॅट्रिक झालो म्हणजे मग

कुणाचे उपकार घेण्याचा प्रश्नच उरत नाहीं मुळीं ! गायकवाड मास्तरांनी सांगितलंय मला कीं, तूं यंदा मैट्रिक झाल्यावरोवर प्रिन्सिपॉलला सांगून तुला शाळेत लावून देतों म्हणून—”

“तुझ्या त्या गायकवाड मास्तराची सुद्धां भीति वाटते मला ! तूं त्यांच्यावरोवर त्यांच्या देवळांत जातोस हें काहीं ठीक नाहीं, दादा ! मतलबाशिवाय कोणी कुणाच्या उपयोगी पडत नाहीं जगांत !—”

“अग, मी त्यांच्या देवळांत जातों म्हणून काय खिस्ती होणार आहे का आई ? त्यांच्यामुळेंच तर गुप्तासाहेबांच्या सनीची शिकवणी मिळाली मला ! किती चांगलीं आहेत ग तीं सगळीं माणसं !—”

“अरे, चांगलीं नसायला काय झालं ? खंडीभर पैसा येतो आहे घरांत महिन्याच्या महिन्याला ! त्यामुळं चांगुलपणा दाखवतां येतो त्यांना ! तूं त्यांच्याकडे नेहमीं नेहमीं जातोस ;—किती झालं तरी बाटगीं माणसं तीं !—मला काहीं भरंवसा वाटत नाहीं त्यांचा !—”

“असं का म्हणतेस आई ! अग, तीं माणसं खिस्ती असलीं, तरी धर्मापलिकडे काहीं फरक नाहीं त्यांच्यांत न् आपल्यांत ! सनीची आई बायबलइतक्याच भक्तीनं तुलसीरामायण वाचते रोज ! मध्ये त्यांची कुठली एक लांबची मावशी आली होती, ती तर हिंदु आहे आपल्यासारखी ! आणि रोजवाई मिराबाईचीं भजनं किती सुंदर म्हणतात ! गुप्तासाहेबांना भारी शोक आहे भजनांचा ! खरंच आई, मी रोजवाईना घरीं आणणार आहे एकदां आपल्या !—”

“नको वाचा. सध्यांच्या आपल्या या विलक्षण स्थिरींत कुणालाहि घरीं वोलावू नकोस तूं ! वेळेनुसार साखरसुद्धां नसायची घरांत तिला चहा द्यायला ! न् बाहेर पुन्हा वाटेल ते सोळभोक बसलेले असायचे ! खरंच दादा, आतां येवढं कॉम्प्रेसचं राज्य झालं तरीसुद्धां यांची नोकरी मिळू नये का यांना पुन्हा ?—”

“अग, कॉम्प्रेसच्या राज्याचा न् वावांच्या नोकरीचा संबंध काय? ती काय सरकारी नोकरी आहे का?—”

“असे कसं म्हणतोम तू दादा? हे ठाकुरसाहेबांना भेटल्या-परोवर त्यांनी खटलं काढून घेतले त्या चार नंबरच्या मिळमधल्या कामगारावरले! मग वाची नोकरी नाहीं का ते परत मिळबून देणार यांना? —हे मगळ्या दुनियेसाठी प्राण पाखडतील, पण स्वतःसाठी एक गढे निवायचा नाहीं कधी थांच्या तोळून! त्यामुळे कॉम्प्रेसचं शज्य होऊनमुळां आमचं नप्पचर्य मात्र कायमच राह्यलेय!—”

वोळतां वोळतां राधावाईच्या डोळ्यातले पाणी गालांवर ओघळले. सध्यावर दाकळली भाकरी करणे नये म्हणून चुलींतील लांकडे वाहेर ओढून कूण्णा तो संवाद उत्सुकतेने ऐकत होती. स्वयंपाकघराच्या भूर्धोमध्य तिपाईवर टेवलेल्या कंदिलाचा प्रकाश मिंतीला ओढून घमलेल्या राधावाईच्या तोडावर पडला होता.

भापल्या डोळांना अलेले पाणी कूण्णोच्या ध्यानांत आल्याचै त्रिमतीच राधावाई पवराने डोळे टिपीत उद्भारली, “तुझे लक्ष्य नाहीं किंशै, मुलीवरह्या भाकरीकडे! तू लांकडे वाहेर ओढल्यामुळे संगलीकडे धूर भाला आहि!—”

“नाहीं ग आई, माझे लक्ष्य आहे भाकरीकडे! म्हणूनेच जाळ कमी केलाय मी!” कूण्णा लांकडे पुन्हा चुलींत सरसाबीत म्हणाली, “मर्दन वावा, वावांची नोकरी को नाहीं परत मिळू त्यांना आतां?—”

“ते खटले सरकारने भरले होते, म्हणून काढून घेतो आले, किंवा, ठाकुरसाहेबांना! तसे काही वावांच्या नोकरीचं नाहीं! ती सरकारी नोकरी घोडीच आहे? शिवाय सात वर्षांपूर्वी गेलेल्या नोकरीचा प्रदन भाता कसा डकरून काढणार?—”

“न काढायला काय झालं? सात वर्षांपूर्वी कायदेभंगाच्या चळ-वर्ळींत ज्यांना दंड झाले, त्यांचे पैसे न् गेलेल्या जमिनी नाहीं का परत मिळाल्या त्यांना? मग यांची नोकरी यांना परत न मिळायला काय झालं? पण हे स्वतःवद्दल कांहीं बोलतील तर ना?—”

राधाबाई हें वैतागानें बोलत आहे, तोंच दाराशीं येऊन थांब-लेल्या मोटारीचा आवाज झाला.

आणि विठोबा, अण्णासाहेब आणि काळे आंत अले.

“वशा, ओर दिवा न् पानदान आण पाहूं लवकर!—काय अण्णासाहेब चहा घ्यायचाय का थोडा? आज आपले भाषण फार सुंदर झालं!—”

“पण तुमच्यावर कांहीं परिणाम झाला का त्याचा, विठोबाजी? असेंबलीची बैठक पुढल्या आठवड्यांत सुरु होते आहे. त्या बेळेला कांहीं हालचाल करायची बुद्धि होते आहे का तुम्हाला? निदान एक दिवसाचा बैठा संप न् मिरवणूक तरी?—”

“नाही अण्णासाहेब, मार्चपर्यंत आपण अशीच चळवळ चाळूं ठेवूं. त्यांना आपलीं आश्वासनं पुरीं करायला आपण बेळ दिला नाहीं, असं म्हणायला जागा देतां कामा नये आपण त्यांना! आजच्याच ‘महाराष्ट्रां’त आलंय कीं, परिचम वन्हाडांतली जादा सारावाढ रद्द केल्याचं या बैठकीत अंदाजपत्रकावरील चर्चेच्या वेळीं जाहीर करण्यांत येईल म्हणून! शेतकऱ्यांच्या पाठोपाठ कामगारांचा प्रश्न हातीं घ्यावाच लागेल त्यांना! म्हणून जरा धीरानं वागलं पाहिजे आपण—”

“हेच तर आवडत नाहीं तुमचं मला ‘महाराष्ट्रां’तलं तें अंदाज-पत्रकावद्दलचं भाकित चुकीचं आहे अगदीं! वन्हाडांतल्या सारावाढांतली एक पै नाही कमी होत यंदा! न् कामगारांच्याहि तोंडाला पान पुसलीं जाणार आहेत! तुम्हांला हें कळलं पाहिजे विठोबाजी, कीं एकदां हें दिवाण

नोकरशाहीच्या आहारी गेले, म्हणजे कांहीं मिळायचं नाहीं त्यांच्या हातून आपल्याला ! काळच्या ‘लोकहितां’त वाचलं ना तुम्ही ! स्वतःच्या बरोबरच्या दिवाणांना अवाक्षरानंहि न विचारतां किंवा पक्षाची संमति घेण्याची परवा न करतां प्रियदर्शन वेधडक गव्हर्नरकडे जेऊन आला !—”

“ पण राजाजीहि जेवले मद्रासच्या गव्हर्नरबरोबर असं वाचलं मी ‘महाराष्ट्रां’त !—”

“ अहो, पण त्यांच्या जेवण्यांत न् याच्या जेवण्यांत जमीनअस्मानचा फरक आहे. गव्हर्नरनं याला एकट्यालाच मुद्दाम जेवायला म्हणून बोलावलं ! उलट, राजाजी ज्या गाडीनं प्रवास करीत होते, त्याच गाडींत गव्हर्नर होता; त्यानं यांना गप्पा मारायला म्हणून आपल्या डब्यांत बोलावलं; त्यांच्या गप्पा चालू असतांनाच गव्हर्नरची जेवणाची वेळ झाली; न् त्यानं राजाजींना फार आग्रह केल्यामुळे ते शिष्टाचाराखातर त्यांच्याबरोबर जेवले ! तें कांहीं मुद्दाम जमवून आणलेलं जेवण नव्हतं आपल्या गव्हर्नरच्या जेवणासारखं ! अहो, आपल्याकडल्या या जेवणाला राजकीय स्वरूप न् महत्त्व आहे ! म्हणून मी आज त्याचा आपल्या भाषणांत उल्लेख केल्याबरोबर शेम शेमचे आवाज उठले सगळ्या बाजूंनीं ! कॅग्रेस असेंद्ली पक्षाच्या समेत जाब चावा लागणार आहे या जेवणावद्दल प्रियदर्शनला !—”

वसंतानें आणून ठेवलेल्या पानदानांतील एक सुपारीचें खांड अण्णासाहेबांनीं अभिमानानें तोंडांत टाकलें; व आपल्या नेहरू शर्टच्या घोळदार खिशांतून खादीचा रुमाल काढून गळ्याला आलेला घाम टिपला.

“ पण त्यांत एवढं जाब विचारण्यासारखं काय आहे हैं समजत नाहीं मला—”

विठोबानें सुपारी कातरतां कातरतां विचारलें.

“अहो, मी किंवा रुईकर जर उद्यां मिळच्या मैनेजरकडे जेवायला गेलों; तर तुमच्या मनांत कांहीं तरी संशय येईल कीं नाहीं आमच्यावद्दल? तसंच आहे हें! शिवाय कॉग्रेसनं जरी दिवाणगिन्यांवरला बहिष्कार उठवला असला, तरी सरकारी अधिकारी न् समारंभ यांच्यावरला सामाजिक बहिष्कार कांहीं उठवलेला नाहीं अजून! त्या दृष्टीनं प्रियदर्शनचं हें कृत्य शिस्तभंगाच्या सदरांत येतं!—”

“मग गुलाबचंद शेठजींनीं कांहीं कारवाई सुरु केली कीं नाहीं?—”

“ते कशाला धाई करतील उंगाच! पक्षाच्या सभेत हा काय खुलासा करतो याची वाट पहाताहेत ते!—”

“अण्णासाहेब, हें तुमचं म्हणणं कांहीं आपल्याला पटत नाहीं बुवा! गुलाबचंद गप्प बसला असला, तर तो लोभामुळं किंवा भयामुळं गप्प बसला असेल! मुख्य प्रधानाच्या वाटेला जाण ही कांहीं सोपी गोष्ट नव्हे!—”

इतका वेळ स्वस्थ बसलेले काळे पानाच्या शिरा काढीत मध्येच खंवचटपणानें बोलले.

त्यांच्या त्या खोंचदार शंकेमुळे अण्णासाहेबांचा चेहरा एकदम खाडदिशीं उतरला. पण लोगे ते त्वेषानें नाकपुडथा फेंदारीत उद्घारले—

“मुख्य प्रधान! कसला आला आहे मुख्य प्रधान! हा काय पंत आहे, राजाजी आहे का खानसाहेब आहे याच्या मुख्य प्रधानकीमुळं लोकांनी दबून जायला! हत्तिणीच्या सोंडेत माळ आवी न् ती ज्याच्या गळ्यांत पडेल त्याला राजा बनवावं, तशा रीतीनं मुख्य प्रधान झाला आहे हा! तुम्हांला माहित नाहीं काळे! असले दहा मुख्य प्रधान गुंडाळून ठेवील गुलाबचंद!—”

“अहो, तें सारं खरं अण्णासाहेब! गुलाबचंदाच्या पाताळयंत्री-पणाविषयीं मुळींच शंका नाहीं मला! पण संघां तो जरा नाजूक वेंचांत

सांपडला असल्याची वदंता आहे सगळीकडे !—”

“ कसला पैंच ?—”

विठोबानें उत्सुकतेनें विचारले.

“ अहो, त्यांनी न् वाजपेयींनी मिळून त्या सरकारी खाणीच्या टेक्यांत दहा हजार रुपये हवकल्याची दाट वदंता आहे ! ती ‘हिंदुस्थान लिमिटेड’ म्हणून नवीन कंपनी निघाली आहे ना ! तिच्यामार्फत व्यवहार झाला म्हणतात हा सगळा ! आपला मोहन मॅनेजिंग डायरेक्टर आहे त्या कंपनीचा !—”

“ अण्णासाहेबहि एक डायरेक्टर आहेत त्या कंपनीचे ! मोहनच सांगत होते मला परवां ! आमच्या वशाला नोकरी देणार आहेत त्या कंपनीत ते ?—”

विठोबाच्या तोङ्गून ही माहिती वाहेर पडतांच अगदीं आश्चर्यानें थक्क झाल्यासारखा चेहरा करून काळे नरमाईनें म्हणाले—

“ असं का ! आपल्याला नव्हतं बुवा हें माहित ! माफ करा हं अण्णासाहेब ! कांहीं चुकून तोङ्गून निघून गेलं असलं तर !—”

अण्णासाहेबांच्या कपाळावर उठलेली धर्मविंदूची ओळ आणि त्यांचा उतरलेला चेहरा काळ्यांच्या तीक्ष्ण नजेरेतून सुटला नाहीं; व चुना लावलेल्या पानावर कात टाकीत ते खालच्या मानेनें म्हणाले—

“ आम्ही काय आपलं कानांवर आलं तें बोललो ! मग काय विठोबाजी, चहा बोलावतां कीं पान खायचं आम्ही ?”

त्याचरोबर अण्णासाहेब उद्दारले, “ ही काय चहाची वेळ आहे का, काळे ? शिवाय आज उकाड्यानं प्राण चालला आहे अगदीं ! वाकी काळे, तुम्ही गप्पा तर खूप सुनावतां एक ! अहो, मी ज्या कंपनीचा डायरेक्टर आहे, तिच्याविषयीं तुम्ही मला माहिती पुरवायची हें धाडस कांहीं और आहे तुमचं ! गदाधरजींच्याबद्दल आतां जैं तुम्ही बोललांत,

त्यावद्दल वदनामीची फिर्याद होऊं शकेल तुमच्यावर, याची जाणीव आहे का तुम्हांला !—”

“हें पहा अणासाहेव, मला कांहीं कल्पना नव्हती तुम्ही डाय-रेकटर आहांत त्या कंपनीचे याची! मी आपलं जै कानांवर आलं तें बोललों—”

“अहो, कानांवर काय आलं न् बोललांत काय? उद्यां मी दहा हजार रुपये खाल्ले असं सुद्धां कानांवर येईल तुमच्या! तुमच्या-वरोवर एका वैठकींत बसणं हें धोक्याचं होणार असं दिसतं!—”

अणासाहेव रागारागानें उठत म्हणाले.

“काय निघालांत इतक्या लवकर? मग चहा नाहीं का वेत?—”

“छे, छे, आठ वाजायला आले आतां! या आठवड्यांत जरा जास्त काम आहे माझ्या मागं!—”

ते त्यांच्यासमोर लीनतेनें उम्हा राहिलेल्या विठोवाकडे न वशतां तडक वाहेर पडले.

“काय काळे, हा काय प्रकार आहे खरोखरी?”

“तें मी कसं सांगू विठोवाजी?” काळे साळसूदपणानें म्हणाले.
“मी खरोखरीच माझ्या कानांवर आलं तें बोललों. अणासाहेव इतके रागावतील अशी कल्पना नव्हती मला!—”

“आज सकाळीं शेळक्यांनीं सांगितली ही बातमी मला प्रथम. पण मला ती खरी नाहीं वाटली त्या वेळी—”

“म्हणजे आतां खरी वाटली कीं काय?—”

पानदानांतली एक विडी उच्छून ती शिलगावीत काळे उद्धारले.

“छे हो! खरी कशी वाटेल? मोहन न् अणासाहेव यांच्या-सारखीं आपलीं माणसं ज्या कंपनीत आहेत, तिच्यावद्दलच्या असल्या

केंडया खन्या कोण मानील ? न् दहा हजार रुपये खाल्लेले पचतील तरी कसे ? ”

“ पचतील कसे हें विचारू नका, विठोवाजी ! अहो, दिवाणा-सारखा वडा माणूस जेव्हां पैसे खाणार, तेव्हां ते हजारांनी न् लाखांनीच खाणार ! हत्तीचा घास हा त्याच्या आकाराला शोभेसाच असायचा ! खाल्ले कसे हें जर विचाराल, तर त्याला मात्र कांही अर्थ आहे ! आजपर्यंत त्या खाणीचा टेका ज्या भावानं विकला जात असे, त्याच्या-पेक्षां पांच हजार रुपये कमी भावानं तो विकला गेल्यामुळे उघडकीला आला म्हणतात सारा प्रकार ! आणि तो टेका विकला कोणाला म्हणाल तर बन्हाडच्या हरिजन संघाचे अध्यक्ष शेठ राधाकिसनजी यांना !—”

“ काय म्हणतां काय तुम्ही, काळे ? ”

“ अहो, मी नाहीं म्हणत, विठोवाजी ! सगळं गांव म्हणतंय ! माझं कशाला नांव घेतां उगाच ? असेंब्लीकडे प्रश्न सुद्धां गेले आहेत ! त्या गिरिजाशंकरनं ते नामंजूर मात्र करतां कामा नयेत ! म्हणजे काय खरोखरी घडलं असेल तें येत बघा चव्हाठथावर ! गेल्या दोन चळवळींत या खादीवाल्यांनी जे काय स्वार्थत्याग केले असतील, त्यांची ही दामदुपटीनं भरपाई केली जाते आहे असं समजा तुम्ही आतां !—”

“ काय खरोखरी प्रकार असेल हरि जाणे ! आपण तर अगदीं सुन्न होऊन गेलों तुम्ही सांगितलेली सारी हकिकत ऐकून ! असेंब्लीपर्यंत गेलं म्हणतां हें प्रकरण ? बाकी त्यांतहि कांहीं नवल नाहीं ! शेळक्यांनीं तर असंहि सांगितलं सकाळीं कीं, मुख्य प्रधानांकडे या प्रकारावहूल तक्कार गेली असून, त्यांनी सी. आय. डी. ला चौकशी करण्याचा हुक्म सोडला आहे !—”

“ मी तुम्हांला आणखी एक वातमी सांगतों, विठोवाजी ! चाजपेयीच्या पुढच्या सगळ्या केसेस अण्णासोहेवांकडे येत असतात

आपल्या ! त्यामुळंच काम वाढलंय अलिकडे त्यांचं !—”

विठोब्रा अगदीं स्तब्ध होता.

कांहीं वेळानें तो झोरेतून दचकून उठून बोलावै त्याप्रमाणे
एकदम उद्गारला—

“छे ! आपला नाहीं बुवा विश्वास बसत या गांवगप्पांवर !—”

“माझाहि नाहीं बसत, विठोब्राजी !—”

काळे विडीचा एक दमदार झुरका घेऊन विठोब्राला साथ
देते झाले.

पण हे उद्गार काढतांना त्या दोघांनीहि एकमेकांच्या नजेरला
नजर देण्याचें टाळले.

पाकळ्या झाडून गेलेले फूल

परवां मी मोहनना पुन्हा विचारलं. तेव्हां तूं हिंदु ज्ञात्याशिवाय तुझ्याशीं लग्न करण मला शक्य नाहीं, असं उत्तर दिलं त्यांनी मला. त्यांच्या त्या दांभिक हड्डी उत्तराची चीड आली मला. आणि मी लगेच त्यांना म्हणाले, “हिंदु ज्ञात्याशिवाय तुमच्याशीं लग्न करण्याचा निश्चय केलाय मी!” ते बोलले नाहीत कांहीं यावर. पण त्यांनी ज्या क्रुद्ध, द्वेषपूर्ण नजेरेन माझ्याकडे वधितलं, ती विसरणार नाहीं मी कधीं. त्यांची ही अट जर प्रामाणिकपणाची असती, तर मी कदाचित् विचार केला असता हिंदु व्हायचं कीं नाहीं याचा. पण, मला जाणीव आहे, केवळ अडवायचं म्हणून, लग्न कायमचं टाळतां आलं तर टाळावं म्हणून अट घालताहेत ते ही! जुन्या काळच्या राजकन्या स्वयंवराच्या वेळीं पण लावीत असत. तो पण लावण्यांत पुष्कळदां लग्न करण्यापेक्षां मोडण्याचा वेतु जास्त असे. तसा हा यांचा पण आहे. पण तो

मोडूनच लग करावं लागणार आहे मला त्यांच्याशी !

मी हिंदु होण्याबदलचा त्यांच्या हा हड दांभिक आहे अगदीं. आम्ही धर्मानं खिस्ती असलो, तरी संस्कृतीनं हिंदु आहोत, याचा पूर्ण अनुभव घेतला आहे त्यांनी गेत्या सहा महिन्यांत. गेत्याच रामनवमीच्या रात्रीं ममीनं गाइलेलीं तुलसीरामायणांतलीं भजनं !— इतकीं भावमधुर भजनं हिंदु घरांत कर्धीहि ऐकलीं नसतील त्यांनी ! त्याच रात्रीं आम्ही प्रथम बोललो; नव्हे, तेव्हांपासून नंतर कितीदां तरी बोललो कीं, सीलोनांत किंवा जपानांत जशीं खिस्ती वायको आणि बौद्ध नवरा हीं एका कुटुंबांत आपआपला धर्म न बदलतां राहूं शकतात, तसं हिंदुस्थानांत का होऊं नये ? अनेक धर्मांच आश्रयस्थान असलेली ही भरतभूमि !— हिंच्या कुशीतून खरंखुरं हिंदी राष्ट्र जर निर्माण व्हायचं असेल, खरीखुरी भारतीय संस्कृती जर उत्पन्न व्हायची असेल, तर हिंदु, मुस्लिम आणि खिस्ती या तिन्ही धर्मांच्या माणसांनी आपआपला धर्म न सोडतां एका कुटुंबांत नांदायला शिकलं पाहिजे; कमल, अर्धचंद्र, आणि क्रॉस यांनी एकमेकांची शोभा वाढवीत एका निशाणावर झळकायला शिकलं पाहिजे. चीनमध्ये, जपानमध्ये, सीलोनमध्ये जर धर्मत्याग करायला न लागतां भिन्न धर्मांच्या स्त्रीपुरुषांचे विवाह आणि संसार होतात, तर ते हिंदुस्थानांत का होऊं नयेत ? रामनवमीच्या त्या रमणीय चांदण्यांत ममीच्या भजनानंतर झालेलं हें बोलणं—तें सुद्धां स्वप्नच होतं का एक ?

तें स्वप्न !—त्या स्वप्नाच्या उदात्ततेने मोहित झाल्यासुळंचं मी त्यांच्या प्रणययाच्नेचा स्वीकार केला ना ? आणि त्यांनी माझ्या गळ्यावर हात ठेवून घेतलेली शपथ खरी मानली ना ? तें चांदण्यांतलं बोलणं, ती प्रणयपूर्तीच्या ऐन घडीला घेतलेली शपथ आणि आतां घातलेली ही हिंदु होण्याची अट !—काय म्हणायचं या वर्तनाला ? आणि तरी हे स्वतःला साम्यवादी म्हणवतात ! माणसांचीं मतं हा, मला वाटतं, त्यांच्या मनाचा पोषाक असावा; न् अंगावरले कपडे जसे आपण सोयीप्रमाण

बदलतों, तसाच हा मनाचा पेहरावहि सोयीप्रमाणं बदलण्याचा शिष्टा -
चार असावा.—मला राग आला, चीड आली, ती या फसवणुकीची. ज्यांचा धर्मावर विश्वास नाहीं, विवाहसंस्था ही ज्यांना जुनाट न् जुलमी
वाटते, अनिर्विध प्रीतीचे जे अहर्निश पोवाडे गातात, त्यांनीं मी हिंदू
होण्याचा हट्ट घरावा यापरता टोंगीपणा तो कोणता?—मला हिंदू होणं
कठीण नाहीं. कारण सामाजिक दृष्टीनं, सांस्कृतिक दृष्टीनं हिंदूच आहोंत
आम्ही. माझ्या ममीचं आजोळ हिंदू आहे; न् त्यामुळे हिंदुत्वाचे सारे
संस्कार आणि ऋणानुबंध कायम आहेत आमच्या घरांत.—पण मी हिंदू
काय म्हणून व्हायचं? आपली स्वतःच्या धर्मावर, खरोखरी कोणत्याच
धर्मावर श्रद्धा नाहीं, हें हजारदां सांगितलंय त्यांनीं मला. पण माझी
स्वतःच्या धर्मावर श्रद्धा आहे. त्यांनीं दिलेलीं साम्यवादावरलीं पुस्तकं
चाचून सुद्धां ती श्रद्धा डळमळलेली नाहीं. तेव्हां जो धर्म मला अत्यंत
प्रिय आहे, तो मी कां सोडायचा? आमच्या लग्नाच्या आड धर्मभेद
येत नाहीं; त्यांचा स्वभावधर्म, त्यांचे निरंकुश मनोधर्म येत आहेत.
जिला ते अनिर्विध प्रीति म्हणतात, ती खरोखरी त्यांची वंधातीत राहूं
इच्छिणारी भोगलालसा आहे. ती आड येते आहे आमच्या लग्नाच्या!

त्यांना माझा केव्हां केव्हां अतिशय संताप येतो. मी लग्नाचा
विषय काढतांच त्यांना चीड येते. तरीसुद्धां रोज संध्याकाळीं मला
फिरायला न्यायला येण्यासाठीं ते चुकत नाहींत. आणि मीहि त्यांच्या-
बरोबर मुकाट्यानं जातें. मी एकटी असतें, तेव्हां गेल्या दोन महिन्यां
न्यांतल्या सगळ्या प्रकारांचा विचार केला, म्हणजे द्यिसारी येते त्यांची
मला; पुढा तोंड पाहूं नये त्यांचं असं वाटतं. पण संध्याकाळीं त्यांची गाडी
दारांत येऊन उभी राहिली, ते मला नेण्यासाठीं माझ्या खोलांत आले,
म्हणजे मुकाट्यानं बोहेर पडतें मी त्यांच्याबरोबर! ममीचे नाराज डोळे!—
त्यांची नाराजी मनावर घ्यावीशी वाटत नाहीं मला त्या वेळी. असं
कां होतं? त्यांच्याविषयींच्या माझ्या मनांतल्या सगळ्या कोमल भावना

झडून जळून गेल्या आहेत ना ? मग मला त्यांच्यावरोवर जावंसं का वाटते ? भावनांचे कोणते अगम्य लागेबांधे मला त्यांच्याकडे ओढून नेतात ? आणि मी त्यांना इतकं टाकून बोलेले असतां ते तरी माझ्याकडे का येतात पुनःपुन्हा ? खरोखरी त्यांच्या भोगलोलुप दृष्टीनं पाह्यलं तर मी म्हणजे आतां एक निव्वळ मनसोक्त वास घेऊन कुस्करलेलं फूल आहे !—तें फूल त्यांना पुनःपुन्हा हातांत ध्यावंसं का वाटावं ? आम्ही दोघांहि एकमेकांवर रागावतों, चिडतों; पण फक्त लग्नाचा प्रश्न निघाल्यावर ! इतर वेळीं आम्हांला एकत्र पाहणारांना शंकाहि यायची नाहीं कीं, आम्ही एकमेकांचा केव्हां केव्हां अत्यंत द्वेष करित असूं ! जॉननं शिडकारलेल्या हेरोदियानं आपल्या नृत्यावर खूप्र झालेल्या पित्याजवळ जॉनच्या मस्तकाचा मोबदला मागितला. पण मारेकन्यांनीं तें मस्तक जेव्हां तबकांत वाळून तिच्यापुढे आणून ठेवलं, तेव्हां सूडाची इच्छा तृप्त झालेल्या त्या प्रेमिकेनं अश्रूंनीं स्नान घातलं त्याला ! आम्हांला एकमेकांविषयीं केव्हां केव्हां जो अतिशय द्वेष वाटतो, तो अशाच तज्ज्ञेचा नाहीं का ?

खरोखरी हा काय प्रकार आहे ? एकमेकांविषयीं आम्हांला केव्हां केव्हां इतका द्वेष वाटतो, एकमेकांचा इतका तिटकारा येतो कीं, त्या क्षणाला आमचे सगळे संबंध तुटले असंच वाटते !—पण पुन्हा संध्याकाळीं !—असं कां होते ? एकमेकांच्या डोळ्यांत पाणी आणल्यानंतर, विषापेक्षां जहरी शब्द एकमेकांना बोलल्यानंतर पुन्हा एकमेकांविषयीं इतकी आसक्ति कशी वाटते ? हा प्रेम कीं मोह ? कोणताही मधुर रस जळून उकळून गेल्यावर नंतर खालीं शेवटीं जें शिल्लक उरतं, त्याची साखर बनते ! गेल्या दोन महिन्यांत आम्ही एकमेकांना बोललेले दुःशब्द आणि गाळलेले अश्रु !—त्यानंतर अजून जें हैं आकर्षण, जी ही आत्मीयता शिल्लक उरली आहे, तिला काय म्हणायचं ? नदीचं पात्र आटून निखालस कोरडं पडल्यावर सुद्धां कुठंहि कोपरभर खणलं असतां स्वच्छ

पाणी हाताला लागतं. तसं तर होत नसेल ना एकमेकांच्या सांगिव्यांत आल्यावर आमच्या बठून गेलेल्या प्रणयभावनेचं? काय होतं कुणाला ठाऊक! पण एकमेकांविषयींची आसक्ति, एकमेकांच्या सहवासाविषयींची आतुरता आणि अतृप्ति ही आमच्या दोघांच्याहि हृदयांतून अन् शरीरांतून अद्याप पुरती गेलेली, मोलेली नाहीं. ती आसक्ति, ती आतुरता आणि अतृप्ति-ती पुन्हा खेचून आणते आम्हांला एकमेकांकडे! ते मला म्हणाले सुद्धां होते एकदां कीं, इतकं एकमेकांना टाकून बोलल्यानंतर, इतकीं एकमेकांविषयीं मनं विटल्यानंतर आतां या लग्नापासून कोणालाच सुख व्हायचं नाहीं. त्या क्षणीं तें खरंहि वाटलं मला.— पण मग—मग या आसक्तीचा अर्थ काय करायचा?

त्यांच्याविषयीं अद्याप वाटणाऱ्या या आसक्तीमुळं, या आत्मीयतेमुळंच या प्रकारावद्दल ममीजवळ किंवा पपांजवळ बोलण्याचा हिझ्या मला होत नाहीं. असं वाटतं कीं, ते इतके चंचल, इतके वंचक न् इतके मायावी आहेत हें मला एकटीला कळल्य तेवढं पुरे. पपांना न् ममीला तें कळायला नको. त्यांचे जावई व्हायचे आहेत ते! आपल्या भावड्या न् उल्लू मुलीला एका संभावित वदमाषाच्या गळ्यांत पडावं लागलं असं वाटण्याचा प्रसंग त्यांच्यावर यायला नको! त्यांचं खरं स्वरूप कळल्यामुळं माझ्या जीवनाला जो काय कडवटपणा आला आहे तेवढा पुरे. आमचं सगळं कौटुंबिक जीवन आणखी कडवट होऊन जायला नको! ममीनं मनोमन काय जाणलं असेल त्याला उपाय नाहीं. पण मी ज्याच्याशीं लग्न करणार, त्यांन माझी फसवणूक केली न् केवळ भीतीनं अखेर तो माझ्याशीं लग्न करायला तयार झाला, असं तरी वाटायला नको तिला! पपांना खरा प्रकार कळल्यावर ते एकादे वेळीं त्यांना जरब दाखवून लग्न करायला भाग पाडण्याएवर्जी उलट संतापानं मोडता घालायचे आमच्या लग्नाला! असल्या वदमाषाशीं लग्न करण्यापेक्षां तूं अविवाहित रहा जन्मभर असं म्हणायेच ते मला! अलिकडे संशय येतो मला.—

पण त्यावर सुदूं ते म्हणतील एकादे वेळीं कीं, “मी तसंच वाढवीन तुझ्या मुलाला ! असल्या बदमाषाशीं लग्न करून सारा जन्म दुःखाच्या स्वाईत होरपळत काढण्यापेक्षां मला तो डाग पुरवेल. जीजसनं मेरी मागदलन सारख्या जगानं तिरस्करणीय मानेलत्या स्त्रीचा उद्धार केला आणि पुनरुत्थानानंतर प्रथम तिला दिव्य दर्शन दिलं. त्याच्या असीम दयेला क्षम्य वाटेल तुझी ही चूक !—” असं जर पपांनी म्हटलं तर मी काय करूं ?—म्हणून ते कसे आहेत हें त्यांना कळायला नको. मला कळलंय तेवढं पुष्कळ आहे. माझ्या डोळ्यांतून आजपर्यंत दुःखाश्रु गळले आहेत तेवढे पुरेत. पण माझ्या लग्नाच्या वेळीं त्यांच्या डोळ्यांतून आणखी अश्रु गळायला नकोत !

पण मग या स्थिरींतून मार्ग कसा काढायचा ? ते तर सुखासुखी माझ्याशीं लग्न करायला तयार होतील असं दिसत नाहीं. मग मी काय करूं ? समोर येऊन उभ्या राहिलेल्या गर्भवती शकुंतलेला ओळख त्यायला दुष्यंताला निदान दुर्वासाच्या विस्मृतीच्या शापाच्ची तरी सबव होती. पण माझ्याशीं लग्न करायचं नाकारायला त्यांना कोणती सबव आहे ? एकदां वाटतं, शेगांवला जाऊन वापूना आपली ही कर्मकहाणी सांगावी न् त्यांच्याकडून यांचं मन वळवावं ! पण वापूना हा सारा प्रकार कळणं म्हणजे ते सार्वजनिक आयुष्यांतून उठणंच नाहीं का ? त्यांच्या जीवनांत अशा रीतीनं विषार कालवल्यावर मग त्यांच्याशीं लग्न करायचा मला काय हक्क आहे ? ते स्वार्थी असले आणि त्यांनीं मला फसवलं असलं, तरी मी स्वार्थबुद्धीनं त्यांचा असा नाश करणं योग्य होईल का ? आणि त्यांच्यापेक्षां माझा चांगुलपणा तो तरी मग काय उरला छे, पपांना साऱ्या गोष्टी सांगण्यापेक्षांहि हा मार्ग अधिक वाईट. पण मग मी कसं करूं ? ममीला तरी विश्वासांत घेऊं का ? पण तिला झालं तरी मी काय सांगूं ? मी फसलें न् ते माझ्याशीं लग्न करीत नाहींत असं सांगणं तर इष्ट नाहीं मुळींच. मग काय सांगूं ?

माझी खात्री आहे कीं, पपांनीं जर त्यांना माझ्याशीं लग्न करायला सांगितलं, तर त्यांची हिंमत नाहीं व्हायची नकार व्हायची ! पपांचा दर्जा, त्यांच कर्तृत्व, त्यांची संपत्ति या सगळ्या गोष्टींचा वचक वाटतो त्यांना. पपांच मन मोडायची प्राज्ञा नाहीं त्यांची ! आम्ही दोघं एकत्र असतों, पुष्कळ वेळ एकत्र असतों, हें लक्षांत आलंय पपांच्या. आमच्या लग्नाला त्यांची प्रतिकूलता असणं शक्य नाहीं. पण त्यांना मोहनजवळ तो विषय काढायला कुणी न् कसं सांगायचं ? ममीच एकटी करूं शकेल तें काम. पण मग—ममीला विश्वासांत वेतलं पाहिजे मला !

✽ ✽ ✽

ममीजवळ प्रथम जेव्हां मी ती गोष्ट काढली, तेव्हां केवढा रागाचा आव आणला तिनं ! एका अर्थानं तिचं म्हणणं रास्त होतं. आमच्या समाजांत माझ्याशीं लग्न करायला उत्सुक असलेले किती तरी सुशील न् सधन तरुण आहेत. त्यांच्या अनुनयाला वश न झालेली मी—कोणत्या मोहानं मी यांच्या वासनेला बळी पडले? ममीच म्हणणं असं कीं, मी खिस्ती राहिले तरी आमचीं मुलं बापाच्या धर्माचीं, हिंदूच समजलीं जातील. कदाचित् दोन्हीहि समाजांत थारा मिळणार नाहीं त्यांना. डॉ. गौर यांच्या कुटुंबाचं उदाहरण आमच्या डोळ्यापुढं होतंच. ते स्वतःला हिंदु म्हणवीत व दिल्लीच्या असेंबलींतील हिंदु सभासदांचे पुढारीहि होते ते. पण लेडी गौर या खिस्ती होत्या. त्यांच्या मुलींचा धर्म खरोखरी कोणता होता हें शेवटपर्यंत उमगलं नाहीं कुणालाच ! आईबरोबर त्या चर्चमध्ये जात. पण त्यांचीं नांव केव्हां हिंदु तर केव्हां खिस्ती सांगितलीं जात असत; व त्यांचीं लग्नंहि बहुतेक हिंदूशींच झालीं. हिंदु समाजाच्या कोत्या दृष्टीमुळं हिंदु आणि खिस्ती यांच्या संमिश्र कुटुंबांची स्थिति पुष्कळदां ना अरत्र ना परत्र अशी होते. बंगालमध्ये मात्र ब्राह्मो आणि खिस्ती यांचे समाज सलग, सहानुभवी असे असून त्यांच्यांत सगळ्या प्रकारचे व्यवहार सुखारं

होतात असं ममी सांगते; न् मी एकाच्या वंगाली हिंदूशीं किंवा ब्रह्मोशीं लग्न केलं असतं तर वाटलं नसतं ममीला त्याचं कांहीं. पण मोहनशीं लग्न करण्याची कल्पना आवडली नाहीं तिला. म्हणूनच माझ्याशीं स्नेह वाढवायला त्यांना जै पपांनी उत्तेजन दिलं, तेंहि तिला पसंत नव्हतं. स्त्री ही स्थितिवादी असल्याबद्दल पुष्कळदां दोष दिला जातो तिला. पण तो बरोबर आहे का? जीवनाची धारणा करण्याची जबाबदारी जिच्यावर आहे, तिला भविष्यकाळाविषयीं वेफिकीर राहून कसं चालेल? झाडाच्या फांच्या आकाशांत जितक्या उंच विस्तारलेल्या असतात, त्यापेक्षां कितीतरी दूरवर आणि खोलवर त्याचीं मुळं जमिनींत पसरलेलीं असतात; न् त्या मुळांच्या पसाऱ्यावरच त्याचं स्थैर्य, त्याचा जिवटपणा अवलंबून असतो. मानवजातीची उन्नति जरी तिच्या उच्च घेयांमुळं होत असली, तरी तिचं स्थैर्य, तिचा जिवटपणा हा भूतकाळांत अनादि पसरलेल्या तिच्या परंपरेवर, संस्कारांवरच अवलंबून नाहीं का? स्त्रीला या गोष्टीची जाणीव एका परीनं उपजतच असते; न् म्हणून भविष्यकाळ ज्यामुळं बिकट होईल असं कोणतंही परंपरेशीं विसंगत असलेलं कृत्य करायला तयार होत नाहीं ती!

ममीनं किती छान जमवून आणलं सगळं! आम्ही सिनेमाहून परत आलों; न् ते नेहमीप्रमाणं वन्हांडच्यापर्यंत मला पोंचवायला आले. त्यांना पाहतांच ममी हसून इंग्रजींत म्हणाली, “वेळ आहे का तुम्हांला थोडा, मोहन? त्यांचं कांहीं काम आहे तुमच्याशी!” तिनं इतक्या सहज उच्चारले ते शब्द कीं, त्यांना कांहींसुद्धां शंका आली नाहीं. आणि त्यांनी विचारलं, “ते वर अभ्यासिकेत असतील?”—“हो, तिथंच भेटा तुम्ही त्यांना; तुमची वाटच पहाताहेत ते!”—ते हलक्या पावलांनीं जिना चढून वर गेले. माझी छाती इतकी धडधडूं लागली!—मी ममीकडे बघितलं. ती अगदीं शांत होती.—मी तशीच हळूच वर गेले न् मागच्या खोलींतून अभ्यासिकेत जाऊन पडद्यामागें उमी राहिले. मोहन

पांच्या समोर बसले होते; न् आम्ही पाहून आलेल्या बोलपटाविषयीं बोलणे चाललं होतं. थोडं औपचारिक बोलणे ज्ञाल्यावर पपा एकदमं इंग्रजीत म्हणाले, “हे पहा, मी मुद्दाम आज वर बोलावलं तुम्हांला, मोहन! तुमचा न् रोजचा परिचय ज्ञाल्याला सात आठ महिने होतील आतां. तुमचा सहवास सारखा वाढतोय. मला वाटतं, आतां फार दिवस असं चालूं देण इष्ट होणार नाहीं. आपण आज ठरवून टाकूं केव्हां लग्न करायचं तें. तुमची कांहीं आर्थिक अडचण असेल, तर मला तसं मोकळ्या मनानं सांगा!” “नाहीं, आर्थिक अडचण कांहीं नाहीं,” ते अगदीं जिरल्यासारखे होऊन अत्यंत नरमाईने बोलत होते. “पण, पण,—!” “मी धार्मिक अडचणीना महत्त्व देत नाहीं मुळींच! आपल्याला सिविहिल मॅरेज करायचं ना? थांवा, मी पाहतों मॅजिस्ट्रेटसाहेब सांपडतात का!” पपानीं लगेच फोनच्या आंकड्यांवर बोटे फिरविलीं. ते अगदीं स्तब्ध, अगदीं निश्चल होते. खुर्चीला खिळल्यासारखे जडमूढ होऊन बसले होते. कशाची निर्दर्शक होती ती निश्चलता?—त्यांना विचार करण्याची संधि न देतां विद्युद्वेगानं घडत गेल्या सगळ्या गोष्टी. त्यांच्या अनपेक्षित स्वरूपानें आणि अगम्य वेगानें वधिरता आली का त्यांना? पपानीं फोन घेतला. ते थोडंसं कांहीं बोलले; न् लगेच रिसीव्हर मोहनच्या पुढे करून म्हणाले, “तुम्ही बोलून व्या त्यांच्याशीं. रीतसर नोटीस उद्यां पाठवू! ”—एकाद्या भारलेल्या माणसाप्रमाणं त्यांनी रिसीव्हर मुकाट्यानं हातांत घतला; व आपण लग्नाची नोटीस देणार असल्याचं त्यांनीं मॅजिस्ट्रेटला सांगितलं. लगेच पपानीं घंटी वाजवली. चपराशी आंत आल्यावरोवर ते म्हणाले, “कॉफी आण लवकर न् मेमसाहेवांना पाठव! ”—पण पुढला प्रकार पहायला मी थांवलें नाहीं.

मी खोलींत येऊन आपल्या अंथरुणावर पडलें. माझ्या डोक्यां-तून अश्रु वहात होते. पण कसले? सुखाचे कीं दुःखाचे? खरोखरी तें

सांगण कठीण आहे. त्यांची हीन मनोवृत्ति, त्यांचं खरं स्वरूप यत्किञ्चितहि उघडकीला न येतां सान्या गोष्टी पंधरावीस मिनिटांत निश्चित झाल्या याबद्दल आनंद वाटला मला. पण या आनंदाच्या पलिकडे काय होतं? मृगजळाच्या मोहक ऊर्मीच्या पलिकडे जसं रखरखीत वाळवंट असतं तसं या आनंदाच्या पलिकडे!— काय होतं पलिकडे? फसवणूक, निव्वळ फसवणूक. मी स्वतः फसले आणि माझ्या आईबडलांनाहि फसवलं. ममीला कदाचित् अंदाज असेल या फसवणुकीचा; नव्हे, असलाच पाहिजे. पण पपा?— ते मात्र निखालस फसले आहेत. या फसवणुकीनं सुरु झालेलं हें वैवाहिक जीवन—कशा रीतीनं शेवट होईल याचा? शहारे आले माझ्या अंगावर हा प्रश्न मनांत उभा रहातांच. तोंच दार वाजलं. मी उठून डोळे पुसले न् दार उघडलं. तेव्हां चपराशी मला म्हणाला, “साहेब वर बोलावताहेत आपल्याला.” मी केस नीटनेटके केले आणि अगदी अजाण चेहरा करून पपांच्या अम्यासिकेत गेले. तीं तिथं कॉफी घेत होतीं. मला बघितल्यावर हातांतला कप खालीं ठेवून पपा इंग्रजींत उद्घारले, “मी अभिनंदन करतों तुझं पोरी, इतका हुषार नवरा मिळवल्याबद्दल!” मला समजेना, काय बोलावं काय करावं हें. मी हळूच त्यांच्याकडे पाहिलं.—तेहि हंसत होते आतां. मनापासून हंसताहेत का? कीं हें सुद्धां नाटकच आहे एक?—ही शंका डसून गेली माझ्या मनाला. पण पपांनीं मला विचार करायला वेळ दिला नाहीं. ते म्हणाले, “उद्वां नोटीस दिल्यावर तारीख ठरवून याकूं लग्नाची. मोहन, मी फार आभारी आहें तुमचा सगळ्या गोष्टी इतक्या चटकन निकालांत काढल्याबद्दल!” ते उठून उमे राहिले. पपा आणि ममी त्यांना पांचवायला मोटारीपर्यंत गेलीं. मी तिथेंच उभी राहून सिडकीतून पहात होतें. किती आनंदांत असल्यासारखे दिसत होते ते!

सकाळीं मी निजून उठलें आणि एकदम माझ्या मनांत आलं कीं त्यांना जाऊन भेटावं. ते स्वतः मला न्यायला आल्याशिवाय अलि_ कडे मी जात नसे त्यांच्याकडे; न् सकाळीं तर कधीच गेले नव्हते_ त्यामुळं लगेच वाटलं कीं, आज एकाएकीं उठून मी त्यांच्याकडे कशी जाऊ? मला बघून त्यांच्या मनांत काय येईल? त्यांना असं तर वाटणार नाहीं कीं, पपांनीं त्यांच्याकडून तशा रीतीनं लग्नाची अचानक कबुली घेतल्यावर त्यांना हिणवण्यासाठीं मी भेटायला आले? आणि त्यांचा दाबून ठेवलेला सगळा राग बाहेर पडेल? खरंच, काय येईल त्यांच्या मनांत? कसे वागतील ते माझ्याशीं?—या विचारांत मी मग्न असतांनाच त्यांचा चपराशी आला. मला वाटलं, त्यांचे कांहीं तरी पत्र आणलं असावं त्यांन काळच्या प्रकारावदल आणि माझी छाती धडधडूळ लागली. छातीवर दोन्ही हात ठेवून मी उभी होतें. तोंडांतून शब्द फुटेना माझ्या. त्यानें मला सलाम केला आणि मुकाट्यानं हातांतलं तवक टेवलावर ठेवलं. त्या तवकावर धातलेला सुंदर रुमाल मी भीत भीत उचलला.—गुलाबाची टवटवीत फुलं होतीं ती! त्या फुलांच्या मधोमध एका लहानशा सुवक काढीवर त्यांच्या त्या गोल गोल रेखीव हस्ताक्षरांत फारशी कवितेची ओळ लिहिलेली होती,—“तुझी प्रीति गुलाबाच्या फुलांप्रमाणं मोहक आणि मधुर आहे.” ती ओळ मी वाचली आणि माझे डोळे अश्रूनीं भरून आले. ते अश्रु—आनंदाश्रु होते ते! गेल्या दोन महिन्यांत मी जीं दुःखांचीं आसवं गाळलीं, जो दारूण मनोदाह मुकाट्यानं सहन केला, त्याचा क्षणाधीर्त विसर पडला मला. आणि माझ्या मनांत आलं, ते भोगलंपट असतील, नाटकी असतील, पण माझ्यावर जडलेलं त्यांचं प्रेम खरं आहे, अंतःकरणापासूनचं आहे; न् म्हणूनच ते काल इतक्या सहजासहजीं तयार झाले लग्नाला. त्यांच्या सगळ्या पाशवी वासनावर, सगळ्या वंचक वृत्तीवर माझ्यावरल्या त्यांच्या प्रीतीनं अखेर जय मिळवला. त्या निर्मळ, सात्त्विक ज्याचीं साक्षीदार

आहेत हीं फुलं !—मी टेवळावर ठेवलेल्या त्या तबकावर वाकले आणि हळूच त्या फुलांचं नुंवन घेतलं. माझ्या डोळ्यांतले अश्व त्या दंवानं मिजलेल्या फुलांवर पडले. त्यांचा तो लाजरा रंग, तो शीतल ओलावा, तो गोड गंध !—मुग्ध प्रीतीसुद्धां अशीच नसते का ?—मी त्या तबकांत मध्योमध ठेवलेलं सगळ्यांत टपोरं फूल उच्चललं आणि तें माझ्या ब्लाउज-वर खोवायला लागले. तोंच त्याच्या पाकळ्या खसदिशीं गळून माझ्या अंगावर पडल्या.—फक्त दोन तीन पाकळ्यांसह देंठ तेवढं शिल्लक राखलं माझ्या हातांत ! माझ्या मनाला चरका बसला त्या अंगावर पडलेल्या पाकळ्या, तें शङ्गन गेलेलं फूल पाहून !—देवा, असं तर होणार नाहीं आमच्या प्रीतीचं ?

सार्वजनिक जीकनांतील कोलिते

“—मग लग्नाचा विधि शेगांवला होणार असेल, मोहन ?—”

“ नाहीं, इथंच गुप्तासाहेबांच्या बंगल्यावर होईल; नू नंतर शेगांवला जाऊ आम्ही वापूंचा आशीर्वाद घ्यायला—”

“ छान कल्पना आहे. आमच्याकडे जुन्या कुटुंबांत अजूनहि अशी पद्धत आहे कीं, लग्न झाल्यावर वधूवरांना कुलदेवतेचं दर्शन घ्यायला पाठवायचं ! तुम्हां खादीवाल्यांचं गांधी हें कुलदैवत न् शेगांव हें मूळधाम आहे !—”

“ आणि तू नाहींस का खादीवाला, अण्णा ? ”

“ मी खादीवाला असलो, तरी सक्तीमुळं, स्वेच्छेनं नव्हे. चाकी हिंदु सभेनं सुद्धां तुझं अभिनंदन करायला हरकत नाहीं या लग्नाबद्दल !—”

“हिंदु सभेनं कशावृल अभिनंदन करायचं माझं ? रोजला कांहीं मी हिंदु करून घेणार नाहीं आहे लग्नापूर्वी !—”

“अरे, हिंदु कशाला करून घ्यायला पाहिजे ? ती खिस्ती राहिली तरी तुमचीं मुलं हिंदूच समजलीं जाणार ना ? जोधबाई अकवराच्या जनानखान्यांत राहून जन्मभर तुळशीची पूजा करीत होती. पण म्हणून कांहीं सलीम मुसलमान घ्यायचा चुकला नाहीं ! ज्या दिवशीं रोज लग्न करून तुझ्या घरांत येईल, त्या दिवशीं ती आपोआप हिंदु समाजांत मिसळून जाईल. वाकी मोहन तूं वस्ताद खरा ! आजपर्यंत अनेक पोरींना फर्शीं पाढून शेवटीं हिला उजवायला जो तूं तयार झालास, त्यांतसुद्धां धंदेवाईक दृष्टि कसाला लागली तुझी !—”

“काय वोल्तोस अण्णा तूं ? अरे, गुप्तासाहेबांकडून एक पै घेतलेली नाहीं मी —”

“अरे, घ्यायला कशाला हवी ? न मागतांच जिथं आपोआप सगळं कांहीं मिळणार आहे, तिथं मागण्यासाठीं हात पसरायचा अप्रयोजकपणा कोण करील ? आणि गुप्तासाहेबांकडून पैसाच घ्यायला हवा असं नाहीं कांहीं ! पब्लिक वर्क्स खात्यांतल्या वडया इंजिनियरचा जावई झाल्यावर तूं नुसल्या इमारती मालाच्या ठेक्याचा धंदा केलास तरी लक्षाधीश होऊन जाशील ! नदीच्या कांठीं खणलेल्या विहिरींत जसं वारमहा तुडुंव पाणी असत, तशी गुप्तासाहेबांच्या आश्रयाला असणाऱ्या ठेकेदारांची सदोदित चलती असते. त्याचं वजन, त्यांचा दर्जा, त्यांची लोकप्रियता यांचा केवढा फायदा मिळणार आहे यापुढे तुला ! उगाच नाहीं तूं लग्नाला तयार झालास !—”

अण्णासाहेबांचे तें वोलणे ऐकून मोहन नुसता हंसला; कांहीं बोलला नाहीं.

मोहनच्या प्रशस्त वगल्यांतील एका वाजूच्या खोलींत ते दोघे पोकर खेळत वसत होते. हिरवें छायक (Shade) घातलेल्या लोंबत्या विद्युदीपाचा सुंदर प्रकाश टेवलावर पडला होता. सिगारेटचा डवा, मद्याच्या दोन वाटल्या, दोन तीन चषक आणि रक्षापात्र एवढ्याच वस्तु टेवलावर ठेवलेल्या होत्या. तें टेवल येवढे मोठे होतें कीं, एका वेळीं दहा माणसे त्यावर पोकर खेळूळू शकलीं असतीं. पण या वेळीं ते दोवेच समोरासमोर पत्ते खेळत होते.

“पण काय रे, रोज इथं रहायला आल्यावर तुला एक वेगळा बंगला ध्यावा लागेल नाहीं, मोहन ?”—

“का वरं ?—”

“अरे, आपलं हें पिणं, खेळणे आणि इतर सगळ्या गोष्टी तिच्यासमोर कशा चालूं शकतील ?—”

“तें सगळं मी कधींच ठरवून टाकलंय, अण्णा ! लग्न झाल्या-पासून वर्षभर मी व्रतस्थ राहणार आहें अगदीं !”

मोहन तोंडांतली सिगारेट काढून हंसत हंसत म्हणाला.

“पण तुझ्या या त्रतामुळे आमची उपासमार न् गैरसोय होईल त्याची वाट काय ? तुझ्या बंगल्यासारखी निवांतपणाने प्यायला न् खेळायला सोयीची जागा नाहीं दुसरी ! आणि मोहन, थापा कशाला मारतोस उगाच ? पिणं, खेळणे न् सारी रात्र मर्जेत धालवणे हें जीवन आहे तुझं ! तूं या व्रतस्थ रहायच्या थापा तुझ्या भोळसर खिस्ती व्यायको-जवळ मार. आम्हांला नको सांगू ! बोल, काय सोय करणार आहेस तूं आपली ? आमची भागीदारी असली पाहिजे त्यांत !—”

“अण्णा, माझ्याबद्दल ज्या तकारी ईश्वरदासजींकडे गेल्या आहेत, त्यांतली मुख्य तकार काय आहे माहित आहे का तुला ? मी माझ्या बंगल्याचा अनैतिक कामासाठीं उपयोग करतों असा स्पष्ट आरोप

केलेला आहे माझ्यावर त्या पत्रांत ! तेव्हां तो आरोप खोटा पाडण्यासाठीं तरी मला बंद केला पाहिजे कांहीं दिवस हा आपला क्लब ! त्या आरो-पांची शहानिशा करून घेण्यासाठीं ईश्वरदासजी कोणत्या क्षणाला इथं घेऊन उभे राहतील याचा नेम नाहीं !—”

“पण ईश्वरदासजींची कंपनी तूं सोडलीस ना मोहन ?—”

“सोडली याचा अर्थ येवढाच कीं, पूर्वीसारखं तेवढंच एक काम मी करीत नाहीं आतां. ती कंपनी सोडून चालेल कसं माझे ? धंद्यांत काय किंवा राजकारणांत काय जी प्रतिष्ठा मला आज आहे, ती ईश्वरदासजीं-मुळे आहे हें विसरूं नकोस तूं ! आपली ती नवी कंपनी काढतांना सुद्धां मी संमति न् सल्ला घेतला होता त्यांचा. त्यांच्या इतका ज्या दिवशीं मी मोठा होईन, त्या दिवशीं त्यांची कंपनी सोडायची कीं नाहीं हें ठरवीन मी ! तोंपर्यंत त्यांचा एजंट—”

“आमचा ‘हस्तक’ हा मराठी शब्द वापर तूं, मोहन ! धंद्यापासून तों राजकारणापर्यंत सान्या बाबतींत तूं हस्तक आहेस ईश्वरदासजींचा ! मला वाटतं त्यांनी अलिकडे ठेवलेल्या त्या तस्ण पारशिणीची तवियत सुद्धां तूंच सांभाळतोस मधून मधून मुंवईला जाऊन !—”

“तुझ्या तोंडाला कुणी लागावे, अण्णा ! ईश्वरदासजींच्या कानांवर गेलेले माझ्याविषयींचे हे सारे प्रवाद जिरविण्यासाठीं तरी मला कांहीं दिवस अगदीं सोंवळेपणानं रहायला पाहिजे—”

“मग शेगांवलाच जाऊन का नाहीं रहात तूं ?”

अण्णासाहेब चघक भरीत हंसत हंसत उद्गारले.

पण त्यांचा तो टोमणा मनावर न घेतां मोहन म्हणाला—

“बाकी माझी कांहीं हरकत नाहीं अण्णा, तूं आपल्या नांवावर एक बंगला भाडव्यानं घेऊन हा धंदा चालवीत असशील तर ! मला

भागीदारीहि नको त्यांत ! मी आपला रोज खेळायला येत जाईन तास दीड तास—”

“ आणि नोटा घेऊन जात जाईन खिसे भरभरून असंच की नाहीं ! बाबा रे, असले धंदे सफाईनं करायला तुझ्यासारखा वहुगुणी हिम्मतवाज मनुष्यच हवा ! माझ्यासारख्या अर्धवटाला जमायचं नाहीं तें ! शिवाय माझ्या नांवावर मी बंगला घेतला कीं, सी. आय. डी. ची नजर तावडतोव वळायची त्याच्याकडे ! पोलिस अधिकाऱ्यांच्या अडुयांत रोज जाऊन वसायची आणि त्यांना मधून मधून आपल्या बंगल्यावर खेळायला बोलवायची तुळी कला साधणं शक्य नाहीं मला ! डॉ. बद्रिनाथच्या बंगल्यावर रोज भरणाऱ्या अडुयांत सामील होऊन तूं छान जम वसवला आहेस आपला पोलिसखात्यांत !—”

“ अरे, पण तूं का नाहीं येत डॉ. बद्रिनाथच्या बंगल्यावर ? तुला मी रोज न्यायला तयार आहे आपल्यावरोवर !—”

“ नको रे बुवा ! मला तुझ्यासारखं जमत नाहीं वाटेल त्या अडुयावर वसायचं न् मिसळायचं ! मी त्या विठोबाकडे जाण सुद्धां कमी करणार आहे हळूहळू !—”

“ का `, त्या धर्मराजाला कंटाळायला काय झालं तुला ? ”

“ परवां त्या काळ्यानं माझ्या तोंडावर आपल्या कंपनीनं दहा हजार रुपये खाल्ल्याची बातमी विठोबाला सांगितली !—”

“ कां तूं आतांशा त्याला बीर कमी पाजतोस वाटतं ? तुला एक साधी गोष्ट समजत नाहीं, अण्णा ! आपण खाल्लेलं जर बिनबोभाट पचायला हवं असेल, तर आपल्या भोवतालच्या सगळ्या भुकेकंगालांच्या तोंडावर मधून मधून तुकडे फेंकीत राह्यलं पाहिजे ! आपल्यांत जी चित्राहुतींची आणि काकबळीची पद्धत आहे ना, ती मोठी मार्मिक आहे या दृष्टीनं ! जेवायला वसण्यापूर्वी बाहेर येऊन कावळ्यांच्या तोंडावर

तुम्ही चार शिंत फेंकलींत म्हणजे ते कावकाव करण्याची धास्ती नाहीं मग ! तूं त्या काव्याला माझ्याकडे पाठव; मी आत्ता बंद करतो त्याचं तोंड !—”

“त्याचं एक तोंड तूं बंद करशील; पण गांवांत जीं हजार तोंडे हजार परीनीं या बाबतींत बोलताहेत तीं कशीं बंद करणार आपण ! बाररूममध्ये वसण अशक्य होऊन गेलंय अलिकडे मला ! आणि काय रे, सी. आय. डी. ची चौकशी खरंच चालू आहे का त्या बाबतींत ? काळ बाररूममध्ये सुद्धां वोलत होती मंडळी !—मोहन, तुला फार प्रेम आहे प्रियदर्शनविषयी ! पण तो खरोखरी एक दिवस आपल्या सगळ्यांना गडुयांत घालणार !—”

“आपण ज्या दिवशीं गडुयांत जाऊं, त्या दिवशीं तोहि आपल्या वरोवर गडुयांत गेलेला दिसेल तुला, अण्णा !”

मोहन हातांतले पत्ते खालीं टाकून आवेशाने उद्गारला. पण त्याच्या चेहऱ्यावर मात्र चिंतेची छटा उमटल्याशिवाय राहिली नाहीं. त्यानें डब्यांतून सिगारेट काढून ती पेटवली; व तिचा एक झुरका जोरानें घेऊन म्हटले—

“अण्णा, मी तुला आतांपर्यंत एक गोष्ट सांगितली नाहीं. पण तूं विषय काढलाच आहेस म्हणून सांगतों. परवां प्रियदर्शननं मला मुदाम भेटायला बोलावलं होतं !—”

“काय म्हणतोस ? त्यानं सरळ सरळ विचारलं तुला त्या खाणीच्या प्रकरणावदल ?—”

अण्णासाहेब भीतियुक्त आवाजांत विचारते झाले. कपाळाला पडलेल्या आठथा, डोळ्यांचा झालेला संकोच, किंचित् उघडलेली पसरट जिवणी आणि उत्कंठेने पुढे सरसावलेली मान यांमुळे त्यांचा चेहरा मोठा गंमतीदार दिसत होता.

पण मोहनचें लक्ष त्यांच्या चेहऱ्याकडे किंवा प्रश्नांकडे हि नव्हते तो एक लंबलचक झुरका घेऊन संथपणाऱ्ये म्हणाला—

“मीहि कल्पना केली होती तो काय विचारील याची; न् त्या तयारीनंच गेलो होतों. त्यानं मला बन्हाडांतल्या एका सदस्यानं विचारलेल्या प्रश्नांची प्रत दाखवली; न् नंतर स्नेहभावानं मला कंपनीचा या प्रकरणांत कितपत संबंध आहे याचा खुलासा करायला सांगितलं. मी त्याला म्हटलं, “आमच्या कंपनीनं फक्त शेठ राधाकिसनर्जीच्या चतीनं सरकारशीं वोलणं केलं. यापेक्षां आमचा अधिक कांहीं संबंध नाहीं.” माझ्या या उत्तरानं त्याचं समाधान कांहीं झालं नसाव. पण मग त्यानं जास्त चौकशी मात्र केली नाहीं —”

“पण सी. आय. डी. कडून गुप्त चौकशी चालू आहे हे खरं का?—”

“तें कसं सांगणार? मी परवां संघाकाळीं डॉ. वद्रिनाथच्या वंगल्यावर गेलो असतां खडा टाकून पाह्यला. प्रांतिक सी. आय. डी. तला तो कृपाशंकर नेहमीप्रमाणं तिथं होता. पण त्यानं कांही दाद दिली नाहीं. उलट तोच मला विचारूं लागला की, काँग्रेसचा मुख्य प्रधान आपल्या एका सहकाऱ्याविरुद्ध सी. आय. डी. चा उपयोग कसा करून घेईल?—”

“मग खरा प्रकार काय आहे?—”

“तें कसं सांगणार? मी सारखा त्याच तपासांत आहे. मात्र पं. गदाधरर्जीना कांहीं तरी सुगावा लागलेला दिसतोय!—”

“कशावरून?—”

“काल गुलाबचंदजी मला सांगत होते कीं, पंडितर्जीनीं पार्लमेंटरी कमिटीच्या एका सभासदाला त्वाजगी गीतीनं पत्र घालून मुख्य प्रधान

आपल्या सहकाऱ्यांविरुद्ध सी. आय. डी. चा उपयोग करतात यावद्दल तक्रार केली आहे!—”

“ छान ! पंडितजींनी मोठंच धैर्य दाखवलं म्हणायचं ! तरी मी तुला सांगतोय सारखं कीं, हा प्रियदर्शन मुख्य प्रधान असेपर्यंत कांहीं आपल्याला मुखानं नांदूं द्यायचा नाहीं !—”

“ नाहीं नांदूं देणार तर कापून काढूं त्याला ! मी तुला सांगितलं नाहीं का पूर्वीच ! आपल्या पंडितजीच्या मुत्सदेगिरीपुढे कांहीं चालायचं नाहीं प्रियदर्शनचं !—”

“ पण उद्धां रात्रीं पक्षाच्या समेत तो प्रश्न निघाला तर ?—”

“ अरे, निघाला तर पंडितजी आहेत ना उत्तर द्यायला ! पंडितजी सध्यां इतक्या कुशलतेनं एक एक डाव खेळून राहिले आहेत कीं, प्रियदर्शन आणि उत्तमराब यांची नांगी ठेंचल्यासारखी होणार आहे अगदीं ! त्या दोघांचा विचार वळाडांतल्या सात तालुक्यांचा वाढलेला शेतसारा रद्द करून शिवाय एकंदर सान्यांतहि पंचवीस टक्के कपात करायचा होता. पण पंडितजींनी तूर्त तरी तो शिताफीनं हाणून पाडला आहे. वापूंचा कटाक्ष दारूबंदीवर किती आहे, हैं तुला माहितच आहे. कॉंप्रेस मंत्रिमंडळाच्या पहिल्या अंदाजपत्रकांत दारूबंदीची योजना नसेल, तर आपण आपल्या नैतिक कर्तव्याला जागलो नाहीं असं बापूंच्या मनांत येईल; न् म्हणून निदान दोन औद्योगिक केंद्रांत तरी दारूबंदीचा प्रयोग यंदा केला पाहिजे, असा आग्रह पंडितजींनीं धरला. या प्रयोगामुळे उत्पन्नांत इतकी तृट येणार आहे कीं, सारा रद्द करण्याची कल्पना आपोआपच मागं पडली !—काल प्रियदर्शन शेगांवला जाऊन आला. पण नंतर काय शालं तें कळलं नाहीं अद्याप !—”

“ मग शेतकऱ्यांना यंदा पैचीहि सूट मिळत नाहीं म्हणतोस ?—”

“नाहीं. निदान अंदाजपत्रकांत तरी अद्याप कांहीं तरतूद केलेली नाहीं एवढं नक्की! आणि याचा शक्य तितका फायदा घेतला पाहिजे दुम्ही लोकांनी! कामगारांच्या पगारांतली कपात रद्द करण्याचा प्रश्न तसाच भिजत पडला आहे; न् शेतकऱ्यांचाहि सारा कमी करण्याची मागणी पूर्ण होण्याची आशा नाहीं. या परिस्थितीमुळं उत्पन्न होणार असलेल्या असंतोषाच्चा भरपूर फायदा घेतला पाहिजे आपण! म्हणून मी म्हणतों कीं, त्या विठोबाला, काळ्याला न् शेळक्याला तूं आपल्या हातांतून निसठून जाऊं देऊं नकोस! अरे, या कोलितांच्या जोरावर आपण रान पेटवून देऊं सारं न् प्रियदर्शनला वठणीवर आणूं! पंडितजींनी अगदीं ठरवून टाकलंय कीं, त्याची नागपुरांतील लोकप्रियता सहा महिन्यांच्या आंत संपुष्टांत आणायची न् उत्तमरावाला वन्हाडांत कुंठं तोंड काढतां येऊं नये अशी व्यवस्था करायची!—”

“आपले पंडितजी म्हणजे चाणक्य आहेत दुसरे! त्यांच्यापुढे हा भोळा न् एकमार्गी प्रियदर्शन कसा ठिकणार? पण काय रे, दारूबंदी-साठीं कोणतीं औद्योगिक केंद्रं निवडलीं आहेत पंडितजींनी?—”

“भिऊं नकोस! नागपूर कांहीं कोरडं होत नाहीं इतक्यांत, अण्णा! दारूबंदी दोन ठिकाणीं करायची एवढंच ठरलंय तूर्त; न् सध्यां हिंगणघाट आणि बडनेरा हीं दोन केंद्रं आहेत पंडितजींच्या डोळ्यांपुढे! ही बातमी कळल्यापासून उमरावतीचा तो लाला अगदीं धरण धरून बसलाय गुलाबचंदर्जींच्या दारांत!—”

“शेठजींना म्हणावं सपाठून पिळून काढा त्याला या वेळीं! गेलीं वीस वर्षे उमरावती जिल्ह्यांतल्या शेतकऱ्यांना दारू दोसून लक्षाधीश झालाय तो!—”

“हे नकोस शिकवायला शेठजींना, अण्णा! त्यांनी लालाला स्फट सांगितलं कीं, आमच्या पक्षाच्या गुप्त निधीला किती रक्कम

मोजतोस तें बोल; म्हणजे बडेनेरा दारूबंदीच्या कार्यक्रमांतून बाजूला काढण्याची खटपट करतो!—”

“ पण ती खटपट यशस्वी होईल का?—”

“ तसं आश्वासन कुठं दिलंय शेठजींनी त्याला? शेठजी फक्त खटपट करणार आहेत. यश येण न येण हें परमेश्वराच्या हातीं! पण खटपट करायला सुद्धां मेहनत पडते न् पैसे लागतात ना!—”

“ पण मोहन, हा गुप्त निधि कुठला काढलाय शेठजींनी?—”

“ अण्णा, तू तीं सोशॉलिझ्मवरलीं पुस्तकं वाचून मछ होत चालला आहेस दिवसेंदिवस असं वाटतं मला! अरे, असल्या व्यवहारांत उघड पैसे वेण्यामागण्याची सोय आहे का? आमच्या गुलाबचंदजींना सही करण्यापुरतंच इंग्रजी येतं हें खरं. पण लॉयड जॉर्जनं सत्ता हातांत आल्यावर कोणत्या उपायांनी बडथा लोकांपासून पैसा काढला याचं अंतर्ज्ञान आहे त्यांना जसं कांहीं! काँग्रेस मंत्रिमंडळ स्थापन झाल्यापासून निरनिराळ्या निमित्तांनी पैसा ओढताहेत ते सारखा! लालाजी गुप्तदान करणार न् शेठजी ते आपल्या पक्षाच्या गुप्त निधीसाठीं घेणार! बाकी शेठजींनी हें गुप्तदान मागतांना लालाजींना जीं कारण सांगितलीं, तीं ऐकून तुला सुद्धां कौतुक वाटेल त्यांच्या मुत्सदेगिरीचं!—”

“ काय सांगितलं त्यांनी?—”

“ त्यांनी लालाजींना सांगितलं की, हरिपुरा काँग्रेसच्या निवडणुकी लढचिण्यासाठीं पैसे पाहिजेत आम्हांला! या निवडणुकींत प्रियदर्शन न् उत्तमराव हे दोधेहि पडले पाहिजेत आणि नागपूर-बन्हाडांतल्या काँग्रेस कमिट्या महाराष्ट्र ब्राह्मणांच्या हातांतून निवून आपल्या मंडळीच्या हातीं—”

“ कारे, महाराष्ट्र ब्राह्मणांवर डोळा का या शेठियाचा एवढा? अभ्यंकरांनी जर हातांशीं धरला नसता याला, तर आपल्या त्या विशुद्ध

खादीमंदिरांत खतावण्या खरडीत वसला असता हा ! अभ्यंकर तुझे राजकीय वाप आहेत हैं विसरूं नकोस म्हणावं इतक्यांत ! ज्या घराण्यांत दत्तक जाऊन गब्बर व्हायचं, तें बुडवायचा उद्योग करणाऱ्या या शेठियाला—”

“ए, इतका चवताळून जाऊ नकोस अगदीं ! पहिल्यांदा घसा कर बघूं ओला आपला—”

मोहन चषकांत दाढू ओतीत हंसत हंसत उद्घारला. अण्णासाहेवांच्या नाकपुडथा रागानें फुरफुरत होल्या; व त्यांचे चपटे डोळे अधिकच आकुंचित झाले होते. मोहननें भरलेला चषक त्यांच्यापुढें ठेवला आणि मिस्किलपणानें हंसून म्हटले—

“तू जेव्हां तेव्हां लहान मुलासारखा एकदम एकेरीवर येतोस, अण्णा ! अरे, महाराष्ट्र ब्राह्मण म्हणजे प्रियदर्शनला पाठिंबा देणारे लोक ! मी न पंडितजी दोघेहि ब्राह्मण आहोत. तेव्हां शेठजीच्या मनांत कांहींहि असलं, तरी ब्राह्मणांची राजकारणांतून हकालपट्टी करायला आम्ही कसे तयार होऊं ? उलट पंडितजी तर मला सारखे म्हणतात कीं, नागपूरच्या महाराष्ट्र ब्राह्मणांतल्या तरुण हुषार कार्यकर्त्यांचं एक नवीन केंद्र उत्पन्न केलं पाहिजे आपण ! महाराष्ट्र ब्राह्मणांच्या बुद्धिमत्तेविषयीं फार आदर आहे पंडितजींना ! अरे, आपण प्रयत्न करून येथील तरुण कार्यकर्त्यांचं एक ‘महाराष्ट्र पथक’ निर्माण केलं पाहिजे त्यांना सतत पाठिंबा देण्यासाठीं ! त्या पथकाचं पुढारीपण आपोआपच तुझ्याकडे येईल, अण्णा !—”

“तें पाहूं पुढे ! पण आधीं तू आपला ‘महाराष्ट्र ब्राह्मण’ हा जातिवाचक शब्द मार्गे घे !—”

“बरं घेतों बुवा ! हा भलताच वाद काढलास तू अण्णा मर्येच ! आपल्या पुढें प्रश्न आहे तो कोणत्याहि जातीचा नाही; तर प्रियदर्शनचा पक्ष नेस्तनाबूद करण्याचा आहे ! त्यावद्वल तर मतभेद नाहीं ना ? शेठ-

जींनीं लालाला असं सपष्ट सांगितलं कीं, प्रियदर्शनला आणि उत्तमरावाला पाडायचं न् खालपासून वरपर्यंत सगळ्या कँग्रेस कमिट्या ताब्यांत व्यायच्या म्हणजे हजारों रुपये खर्च करायला हवेत ! लालाजींसारख्यांनी मनावर वेतल्याशिवाय व्हायचं कसं तें ? दहा हजार रुपये मागितले त्यांनीं लालाजवळ—!”

“ अरे, पण एवढे देईल का तो ?—”

“ अरे, दहा नाहीं पांच हजार तर देईल ! बडनेझ्याला उद्यां दारुवंदी झाल्यावर त्याचं जें नुकसान होईल त्याच्यापेक्षां कमीच भरेल ही रक्कम ! तूं पहाशील, लाला मुकाटथानं तयार होईल रक्कम द्यायला तेवढी ! अरे, तुला माहित नाहीं, हा उमरावतीचा लाला न् वर्धांचा तो विलिमोरिया असे दोघे असेंबलीच्या प्रत्येक सभासदाकडे खेटे घाल-ताहेत सध्यां ! प्रत्येक सदस्याची अशा रीतीनं पायधरणी करण्यापेक्षां गुलाबचंदासारख्या प्रांताच्यक्षाकडून आपलं काम करून घेण अधिक सोईचं नाहीं का ?—”

“ खरं आहे तुझं म्हणणं मोहन ! ” अण्णासाहेब त्याच्या त्या तपशीलवार चर्चेला थोडेसे कंटाळून उद्घारले; व नंतर चषकांत उरलेले मद्य एका घोटांत संपवून ते सिगारेट पेटवीत मोहनला किंचित् आर्जवी स्वरांत म्हणाले, “ हें बघ दोस्त, या वैठकीनंतर ज्या ज्या कमिट्या नेमल्या जातील, त्यांत आमची सोय लावून दिली पाहिजे तुम्ही !—”

“ अरे, हें काय तूं सांगायला हवंस का आम्हांला, अण्णा ? प्रौढ शिक्षण आणि स्थानिक स्वराज्यसुधारणा यांचा विचार करण्यासाठीं ज्या कमिट्या नेमल्या जाणार आहेत, त्यांच्या सभासदांत पंडितजींनीं आधीच नांव टाकलंय तुझं ! शिवाय हायस्कूल बोर्डांतहि वेणार आहेत तुला ते ! तूं मधांशीं उगाच एकदम भडकलास इतका ! तुला माहित नाहीं, पंडितजीं ज्या माणसाला एकदां आपला म्हणतात, त्याचं

सर्व बाजूंनीं कल्याण करतात ते मग ! तुझ्याकडे अपीलं भरपूर येतात ना अलिकडे ?—”

“हो रे ! पण वाररूममध्ये फार टिंगल चालते त्यावद्दल ! परवां फुले वकील मला सर्वांच्या समक्ष म्हणाले कीं, ‘अण्णासोहेब, तुम्हांला आतां या कोटांत येब्याचं कारण नाहीं मुठींच ! तुम्ही दिवाणाच्या बंगल्यासमोर ऑफिस उघडा आपलं !’ खरोखरी, या लोकांच्या जिभा म्हणजे नागच्या तलवारी आहेत नुसत्या —”

“पण त्यांना भिऊन कसं निभेल आपलं, अण्णा ? जगाच्या नालस्तींतून कोणीहि सुटलेला नाहीं. प्रियदर्शन एवढा चोख न् निस्पृह आहे, तरी आपलं ‘लोकहित’ लागलंच आहे कीं हात धुवून मार्गे त्याच्या ! तू एक गोष्ट मात्र लक्षांत ठेव—नागपुरांतले सगळे जहाल न् समाज-वादी तुझ्या मुठींत असले पाहिजेत. त्यांच्यासाठीं कितीहि पैसा खर्च करावा लागला तरी हरकत नाहीं. या कोलितांचा उपयोग आपल्याला प्रसंगीं खुबीनं करावा लागणार आहे ! तेवढं एक तंत्र तूं सांभाळलंस, म्हणजे पंडितजी पुढल्या निवडणुकीच्या वेळीं नागपुरांतील कामगारांतर्फे तुलाच उभा करतील असेंबलीसाठीं ! प्रियदर्शनचा पाडाव आपल्याला करायचा, म्हणजे आंतून जसं पोखरत जावं लागेल, तसेच वाहेऱ्यनहि सुरुंग लावावे लागणार आहेत ! म्हणून नागपुरांतलं सगळे ज्वालाग्राही साहित्य तूं ताब्यांत ठेवलं पाहिजेस आपल्या !—”

“त्याची नको काळजी करूंस तूं, मोहन ! असेंबलीच्या वैठकीं नंतर एक दिवस नाहीं स्वस्थ झोंप लागूं देणार मी प्रियदर्शनला ! अगदी थेट बंगल्यावर मोर्चे नेऊं त्याच्या !—”

शेगांवच्या प्रयोगशाळेतील केढूक

“या अंदाजपत्रकांत शेतसारा थोडा तरी कमी केल्याचं जर आपण जाहिर केलं नाहीं, तर वन्हाडांत तोंड दाखवणं अशक्य होईल मला ! शेतसान्याच्या बाबतींत कॉग्रेसनं कोणतंहि निश्चित आश्वासन दिलेलं नाहीं हें खरं. पण शेतकरी असं समजून चालले आहेत कीं, पंजाबराव देशमुख आणि खापडे यांच्या हातून आपल्यावरला जो अन्याय दूर झाला नाहीं, त्याचं निरसन कॉग्रेस मंत्रिमंडळ पहिल्या सपाठ्याला करील. छे, छे, हें अंदाजपत्रक हातांत घेऊन मी वन्हाडांत जाऊं शकत नाहीं !—”

उत्तमराव किंचित् वैतागांने उद्धारले.

त्यांच्या त्या काळ्यासांवळ्या पण तेजस्वी मुद्रेवर रोपमिश्रित विषादाची झांक स्पष्ट उमटली होती.

त्यांनी हातांतला चमचा खाली टेवून कपाळाला आलेला वाम पुसला आणि समोर वसलेल्या प्रियदर्शनकडे तीक्ष्ण दृष्टीने पाहून विचारले—

“तुम्ही परवां शेगांवला गेलां होतात ना? तिथं काय बोलणं झालं तुमचं महात्माजींशीं?—”

“वर्ध्याहून परत आल्यावर लगेच मी वर्ध्याला न् शेगांवला झालेलं सगळं संभाषण अक्षरशः लिहून काढलंय तुम्हाला दाखवण्यासाठी! उमा, जेवण झाल्यावर आपण परवां रात्रीं तयार केलेलं ते टिपण उत्तमरावांना दाखव—”

“मी टिपण वाचीनच मागाहून! पण वर्ध्याला न् शेगांवला जें बोलणं झालं, त्यावरून तुमचा स्वतःचा ग्रह काय झाला ते कळूंद्या आधीं आम्हांला!—”

उत्तमरावांनी त्रासिक आवाजांत विचारले.

“दारूवंदीचा प्रयोग तूर्ते तहकूब करण्याच्या प्रश्नावर काय मत दिलं महात्माजींनी?—”

उत्तमरावांच्या डाव्या हाताला ब्रसलेल्या वृद्ध गृहस्थांनी विचारले.

‘सागर विहिला’मधील भोजनाच्या भव्य दिवाणखान्यांत मधोमध टेवलेल्या प्रशस्त टेवलावर ते चौधे जेवत होते. जेवण हिंदु पद्धतीचे खरै, पण टेवलावर वाढलेले आणि संमिश्र स्वरूपाचे होते. तुरंगांत असतांनाच प्रियदर्शनने मांसाहार सोडला होता. पण ठाकूर कुटुंबांत मांसाहार रूढ झालेला असल्यामुळे व त्याच्या मित्रमंडळींतहि मांसाहारी लोकांचे प्रमाण जास्त असल्यामुळे दोन्ही प्रकारच्या आहारांची सोय ‘सागर विहिला’मध्ये नेहमीं टेवली जात असे. पात्रांच्या मधोमध रांगेने चार पुष्पपात्रे टेवलेली होतीं; व दिवाणखान्याच्या चारहि कोंप-न्यांतून उंच तिपाईवर टेवलेल्या नक्षीदार धुपदाण्यांतील चंदनाचा चुरा

आणि ऊद यांचा मिश्र गंध फुलांच्या वासावरोवरच हवेंत दरवळला होता. दिवाणखान्याच्या चारीहि दरवाजांवर वायुलतेंच्या फिक्या रंगाचीं फुले असलेले विरविरीत निळे पडदे सोडलेले होते. आणि टेबलावर लोंबत असलेल्या झगझगीत विद्युदीपांतून नीलछटा असलेला प्रकाश सर्वत्र पडलेला होता. रेडिओतील गीतालापांचे दुरून येणारे मंद सूर तिथे चाललेल्या संभाषणांत व्यत्यय उत्पन्न न करितां मनाला न कळत आव्हाद देत होते.

खुर्च्यांच्या मागल्या वाजूला खादीचा शुभ्र पोषाख केलेले दोन परिचारक उभे होते. प्रियदर्शनच्या उजव्या हाताला टेबलाच्या अग्रभारीं उंच पायांच्या खुर्चीवर अशोक बसलेला होता. पण अगदीं गंभीर बातावरणांत चाललेल्या त्या जेवणापेक्षां त्याचें लक्ष परिचारकांच्या टिवल्याबाबल्या करण्यांतच जास्त गुंतलेले होते. प्रियदर्शनला किंवा उमाकांताला तो मधून मधून एखाददुसरा प्रश्न विचारी. पण, नेहमीं-प्रमाणे ते आज त्याची थऱ्यामस्करी करीत नसल्यामुळे तो त्या भारदस्त जेवणाला कंटाळल्यासारखा झाला होता. पण, आपल्या आवडत्या काकांवरोवर अनेक समारंभांना हजर रहाण्याची संवय त्याला अलिकडे झालेली असल्यामुळे मध्येच उठून जावयाला मात्र तो तयार नव्हता.

प्रियदर्शनच्या डाव्या हाताला उमाकांत बसला होता. आणि उत्तमरावांच्या डाव्या हाताला असेंबलीतील कॉग्रेस पक्षाचे चिटणीस दाजीसाहेब अमरावतकर बसलेले होते. दाजीसाहेब हे सर महादेवांच्या कारकीर्दींत मध्यप्रांतीय कौन्सिलचे सभासद होते; व सरसाहेबांच्या कृपेने त्यांना रावव्हादुरी मिळून त्यांचा उत्कर्ष झाला होता. वालाघाट म्युनिसिपालिटी आणि जिल्हा कौन्सिल या दोहोंच्याहि अध्यक्षपदांचा उपभोग त्यांनी अनेक वर्षे घेतला होता. निवडणुकीच्या वेळीं ते रावव्हादुरीचा त्याग करून कॉग्रेस पक्षांत शिरले. मंत्रिमंडळांत त्यांचा समावेश केल्यानें त्यांच्या अनुभवाचा आणि मुत्सदेगिरीचा फायदा

कॅंग्रेस पक्षाला मिळेल अशी प्रियदर्शनची समजूत होती. पण मुख्य प्रधानाची जागा महाराष्ट्रीयाला दिल्यानंतर मंत्रिमंडळांत समतोलपणा राहण्यासाठीं पांचांपैकीं तीन जागा महाकोसलला देण्याचे ठरले. त्यामुळे दाजीसाहेबांना मंत्रिमंडळांत घेणे शक्य झाले नाही. पण पक्षाची चिटणिशी त्यांना ध्यावयाला लावून प्रियदर्शननें त्यांची सल्लामसल्लत आपल्याला सतत मिळेल, अशी व्यवस्था केली. त्यांच्या निवडणुकीच्या वेळी जेव्हां विलासपूरच्या एका पंडितानें पक्षांतील दोन्ही महत्वाच्या जागा महाराष्ट्रीयांना मिळाल्यावद्दल जोराची तक्कार केली, तेव्हां उत्तमरावांनीं त्याला असें उत्तर दिले कीं, “दाजीसाहेबांची संस्कृति आपल्या प्रांताच्या बनावटीप्रमाणं संमिश्र आहे; व तुम्ही जसे त्यांना हिंदी म्हणावयाला नाराज आहांत, तसेच आम्ही त्यांना महाराष्ट्रीय म्हणावयाला नाकबूल आहोत!—”

“आजच्या ‘लोकहितां’त आलेली बातमी तुम्ही वाचलीत का उत्तमराव ?” दाजीसाहेबांनीं उत्तमरावांना उद्देशून पण प्रियदर्शनकडे पहात विचारले. “दारूबंदीच्या प्रश्नावर मुख्य प्रधानांचा आणि महात्माजींचा मतभेद झाला असा अंदाज दिला आहे त्याच्या वर्ध्याच्या बातमीदारानं !—”

“तो अंदाज कांहीं चुकीचा नाहीं फारसा !” प्रियदर्शननें गंभीर-पणांने म्हटले. “माझा आग्रह असा होता कीं, यंदा दारूबंदीच्या प्रयोगाला सुरवात न करतां प्रथम शेतसारा कमी करावा. पण महात्माजींचं मत थोडं निराळं पडले. दारूबंदीच्या वावरींत कॅंग्रेस वचनबद्ध झालेली आहे—”

“आणि शेतकऱ्यांच्या वावरींत वचनबद्ध झालेली नाहीं ? वाज-पेयींनीं तयार केलेल्या अंदाजपत्रकांत शेतसाऱ्यांतली एक पैहि कमी झालेली नाही असं जेव्हां असेंबलीच्या प्रत्ययाला येईल, तेव्हां सारे सभासद फाडून खायला उठतील आपल्याला ! हिंदुस्थानांत दारू पिणा-

रांचं प्रमाण शेंकडा वीस सुद्धां पुरतं नाहीं. त्यांना व्यसनमुक्त करण्यासाठी
शेंकडा ऐशी लोकांच्या डोक्यावरलं जबर सान्याचं ओळं कायम
ठेवायचं हा न्याय कुठला ?—”

“महात्माजींचा या प्रश्नाकडे पहाण्याचा दृष्टिकोन अगदी
निराळा आहे, उत्तमराव ! दारूवंदीचा प्रश्न हा नैतिक प्रश्न आहे;
व कॉग्रेसच्या कार्यक्रमांतला तो एकच प्रश्न असा आहे की, ज्यामुळं
कॉग्रेसच्या कारभाराकडे सर्व जगानं उत्सुकतेन पहावं ! अमेरिका
कोरडी करण्याचा प्रयत्न निष्फल ठरला; व युरोपांत मद्यपानप्रतिवंधक
चळवळ सारखी चालू असूनहि मद्य हें लोकांच्या रोजच्या आहारांत
आवश्यक होऊन वसलें आहे. अशा स्थिरींत कॉग्रेसच्या ताब्यांत
असलेले प्रांत जर कॉग्रेसनं आपल्या कारकीर्दीत कोरडे करून दाखवले,
तर जगावर त्याचा केवढा नैतिक परिणाम होईल !—”

“पण आपण कांहीं जगावर नैतिक परिणाम करण्यासाठीं
दिवाणगिन्या स्वीकारलेल्या नाहींत !—”

“महात्माजींच्या आणि आपल्या दृष्टिकोनांतला फरक इथंच
आहे, उत्तमराव ! हिंदुस्थानांत आजपर्यंत जे पुढारी होऊन गेले, त्यांचा
दृष्टिकोन संकुचित म्हणजे निव्वळ राष्ट्रीय होता. त्यांची आकांक्षा फक्त
राजकीयहक्क संपादन करण्याची होती; ते कांहीं जीवनाच्या नव्या
तत्त्वज्ञानाचे प्रवर्तक नव्हते. महात्माजी हे नव्या तत्त्वज्ञानाचे द्रष्टे, नव्या
समाजरचनेचे मनु आहेत. जगदुद्धाराच्या प्रश्नाच एक अंग या दृष्टीं
ते हिंदी राजकारणाकडे—हिंदुस्थानाच्या दास्यमोचनाच्या प्रश्नाकडे—
पहातात; राष्ट्रीय चळवळीचीं जुनीं सर्व व्यावहारिक तत्वें सोडून देऊन
सत्य आणि अहिंसा या दोन शुद्ध नैतिक तत्त्वांवर जी हिंदी राजकारणाची
पुनर्घटना त्यांनी केली, ती याच कारणामुळं ! व दारूवंदीवर जो
त्यांचा इतका कटाक्ष आहे, तोहि याच कारणामुळं ! म्हणून त्यांच्या
राजकारणानं आज सगळ्या जगाचं लक्ष आपल्याकडे आकर्पून घेतलं

आहे ! त्यांचं राजकारण हें केवळ राष्ट्रीय नाहीं, केवळ हिंदी नाहीं; सर्व जगाच्या राजकारणाला आणि आंतरराष्ट्रीय नीतिमसेला नवीन बळण लावण्यासाठी हिंदी राजकीय क्षेत्रांत चालविलेला तो एक अभिनव प्रयोग आहे !—”

प्रियदर्शन हें वाक्य उच्चारीत असतां उत्तमरावांनी हातांतला चमचा खालीं ठेवून आपल्या भेदक दृष्टीनें त्याच्याकडे एकवार न्याहाळून पाहिले. त्यांना शंका आली कीं, प्रियदर्शन हें सारे उपरोध-बुद्धीनें तर बोलत नाहीं? पण त्याच्या डोळ्यांतले तें शांत सात्विक तेज पहातांच त्यांची खात्री झाली कीं, गांधीजीच्या जगदुद्घारार्थ चाललेल्या सत्य आणि अहिंसा यांच्या प्रयोगांचे जें हें समर्थन तो करीत आहे, तें अगदीं मनापासून कळकळीनें करीत आहे. त्याची ती गंभीर, तन्मय मुद्रा पाहून ते थोडे वरमले; पण लगेच मिस्किलपणानें हंसून उद्घारले—

- “मग विचारा हिंदी शेतकरी हा शेगांवच्या प्रयोगशाळेतलं एक गिनीपिंग किंवा एक बेड्क आहे म्हणायचा !—”

त्यांच्या त्या मार्मिक उद्घारानें प्रियदर्शन एकदम भानावर आल्यासारखा झाला; व हंसून त्यांना म्हणाला—

“तुमचं हें विधान अगदीं समर्पक आहे, उत्तमराव! पण, महात्माजींच्या जागतिक दृष्टिकोनाशीं जरी आपण समरस होऊं शकल्यो नाहीं, तरी तो समजावून घेण्याचा प्रयत्न करायला नको का?—जगाच्या उन्नतीचा विचार गांधीजींसारख्या विश्वकुरुंत्री महात्म्यानं करावा. आपल्यासारख्या साभान्य माणसांनी आपल्या भोवतालच्या लोकांच्या रोजच्या सुखदुःखांकडे तांतडीनें लक्ष पुरवलं पाहिजे—”

“मग ही गोष्ट लक्षांत आणून दिलीत कां तुम्ही महात्माजींच्या ? एकदम तीन चार ठिकाणीं दारूवंदी करण्यापेक्षां तूर्त एकाच औंद्रोगिक केंद्राच्या ठिकाणीं दारूवंदी करावी आणि शेतसान्याच्या निकडीच्या प्रश्नावर तूर्त भर द्यावा असं सुचवलंत का तुम्ही त्यांना ?—”

“होय, दाजीसाहेब! मी युक्तिवादांत, आपली बाजू पुढे
मांडण्यांत यत्किंचित हि कसूर केली नाही. पण महात्माजी त्या बाबतींत
मत द्यायला तयार नाहीत. ते म्हणाले, ‘हे प्रांतिक धोरणाचे आणि
कारभाराचे प्रश्न तुम्ही आणि तुमच्या सहकाऱ्यांनी आपसांत
महविचारानं सोडविले पाहिजेत. मी असल्या बाबतींत कांहीं बोलूं
इच्छित नम्ही!’ म्हणून मी काळ वाजपेयीना भेटलो—”

“आणि त्यांनी अंदाजपत्रकांत फरक करण्याचं नाकारलं,
असंच ना?—”

उत्तमराव रागानें मध्येंच म्हणाले.

“होय, जबळ जबळ असंच!—”

“मग आतां पक्षाच्या सर्वेत पाहूं! मात्र अंदाजपत्रकाचे वाभाडे
काढले जातील, तेव्हां पंडितजी तुमचे सहकारी आहेत म्हणून त्यांचा
कैवार द्यायला तुम्ही उठूं नका! त्यांना परस्पर उत्तरं देऊं द्यात
सभासदांच्या टीकेला!—”

“पण हा प्रश्न समायिक जबाबदारीचा आणि धोरणाचा नाही
का उत्तमराव?—”

“पण या समायिकपणाची चाड त्यांनी कां बाळगूं नये? प्रांतां-
तील शेतकऱ्यांची विपन्नावस्था त्यांना पुरेपूर माहित असतांना त्यांनी
तुमचा सल्ला मनावर घेऊं नये आणि तुम्ही मात्र ते तुमचे सहकारी
म्हणून पक्षाच्या सर्वेत त्यांची बाजू द्यावी, हा व्यवहार नव्हे!—”

परिचारकानें पुढे केलेल्या तस्तांत हात धूत उत्तमराव म्हणाले.

प्रियदर्शन टुवालानें तोंड पुशीत त्यांचे बोलणे मुकाटथानें ऐकत
होता.

“हे पहा प्रियदर्शन, तुम्ही कसेहि वागा! पण आजच्या सर्वेत
वन्हाडांतला एकहि सभासद गप्प बसणं शक्य नाही! कारण सात

तालुक्यांच्या वाढलेल्या शेतकऱ्यांतली एक पैहि जर कमी झाली नाहीं आणि शेतकऱ्यांना थोडी देखील कायमची सूट जर आम्ही देऊ शकलों नाहीं, तर वन्हाडांतल्या सभासदांना आज आपल्या गांवीं तोंड काढण अशक्य होणार आहे! वाजपेयींना जशी स्वतःची इभ्रत आहे, तशीच प्रत्येक सभासदालाहि स्वतःची इभ्रत आहे. बारडोलीच्या शेतकऱ्यांसाठीं, सर्व गुजरातच्या शेतकऱ्यांसाठीं अधिकारसूत्रं हातीं आल्यापासून सरदार कसे झट्टाहेत तें पहा! आणि वन्हाड च्या शेतकऱ्यांविषयींची ही आपल्या सहकाऱ्यांची उपेक्षाबुद्धि पहा!—”

“खरं आहे तुमचं म्हणणं, उत्तमराव! पंडितजी जरी मुख्य प्रधानांपुढं वाकले नाहीत, तरी पक्षाच्या बहुमतापुढं वाकावंच लागेल त्यांना! आणि तें बहुमत जेव्हां उग्र स्वरूप धारण करून आजच्या समेत प्रकट होईल, तेव्हां प्रियदर्शननीं त्याला चुचकारण्याचा किंवा दवकावण्याचा प्रयत्न करू नये! त्यांचं पंडितजी ऐकायला तयार नाहीत. आतां त्यांनीं पक्षाला जें काय करतां येण्यासारखं असेल तें करू द्यावं!—”

वृद्ध दाजीसाहेब परिचारकानें पुढें केलेल्या टुवालाला हात पुशीत म्हणाले.

त्यांच्या त्या बोलण्याला प्रियदर्शन कांहीं उत्तर देणार, तोंच त्याच्याशीं बोलण्याची संधि मिळण्यासाठीं आसुसलेला अशोक हळूच त्याचा हात धरून म्हणाला—

“ताता, आद पत्ते नाई थेलणार तुमी आमच्या बळोबल?—”

प्रियदर्शननें त्याला चटकन् उचलून कडेवर घेतले आणि त्याच्या हिरमुसलेल्या तोंडावरून हात फिरवीत म्हटले—

“आज कीं नाहीं सभा आहे अशोक, आपल्या मोठथा दिवाण-खान्यांत. मला न मामाला काम आहे आतां. तू आज आत्यावरोबर पत्ते खेळ! उद्यां रात्रीं आम्हीं खूप खूप खेळं तुझ्यावरोबर—”

अशोकचा हिरमुसलेला चेहरा अगदीं उतरून गेला प्रियदर्शनचे ते उद्भार ऐकून. पण तो मुकाट्यानें प्रियदर्शनच्या कडेवरून खाली उतरून म्हणाला—

“मग मी आंत दाऊं आत्याकडे? मामासुद्धां नाई येत माझ्या बलोवल?—”

“नाहीं. त्याला काम आहे आज, अशोक!—”

प्रियदर्शननें म्हटले. आणि लगेच तो परिचारकाकडे वळून म्हणाला—

“छोट्या धनीसाहेबांना पोंचवून दे ताईसाहेबांकडे—”

आणि ते चौधे प्रियदर्शनच्या अभ्यासिकेत आले.

तिथें मधोमध असलेल्या वर्तुलाकार टेब्लावर फळांनी भरलेल्या फ्लेट्स्, विड्यांचे तबक आणि सिगारेट्स् चा डवा हें मुखशुद्धीचे साहित्य ठेवलेले होते.

ते आंत येऊन बसल्याबरोबर परिचारकानें ट्रॅमधून आणलेले कॉफीचे पेले त्यांच्यापुढे ठेवले.

“तुमचं म्हणणे खरं आहे, दाजीसाहेब! पंडितजी माझं ऐकायला तयार नाहीत. त्यांचं वय न् राजकारणांतली त्यांची वडीलकी यामुळं काहीं एका मर्यादेपलिकडे मी जाऊ शकत नाहीं त्यांच्याशीं वागतांना! तेव्हां पक्षांतील बहुमताचा प्रभाव जें काय करायला पाहिल, तें करायला त्याला मुभा देण्याशिवाय गत्यंतर नाहीं आतां!—”

“मी तरी तेंच म्हणतों! तुम्ही अध्यक्ष असल्यामुळं वादविवादांत भाग घेण्याचं तुम्हांला कारणच नाहीं. तुम्ही आज सर्वांना मनमोकळे-पणांन बोलायची संधि द्या म्हणजे शालं!—”

चांदीच्या तबकांतला एक सोनेरी वर्ख लावलेला विडा उचलीत दाजीसाहेब म्हणाले.

“मला वाटतं आम्ही दिवाणखान्यांत गेलेलं वरं आतां. पंचवीस मिनिटं आहेत सभेला अजून. पण मंडळी यायला सुरवात होईल हल्ल-

हळू. मी बरोबर नऊला पांच मिनिट असतांना आपल्याला निरोप
फाठवितो. चल उमा—”

दाजीसाहेब उमाकांताला घेऊन बाहेर पडले.

आतां त्या खोलींत फक्त ते दोघेच होते.

पण दोघेहि अगदीं स्तब्ध होते.

इतके कीं, टेबलावर ठेवलेल्या घडयाळाची टकटक स्पष्ट ऐकूं
येत होती.

कांहीं वेळ त्या निःशब्द स्थिरींत गेल्यावर उत्तमरावांनीं डब्यां-
तून एक सिगोरेट काढून ती शिलगावली; व तिचा एक झुरका घेऊन
म्हटले—

“प्रियदर्शन, ही रसीखेंच फार दिवस चालण शक्य नाहीं!—”

“मलाहि जाणीव आहे या गोष्टीची!—”

त्यानें उठून केंज्या घालावयाला सुरवात केली.

जणूं कांहीं, त्याच्या मनाची आवरून धरलेली अस्वस्थता त्या
हालचालीच्या रूपानें व्यक्त झाली.

“मला वाटतं, आपल्या दोघांपुरतं आपण कसं वागायचं तें
एकदां ठरवून टाकावं आणि खाजगी बैठकींत आपलं म्हणणं मान्य
होण्यासाठीं जें काय करतां येण्यासारखं असेल तें सगळं करावं—”

“तें आपण करीतच आहोत नाहीं का पहिल्या दिवसापासून?—”

“होय. पण तेंच अधिक कणखरपणान, अधिक निग्रहानं करावं
लागणार आहे आतां. कारण पंडितजींचा विरोध दुहेरी आहे; न् त्यांना
जर एकदां तरी आपल्या कणखरपणाची चुणूक आपण दाखविली नाहीं,
तर ते लवकरच आवाक्याबाहेर जातील आपल्या! त्यांच्या पाताळयंत्री-
पणापुढं आपला निभाव लागणार नाहीं!—”

“खरं आहे तुमचं म्हणणं! मी त्या खाणीच्या लिलांवाच्या

प्रकरणाची चौकशी करण्याचं काम सी. आय. डी. कडे सोंपवलं याबदल त्यांनी थेटपर्यंत तकार केल्याचं वर्ध्याला कळलं मला !—”

“एलिचपूरचे आपले वामनराव पाठील तो प्रश्न उपस्थित करणार आहेत आजच्या बैठकीत —”

“पंडितजी उत्तर देतील त्यांना —”

“पण तुम्ही केलेल्या चौकशीत काय निष्पन्न झालं?—”

“अजून चौकशी संपलेली नाही. त्या व्यवहारांत दहा हजार रुपये दावल्याची जी वदंता आहे, ती चुकीची नाही असं म्हणायला जागा उत्पन्न झाली आहे या चौकशीनं एवढं मात्र खरं! पण तो सारा व्यवहार इतक्या शिताफीनं झाला आहे की, लेखी पुरावा अद्याप कांहींही हातीं लागला नाहीं—”

“पण लिलांव नेहमीपेक्षां पांच हजार रुपयांनी कमी गेला याला काय उत्तर आहे त्यांच्याजवळ ?—”

“सरकारजवळ त्या प्रश्नाला अगदी समर्पक उत्तर आहे. राघाकिसन शेठजीशिवाय दुसरा बोलीदारच मुळीं हजर नव्हता लिलांच्या वेळीं!—”

“काय समर्पक उत्तर! असले प्रकार सत्य आणि अहिंसा यांच्या नांवाखालीं चालवेत हं! याच्यापेक्षां जुनी राजदट काय वाईट होती? तिच्यांत निदान सोनपितळाला सोनं म्हणण्याचा तरी अट्टाहास नव्हता! प्रियदर्शन, तुमचा खरोखरीच विश्वास आहे का गांधींच्या राजकारणावर? तुम्हांला माहितच आहे,— टिळकांचा अनुयायी म्हणून मी राजकारणांत प्रवेश केला आणि त्यांचा अनुयायी म्हणूनच मी आजही राजकारणांत नांदतो आहें. गांधींचे तत्त्वज्ञान मला कधीं पटलं नाहीं; त्यांचं व्यक्तित्व मला कधीं आकर्षक वाटलं नाहीं. टिळकांच्याहि भोंवतालीं मतलबी लोक होते; व त्यांचा उपयोगहि त्यांनीं करून घेतला. पण टिळकांनी आपल्या वर्तनाला किंवा राजकारणाला भलभलत्या तत्त्वांचा मुलामा

कधीं दिला नाहीं. उलट सत्य आणि अहिंसा यांचा उठल्या सुटल्या जप करणाऱ्या गांधींच्या गोतावळ्यांत आज जिकडे तिकडे दोंगीपणा बोकाळ-लेला दिसतो! काँग्रेसच्या अंतःशुद्धीवर सदा न् कदा प्रवचनं झोडणारा-च्या चळवळीचं अंतरंग इतकं हिडीस असावं हं! खरंच! प्रियदर्शन, तुमचा विश्वास आहे वा राजकारणावर?—”

“माझा विश्वास गांधींवर आहे, उत्तमराव! त्यांच्या राजकारणावर नाहीं! त्यांच्या भोवतालचे लोक, त्यांचे अगदीं पट्टशिष्यसुद्धां पाताळयंत्री आणि मतलबी आहेत याचा अगदीं भरपूर अनुभव आला आहे मला गेल्या सात वर्षांत. त्यांतून आतां तर सत्ता हातांत आत्यामुळे त्यांचं हें खरं स्वरूप दिवसेंदिवस जास्त उघडकीला येते जाणार यावद्दलहि मला शंका नाहीं. पण म्हणून कांहीं गांधी स्वतः वाईट ठरत नाहींत किंवा अविश्वसनीयहि ठरत नाहींत. अंतराळांत एका विशिष्ट उंचीच्या पलिकडे गेल्यावर माणसाला जशी भोवंड येते म्हणतात, तसेच अत्यंत उच्च तस्वांच्या वावर्तींतहि माणसांचं होत असतं! गांधींना ज्या तस्वांचं आचरण करण आतां सुलभ झालेलं आहे, तीं उच्च तस्व इतर माणसांना झेपण्यासारखीं नाहींत; गांधींच्या अत्युच्च भूमिकेवर इतरांना चढणं शक्य नाहीं. पण हा गांधींचा दोष नव्हे—”

“मीहि तो त्यांचा दोष समजत नाहीं, प्रियदर्शन! पण त्यांनी मनुष्यस्वभाव लक्षांत घेऊन का वागू नये? दुसर असं कीं, ते आपल्या तस्वांप्रमाणं वागतात असं जें तुम्ही म्हणतां तेहि मला पटत नाहीं. स्वतःच्या पट्टशिष्यांच्या विसंगत किंवा मतलबी वर्तनावर जो पांघरूण घालतो, तो सत्याचरणी कसला? स्वतः पाप करण आणि स्वतः निष्पाप राहून दुसऱ्यांच्या पापांवर फक्त पांघरूण घालणं यांत व्यवहाराच्या दृष्टीनं फरक करतां येण्यासारखा असला, तरी शुद्ध नैतिक दृष्टीनं हीं दोन्ही कृत्यं सारखींच निव्य ठरतात. मला चांगलं आठवतं.—‘गांधींशीं उपनिषदांची चर्चा करण्यासाठीं मी तिथळला गेलों होतों,’ अशी राजाजींनीं दिलेली

मुलाखत जेव्हां मी वर्तमानपत्रांत वाचली, तेव्हां चीड आली होती मला त्या थापेबाजपणाची! हें सारं चालतं कसं गांधींना? त्यांचं तें सत्य आणि अहिंसा हे निव्वळ मुखवटे आहेत!—”

“तुम्ही गांधींना अन्याय करता आहांत, उत्तमराव! ते स्वतःला नेहमीं साधक म्हणवीत असतात. सत्याच्या काय, अहिंसेच्या काय किंवा ब्रह्मचर्याच्या काय आचरणांत आपण अद्याप उणे आहोत याची त्यांना तीव्र जाणीव आहे; व ती आजपर्यंत अनेकदां त्यांनी बोलून दाखवली आहे, तुम्ही त्यांचे शुद्ध हेतु पहा; त्यांची सत्यसाधनासाठीं चाललेली घडपड पहा. त्या घडपडीत, त्या अपेशी साधनेत त्यांचा मोठेपणा, त्यांचा महात्मेपणा आहे! त्यांच्या विसंगति किंवा त्यांचीं सखलनं पाहून त्यांच्याविषयीं मत बनवू नका. त्यांचे शिष्य टोंगी आहेत; व या शिष्यांच्या तोंडावरले सोज्यळ मुखवटे दूर करतांच युरोपांतल्या शोटिंगांना आणि मुत्सद्यांना लाजविणारे ऋर आणि कारस्थानी पुरुष दृष्टीला पडतील हें खरें. पण स्वतः गांधी तसे नाहींत; त्यांच्या तोंडावर कसलाहि मुखवटा नाहीं—”

“कदाचित् तुम्ही म्हणतां तें बरोबर असेल, प्रियदर्शन! कारण, तुम्ही गांधींच्या सहवासांत राहिलेले आहांत. पण मला मात्र तें पटत नाहीं. आतां काँग्रेस सत्ताधारी झालेली आहे. ही सत्ता, हा राज्याधिकार, हीच गांधींच्या सत्यनिष्ठेची आणि प्रामाणिकपणाची कसोटी ठरणार आह. पाहूं या, या कसोटीला ते कितपत उतरतात! ही गांधींच्या कसोटीची वेळ—”

“वेळ झाली सभेची—”

त्याच क्षणीं आंत आलेला चपराशी आदबीनें सलाम करून म्हणाला.

“ठीक आहे. चला उत्तमराव—”

शेतसार आणि दारुकंदी

‘सागर विला’ मधील त्या भव्य आणि सुशोभित सभागृहांत आज असेंबलींतील कॉग्रेसपक्षाची सभा भरली होती. या सभागृहानें मध्यप्रांतीय राजकारणांतल्या अनेक घडामोडी गेल्या पंधरा वर्षांत पाहिल्या होत्या; व सर महादेव दिवंगतं ज्ञाल्याला जरी आतां सात वर्षे होऊन गेलीं होतीं, तरी त्या सभागृहाच्या उत्तर भिंतीवर टांगलेले त्यांचे पूर्णकृति तैलचित्र—त्या चित्रांत रेखाटलेली त्यांची ती उभी उग्रगंभीर मूर्ति—ती पाहून असें वाटे कीं, ते जणू आपल्यासमोर भाषण करावयाला उमे राहिले आहेत ! सभागृहाच्या मध्यभागी मोठें थोरलें काळेभोर लंबवर्तुळ टेबल आणि त्याच्या भोवतीं त्याच रंगाच्या सुवक पाऊणशें खुच्यां असा त्या वेळच्या बैठकीचा थाट असे. आज खुच्यांच्या ऐवजीं सभागृहाला दिलेल्या फिक्या निळसर रंगाला शोभेल असा अस्मानी रंगाचा सुंदर काशिमरी गालिचा अंथरलेला होता; व त्यावर

रांगेने खादीचे पांढरेशुभ्र अभ्रे घातलेले लहान मोठे तकिये ठेवलेले होते.

सभागृहाच्या एकंदर सजावटीत सुंदरता आणि गांभीर्य यांचा उत्कृष्ट मिलाफ झालेला होता. सर महादेवांच्या तैलचित्राखालीं उंच संगमरवरी बैठकीवर त्यांचे गुरु ना. गोखले यांचा सुंदर अर्धपुतळा ठेवलेला होता. दक्षिण भिंतीवर सर महादेवांच्या तैलचित्राइतकेंच मोठे असें महात्माजींचे स्मितवदन पूर्णकृति तैलचित्र टांगलेले होतें; व त्याच्याखाली गोखल्यांच्या पुतळ्याशीं सटशा असा ठिळकांचा अर्धपुतळा ठेवलेला होता. सभागृहाच्या पूर्वपश्चिम भिंतींवर राष्ट्रीय सभेच्या कांहीं प्रमुख अध्यक्षांचीं छायाचित्रे लावलेलीं होतीं; व या दोन रांगांच्या मधोमध दोन्ही दरवाजांच्या वरच्या बाजूला न्या. रानडे आणि दादा-भाई नौरोजी यांचीं अर्ध रंगचित्रे टांगलेलीं होतीं. सभागृहाच्या चारी कोपन्यांत ग्रीक पद्धतीचे सुब्रक नग्न पुतळे उभे केलेले होते. त्यांच्या हातांतल्या पुष्पगात्रांत ठेवलेल्या गुच्छांचा मधुर सुगंध सर्वत्र दरवळला होता. कांचेच्या लखलखीत झुंवरांतून पडणारा विवृत्प्रकाश सभागृहाची शोभा द्विगुणित करीत होता; व अगदीं वरच्या बाजूला भिंतीमध्ये बसवलेले विजेचे पंखे आवाजाचा उपद्रव न देतां वाञ्याचा पुरवठा करीत होते. बैठकीवर बसलेल्या सभासदांच्या पुढे मधून मधून छोट्या तिपायांवर वर्खाच्या विड्यांचे तबक, सिगारेटचे डबे आणि पितळी रक्षापात्रे ठेवलेलीं होतीं.

सभागृहाच्या अग्रभारीं कॉग्रेस पक्षाचा नेता प्रियदर्शन बसला होता. त्याच्या उजव्या हाताला लोडाशीं किंचित् ओठंगून पक्षाचे उपनेते पं. गदाधर वाजपेयी आणि डाव्या हाताला पक्षाचे चिटणीस श्री. दाजीसाहेब अमरावतकर बसले होते. तिघांच्याहि पुढे छोटेखानी बैठीं मेंडे आणि त्यावर लिहिण्याचे साहित्य ठेवलेले होतें. प्रियदर्शनच्या मागें त्याचा खाजगी चिटणीस उमाकांत बसला होता.

बरोबर नवाच्या ठोक्याला सभेच्या कामाला सुरवात झाली.

प्रथम प्रियदर्शननें हिंदीत प्रास्ताविक भाषण करून, पं. वाजपेयी हे सभेपुढे अंदाजपत्रकाचा कच्चा मसुदा मांडतील आणि त्यावर सभासदांनी खुल्या. दिलानें चर्चा करावी, अशी सूचना केली.

त्यानंतर आपल्या छातीवर लोंबत असलेलीं चष्म्याचीं मिंगे नाकावर बसवीत पंडितजी उभे राहिले. त्यांचा चेहरा स्मश्रुहीन होता; व त्यांच्या भुंवयाहि अगदीं विरळ असल्यामुळे त्यांच्या केसांचा शुभ्रपणा उटून दिसत असे. त्यांनी आत्मविश्वासाच्या ऐटीनें एकवार सर्वत्र नजर फेकली; व हातांत धरलेल्या अंदाजपत्रकाच्या कच्च्या मुद्रणावृत्तीकडे बघून बोलावयाला प्रारंभ केला.

तोंच छत्तिसगढमधील एका हरिजन सभासदानें उटून विचारले, “अंदाजपत्रकाच्या इंग्रजी प्रतीप्रमाणे हिंदी प्रत काढून ती सभासदांना का वाटण्यांत आली नाहीं? सर्वच सभासदांना काहीं इंग्रजी येत नाहीं. शिवाय हिंदी ही राष्ट्रभाषा आहे; व निदान कॅग्रेस पक्षाचं तरी सारं कामकाज हिंदीतूनच चाललं पाहिजे!—”

तो सभासद हें वोलत असतांनाच ‘ये बात बरावर है। हिंदी में क्यौं नहि दिया?’ असे उद्घार तीन चार सभासदांनीं मोठमोठ्यानें काढले.

ही गडवड चालून असतांना पंडितजी उभेच होते. ते आपल्या दोन्ही हातांनीं सभासदांना शांत रहाण्याची सूचना करीत म्हणाले, “आपण थोडे शांत रहा. आम्ही अंदाजपत्रक हिंदीतून छापून काढणार आहोत. पण ते पक्कापुढे ठेवून त्याची मंजुरी वेतल्यानंतरच त्याला पक्केपणा येणार असल्यामुळे आम्ही त्याच्या या कच्च्या मसुद्याचें भाष्यांतर छापले नाहीं. पण मी स्वतः आता त्यातले मुख्य मुद्दे आपल्याला समजावून सांगणार आहे—”

याप्रमाणे प्रस्तावना करून पंडितजी आपल्या हातांतल्या इंग्रजी

भाषणाच्या अनुरोधानें बोलावयाला सुरवात करणार, तोंच एक महाराष्ट्रीय सभासद उठून म्हणाला—

“मला कांहीं प्रश्न विचारायचे आहेत. अंदाजपत्रकावर चर्चा सुरु होण्यापूर्वी हे प्रश्न विचारण्याची परवानगी जर सभापतींनी दिली, तर तें फार सोईचं होईल. कारण—”

“ये बात त्रिलकूल अच्छी है ! अंदाजपत्रकावरील चर्चा किती लांबेल याचा कांहीं नेम नाहीं; व मग आम्हांला प्रश्न विचारण्याची संधि कदाचित् मिळणार नाहीं. म्हणून आम्हांला आधीं प्रश्न विचारण्याची परवानगी द्या. मी माझे प्रश्न चिटणिसांकडे आगाऊ पाठविलेले आहेत—”

त्या महाराष्ट्रीय सभासदाचें बोलणे संपण्यापूर्वीच एका हिंदी सभासदानें मध्येच उठून गडबडीनें म्हटले.

त्याचें बोलणे चालूं असतांनाच ‘ये बात सच है’ ‘इनको अनुमती दे दो’ असे एकदम चार पांच आवाज उठले.

विचारे वृद्ध पंडितजी तो गलका शांत होईल, अशा अपेक्षेनै वाट पहात पायांवर खडेच होते.

तो गलका कमी ज्ञात्यावर पंडितजी बोलण्याचा प्रयत्न करणार, तोंच खादीचा शुभ्र युरोपियन पोषाख केलेला एक महाराष्ट्रीय सभासद उठून म्हणाला, “सभापति महाराज, आतांच दोन सभासदांनी आपल्याला विनंती केली. मला हि स्वतःला कांहीं प्रश्न विचारायचे आहेत. तेव्हां आपण जर आधीं प्रश्न विचारण्याची परवानगी द्याल, तर अंदाजपत्रकावरील चर्चा सुरक्षीत पार पडेल !—”

तो सभासद बोलत असतांनाच पंडितजी एक प्रकारच्या वैतागानें खालीं बसले.

प्रियदर्शन दाजीसाहेबांशीं बोलत होता.

पंडितजी खालीं बसतांच तो उठून म्हणाला, “मी आधीं प्रश्न विचारायला परवानगी देतो. मात्र मी अर्धा तासापेक्षां जास्त वेळ प्रश्नांना देणार नाहीं. कारण अंदाजपत्रकावरील चर्चा आज पुरी झाली नाहीं, तर त्याचा मसुदा पक्का करून न् तें छापून घेऊन परवां असेंबलीला सादर करणे आम्हांला शक्य होणार नाहीं. ज्या सभासदांनीं चिटणिसांकडे आगाऊ प्रश्न पाठवले आहेत, त्यांच्या प्रश्नांचीं उत्तरे प्रथम दिलीं जातील—”

त्यानें याप्रमाणे प्रस्तावना केल्यावर दाजीसाहेब आपल्या हातांत प्रश्नांचा कागद घेऊन उमे राहिले.

तोंच तो प्रश्न पाठविणारा हिंदी सभासद म्हणाला, “आपण माझे प्रश्न वाचून दाखवू नका. मी हजर आहें. मी स्वतःच विचारतो—”

नंतर त्यानें आपल्या हातांतील कागद डोळ्यांसमोर धरून पुढील प्रश्न विचारले—

“मुख्य प्रधान ना. गव्हर्नरांकडे जेवायला गेले होते ही गोष्ट खरी आहे काय? जर ते गेले असतील, तर त्यांनी जाण्यापूर्वी आपल्या सहमंत्र्यांचा सल्ला घेतला होता काय? त्यांचे हें कृत्य शिस्तभंगाच्या सदराखालीं येत नाहीं काय?—”

त्याला उत्तर द्यावयाला प्रियदर्शन जेव्हां उभा राहिला, तेव्हां सभागृहांत पूर्ण शांतता उत्पन्न झाली.

तो म्हणाला, “मी गव्हर्नरांकडे जेवायला गेलों होतों ही गोष्ट खरी आहे. या बाबतीत मी माझ्या सहमंत्र्यांचा सल्ला घेतला नाहीं. कारण ही बाब अत्यंत खाजगी आणि व्यक्तिगत आहे असें माझे मत आहे—”

“सरकारी अधिकाऱ्यांशीं कोणत्याहि प्रकारचे सामाजिक संबंध ठेवू नयेत, असा कॅग्रेसचा निर्बंध आहे ना?—”

दुसऱ्या एका हिंदी सभासदानें मध्येच विचारले.

प्रियदर्शन त्या प्रश्नाला उत्तर देणार, तोंच उत्तमराव उटून म्हणाले, “मद्रासचे मुख्य प्रधान ना. राजगोपालाचार्य हे मद्रासच्या गव्हर्नरांबरोवर नुकतेच जेवल्याची बातमी आपण वाचलेली नाहीं काय?—”

त्यावरोवर ‘ऐका, ऐका,’ असे पांच सहा आवाज एकदम उठले.

तो हिंदी सभासद थोडासा गोंधळला आणि म्हणाला, “मी ती बातमी वाचली आहे. पण तो प्रकार आगगार्डींत आणि अगदीं अचानक घडला—”

तेव्हां वृद्ध दाजीसाहेब उटून हंसत हंसत म्हणाले, “आमच्या मराठींत एक सुभाषित आहे. तें असं कीं, विस्तवावर जरी न कळत पाय पडला, तरी तो भाजल्याशिवाय रहात नाहीं! राजाजी मद्रासच्या गव्हर्नरबरोवर अचानक जेवले असले, तरी तें त्यांचं कृत्य शिस्तीच्या सदराखालीं आणतां येणार नाहीं असं नाहीं!—”

दाजीसाहेब बोलत असतांनाच पंडितजी उटून उभे राहिले आणि पोक्तपणानें माना वेळीत म्हणाले, “मुख्य प्रधानांनी दिलेले उत्तर कदाचित् कांहीं सभासदांना समाधानकारक वाटणार नाहीं. पण हा प्रश्न इतका क्षुल्लक आहे कीं, त्यावर आपण जास्त वेळ स्वर्ने करावा असं मला वाटत नाहीं—”

ती जणूं कांहीं आपल्याला सूचना आहे असें समजूनच तो हिंदी सभासद “मला या बाबतींत आणखी वाद घालण्याची इच्छा नाहीं” असें म्हणून खालीं बसला.

त्यावरोवर पंडितजी धिमेपणानें आपली दृष्टि चौकेर टाकीत म्हणाले, “मला वाटतं, आतां कोणाला कांहीं प्रश्न विचारायचे नसतील. तेव्हां मी—”

“नाहीं. माझे प्रश्न मला अद्याप विचारायचे आहेत—”

मधांच्चा तो पाश्चात्य पोशाख केलेला महाराष्ट्रीय सभासद एकदम उठून म्हणाला.

तेव्हां पंडितजी थोडे से रागावून उद्भारले, “आतां तुमचे सगळ्यांचे प्रश्न संपल्याचे सभापतींनीं जाहीर केल्यावरच मी बोलायला उभा राहीन !—”

नंतर तो महाराष्ट्रीय सभासद आपला चेहरा अत्यंत गंभीर करून म्हणाला, “पंडितजींच्या भाषणांत मला व्यत्यय आणावा लागला, याबदल मी मनापासून दिलगीर आहे. पण मी जे प्रश्न आतां विचारणार आहे, ते केवळ व्यक्तिविषयक नाहींत. प्रांताच्या आर्थिक हिताशीं त्यांचा निकट संबंध आहे—”

दाजीसाहेब चष्म्याच्या भिंगांतून दृष्टि वर काढून त्या सभासदाकडे पहात मध्येंच उद्भारले, “वामनराव, आपण जरा लवकर प्रश्न विचाराल, तर बरं होईल—”

“आपल्या सूचनेबदल मी आपला आभारी आहें. सभासदांचा जास्त वेळ घेण्याची माझी इच्छा नाही. मला फक्त एकच प्रश्न विचारायचा आहे. प्रांतिक सरकारने नुकताच जो खाणींचा लिलांब केला, तो नेहमीपेक्षां पांच हजार रुपायांनी कमी गेला, ही गोष्ट खरी आहे काय ?”

“होय, खरी आहे,” दाजीसाहेबांनी उत्तर दिले.

त्यावरोबर ‘कारण सांगा’, ‘कारण सांगा’ असा एकदम गलका झाला.

तेव्हां प्रियदर्शनने उठून म्हटले, “कारण अगदीं सरळ आहे. तें असं कीं, लिलांबाच्या वेळीं दुसरा बोलीदारच मुळीं हजर नव्हता—”

“हा लिलांब मुद्दाम पोळ्याच्या सणाच्या दिवशीं ठेवण्यांत आला ही गोष्ट खरी आहे काय ?—”

“मुद्राम ठेवण्यांत आला हैं विधान बरोबर नाहीं. उद्योग-स्थानाने लिलावांची जी तारीख ठरविली, त्या दिवशीं पोळ्याचा सण असण्याचा योगायोग जुळून आला !—”

“प्रांतांतील लोकप्रिय पत्रांतून या लिलावाची जाहिरात देण्यांत आली नाहीं, ही वृत्तपत्रांतून प्रसिद्ध झालेली तक्रार खरी आहे काय ?—”

“नाहीं. कॅग्रेस पक्षाच्या सर्व पत्रांतून ही जाहिरात दिली होती—”

“याच्चा अर्थ ‘महाराष्ट्र’ आणि ‘उदय’ या नागपूर-वन्हाड’ प्रांतांत जास्तीत जास्त प्रसार असलेल्या मराठी पत्रांत ही जाहिरात दिली नव्हती असा करायचा काय ?—”

“मला नक्की माहित नाहीं. आम्ही या बाबतीत जास्त चौकशी करूं !—”

“लिलावाच्या वेळीं जर दुसरा बोलीदार हजर नव्हता, तर लिलावाची तारीख पुढे का टकलली नाहीं ?—”

“सरकारचा तसा रिवाज नाहीं !—”

“हैं उत्तर तर अगदीं नोकरशाही थाटाचं झालं !—”

एक सभासद वसल्या जागीं हळूच पण सर्वोना ऐकूं जाईल अशा रीतीने उद्घारला.

त्यावरोबर सभागृहांत हंशा पिकला.

तो हंशा ओसरल्यावरोबर वामनरावांनी पुढे विचारांल, “‘हिंदु-स्थान लिमिटेड’ या अगदीं अलिकडेच स्थापन झालेल्या एका नव्या कंपनीने लिलावाच्या वेळीं राधाकिसन शेठजींच्या वतीने बोली केली ही गोष्ट खरी आहे का ?—”

“होय, खरी आहे—”

“या कंपनीचे अव्यक्त आणि मैनेजिंग डायरेक्टर हे उद्योग-मंत्र्याचे खाजगी स्नेही आहेत—”

“ते माझेहि खाजगी स्नेही आहेत !—”

“ते जाणतो मी ! पण मला प्रश्न पुरता विचारू द्या ! उद्योग-मंत्र्यांचा या नव्या कंपनीला आश्रय आहे ही गोष्ट खरी आहे काय ?—”

तो प्रश्न ऐकतांच पंडितजी एकदम उठून रागाने उद्धारले, “मी त्या कंपनीचा भागीदार सुद्धां नाहीं !—”

त्यावर वामनराव अगदीं शांतपणाने म्हणाले, “भागीदार आणि आश्रयदाता या दोन अगदीं मिन्ह चिजा आहेत ! माझा प्रश्न असा होता कीं, नागपूर प्रांतिक कॉप्रेस कमिटीच्या अव्यक्ताच्या नेतृत्वाखालीं स्थापन झालेल्या या नव्या कंपनीला उद्योगमंत्र्यांचा आश्रय आहे कीं नाहीं ?—”

“प्रांतात सुरु होणाऱ्या सर्वच नव्या उद्योगधंडांना आश्रय देणे हें उद्योगमंत्र्यांचे एक कर्तव्य आहे !—”

प्रियदर्शनच्या तोङ्गून हें उत्तर वाहेर पडतांच ‘ऐका ऐका’ असे उपरोधपूर्ण आवाज सभागृहांत उठले; व थोडासा हंशाहि पिकला.

“हिंदुस्थान लिमिटेड या कंपनीने कोणते नवीन उद्योगधंडे हातीं घेतले आहेत याची माहिती सभासदांना मिळेल काय ?—”

“ज्या सभासदांना त्या माहितीची जरूर असेल, त्यांनीं ती कंपनीकडून मागवावी !—”

“ज्यांच्यातके हिंदुस्थान लिमिटेड कंपनीने ही बोली केली, ते राधाकिसन शेठ वन्हाडांतील हरिजन संघाचे अव्यक्त आहेत. त्यांच्याकडून हिंदुस्थान लिमिटेड कंपनीला या किफायतशीर लिलांवोब्रदल किती कमिशन मिळालें हे सरकारला माहित आहे काय ?—”

“सरकारला त्यांच्याशीं काहीं कर्तव्य नाहीं !”

“या व्यवहारांत सरकारचें जे पांच हजार रुपयांचे नुकसान झाले, ते उद्योगमंत्र्यांच्या पगारांतून भरून घेतले जाण्याची

व्यवस्था होईल काय ?—”

“ ऑर्डर ! ऑर्डर ! तुमचा हा प्रश्न गैरशिस्त आहे, वामन-राव ! प्रश्न विचारण्यासाठी दिलेली मुदतहि संपली आहे—”

तोंच दुसरा एक बन्हाडचा सभासद उठून म्हणाला, “ पंडित-जींना जर या बाबतीं कांहीं खुलासा करण्याची इच्छा असेल, तर आपण त्यांना तशी संधि का देत नाहीं ?—”

या त्याच्या प्रश्नावर पंडितजी आतां काय बोलतात, याकडे सर्वांचे डोळे लागले.

पण प्रियदर्शन म्हणाला, “ ज्या कंपनीने लिलावांत बोली केली, तिच्याशीं पंडितजींचा कोणत्याहि प्रकारचा संबंध नाहीं हैं आपण त्यांच्या तोंडून ऐकलंच आहे. यापेक्षां आणखी कोणता खुलासा आपल्याला त्यांच्या तोंडून हवा आहे ? मला वाटते, अशा तन्हेच्या प्रश्नोत्तरांत अधिक वेळ बालविण्यापेक्षां आपण आतां जर अंदाजपत्रकावरील चर्चेला सुरुवात केली तर वरें होईल. तो विषय अत्यंत महत्त्वाचा आहे—”

नंतर सभागृह अस्वस्थ असतांनाच पंडितजी आपल्या भाषणाची कच्ची प्रत हातांत घेऊन बोलावयाला उमे राहिले. पण त्यांचा तो मधांचचा उल्हास आतां उरला नव्हता. त्यांचे हात कांपत असलेले स्पष्ट दिसत होते; व त्यांचा आवाजहि नेहमींप्रमाणे सुरेल आणि स्वच्छ येत नव्हता. त्यांनी अंदाजपत्रकांतील आंकडेमोड समजावून सांगावयाला सुरुवात करतांच अर्धे अधिक सभासद उठून गेले. त्यांच्यापैकीं कांहीं बगीचांत हिंडून गप्पा मारीत होते; तर कांहीं व्हरांडयांत टेवलेल्या वेटाच्या खुच्यांवर बसून चकाटचा पिटीत होते. कांहीं वेळानें त्यांच्या त्या चकाटचा इतक्या मोठचा आवाजांत येऊ लागल्या कीं, शेवटीं प्रियदर्शनला घंटा वाजवून सर्वांना आंत येण्याचा इषारा देणे भाग पडले.

बाहेर रेंगाळत असलेले व्हुतेक सर्व सभासद आंत आले, तेव्हां पंडितजींचे भाषण संपत आले होते.

पण तें पुरतें संपण्याची वाट पहाण्याचीहि कांहीं सभासदांची तयारी नव्हती.

त्यांच्यापैकीं एकजण आंत आल्याबरोबर म्हणाला, “पंडितजीनीं सबंध अंदाजपत्रकाचं हिंदी भाषांतर करण्याची गरज नाहीं. अंदाजपत्रकाची इंग्रजी प्रत बहुतेकांनीं वाचलीच आहे. तेव्हां पंडितजींनीं जरी करवाट आणि शेतसान्याचा प्रश्न यांवद्दलचा भाग समजावून सांगितला तरी पुरे—”

“प्रांताच्या जमाखर्चाविषयीं सभासदांना इतकी बेपर्वाई असावी यावद्दल मला खेद वाटतो!—”

पंडितजी एकदम रागानें उद्घारले.

त्याबरोबर वॅ. वामनराव पाटील उठून म्हणाले, “हा प्रश्न बेपर्वाईच्या किंवा खेदाचा नाहीं; वेळेचा आहे. आमच्यापैकीं बहुतेकांनीं अंदाजपत्रक वाचले आहे. तेव्हां त्यांतील प्रत्येक तपशील समजावून सांगत बसण्यापेक्षां आतां चर्चेला सुरवात केलेली वरी असं आमचं म्हणणं आहे!—”

“ठीक आहे. मी बसतों. आपण चर्चेला सुरवात करा!—”

पण वामनरावांनीं यत्किंचित्तिहि न वरमतां बोलावयाला प्रारंभ केला. ते म्हणाले, “मी ज्या वेळीं हें अंदाजपत्रक वाचले, त्या वेळीं पंडितजींसारख्या मुरब्बी कॉग्रेस पुढाऱ्यानें तें तयार केले नसून, फायनेन्स सेक्रेटरीनें तें तयार केले असावे अशी मला दृढ शंका आली!—”

“आपण घ्यक्तिविषयक उल्लेख न करतां बोलाल तर फार वरं होईल, वामनराव!—”

प्रियदर्शन मध्येंच म्हणाला.

“अंदाजपत्रकावर बोलतांना तें तयार करणाऱ्या व्यक्तीचा उल्लेख न करणं अशक्य आहे असं मला वाटते! माझी या अंदाज-पत्रकाविरुद्ध पहिली तकार अशी आहे कीं, त्यांत शेतकऱ्यांसाठीं कांहींहि केलेलं नाहीं—”

“नाहीं कसं? तहकुबी दिली आहे, माफी दिली आहे, तगाईं कर्ज देण्याची व्यवस्था केली आहे, गुरचराईचे दर कमी केले आहेत—”

“हे तर सगळं पूर्वीचंहि सरकार करीत असे. मग त्या नोकर-शाही राजवटींत आणि कॅग्रेस मंत्रिमंडळांत फरक काय?—”

“फरक इतकाच कीं, कॅग्रेस मंत्रिमंडळ या अंदाजपत्रकाच्या हिंदी आणि मराठी प्रती काढून वाटील!—”

एक सभासद बसल्या जागेवरूनच उद्घारले.

त्यावरोवर सभागृहांत जोराचा हशा पिकला.

“माझ्या अंदाजपत्रकाची जर अशा रीतीनें टवाळी होणार असेल, तर मला इथं थांवण्याचं कारण दिसत नाहीं—”

पंडितजी रागारागानें उद्घारले.

“माझा टवाळी करण्याचा मुळीच उद्देश नाहीं. माझी या अंदाजपत्रकाविरुद्ध मुख्य तकार ही आहे कीं, कॅग्रेसच्या ब्रीदाला आणि आश्वासनांना शोभेल अशी कोणतीहि गोष्ट त्यांत शेतकऱ्यांसाठीं केलेली नाहीं. शेतकऱ्यांना असल्य झालेला सारा जर सरकारनें सरसकट पंधरा टक्यांनीं तरी कमी केला असता, तर मी नव्या करवाढीविरुद्ध चकार शब्दहि काढला नसता. प्रांतांतील शेतकरी वर्ग गेल्या आठ वर्षीच्या नापिकीनें त्रस्त झालेला असून, जें थोऱेंसे पीक येतें त्यालाहि मंदीमुळे भाव येत नाहीं. ही स्थिति लक्षांत वेऊन शेतसारा पंधरा टक्के तरी कमी करायला नको होता काय? शिवाय वळ्हाडांतील सात तालुक्यांतला—”

“अहो, नरसिंगपूर भागांतील शेतकऱ्यांना विसरूं नका. तेथेहि जादा सारावाढ झालेली आहे!—”

एक हिंदी सभासद मध्येंच ओरडून म्हणाले.

“मी प्रांताचा कोणताच भाग विसरलो नाहीं. फक्त पंडितजींनीं काय केलेले नाहीं आणि काय करायला पाहिजे होतें याची आठवण त्यांना देत आहे!—”

त्यावरोवर 'ऐका' 'ऐका' असे आवाज सभागृहांत उठले.

"माझे मित्र श्री. उत्तमराव देशमुख हे प्रांताचे महसूलमंत्री आहेत. ते शेतकऱ्यांच्या जातीचे आणि रक्ताचे आहेत. त्यांना बन्हाडांतील भीषण परिस्थितीची पूर्ण कल्पना आहे. त्यांनीं पंडितजींना जर त्या परिस्थितीची जाणीव करून दिली असती, तर, मला वाटत. पंडितजींनी बन्हाडला थोडी तरी दया दाखवली असती!—"

"उत्तमराव आपल्या कर्तव्याला जागले नाहींत असं तुम्हाला म्हणायचं आहे काय?—"

बन्हाडच्या एका सभासदानें मध्येच विचारले.

"ते मी कसं सांगू? मंत्रिमंडळाच्या खाजगी बैठकीत काढ घडतें, किंवा मंत्री एकमेकांचा सल्ला कितपत घेतात, याची माहिती थोडीच आपल्याला पुरवण्यांत येते? पण उत्तमरावांनी जर बन्हाडांतल्या शेतकऱ्यांची वाजू—"

"बन्हाडांतल्या का? सर्व प्रांतांतल्या म्हणा!—"

"बरोवर! सर्व प्रांतांतल्या शेतकऱ्यांची वाजू पंडितजींपुढे मांडल असती, तर त्यांचे अंदाजपत्रक यापेक्षां अगदीं निराळ्या प्रकारचे झाले असते अशी माझी खात्री आहे!—"

"आणि, समजा, उत्तमरावांनी शेतकऱ्यांची वाजू मांडूनहि ज्ञ पंडितजींनी अंदाजपत्रक तयार करतांना ती लक्षांत घेतली नसेल तर?—"

"तर ती अत्यंत दुःखाची गोष्ट आहे असंच आपल्याला म्हणाव ल्यागोल! पण आपल्या दिवाणांनी अंदाजपत्रक तयार करतांना एकमेकांचा विचार घेतला नसेल असं मला वाटत नाही. मग खरा प्रकार काय असेल तो असो!—"

"जो काय प्रकार खरोखरी घडला असेल, तो उत्तमरावांनी का भांगू नये?—"

“ऑर्डर, ऑर्डर ! वामनरावांना बोलूं द्या. त्यांच्या भाषणांत तुम्ही अडथळे उत्पन्न करूं नका !—”

प्रियदर्शननें त्या वारंवार मध्ये बोलणाऱ्या सभासदाला उद्देशून महटले.

“छे, छे ! त्यांच्या मध्ये बोलण्यानें माझ्या भाषणांत अडथळे उत्पन्न होत नाहींत. उलट त्याला चालना आणि चेतना मिळते !—”

वामनरावांनी प्रियदर्शनला दिलेल्या या उत्तरामुळे हंशा पिकला.

तो थांवल्यावर वामनराव म्हणाले, “मला ज्या एका मुद्द्याकडे सभागृहाचे लक्ष वेधायचे होतें, त्यावर मी बोललों आहे. शेतसारा कमी होणार नसेल, तर नव्या करवाढीला पाठिंवा देणे आम्हांला कठीण जाणार आहे. हें अंदाजपत्रक जर जसेंच्या तसेंच असेंबलीला सादर करण्यांत येणार असेल, तर खुल्या अधिवेशनांत त्यावर टीका करण्याची आणि काट आणण्याची परवानगी आम्हांला देण्यांत यावी, अशी माझी सभापतींना विनंती आहे. वन्हाडांतले आम्ही सारे सभासद—अर्थात् दिवाण वगळून ! (हंशा)—या अंदाजपत्रकाब्या विरुद्ध आहोत. आमच्यासारखेच मत महाकोसलमधील वहुतेक सभासदांचे असलें पाहिजे, असें मला वाटते.” (ऐका, ऐका)

वामनरावांच्या मागून जवलपूर खेडेविभागाचे सभासद पं. कुंजविहारी शुक्रल हे बोलावयाला उम्हे राहिले.

ते म्हणाले, “पं. वाजपेयी हे वकील आहेत. त्यांचा शेतकऱ्यांशीं संवंध आला असला, तरी तो फक्त कोर्टकचेन्यांमध्ये ! शेतकऱ्यांच्या दुर्घर परिस्थितीची त्यांना कल्पना नाहीं. नाहीं तर अशा प्रकारचे नोकरशाही राजवटीला शोभणारे अंदाजपत्रक त्यांनी तयार केले नसते. नरसिंगपूर वगैरे भागांत जी जादा सारावाढ झाली आहे ती कमी करण्याचा सवाल त्यांच्या नजेंरेतून अजिवात सुटला याचें मला नवल वाटते !—”

“त्यांत नवल काहींच नाहीं. तुम्ही आतांच सांगितले कीं, पंडितजी हे शेतकरी नाहींत, तर कायदेपंडित आहेत. अर्थात् त्यांना स्वतःचा शेतकऱ्यांपासून फी घेण्याची संवय झालेली असल्यामुळे त्याच्यापासून सारा घेणाऱ्या सरकारची बाजू तेवढी त्यांनी सहानुभूतीनं लक्षांन व्यावी—”

“ऑर्डर, ऑर्डर! तुम्ही मध्ये बोलू नका!”

“माझं भाषण संपलंच होतं. त्यांना बोलू दे!—”

“माझंहि भाषण संपलंच आहे!—” (हंशा)

यानंतर हिंदी आणि मराठी मिळून आणखी दोन तीन सभासदांचीं याच प्रकारचीं भाषणे झालीं. त्या प्रत्येक भाषणागणिक सभागृहांतील गलका आणि टिंगलखोर विधाने करण्याची प्रवृत्ति सारखी बाढतच होती. शेवटी प्रियदर्शननें ती पुनरुक्तिपूर्ण चर्चा वंद केल्यावर पंडितजी उत्तर द्यावयाला उभे राहिले.

त्यांनी प्रथम शेतकऱ्यांविषयी आपल्याला किती कळकळ वाटते याचें वर्णन करावयाला सुरवात केली. तें वर्णन चालू असतांना एक सभासद मध्येंच उद्घारला—

“मग ही कळकळ अजूनहि अंदाजपत्रकामध्ये भरीव स्वरूपांत व्यक्त झाली, तर आम्हांला हवीच आहे!—”

त्याच्यावर पंडितजी थोडे रागानेंच मुख्य मुद्द्याकडे वळले. तो मुद्दा असा होता कीं, प्रांतांत एकदम चार ठिकाणीं दारूबंदी करण्याचें ठरविल्याकारणानें उत्पन्नांत जी तूट येणार आहे, तिच्यामुळे शेतसारा कमी करणे अशक्य झाले आहे—

ते हा मुद्दा विशद करीत असतांनाच एका सभासदानें उठून विचारले, “दारूबंदीचा कार्यक्रम पुढं ढकलतां येणार नाहीं का? वंदाच्या वर्षी आपण दारूबंदी न केली, तर काय हरकत आहे?—”

“दारूबंदीचा कार्यक्रम हा खास महात्माजींचा कार्यक्रम आहे; व म्हणून सर्वच प्रांतांच्या अंदाजपत्रकांत त्या कार्यक्रमावर विशेष भर दिलेला आहे. अशा स्थिरीत आपल्या प्रांतानं दारूबंदीचा कार्यक्रम तहकूब करणं कसं योग्य दिसेल ?—”

पंडितजींच्या या गंभीर आवाजांत सावकाश दिलेल्या उत्तरानें ऋणमात्र सभागृह अगदीं निःशब्द करून सोडले.

आणि पंडितजींच्या त्रस्त मुखावर तत्क्षणीच विजयरूचक हास्यरेपा उमटली.

तोंच वामनरावांनी विचारले, “अंदाजपत्रक तयार करतांना नहात्माजींची इच्छा आणि मतं यांना मान घायचा कीं प्रांताची वरिस्थिति आणि निकड लक्षांत व्यावची ?—”

हा प्रश्न त्यांच्या तोंडून वाहेर पडतांच ‘ऐका’ ‘ऐका’ असे आवाज एकदम चारी बाजूंनी उठले.

तो गलका शांत होतांच पंडितजी म्हणाले, “कॉग्रेस मंत्रिमंडळें हीं महात्माजींचीं मंत्रिमंडळें आहेत—”

“महात्माजी मतदार नाहींत. कॉग्रेस मंत्रिमंडळें हीं शेतकऱ्यांच्या वहुमताच्या जोरावर निवङ्गन आलेलीं मंत्रिमंडळें आहेत !—”

“मला मान्य आहे आपलं विधान !”

पंडितजी उपरोधानें हंसून म्हणाले.

पण त्यांच्या त्या उपरोधिक हास्याकडे दुर्लक्ष करून वामनराव म्हणाले, “मग जीं मंत्रिमंडळं शेतकऱ्यांच्या वहुमताच्या जोरावर निवङ्गन आलीं, त्यांनी प्रथम शेतकऱ्यांचं कल्याण पहायला नको काय ?—महात्मा-जींचीं मतं आणि शेतकऱ्यांचं कल्याण यांच्यांत जर विरोध येत असेल—”

“मला वाटतं, वामनराव तुम्ही गैरसमजानं बोलत आहांत. पंडित-जींना फक्त एवढंच सुचवायचं कीं, दारूबंदी करण्याच्या बावरींत कॉग्रेस वचनवद्व झालेली असल्यामुळे त्यावर अंदाजपत्रकांत भर दिला आहे—”

प्रियदर्शननें वादाची तीव्रता कमी करण्याच्या उद्देश्यानें म्हटले.

“मी गैरसमजानं बोलत नाहीं. या वादांत महात्माजींच्या नांवाचा उपयोग करून पंडितजींनी आमच्यावर दडपण आणण्याचा, आम्हांला गप्प वसविण्याचा प्रयत्न केला—”

“ऑर्डर, ऑर्डर! तुम्ही गैरशिस्त बोलू नका—”

“ठीक आहे. ‘लोकहितां’तल्या वातमीवरून असं दिसतं की, खुद आपल्यालाहि महात्माजींचा दारूवंदीविपर्यांचा आग्रह मान्य नाहीं! दारूवंदीचं महत्त्व आम्हांला समजत नाहीं, असं नव्हे. पण शेतसान्याचा प्रश्न आम्हांला त्यापेक्षां अधिक निकडीचा, अधिक जिव्हाळ्याचा वाटतो. पंडितजी जर शेतकऱ्यांसाठीं काहीहि करायला तयार नसतील, तर असेहीत आम्हांला अंदाजपत्रकावर टीका करायला परवानगी मिळाली पाहिजे!”

‘ऐका, ऐका,’ असा गलका आतां पुन्हा सुरु झाला; व वामन-रावांच्या मागोमाग दोन तीन सभासदांनीं उढून त्याच आशयाची विनंती प्रियदर्शनला केली.

ही गडबड चालू असतांनाच दाजीसाहेब पंडितजींजवळ चमून हलुहलू त्यांच्याशीं कुजबुजत होते. ते प्रियदर्शनशींहि नंतर बोलले; व मग प्रियदर्शन उत्तमरावांशीं दोन तीन मिनिटे बोलून उभा गाहिला.

तो म्हणाला, “आपली टीका आम्ही सर्वांनीं काढजीपूर्वक ऐकली आहे. पंडितजी आतां या वावतीत जो खुलासा करणार आहेत, तो ऐकल्यावराहि जर आपल्याला अंदाजपत्रकावर टीका करण्याची गरज वाटली, तर काय करायचं तें मागाहून ठरवू—”

नंतर पंडितजी बोलावयाला उभे राहिले. प्रथम टीकाकारांच्या स्पष्टोक्तिवद्दल त्यांचे आभार मानून ते म्हणाले, “दारूवंदीच्या कार्यक्रमामुळेंच शेतकऱ्यांसाठीं काहीं करणे आम्हांला शक्य झालें नाहीं. पण ज्या अर्थी आपण सर्वांनीं शेतसारा कमी करण्याची मागणी इतक्या आग्रहानें

केली आहे, त्या अर्थीं दारुबंदीच्या कार्यक्रमांत फरक करून शेतसारा थोडा तरी कमी करण्याचा प्रयत्न आम्ही करू! मात्र ही धोषणा आतांच निश्चित रीतीनें करणे शक्य नाहीं. सरकार सर्व परिस्थितीची पहाणी केल्यावर असेंबलीच्या या बैठकींत केव्हां तरी आपला निर्णय जाहीर करील, एवढे आश्वासन मी आपल्याला देतों.”

हा खुलासा करून पंडितजी खालीं वसले.

नंतर प्रियदर्शन उटून म्हणाला, “पंडितजींनी आतां दिलेले आश्वासन मोघम आहे. पण यापेक्षां निश्चित असें कांहीं आज बोलणे शक्य नाहीं, हें आपल्याला पटेल अशी मला आशा आहे. तेव्हां असेंबलीच्या बैठकींत अंदाजपत्रकावर टीका करण्याचा आग्रह न धरतां आपण आम्हांला संधि देऊन पाहावी, अशी मी आपल्याला विनंती करितों.”

“मुख्य प्रधानांची ही विनंती सभासदांना निसंशय मान्य होईल—”

बै. वामनराव पाठील यांनी लगेच उटून सांगितले आणि रात्र बरीच झाल्यासुळे सभा तहकूव करण्यांत आली.

त्यानंतर प्रियदर्शनच्या विनंतीनुसार सर्व सभासद कॉफी पिण्यासाठी आंतल्या दिवाणखान्यांत गेले.

तेथे कॉफीपान आणि गप्पा रंगांत आल्या असतां उत्तमराव वामनरावांच्या पाठीवर थाप मारून हढूच म्हणाले, “वामनराव, तू आज छान मात केलीस बुद्ध्यावर!—”

“चुकतोस तू उत्तमराव! तो बुद्धा म्हणजे चाणक्य आहे अगदीं! शेवटपर्यंत पदरांत खरोखरी किती पडेल यावद्दल शंकाच आहे मला! बाकी बडनेन्याला कांहीं आतां दारुबंदी होत नाहीं हें खास!—”

“का रे?—”

“आपला उमरावतीचा लाला गेले दोन दिवस इथं तळ देऊन वसला आहे! त्याची तपश्चर्या फळाला येणार या निमित्तानं!”

सुखं स्फूर्तं पशुत्काची भेसूर प्रतीक्षि

मी किती भीत होते.--पण एका शब्दानं जाणीव नाहीं डिल्ही
मोहननीं मला. मला सारखं वाटे, पपांकडून सारं तशा रीतीनं उरवून
घेतल्यावदल ते मला बोचून खातील. पण छे ! पूर्वीं कधीं आम्ही भांडले
नाहीं, आमच्यांत कधीं काहीं कुरबुर झाली नाहीं अशा रीतीनं वागळे
नंतर ते. लग्नापूर्वीच्या त्या आपल्या सगळ्या लाजिरवाण्या वर्तनावळ
हा जो विस्मरणाचा पडदा त्यांनी टाकला, तो कोणत्या उद्देश्यानं
आपले वर्तन अप्रशस्त झालं या जाणिबेनं कीं जै आपल्यावर लादण्यांत
आलं तें गोड करून घेण्याच्या बुद्धीनं ? लग्नानंतर संध्याकाळीं झालेल्या
उपाहाराच्या वेळीं मी जेव्हां कुंकू लावून बाहेर आलें, तेव्हां किती आदचंद्र्य
चाटलं त्यांना ! आनंदानं त्यांचे ढोळे कसे फुलून गेले अगदीं ! मला
वाटतं, त्यांनी कुंकुमतिलक लावलेली खिस्ती स्त्री कधीं पाहिलेली
नव्हती ! वास्तविक ममीनं ती कल्पना सुचवली.--मला पसंत नव्हत

कुंकू लावण.—पण तिनं आपल्या हातानं माझ्या कपाळीं कुंकुमतिळक लावला आणि मला बाहेर पाठवली. नवऱ्याला खूप ठेवण्याचं शिक्षण चायका किती सहजासहजीं देतात आपल्या मुर्लीना !

दुसऱ्या दिवशीं आम्ही शेगांवला गेलों. संध्याकाळीं प्रार्थनेनंतर बापूंसमोर जेव्हां आम्ही गेलों,—त्यांना यांनीं सांगितलेलं होतं सगळं कांहीं आर्धीच !——तेव्हां किती प्रसन्न नेत्रांनीं त्यांनीं माझ्याकडे पाहिलं ! जगांतली सगळी अनघता, सगळं वात्सल्य आणि सगळी मंगलता त्या डोळ्यांतून माझ्याकडे पहात होती, माझ्यावर वरसत होती जणूं ! माझ्या अंगावरले खादीचे शुभ्र कपडे पाहून त्यांना झालेला आनंद !——मला वाटतं, मोगऱ्याचीं ताजीं फुललेलीं पांढरीं सफेत फुलं ववून मला सुद्धा कधीं आनंद झाला नसेल इतका ! चार पांचच वाक्यं बोलले ते.—“ही नव्या संयुक्त जीवनाची जवाबदारी आहे; व एकमेकांसाठी आत्मतिक त्याग करायला तयार असल्याशिवाय संयुक्त जीवन कधीं यशस्वी होत नाहीं,” या त्यांच्या मेश्वरगर्जनेसारख्या गंभीर शब्दांनी माझ्या सगळ्या भावना हादरवून सोडल्या ! मोहननीं लग्नानिमित्त हरिजन निधीला शंभर रूपयांची देणगी दिली. आणि बापूंनी मला आपल्या नेहमींच्या वापरांतला एक चरखा दिला. तो देतांना ते हंसत हंसत म्हणाले, “रजनी, पुन्हा जेव्हा तूं मला भेटायला येशील, तेव्हां या चरख्यावर कांतलेल्या सुताची साडी नेसून ये !”

देगांवहून परत येतांना मला सारखं वाटत होतं, पवनारच्या वंगल्यावर थांवण्याची गोष्ट काढतील ते. पण त्या वंगल्यावरून जातांना दोन्ही वेळां किती वेगानं मोटार नेली त्यांनीं ! मला सारखं वाटत होतं, त्या वंगल्यावर थोडा वेळ थांवावं आणि गच्चीवरून नदीची शोभा डोले भरून पहावी, तिच्या फेनल धाराप्रवाहाचं जोडप्यानं दर्शन घ्यावं. आमच्या पहिल्या मीलनाची साक्षीदार आहे ती ! प्रणयी स्त्रीपुरुषांच्या मीलनाला नदीइतकी योग्य साक्षीदार दुसरी कोणती मिळूळ शकेल ?

काकासाहेबांनी ‘लोकमाता’ म्हटलं आहे नव्यांना. स्त्री ही मुद्दां लोक-माताच नाहीं कां? जीवनांतलं सगळं सातत्य, सगळी सफलता आणि सगळं अद्वैत यांचं नदी हें प्रतीक नव्हे कां मूर्तिमत? जीवन सतत गतिमान् असावं लागत;—तें गतिमान् असण्यांतच त्याची शुचिता आणि सफलता आहे. नदी म्हणजे जीवनाच्या त्या अविगत गतीचं नूर्तिमंत प्रतीक! आणि मीलनांतलं अद्वैत? नदीद्वातकं सहजसुंदर तें कुणाला साधलं आहे का कधीं? त्या मीलनांतली पूर्णता, समरसता!—स्त्रीपुरुषांना आपल्या प्रणयजीवनांत ती आणतां येईल का कधीं? मला सारखं वाटत होतं, पवनारच्या त्या धाराप्रवाहांत एकवार जोडप्यानं उत्तरावं आणि त्या लोकमातेचे तुषाराश्रु आपल्या अंगावर घेऊन पुलकित, पुनीत व्हावं! पण ते कांहीं थांबले नाहीत.—आणि मला कांहीं त्यांना सुचवायचा हिय्या झाला नाहीं.

शेगांवहून परत आल्यावर आम्ही लगेच छिंदवाड्याला गेलों. मधुचंद्रासाठीं त्यांच्या मनांत पचमढीला जायचं होतं खरोखरी. पण पचमढीचा सरकारी ऋतु सुरु व्हायला अद्याप महिना होता पुरता. म्हणून छिंदवाड्याला अगदीं गांवाचाहेर एकीकडे असलेला तो बंगला त्यांनी आठ दिवसांसाठीं घेतला होता. संध्याकाळीं आम्ही जेव्हां त्या बंगल्यांत जाऊन पोंचलों, तेव्हां चांगलाच गारवा आला होता हवेंत; व वान्याच्या झुळकांनी डोलणाऱ्या झाडांतून चांदण्याचे कवड्यसे भुईवर पडले होते. वायलचं पातळच जणु नेसली होती भूमि; न् अवखळ वारा सारखा त्याच्याशीं खेळत होता. त्यांनी आल्यावरोवर स्नान केले आणि मलाहि करायला लावलं. जेवतांना ते सारखे बोलत होते, हंसत होते. जेवणानंतर आम्ही झाडाला बांधलेल्या हॅमॉकवर पडून खूप गप्पा मारल्या. मला तो गारवा आतां त्रासदायक वाटत होता. पण ते गप्पांत इतके रंगले होते—मला हिय्या होईना त्यांना आंत चला म्हणायचा! चंद्रकोर अगदीं क्षितिजावर आली; झाडांचा काळेपणा सांद्र होत चालला;

भुई सांवल्यांनी झांकून गेली; वाच्याच्या झुळका गारच गार येऊ लागल्या ! एक प्रकारचा उदासपणा, एक प्रकारची भीषणता सृष्टीवर आली. माझे श्रांत डोळे घटकेंत मिट्ट, घटकेंत उघडत. मला बघबत नव्हतं सृष्टीच्या त्या काळवंडत चाललेल्या रूपाकडे ! मला सोसवत नव्हता तो अंगाला झोंबणारा गार वारा ! शेवटीं मी त्यांना म्हटलं, “मोहन, आतां आंत जाऊ या.” त्यांनी मला हात देऊन हँमांकवरून अलगत खाली उतरवलं आणि आम्ही आंत आलो.

मला वाटलं होतं, आम्ही तसेच विढान्यावर जाऊन पडू. पण आंत येतांच ते म्हणाले, “तूं नीज, मी जरा माझ्या खोलींतून कपडे वदलून येतो.” वास्तविक त्यांच्या त्या बोलण्याला कांहीं अर्थ नव्हता. कारण स्नान केल्यानंतर त्यांनी रात्रीचाच पोशाक केला होता. पण, मला वाटलं, थंडीमुळं त्यांना कदाचित् गरम कांहीं घालायचं असेल. माझ्या डोळ्यांत इतकी सुस्ती भरली होती, माझे अंग उवेसाठीं इतकं आतुर झालं होतं कीं, ते नंतर केव्हां माझ्याजवळ येऊन निजले हें कळलं नाहीं मला ! आणि कळलं तेव्हां किती भयंकर रीतीनं कळलं ! मला त्यांनी जवळ ओढली आणि मी निश्चिक मनाने त्यांच्या कुशींत शिरले ! पण त्याच क्षणीं त्यांचा श्वास, तो दर्पयुक्त श्वास माझ्या कपाळावर, डोळ्यांवर, गालांवर, ओँठांवर आदळला ! तो जोराचा श्वास आणि तो घोगरा आवाज ! त्या श्वासावरोवर आणि त्या आवाजावरोवर आलेला तो भपकारा !—त्यांच्या कुशींत विश्वस्त मनानं शिरतांना जे गोड शहारे माझ्या अंगावर आले होते, ते सारे क्षणाधींत नष्ट होऊन माझ्या शरीरावर भीतीनं काटा उठला. मला एकदम शिसारी आली ! आमच्या भांडणाच्या वेळीं त्यांच्या वृत्तींतलं एक पशुत्व मी पाहिलं होतं; दुरून पाहिलं होतं. पण हें दुसरं पशुत्व ! मला कल्पना नव्हती त्याची ! पवनारच्या वंगल्यावर किंवा सेमिनरी हिलवर जेव्हां पूर्वीं दोन तीन वेळां आम्ही एकत्र आलों, तेव्हांची त्यांची ती आर्जवी आणि प्रणयविवश वृत्ति,

शरीराला आणि मनाला गोड झिणझिण्या आणणारा मृदुतर स्पर्श ! आज कुठे गेलं तें सारं ? त्याच्या ऐवजीं हें पशुत्व !—त्या पशुत्वाची लगट असह्य झाली मला ! माझ्या हृदयांतल्या पुनरपि अंकुरित झालेल्या सगळ्या कोमल भावनांचा चुराडा केला त्या पशुत्वानं !

त्यानंतर रात्रभर जागीच होतें मी. ते घोरत होते; माझ्या शेजारीं अस्ताव्यस्त पसरलेले होते. मी हळूच त्यांच्या जवळून उठलें आणि बगिचांत आले. आकाशाची पश्चिमेकडील कडा काळ्याभोर ढगांनी ओथंबली होती; व पूर्वेच्या कडेला कुठे कुठे तांबड्या रेषा फुटल्या होत्या. झाडाच्या पानापानांतून न् उमललेल्या कळ्याफुलांतून दंब ठिवकत होते. पांखरांची हालचाल न् किलबिल नुकती कुठे सुरु झाली होती. अर्धविकसित, अर्धप्रकाशित असं तें सृष्टीचं गंभीर रूप पाहून माझे हृदय भरून आले; त्या संगंध, सशब्द शांततेनं माझ्या मनांतल्या गुदमरलेल्या भावना वेसुमार चाळवल्या ! आणि माझ्या डोळ्यांतून अश्रु वाहूं लागले. लग्नानंतरची ती आमची पहिली रात्र ! पण माझ्या वैवाहिक जीवनाची किती भेसूर प्रतीति आणुन दिली तिनं मला !—माझे पपाहि वेत असत; पण जेवणाच्या चेळीं रात्रीं काय दोन तीन पेग घेतील तेवढेच ! पण यांचा हा प्रकार ! त्या धुंदींत मला जवळ ओढल्यावर प्रेमाचे म्हणून जे शब्द त्यांनी उच्चारले, ते ऐकवेनात मला ! असले हे ओंगळ प्रेमालाप करायल्या कुठं शिकले असतील ते ? त्यांच्या त्या प्रेमाची आणि त्या स्पर्शाची खंत आली मला. शिकलेलीं, सुसंस्कृत समजलीं जाणारीं आणि सार्वजनिक जीवनांत प्रतिष्ठा पावलेलीं हीं माणसं ! यांच्याच्यानं असं वोलवतं आणि वागवतं तरी कसं ? आणि रोज रात्रीं हेंच पशुत्व का यापुढं माझ्या कपाळीं लिहिलं आहे ? मी त्यांच्या आयुष्यांतली पहिली स्त्री नव्हे हें पूर्वीच कळून चुकलं होतं मला; पण स्त्री ही त्यांच्या लेखांकेवळ एक मस्तवाल, निर्वृण उपभोगाची चीज असल्याचं त्याच रात्रीं

प्रथम अनुभवाला आलं माझ्या !

मी बागेंतून परत आले, त्या वेळी चांगलं फटफटीत उजाडलं होतं. ते अगदीं गाढ झोपेत, घोरत पडले होते. आजपर्यंत त्यांच्या त्या बांधेसूद शरीराची सुदृढता आणि सुरेखता पाहिली होती मी. पण आज निद्राधीन झालेल्या त्या शरीराची सगळी बेटव शिथिलता, तोंडाला पडलेल्या त्या दाट सुरकुत्या आणि विस्कटलेल्या केशकलापांतल्या त्या पांढऱ्या बटा—मला वघवेना ! मी आंत गेले. मला पोटांतून सारखे दुःखाचे उमाळे येत होते, सारखे आठवत होते त्यांचे ते शब्द—“या लग्नापासून आपल्याला दोघांनाहि सुख व्हायचं नाहीं आतां !”—त्यांनी वेगळ्या अर्थाने उच्चारले होते ते शब्द त्या वेळी. पण आज निराळ्याच रीतीने प्रतीति येत होती त्यांची मला.—ममी !—ममी जर आज जवळ असती, तर तिच्या गळ्याला मिठी मारून मुक्तकंठ रडले असते मी. पण इथं डोळ्यांतून पाणी काढण्याची सोय नव्हती. बरोवर आलेली मायेचीं नोकर माणसं—काय वाटलं असतं त्यांना ? मी मुकाट्यानं उटून केशरच्चना पुरी केली आणि खानसाम्याला चहा तयार ठेवायला सांगितलं. नवाच्या सुमाराला ते उठले. त्यांची ती त्रस्त, आरक्त दृष्टि, तीं श्रांत, शिथिल गात्रं आणि तो सुरकुतलेला, बेटव चेहरा ! ते मुकाट्यानं न्हाणीघरांत गेले आणि पंधरा मिनिटांनी माझ्यासमोर येऊन बसले. खानसाम्यानं चहा आगून ठेवलावर ठेवला. तो मी ओतीत असतां तोंडांतली सिगारेट काढून त्यांनी विचारलं, “तुं केव्हां उठलीस, रोज ? मला कां नाहीं उठवलंस तूं त्याच वेळी ?”—त्यांचा आवाज सुस्त, जड येत होता. मी त्यांची आतुर नजर टाळून म्हटले, “तुम्हांला गाढ झोंप लागली होती, म्हणून उठवलं नाहीं मी !” “तुला कशी काय वाटते ही जागा ? काळ छान गेली नाहीं आपली रात्र ?”—त्यांनी झटकन माझा हात धरून तो आपल्या उण ओळांवर दावला. त्याबरोवर कसंसंच वाटलं मला !

छिंदवाड्यांतल्या त्या उरलेल्या सहा रात्री युगासारख्या काढल्या मी. आमचा दिवस खरोखरीच छान जात असे. इतका कीं, तो संपून रात्र येणार आहे याचा विसर पडत असे मला केव्हां केव्हां! पपांच्या आणि त्यांच्या ओळखीचे अनेक वडे लोक छिंदवाड्याला होते. त्यांच्याकडे आम्हांला उपाहार आणि अहेर झाले. आम्ही घरीं असले म्हणजे पत्ते किंवा वॅडमिंटन खेळत असू; केव्हां केव्हां मी पियानो किंवा फिड्ल त्यांना वाजवून दाखवीत असे. त्यांनी व्याख्यानेहि दिलीं दोन कॉम्प्रेस कमिशीतफै; व 'अधिकारग्रहण आणि आगामी लढा' या विषयावरल त्यांचं व्याख्यान ऐकून मला अभिमान वाटला त्यांच्या वक्तृत्वाचा. रात्री दहा अकरा वाजेपर्यंत वेळ मजेंत जात असे आमचा. पण त्यानंतर ते कपडे बदलायला म्हणून आपल्या त्या वंद खाजगी खोलींत जायचे! आणि मग—! मला वाटे, माणसाचं जीवन इतकं दुहेरी कसं असतं? दिवसा आणि रात्रीं जसे निरनिराळे कपडे आपण बालतों तसंच जीवनाचंहि आहे का? रात्रीची वेळ ही काय माणसांतल्या सगळ्या पशुत्वाला बाहेर पडूं देण्याची, मोकाट वावरूं देण्याची वेळ आहे का? दिवसा प्रकाशाच्या भीतीनं गुहांत दडून वेळ काढणारे हिंस पशु जसे रात्रीं बाहेर पडतात, तसंच माणसांतल्या पशुत्वाचंहि आहे का? दिवसा तोंडावर चढवलेला तो सोज्वळ मुखवटा—तो वाजूला काढून ठेवूनच जणु ते रात्रीं माझ्याजवळ येत! दिवसभर वंद असलेल्या आपल्या त्या खाजगी खोलींत जाऊन ते काय करतात हैं पाहण्याची मला कर्धीं इच्छा झाली नाहीं. मला फक्त येवटंच वाटे कीं, त्यांच्या जीवनालाहि असेच वंदिस्त, खाजगी कणे असतील का? आणि त्या शंकेने माझं मन वेचैन होऊन जाई!

होय, अनेक काप्ये, अगदी चोरकाप्ये होते त्यांच्या जीवनाला. छिंदवाड्याहून आम्ही परत आलों आणि माझ्या अनुभवाला हैं सारं तीव्रतेनं आलं. सकाळचा प्रातरुपाहार आणि दुपारचं जेवग हीं दोन्ही आमचीं वरोवर होत असत; व संव्याकाळीं पांचला ते घरीं परत आले,

महगंज रात्रीं न उपर्येत माझ्यावरोवर असायचे. तेवढ्या वेळांत आम्ही केवळां किरायला जात असू, केवळां टेनिस खेळत असू, केवळां सिनेमाला जात असू. पण रात्रीं जेवून ते जे वाहेर जात, ते केवळां केवळां एक दीडला सुद्धां परत येत असत. तो सारा वेळ मला एकटीला घरी नाटकळत, तळमळत काढावा लागे. पहिल्या पहिल्यांदा मी समोर वड्याळ टेवून वाचीत वसत असे ते येईपर्यंत; न् ते आल्यावर तकार करीत असे त्यांच्या त्या नेमानं रात्रीं वाहेर जाण्यावहूल. त्यावर ते हंभून म्हणायचे, “रोज, मी घरांत इतका पैसा आणतो, तो कोठून न् कसा आणतो हें माझ्ये मला माहित! मी रात्रीं परत आल्यावर तू एकादे वेळीं नाझी झडती घेऊन पहा! माझे खिसे नोटांनी भरलेले सांपडतील तुला!” खरं होतं त्यांचं तें म्हणणं. पण यापेक्षां जास्त मात्र ते कधींहि वोल्ने नाहीत. त्यांनी जगू ठरवून टाकलं होतं की, आपल्या जीवनाच्या कांहीं भाग मला कधींहि दिसतां कामा नये, कधींहि कळतां कामा नये! त्यांची ती आधुनिक पद्धतीने सजविलेली सुंदर अभ्यासिका—वाहेर जातांना ते नेहमीं तिला कुलुप लावून जायचे! ते घरांत असतांना मी त्या अभ्यासिंकेत आलेली त्यांना चालत असे; पण जातांना मात्र तिला कुलुप लावून वाहेर पडायचे! मला पुष्कळदां वाटे, ती अभ्यासिका हें त्यांच्या जीवनाचं प्रतीक आहे. तिच्यांतल्या कांहीं बंद कपाटांच्या किल्ल्या जशा मी कधींहि पाहिलेल्या नाहीत, तशीच त्यांच्या जीवनाच्या कांहीं अंगांचा योग्य होण्याचीं साधनं मला कधींहि भिळायची नाहीत. पाण्याच्या सपारीवर डौलानं संचार करणाऱ्या वोटीचा कांहीं भाग जसा सदैव पाण्यांत बुडालेला असतो, तसे पुरुषांच्या जीवनाचं असतं का?

मोठारींत त्यांच्या शेजारीं गप्पा मारीत वसून जातांना जेवळां लोक मला पाहतात, तेवळां त्यांना वाटतं, ही किती सुखी आोह! पुष्कळदां दिवसाचे आठ आठ दहा दहा तास मी त्यांच्यावरोवर मोठारींत काढले आहेत. पण रात्रीं नवानंतर मात्र ते कधींहि आपल्यावरोवर मला नेता

नाहींत. एकदां मी त्यांना म्हणून पाह्यलं कीं, “दिवसा जसे तुम्ही मला घेऊन केव्हां केव्हां हिडतां तसं रात्रींहि का नाहीं नेत एकादे वेळीं?” तेव्हां ते हसून मला म्हणाले, “रोज, रात्र ही फक्त निशाचरांना भटकायासाठी आहे. तुझ्यासारख्या अश्राप मुलीला बघवणार नाहीं रात्रीचं हिडीस अंतरंग!”—“सुसंस्कृत पुरुषांना तरी कसं बघवतं रात्रीचं हिडीस अंतरंग?”—“त्यांची नजर मेलेली असते! त्यांना पाहावंच लागतं तें!—” हें त्यांचं ठरलेलं उत्तर होतं. पुष्कळदां ते अपरात्रीं आले, म्हणजे आमच्या खोलींत येऊन मला उठवीत नसत; शेजारीं त्यांची जी स्वतंत्र खोली होती, तिच्यांतच निजत असत. महिन्यांतून आठ दहा दिवस तरी असा प्रकार घडे! छिंदवाड्यास असतांना त्यांच्या वृत्तींतलं जें पशुत्व मी अनुभवलं त्यापेक्षां हा एकांत बरा वाटे मला. पण वारंवार मनांत येई कीं, हे रात्रीं कुठं जात असतील? काय करीत असतील? रात्रीं नवाचे ठोके पडले कीं, त्यांच्या मनाळा आणि शरीराळा जणू ओढ लागल्यासारखी होते! मग मी आजारी असले, कंटाळले असले, कितीहि विनवून सांगितलं, तरी ते थांबायचे म्हणून नाहींत! ते गेल्यावर माझं मन अतिशय तळमळतं,—कुठं गेले असतील हे?—त्यांच्या खोलींत त्यांचा स्वतंत्र फोन आहे. माझ्या देखत ते सहसा उपयोग करीत नाहींत त्याचा. केव्हां अचानक कुणाचा फोन आलाच, तर ते दिवाणखान्यांतल्या फोनवर न बोलतां स्वतःच्या फोनवर जाऊन बोलतात! मला वाटे, व्यापारधंद्यां-तल्या गोष्टी यांना इतक्या माझ्यापासून लपवण्याचं काय कारण? अखेर एकदां मी त्यांना हटकलं या सगळ्या गुप्ततेवद्दल. तेव्हां ते मला म्हणाले, “रोज, स्त्री कितीहि शिकलेली असली, तरी ती पुरुषाशीं समरस होऊ शकत नाहीं. पुरुषाच्या जीवनाला अनेक अंगं असतात. तो बहिसुख असतो. त्याच्या त्या व्यापक जीवनांत स्त्रीला गोडी वाटत नाहीं; तें जाणून घेण्याची तिला इच्छा नसते; ऐपतहि नसते!”

पण मला एका शब्दानेहि त्यांनीं कधीं दुखवलं नाहीं; लग्नापूर्वीं

त्यांच्या रागाचा जो काय अनुभव आला असेल, तेवढाच. त्यानंतर आजवर कधीहि त्यांना रागावलेले मी पाहिले नाहीत. त्यांच्या जीवनाच्या त्या गूढ अंगांविषयीं मी केव्हां उत्सुकता तर केव्हां असमाधान व्यक्त करीत असते. पण माझं त्यावद्दलचं बोलणं ते हसण्यावारी नेतात नेहमीं ! “कुणाच्याहि जीवनांत फाजील डोकावून वऱू नये, रोज. प्रत्येकांचं व्यक्तित्व जसं भिन्न असते, तसंच जीवनहि भिन्न असते; न् त्या भिन्न जीवनांत फाजील मन घालणं हें सुसंस्कृतपणाला सोडून आहे ! ”—हें त्यांचं आत्मसमर्थन पटत नसे मला. “विवाहित स्त्री-पुरुषांनीं सुद्धां एकमेकांच्या जीवनांत मन घालू नये का ? मग त्यांच्या मीलनांत अर्थ काय ? ”—“त्या मीलनाचा अर्थ तसा होत नाहीं, रोज ! स्त्रीपुरुषांचं मीलन म्हणजे कांहीं दोन प्रवाहांचं मीलन नव्हे. युतीच्या वेळीं दोन ग्रह जवळ आलेले, एकमेकांना अगदीं भिडलेले दिसतात; पण त्यांच्यांत लाखों मैलांचं अंतर असत. त्यांच्या भोवतालची विशिष्ट बलयं कायमच असतात. आणि तरीहि ते एकमेकांना आकर्षित करतात; एकमेकांवर परिणाम करतात. तसंच स्त्रीपुरुषांचं असलं पाहिजे ! एकमेकांचं व्यक्तित्व, विशिष्ट जीवन न गमावतां त्यांना साहचर्यांचं सुख भोगतां आलं पाहिजे. मराया स्टोप्सचं मत तुला माहित आहे ना ? विवाहित स्त्रीपुरुषांनीं वेगळं राहिल्यानं त्यांची एकमेकांविषयींची आसक्ति कायम राह्यला मदत होते असं म्हटलंय तिनं ! तुझी ही मीलनाची कल्पना अगदीं पुराणी आहे, रोज ! ”—हा त्यांचा युक्तिवाद मला तेवढ्यापुरता समर्पक वाटे. पण मागाहून मनांत येई कीं, स्वतःच्या विशिष्ट जीवनाचं समर्थन करण्यासाठीं हें तत्त्वज्ञान यांना सुन्नतं ! मला तसं विशिष्ट जीवन नाहीं, त्यामुळं तें तत्त्वज्ञानहि मला पटत नाहीं. स्त्रियांना पुष्कळदां जो पुरुषांचा हेवा वाटतो, तो त्यांच्या जीवनाच्या खुरेपणामुळं, कोतेपणामुळं तर नव्हे ? स्त्रींचं जीवन संकुचित असल्यामुळंचं ती अंतर्मुख होते; लहानसान

गोष्टींत मन घालून झुरते. माझासुद्धां एका परीनं तसाच प्रकार नाहीं का? त्यांचं जीवन सरळ नाहीं आणि स्वच्छ नाहीं हें मला आतां पुरेपूर केळून चुकले आहे. मग त्यांत फाजील मन घालून मी स्वतःला दुःखी करून घेण्यांत काय स्वारस्य आहे? त्यापेक्षां त्यांचे व्याप त्यांच्यापाशी आणि माझा संसार माझ्यापाशी अशी वृत्ति मी का ठेवूं नये?—भनाची मी पुष्कळ समजूत घालते. पण रात्र आली म्हणजे नाना प्रकारच्या दुःशंकांनी मन अगदीं विव्हळ होऊन जाते.

परवां घडलेल्या त्या प्रकारानं मी संभित होऊन गेले अगदीं. मध्यरात्रीच्या सुमारास ते नेहमींप्रमाणं मोटारींतून आले. पण मोटर कमानीखालीं उभी न करतां त्यांनीं बंगल्याच्या मागल्या बाजूला अंधारांत उभी केली; व आंत येऊन ते मला म्हणाले, “मी मोटारींतून एका बेशुद्ध स्थिरींतल्या वाईला आणलंय! तिला मी तुझ्या कपडे करायच्या खोलींत आणून निजवतों. चटकन् अथरुण तयार कर तिच्यासाठी! नोकराना उठवूं नको!” मला आश्चर्य वाटल. पण विचार करायला चेळ नव्हता. मी तावडतोव माझ्या खोलींत जमिनीवरच विछाना तयार केला; व त्यांनीं तिला आपल्या खांद्यावरून आंत आणून अलगत निजविली. दिव्याच्या प्रकाशांत मी पाहिलं—ती स्त्री युरोपियन होती. तिचे ओठ न् गाल रंगविलेले होते.—सगळे अवयव कसे अगदीं नाजूक न् रेखीव वाटले मला! पिऊन ती अगदीं बेहोष झाली होती. ते जरी ती बेशुद्ध स्थिरींत आहे असं म्हणाले, तरी तो बेहोषपणा दारूचा आहे हें लगेच लक्षांत आलं माझ्या!—त्यांचे हि डोळे अगदीं तारवटलेले होते. पण त्यांची प्रत्येक हालचाल सावधपणानं चालली होती. तिला त्या अगदीं एकीक-डऱ्या खोलींत आणून ठेवल्यावर ते दिवाणखान्यांत आले; व सुरईतील तीन पेले पाणी घटघटा प्याल्यानंतर मला म्हणाले, “रोज, तुला चमत्कार वाटला असेल नाहीं हा सगळा प्रकार वधितल्यानंतर? आणि आहेहि खराच तो चमत्कारिक! ही फेंच वाई माझी मैत्रिण आहे. सदरमध्ये

नृत्याचे वर्ग न् वसतिगृह चालवते ती. तिच्यावर एकाएकी संकट गुदरल्यामुळे मला आणावी लागली तिला इथं! तिची चौकशी करायला कोणीहि माणूस इथं आला, तरी अशा प्रकारची कोणतीहि स्त्री आपल्या घरांत नाहीं असं सांगायचं त्याला! मी तुला मागाहून समजावून सांगेन सगळं!”—इतकं वोलून ते उठले आणि आपल्या खोलींत जाऊन निजले. मला किती तरी वेळ झांप येईना. त्या स्त्रीची ती ब्रेहोष पण कमनीय मूर्ति सारखी डोळ्यापुढे दिसत होती मला!

दुसऱ्या दिवशी मी थोडी उशीरा निजून उठलें. पण त्यापूर्वीच ते तिला घेऊन निवून गेले होते. मी चौकशी केली. नोकराचाकरानाहि दाद नव्हती ते केव्हां गेले याची. काळच्या प्रकारानं माझे मन अत्यंत अस्वस्थ झालं होतं. त्या स्थिरींतच मी चहा घेत असतां घंटी वाजली. म्हणून मी चपराशाला चौकशी करायला सांगितलं. तो म्हणाला, “वाहेर एक गृहस्थ आले आहेत. ते आपल्याशी बोलू चहातात.” मला पाहतांच व्हरांडयांत बसलेल्या मध्यम वयाच्या पंजाबी इसमानं खुर्चीवरून उठून आर्जवी आवाजांत त्यांची चौकशी केली. ते घरांत नाहींत असं मी त्याला सांगितल्यावर त्यानं विचारलं, “काल रात्री ते केव्हां घरी आले?”—“आम्ही फिरायला गेलो होतो. बहुधा वाराच्या सुमारास आलो असू परत!”—माझे तें उत्तर ऐकतांच त्यानं आपल्या धान्या डोळ्यांनी रोखून पाहिलं माझ्याकडे; व विचारलं, “काल तुम्ही एकट्याच त्यांच्या-बरोवर होतात? तुमच्याकडे कोणी दुसरी स्त्री आलेली नव्हती?”—“नाहीं. मी प्रथमच ऐकतें आहे हैं तुमच्या तोङ्नून!” मी म्हणालै. तो साव्या वेप्रांतील पोलिस ऑफिसर असावा हैं लगेच लक्षांत आलं माझ्या. “ठीक आहे. ते आल्यावर मला फोन करायला सांगाल का त्यांना या नंबरवर?” त्यानं मला एका चिठीवर नंबर लिहून देऊन म्हटलें. नंतर तो उठला आणि हातांतली सुदर बेताची छडी फिरवीत बोहेर पडला. मी आंत आलै.—माझे मलाच आश्चर्य वाटत होतं, त्याच्याशी इतक्या धीटपणानं मी कशी वागलै याचं! तोंच ‘हितवाद’चा अंक चपराशानं आणून माझ्यापुढे ठेवला. त्यांत पहिल्याच पानावर मोठ्या मथळ्या-

खालीं अशी बातमी दिलेली होती कीं, “सदरमध्ये एका युरोपिन स्त्रीने आपल्या घरीं जुगाराचा अडू चालविला आहे, असा पोलिसांना मंडाव होता. म्हणून त्यांनी काल मध्यरात्रीं अच्चानक तिच्या घरावर छापा घातला. पण छाप्याच्या वेळींती स्त्री घरांत सांपडली नाही; व पोलिसांना जरी घरांतले वातावरण संशयास्पद वाटले, तरी त्यांना प्रश्नक असा पुरावा मात्र कांहीं सांपडला नाहीं, असे समजेते.”—ही बातमी चाचतांच काल रात्रीं घडलेला प्रकार आणि सकाळची ती पंजाबी ऑफिसराची चौकशी यांचा क्षणाधीत उलगडा झाला मला!

माझं मन अतिशयच बेचैन झालं ती बातमी वाचून.—“या जुगाराच्या अडूयाशीं यांचा काय संबंध? ते जुगार खेळायला जान असतील कां तिथं? आणि केव्हां केव्हां जीं नोटांचीं पुडकीं ते गत्रीं घेऊन येतात, तीं त्या अडूयावरच मिळालेलीं असतील का?—नाहीं नाहीं त्या शंकाकुण्ठांनीं सतावून सोडलं मला. कुणाजवळ कांहीं बोला. यच्ची सोय नव्हती. सनीची शिकवणी आटोपून वसंता त्यांची चौकटी करायला आला, तेव्हां त्याच्याशीं काय बोलावं हें समजेना मला! अखेर अकराच्या सुमारास ते परत आले, तेव्हां जीवांत जीव आला माझ्या! ते आल्यावरोवर मुकाटचानं स्नानगृहांत गेले आगि नरेच आम्ही जेवायला बसलों. थोडा वेळ स्तब्ध स्थिरीत गेल्यावर ते मन्ना म्हणाले, “रोज, ‘हितवादां’तली बातमी वाचलीच असदील तू! काळ रात्रीं माझ्यावरोवर आली होती तीच ती स्त्री!” मला एकदम आडवण झाली त्या पंजाबी ऑफिसरानं दिलेल्या नंबराची. मी ती चिठी न्याच्या पुढं ठेवली; व सकाळची हकीकत सांगून त्यांना विचारलं, “पण तुमचा काय संबंध त्या अडूयाशीं?”—“मी फक्त पते खेळायला जातों तिथ. ती बाईं फार चांगली गाते न् नाचते. त्यामुळं पोलिसांचा वहीम तिच्या घरावर! आणि त्यामुळंच मलाहि तिच्याकडे जावंसं वाटतं रात्रीं!” ते माझ्या नजरेला नजर देऊन अगदीं संथपणानें म्हणाले. मी जान्न कांहीं विचारलं नाहीं त्यानंतर. पण त्यांच्या जीवनांतलं एक गूढ उकलल्यासारखं झालं मला!

कागदी कम्युनिस्ट

“दादा, अे हे येणार तरी कधीं आतां? दहा वाजून गेले. काय करावं माणसांनी असं रोज रोज व्हायला लागलं तर?—”

विझलेल्या नुलीजवळ भिंतीला ओठंगून वसलेली राधावाई बाहेर जाण्याच्या तयारीने खालीं आलेल्या वसंताकडे वघून उद्रेगानें उद्घारली. गर्भभारामुळे तिनें आपले पाय भुईवर पसरले होते. त्यावर चढलेली सूज कंदिलाच्या प्रकाशांत तुकतुकत होती.

“तूं कुठं चाललास आणखी? ते केव्हां येणार याचा नेम नाहीं आणि तूंहि येवढच्या रात्रीं बाहेर जाणार का दादा?—”

“आई, मी फार लांब जात नाहीं. सिटी क्लवांत सभा चालली आहे त्यांच्या कार्यकारिणीची तेथपर्यंत जाऊन पाहून येतों आणखी किती वेळ लागणार आहे समेला तें! पण मी तुला म्हटलं ना तूं जेऊन वे

म्हणून ? आम्ही नाहीं का जेऊन घेतलं नऊ वाजेपर्यंत वाट याहून ? तू विनाकारण संताप करून घेतेस आपल्या जिवाचा !—

“खरं आहे बाबा ! मुलांकद्धून एवढंच वोलून व्यायचं शिल्लक राघ्यलं होतं आतां ! संध्याकाळीं पांचपासून वाहेर गेलेले आहेत ते.— मी कशी जेऊं ते परत आल्याशिवाय ? अन्न सगळं निऊन गेलेले अगदीं ! खरंच होणार आहे कां रे संप, दादा ? या संपापार्थीं वरडाऱ्य त्रसले. आणखी काय लिहिलंय कपाळीं कोण जाणे !—”

“आई, आतां आणखी कांहीं वाईट होणं शक्य नाहीं आपले संपामुळं ! जे काय होण्यासारखं होतं तें होऊन गेलं सगळं ! शिक्षा झाली, नोकरी गेली, घर गहाण पडलं. आतां आणखी काय वाईट होणार आहे बाबांचं ? तू कांहीं काळजी करू नकोस. यंदा मी मॅट्रिक होतोय न् पुढल्या वर्षी किशी मॅट्रिक होतेय. मग कांहीं काळजी करायला नको तुला कशाची !”

“अेर, पण घरांत पैसे येण्यावरच कां सुख अवलंबून असतं सर्वस्वीं माणसाचं ? पैशानं विकत न घेतां येण्यासारखी वस्तु जर जगांत कोणती असेल तर ती सुख ! तुम्ही दोघं पैसे आणाल फार तर घरांत. पण त्यांचं हें वेड जोपर्यंत कायम आहे, तोपर्यंत कसं सुख वाढल माझ्या जिवाला ? तू म्हणतोस, आतां आपले कांहीं वाईट व्हायचं राघ्यलं नाहीं म्हणून ! पण, उद्या संप सुखं होऊन जर हे पिकेंटिंग करायला गेले, तर शिक्षा झाल्याशिवाय राहील कां यांना ? कांग्रेसचं राज्य झालं म्हणून आनंद मानायचा आपण वरीं त्रसून. पण म्हरोगवरीं कोणाचंहि राज्य झालं, तरी गरीवांच्या कपाळचा भोग कांहीं दृक्त नाहीं न् त्यांचे पांग कांहीं फिटत नाहींत ! नाहीं तर हा संपाचा प्रसंग कशाला आला असता ?”

“पण बाबांना संप नकोय आई ! तू ऐकतेस ना रोज छपर्यांत चालणारीं त्रोलणीं ? ही सगळी अण्णासाहेबांची उच्चल आहे !—”

“हो तर! त्यांची उचल न असायला काय झालं? संप झाला म्हणून काय त्यांची वकिळी तुडायची आहे का मोठार जप्त व्हायची आहे? कोशांचे कपडे धाक्कून न् मोठारीत वयून कम्युनिस्ट म्हणून पिंगवायला काय ज्ञातं यांचे? उलट संपामुळे कामगारांची आणखी काहीं घरं घशांत जातील त्यांच्या! मरण फक्त यांच्यासारख्या सरल माणसांचे! अमा राग येतो मन्या त्या अण्णासाहेचाचा आवाज कानांवर आला म्हणजे! तो शेळके सांगतो तें काहीं खोटे नाहीं! कॅग्रेसमध्ये कोणी विचारीना म्हणून कम्युनिस्ट वनून कामगारांच्या चलवलीत शिरला; न् पुढच्या निवटाऱ्यांकीत कामगारांच्या वतीने उभं राह्यला मिळावे म्हणून यांच्या साध्याने संघ ताव्यांत थेण्याची घडपड करतोय! तो मोठनदि त्याच मालेचा भणि!—”

“ते दोधेहि चावांच्या मागे लागले आहेत सारखे संप घडवून आणण्यासाठी!—”

“पण यांचा का एवढा प्राण चाललाय संपासाठीं? कामगारांचा पगार न वाढल्यानं यांच्या तर चैरीत काहीं अंतर पडलं नाहीं ना?—”

“अग, यांचा प्राण चालला आहे तो कामगारांसाठीं नव्हे! संप घडवून आणण हा धंदा आहे एक, आई! संप चालू असतांना त्याच्यासाठीं गोळा केलेले पैसे खायचे न् तो फोडण्यासाठीं किंवा मोडण्यासाठीं भालकांकडून गुपचूप पैसे ध्यायचे! शिवाय आतां लोकनियुक्त दिवाण असल्यामुळे पैसे उकळण्याचं तें आणखी एक नवे साधन पैदा झालंय! एकीकडे दिवाणांच्या बंगल्यावर खेपा घालायच्या न् दुसरीकडे कामगारांच्या समेत डरकाळ्या फोडायच्या! असं दुहेरी राजकारण आहे अण्णासाहेचांसारख्या धंदेवार्हक कम्युनिस्टांचं!—”

“खरंच बाबा! गरीबांची होळी न् यांची पुरणपोळी! नाहींतर अण्णासाहेचांची इस्टेट इतकी वाढली असती कशी गेल्या दहा वर्षात?

परवां तो काळेच्च सांगत होता यांना त्या मोहनवर जुगाराचा अडूा
चालविल्याबद्दल खटला होणार आहे म्हणून! खरं कां रे ?—”

“खटला होणं नाहीं शक्य, आई! पण बोभाटा मात्र फार झाला
त्या प्रकाराचा! त्यांत मोहन, अण्णासाहेब, डॉ. बद्रिनाथ, डॉठ गुलाबचंद,
बै. कमाविसदार यांच्यासारखे बडे बडे लोक सांपडले असते! पण
कॅग्रेसचं राज्य चालू असतांना कोण पकडणार यांना?—”

“कॅग्रेसचं राज्य काय असल्या संभावित बदमाषांची पोळी
दिकविण्यासाठीं आहे का?—”

“तसं नव्हे ग! कोणत्याहि राज्यांत कोणत्या ना कोणत्या तरी
बदमाषांची पोळी ही पिकतच असते! हा मनुष्यस्वभावच आहे, आई!—”

“पण का रे दादा, ‘हितवादांत तें त्या युरोपियन वाईविषयीं
काय आलं होतं? परवां काळे कांहीं तरी सांगत होते वावांना!—”

“किंशे, तुला भारी आडून ऐकण्याची संवय आहे नाहीं नाहीं
त्या गोष्टी! पोरीच्या जातीनं फाजील मन घालू नये पुरुषांच्या भानगार्डींत!
यांच्या या सदा न् कदा छपरींत चालणाऱ्या चांभारचौकशांमुळे हीं
पोरं सगळीं विवडून गेलीं बघ, दादा! आज मधुसुद्धां म्हणत होता मी
संप झाल्यावर पिकेटिंग करायला जाणार म्हणून! बाकी परवां काळे ज्या
हकिकती सांगत होता ना यांना, न्या ऐकून किळस आला मला त्या
मोहनचा. तूं संभाळून रहा वरं किंशे! तो आला म्हणजे सारखी विचार-
पूस करीत असतो हिची!—”

“आई, तुझं आपलं कांहींतरीच! त्यांनी विचारपूस केली म्हणून
काय झालं? माझं मला कांहीं कळतच नाहीं का आतां? पण दादा,
रोजगाईला कसं चालतं रे हें सगळं? ती तर इतकी शिकलेली आहे!—”

“अग, शिकलेली असली तरी काय करते विचारी! तूं पाह्यलंस
ना परवां ती किती दुःखीकर्ती दिसत होती तें!—”

“का रे, ती तुमची रोजवाई इतकी सुशिक्षित न् हुप्पार असून जर तिला आपल्या नवन्याला आवरतां येत नसेल, तर मग आमच्यासारख्या अशिक्षित बायकांत न् तिच्यांत कांहीं फरक नाहीं म्हणायचा!—”

“फरक आहे ना! नाहीं कसा? अशिक्षित बायका आपल्या नवन्याचीं गांहाणीं गांवभर सांगत सुट्टात. पण सुशिक्षित बायको आपलं दुःख मुकाट्यानं गिळते. नवन्याची वेअब्रू स्वतःच्या तोंडानं नाहीं कधीं होऊ द्यायची ती! रोजवाईनीं जर मनांत आणलं तर गुप्तासाहेबांकडून बंदोवस्त करू शकतील त्या मोहनजींचा. पण सासर न् माहेर समोरासमोर असूनसुद्धा इकडंचं चिटपांखरूं तिकडे फिरकायचं नाहीं, असा स्वभाव आहे रोजवाईचा! मोहनजींचा सुद्धा एक गुण घेण्यासारखा आहे. त्यांचं वर्तन एरवीं कसंहि असो. तें कधीं एका शब्दानं दुखवीत नाहींत रोजवाईना. आणि लोकांशीं तरी किती चांगले वागतात!—”

“अरे, न वागायला काय झालं, दादा? तो त्यांच्या धंदाचाच एक भाग आहे. गोड बोलून गळे कापायचे धंदे आहेत हे सगळे!—”

“वाकी वावांना कांहीं कल्पना नाहीं आई, आपल्याकडे येणारी हीं सगळीं माणसं किती उलट्या काळजाचीं आहेत याची!—”

तोंच वाहेर मोठर शांवल्याचा आवाज झाला आणि ‘वशा, वशा’ अशी हांक मारीत विठोवा आंत आला.

“अरे, तिला म्हणावं तूं जेऊन वे! मला जेवायचं नाहीं आतां—”

समोर आलेल्या वसंताला विठोवानें म्हटलें; वं लगेच तो आपल्या मागोमाग आंत आलेल्या मंडळीला म्हणाला—

“या अणासाहेब, या मोहनजी! पान खाऊन मग पुढं जा. वशा, अरे पानदान आण वरं लवकर!—”

विठोवा डोक्यावरील मळकी गांधी टोपी खुंटीवर ठेवीत म्हणाला. वसंतानें मुकाट्यानें पानदान आणून तें मोहन, अण्णासाहेब आणि काळे यांच्यापुढे ठेवले.

त्याबरोबर मोहन त्याला म्हणाला, “काय वसंता, तयारी चांगली आहे ना तुझी? परीक्षा झाल्याबरोबर आमच्या कंपनीत यायचं वरं का! नोकरी अगदीं वाट पहातेय तुझी! विठोवाजी, तुमचीं दोन्ही मुलं मोठीं हुषार न् सालस आहेत—”

वसंता उत्तरादाखल नुसतें स्मित करून आंत निसटला. विठोवा पानांच्या शिरा काढून त्यांना चुना लावण्यांत गर्क होता.

“बाकी विठोवाजी, आज आम्ही जिंकूं शकलां याचं सगळं ऐय तुम्हाला दिलं पाहिजे. तुम्ही संपाच्या बाबतींत नेट धरला, म्हणून आज ठराव मंजूर होऊं शकला आमचा!—”

अण्णासाहेब त्यांनी तयार केलेले पान तोडांत कोंबीत संतुष्ट चित्तानें उद्घारले.

“मला अजूनहि वाटतं अण्णासाहेब, पंधरा दिवसांची नोटीस देऊन संप करण्यांत घाई होते आहे आपली!—”

“मुद्दामच घाई केली आहे ती! अहो, असेंबली सुरु झाल्यावर पहिल्याच दिवशीं मोर्चा नेतां यावा तिथं न् ती चालूं असतांना संप पुकारतां यावा अशी योजना आहे आमची! आपल्या कामगारांच्या मोर्चाबरोबरच कोष्टी आणि किसान यांचाहि मोर्चा असेंबलीवर न्यायचा वेत आहे आमचा! हे काळे तेवढ्यासाठीं आठ दिवस जाऊन रहाणार आहेत उमरेडला! वीस हजार डोक्यांचा प्रक्षुब्ध जनसमुद्र प्रियदर्शनला दिसला पाहिजे पहिल्या दिवशी! तरच डोकं ताळ्यावर येईल आपल्या मंत्रिमंडळाचं! तुम्ही सहा महिने वाट पहाण्याची

अट घातली होतीत आम्हांला; तिथं आम्ही सात महिने वाट पाहिली. आतां आम्ही घाई करतो असे म्हणायला जागा नाहीं तुम्हांला?—”

“पण विठोवाजींचा प्रियदर्शनवर विश्वास असल्यामुळे तुम्ही घाई केल्यासारखी वाटते आहे त्यांना, अण्णासाहेव!—”

मोहन सिगारेटचें पाकीट अण्णासाहेवाच्या हातीं देत हंसत हंसत म्हणाला.

“पण मोहन, तुमचासुद्धा अलिकडेच वियदर्शनवर बुस्सा झालेला दिसतोय!—”

काळे त्या पाकिटांतली सिगारेट घेऊन ती विठोवाच्या हातांतील विडीवर शिलगावीत उद्घारले.

“माझा का होईल बुवा बुस्सा त्याच्यावर? मी संपाला पाठिंबा देतों याचं कारण केवळ कामगारांना कॉग्रेस राज्याचा फायदा मिळावा या हेतून! संपाला मदत करणे याचा अर्थ प्रियदर्शनवर राग काढणे असा करतां का तुम्ही काळे?—”

मोहनने हंसून विचारले. पण काळ्यांच्या प्रश्नानें आपल्या चेह-
न्यावर झालेला बदल लपविण्याचा त्याचा हा प्रयत्न फारसा यशस्वी होऊं शकला नाहीं.

काळ्यांच्या मनांत त्याला मर्मभेदक उत्तर देण्याची प्रबळ इच्छा उद्भवली होती. पण ती त्यांनी मोठथा निग्रहानें आवरली.

“कॉग्रेस राज्याचा फायदा घेण्याची तुमची कल्पना मल्लाहि मान्य आहे. आणि म्हणूनच मी सामील झालों या संपांत! पण संप आपण अशा रीतीनं चालवला पाहिजे कीं, आपला कार्यभाग तर साधावा आणि मंत्रिमंडळावर कोणत्याहि तळ्हेची दडपशाही करण्याचा प्रसंग येऊ नये—”

“पण मंत्रिमंडळानें दडपशाही केल्याशिवाय चेव येणार कसा लोकांना? तुमचं म्हणगं असं दिसतं विठोवाजी, कीं निरोधन कांहीं करूं नये? पण मी साफ सांगतों कीं, आपला सार्वत्रिक संप जर पूर्णपणे यशस्वी व्हायला हवा असेल, तर निरोधन केल्याशिवाय गत्यंतर नाहीं आपल्याला! आपण निरोधन केल्यावर ते लाटीमार करतील एवढंच कीं नाहीं? करूं द्यात, अवश्य करूं द्यात! चार दोन डोकीं फुटून काम-गारांच्या पवित्र रक्ताच्या चिळकांडच्या उडाल्याशिवाय कॉग्रेस मंत्रिमंडळाचं नोकरद्याही धोरण लोकांच्या प्रत्ययाला यायचं नाहीं! दलितांचे रक्त मुईवर सांडल्याशिवाय कर्धींच क्रांति होत नसते!—”

अण्णासाहेब हातांतील सिगारेटची राख झटकीत आवेशानें उद्भारले. त्यांच्या ऊर्ध्वमुख नाकपुडच्या थरथरत होत्या आणि डोक्यांतील तांबारा ओठावर घरंगळणाऱ्या तांबूलरसाला लाजवीत होता. मध्याशीं ज्या वीस हजार डोक्यांच्या प्रक्षुब्ध जनसमुद्राचा उल्लेख त्यांनी केला, तोच जणूं आपल्यासमोर हेलावत आहे आणि त्याला उद्देशून आपण गरजत आहोत, अशा थाटानें ते उंच सुरांत बोलत होते. त्यांनी कपाळाला आलेला घाम घाईघाईनें पुसला आणि पुन्हा बोलावयाला सुरवात केली.

“कामगार, कास्तकार आणि कोष्टी यांचा तिरंगी मोर्चा आम्ही असेंबलीवर नेल्याशिवाय लोकक्षोभाचैं विराट् स्वरूप मंत्रिमंडळाला दिसार नाहीं; व तें विराट् स्वरूप जोंपर्यंत त्याला दिसत नाहीं, तोंपर्यंत मुख्य प्रधानाच्या वंगल्यावर कॉफीचे बुटके घेत घेत केलेल्या शिष्टाईतून कांहांहि निष्पन्न होण्याचा संभव नाहीं. विठोवाजी, निरोधन करण्याचा जेव्हां प्रसंग येईल, तेव्हां तुम्ही लाल वावटा हातांत घेऊन पुढं झालं पाहिजे. तुम्ही स्वतः कामगार आहांत; कामगारांच्या पिळाचे आहांत; कामगारांच्या रक्तामांसाचे आहांत —”

“वाकी अण्णासाहेब, माझी समजूत मात्र अशी आहे वरं का कीं, या वेळीं आपण सर्वांनीं विठोवार्जींना मागं ठेऊन स्वतः पुढाकार घेतला पाहिजे. निरोधनाचा प्रसंग आलाच तर तुम्ही स्वतः प्रथम लाल बाबटा घेऊन पुढं झालं पाहिजे. तुमच्या मागून मोहनजी, मोहनजीच्या मागून शेळके न् मी! म्हणजे कामगारांना असं स्फुरण येईल वधा! आपण सगळे तुरुंगात गेल्यावर संप चालवायला विठोवार्जींना मागं ठेवा तुम्ही! पहिल्याच सपाट्याला जर ते तुरुंगांत गेले, तर हा संप चालवणार कोण हो?—”

काळे मिस्किलपणानें मध्येंच म्हणाले.

ल्यांच्या वोलण्यांतली खोंच मोहनच्या लक्षांत आली; व अण्णा-साहेब चिड्हन त्यांना कांहीं उत्तर देणार तोंच तो म्हणाला—

“हे पहा काळे, अजून संप सुरु व्हायला पंधरा दिवस आहेत चांगले! प्रियदर्शननं जर मनावर घेतलं, तर तडजोड होऊनहि जाईल कदाचित्! तेव्हां आज कशाला निरोधनाचा पुढाकार कोणी ध्यावा याची चर्चा? काय, अण्णासाहेब, जाऊं या आतां! अकरा वाजायला आले!—”

आणि ते दोघे ताबडतोब वाहेर घेऊन मोठारांत वसले. मोठार चालू होतांच अण्णासाहेब मोहनला म्हणाले, “का रे, हा काळे आतांशा उलटलेला दिसतोय आपल्यावर!—”

“कां नाहीं उलटणार? मी तुला वजावून सांगितलंय वारंवार कीं, पुढारीपण कायम ठेवायचं म्हणजे मनीबॅग न् वाटली या दोहोंचींहि तोंडं सैल ठेवावीं लागतात नेहमीं! पुढाऱ्याचं वर म्हणजे सदावर्त असलं पाहिजे, अण्णा! इंग्रजी राजकारणांतला मुक्त भोजनाचा (Free table) सिद्धान्त माहीत आहे ना तुला? प्रियदर्शनच्या चुलत्यानं या सिद्धांताच्या जोरावर आठ वर्षे राज्य भोगलं या प्रांतांत.

आणि प्रियदर्शनच्याहि लोकप्रियतेला कारण त्याचं औदार्य हेंच आहे खरोखरी ! असेंबलीतील सारे कॉम्प्रेसपक्षीय सभासद न् त्यांचा परिवार यांच्या पंक्तित उठतात त्याच्या बंगल्यावर ! लोकशाही राजकारण हें खेतीसारखं आहे. खेतांत आर्धी पैसा ओतावा, तेव्हां नंतर पैसा काढतां येतो तिच्यांतून ! पण तुळा रक्त पडलं सावकारी ! मी तुला हजारदा सांगितलं की, युनियनच्या कार्यकर्त्यांना कसलीहि दधात पडू दतें कामा नयेस तू !—”

“तुळं काय जातं फुकटचा उपदेश करायला, मोहन ? तू ती कंपनी निशाळ्यापासून हजारों रुपये महिन्याला ओढतो आहेस !—”

“आणि तुला नाहीं रे दरमहा शेंकडों रुपये मिळत दिवाणांकडे येणाऱ्या अपीलांतून ? सहा महिन्यांपूर्वी हायकोटींतून रिकाम्या खिशांनी परत येत होतास त्याची आठवण कर ! पण तुळी वृत्तीच दरिद्री !—”

“वरं बाबा ! उद्यांपासून त्या काळ्याला अर्धा डझन वाटल्यांचा खुराक लावतो ! मग तर झालं ना ? वरं पण आतां आपण सदरमध्ये जायचं ना ?—”

“आहे कां तुळी हिंमत तिथं यायची ? त्या दिवशीं हरनाम-सिंगचा फोन येतांच पहिस्यांदा मोठर गांठलीस तू आपली ! अरे, तो पोलिस खाल्यांतला इसम दोस्तीच्या इमानाला जागला त्या दिवशीं म्हणून आपण सगळे वाचलो ! त्याने जर अगोदर फोन केला नसता, तर इझाबेलला पळवतां आली नसती मला तिथून न् मुद्देमालासकट सांपडलों असतों आम्ही दोघं ! पण त्यांन अर्धा तास आर्धी फोन करून छापा येगार असल्याची वर्दी दिली न् पुन्हा सकाळी माझ्या बंगल्यावर येऊन चौकशीचं नाटक पुरं केलं ! आणि तू मात्र त्याचा फोन आल्यावरोवर पळ काढलास !—”

“तुळी हिंमत आमच्यांत नाहीं हें कबूल करतो आम्ही ! मारे पोलीस ऑफिसर तुळे मिंधे असल्यामुळं झडती आली असती, तरी तू

सुटला असतास त्या गंडांतरांतून ! तें कसव आमच्यांत नाहीं न् म्हणून मी पळ काढला लगेच ! वाकी मोहन इझाबेल म्हणजे रत्न आहे एक !—”

“पण सव्यां तिथं जागं तुला तरी धोक्याचं आहे, अणा ! तूं संपाचा पुढारी आहेस; पोलिसांची तुझ्या सगळ्या हालचालींवर बारीक नजर आहे !—”

“वरं मग राहूं द्या ! पण एम्पायरमध्यें तुझ्या खोलींत थोडा वेळ वसून परत येऊ. त्याला तर हरकत नाहीं तुझी ?—”

“तुझी तलफ भागवायला ना नाहीं माझी !—”

मोहन तुच्छतेने हंसत हंसत म्हणाला.

ते दोघे एम्पायर हॉटेलमध्यें आले; व मोहनने परिचारकाला पटांगणाच्या एका कोंपन्यांत असलेल्या सुरुच्या जाळीदार सांवलींत खुर्च्या मांडावयाला सांगितले.

त्याने धांवत जाऊन खुर्च्या मांडल्या; टेब्ल मधोमध ठेऊन त्यावर चादर पसरली; व लगेच तीन बाटल्याहि आणल्या.

नंतर त्याने हळूच विचारले, “कांहीं खायला आणूं का ?”

तेव्हां मोहनने अणासाहेवांना हंसत हंसत विचारले, “का रे, तुला नुस्तीच तहान लागली आहे का भुकेनं सुद्धां व्याकुळ झाला आहेस तू? —”

“हें वध मोहन, तू कितीहि कुचेष्टा केलीस तरी नुसतं कांहीं पिणं न् तें पचवण शक्य नाहीं मला ! खायलाहि हवं त्याच्यावरोवर थोडंस—”

आणि त्यांनी स्वतःच आपल्याला हव्या असलेल्या पदाथांचे नांव परिचारकाला सांगितले.

त्याने कांटे, चमचे आणि प्लेट्स आणून टेब्ल्यावर त्यांच्या मद्यपानाला सुरवात झाली.

“का रे, तडजोडीसंवंधी तू जें मधाशीं बोललास तें मनापासून होतं कां मोहन ? —”

“नाहीं. तडजोड होऊन जर हा संप ठळला, तर प्रियदर्शन कायमचा डोईजड होऊन व्यसेल आपल्याला ! पंडितजी जोंपर्यंत उद्योगमंत्री आहेत, तोंपर्यंत कधींहि तडजोड होऊं देणार नाहींत ते ! तुला माहीत नाहीं.—कापडधंद्यांतल्या कामगारांचं जीवनवेतन ठरविण्यासार्टी एक चौकशी कमिटी नेमावी, अशी प्रियदर्शनची फार इच्छा होती. पण पंडितजींनी त्याला असे स्पष्ट सांगितलं कीं, जीवनवेतनाचं तत्त्व जर आपण एका धंद्याला लागू केलं, तर इतर धंद्यांतले कामगारहि जीवनवेतनाची मागणी करतील आणि त्याचं पर्यवसान सर्व प्रांतभर औद्योगिक असंतोष उत्पन्न होण्यांत होईल. त्यामुळं तूर्त तरी गप्प व्यसलेला दिसतोय प्रियदर्शन ! —”

“पण या संपाच्या बाबतींत जर त्यानं गिरणीमालकांवर वजन आणलं तर ? —”

“नाहीं, तेहि शक्य नाहीं. प्रांतांतील गिरणीमालकांचं शिष्टमंडळ शेट मोहोतार्जीच्या नेतृत्वाखालीं दोन तीन दिवसांत मुख्य प्रधान आणि उद्योगमंत्री यांच्या मुलाखतीला जाणार आहे. त्यांच्या कैफियतीचा कच्चा मसुदा स्वतः पंडितजींनीच तयार करून दिला परवां ! सध्यां बाजारांत विलक्षण मंदी आहे आणि मालालाहि मुळींच उठाव नाहीं. अशा स्थितींत ते पगारवाढ करणार कशी ? गेल्या दहा वर्षांतले उतरते बाजारभाव आणि जीवनमूल्य (Cost of living) यांची तुलनात्मक कोष्टकं देऊन त्यांनी सिद्ध केलंय आपल्या कैफियतींत कीं, कामगारांचे पगार वाढविण्याची मुळींच गरज नाहीं ! उलट संप जर या वेळीं झाला, तर अनायासे पैदास थांबून गोदामांत पडून राहिलेल्या जुन्या मालाचा उठाव होईल. त्या दृष्टीने त्याना संप हवा आहे; व संप झाल्यावरोवर

कदाचित् ते कुलपंहि ठोकतील गिरण्यांना ! या बाबतींत शेठ गुलाबचंद-जींच्या बंगल्यावर सगळी चर्चा केली आहे आम्ही ! — ”

“ पण खर्चाची काय व्यवस्था करणार आहांत तुम्ही ? युनियन जवळ थोडासा पैसा आहे. पण कोष्टी न् कास्तकार यांच्यासाठीं काहीं उपयोग करतां येणार नाहीं त्याचा. आमच्या किसानसभेजवळ तर एक कवडी नाहीं वघ ! — ”

“ त्याची काळजी नको तुला ! परवां गुलाबचंदजींच्या बंगल्यावर दोन हजारांचे आंकडे पडले या सगळ्या उठावणीच्या खर्चासाठीं ! उन्हां जेव्हां तूं काळ्याला उमरेडला पाठवशील, तेव्हां पन्नास रुपये हातावर ठेव त्याच्या न् हिशेब नको मागू नेहमीप्रमाणं त्याच्याजवळ ! नागपुरांत येणारे कोण्टी न् कास्तकार यांना तीन दिवस फुकट जेवण देण्याची व्यवस्था केली आहे आम्ही. शिवाय त्यांच्या म्होरप्यांच्या हातांवर पांच पांच दहा दहा रुपये जरूर पडतील तसे ठेवूं ! असेंबली हॉलच्या पटांगणांत इतका तरी जमाव आपण आणून उभा केला पाहिजे कीं, प्रियदर्शनला बाहेर येऊन भाषण करण्याची हिम्मत होतां कामा नये ! मात्र तूं त्या दिवशीं कोर्टीत जातां कामा नयेस, अण्णा ! मोर्चावरोबर रहा ! नाहींतर मोर्चावरोबर नेहमीप्रमाणं विठोवा, शेळके न् काळे आणि तूं तेवढा सूट चढवून कोर्टीत ! असल्या या तुझ्या दुटप्पी वर्तनामुळंच तुला कागदी कम्युनिस्ट हैं नांव पडलंय वाररूममध्ये ! — ”

“ पण मी हजर राह्यलंच पाहिजे का, मोहन ? मग तूं का नाहीं रे हजर रहात ? — ”

“ मी हजर राह्यलों, तर दंगल घडवून आणायची खटपट कोण करील ? इतवारींतल्या त्या दोघां पहिलवानांशी बोलणं चालूं आहे आमचं ! असेंबली हॉलपर्यंत उन्हांतून तळमळत यावं लागेल लोकांना; तिंथ बराच वेळ उभं रहावं लागलं म्हणजे लोक आपोआपच चिडतील;

व कोणताच दिवाण जर उत्तर यायला वाहेर आला नाहीं, तर वहुधा तिथंच गडबड सुरु होईल ! ती जर नच सुरु झाली, तर आपल्या आखाडेवाल्यांनी दंगल सुरु करायची !—हें सगळं व्यवस्थित जमबून आणायचं, म्हणजे मला कसं हजर रहातां येईल मोर्चाच्या वेळी ? दुसरं असे कीं, नगर आणि प्रांतिक दोन्ही कॉंग्रेस कमिट्यांचे पदाधिकारी मंत्रिमंडळाविरुद्ध होणाऱ्या कोणत्याहि चळवळींत भाग घेऊ शकत नाहीत हें विसरलास तू !—”

“मग म्हणतोस मी एकट्यानंच हजर रहायचं मोर्चावरोवर ? पण मला वाटतं मला त्या दिवशीं महत्वाची केस आहे !—”

अण्णासाहेब रोजनिशी काढण्यासाठी खिसे चाचपूळ लागले.

पण मोहननें त्यांना दरडावणीच्या सुरांत म्हटले, “हें पहा अण्णा, थापा मारू नकोस न् रोजनिशीहि काढू नकोस खिशांतली ! एकीकडे कम्युनिस्ट न् पुरोगामी गटाचा पुढारी म्हणून मिरवायला हवं तुला आणि दुसरीकडे कोणत्याहि आणीबाणीच्या प्रसंगीं आघाडीला रहाण्याची हिंमत नाहीं तुझी ! तें कांहीं चालायचं नाहीं. तारीख असेल, तर तहकुमारी मागून घे ! पण तू मोर्चाच्या वेळीं हजर राह्यलं पाहिजेस न् भाषणहि केलं पाहिजेस असेंबली हॉलसमोर !—”

“तू एक एक नवीनच काढीत चालला आहेस, मोहन !”

“नवीन काय काढले ? तुला अगदीं अक्कल नाहीं, अण्णा ! तू फक्त कम्युनिशमवरलीं जाडीं जाडीं पुस्तकं वाचावीस न् दारूच्या धुर्दींत लेख खरडावेस त्यावर ! तुला काय वाटतं रे, राजकारण न् चळवळ म्हणजे युनिव्हर्सिटी युनियनमधेले वादाचे जल्से आणि नियतकालिकांतली बौद्धिक कसरत आहे ?—माझे ऐकून घे तू सगळं ! कल्पना कर, आपण असेंबली हॉलवर मोर्चा नेला; प्रियदर्शननं वाहेर येऊन त्याच्या पुढं बोलू नये म्हणून पंडितजी आपल्याकडून शक्य तितकी खटपट

करतील. पण, समज, जर प्रियदर्शननें बाहेर येऊन भाषण केलं, तर त्याच्या त्या मिडास वक्तुत्वानं विरघळून जाणारा विठोवा त्याच्या भाषणाची री ओढून मोर्चातल्या लोकांना वाटेला लावील! अशा वेळी तुझ्यासारखा खमक्या माणूस नको का हजर राह्यला तिथं? एवढं कसं कळत नाहीं तुला अणा?—”

अण्णासाहेब थोडा वेळ घुटमळले आणि नंतर म्हणाले—

“तू म्हणतोस तें खरं आहे, मोहन! पण विठोवा हजर असतांना न् त्यानं भाषण केल्यावर मी कांहींहि बोललों, तरी तें पटणार आहे का लोकांना?—”

“तू आपल्या इथंच शंका काढून घे सगळ्या!—”

“शंका नव्हे! वस्तुस्थिति आहे ती अगदीं! विठोवानं काय न् कसं बोलावं हें कांहीं सांगूं शकत नाहीं आम्ही कोणी त्याला! मग उपयोग काय आमच्या तिथं हजर रहाऱ्याचा न् बोलण्याचा?—”

“उपयोग आहे म्हणूनच तर सांगतों आहें मी इतकं जीव तोडून हजर राह्यला तुला! विठोवाला बोलूं दे काय पाहिजे तें! पण त्याच्या मागोमाग भाषण करून तू त्याच्या भाषणाचा सगळा परिणाम नाहींसा करूं शकतोस आणि तेवढ्याचसाठीं हजर राह्यला पाहिजे तुला तिथं. मग बोल, हजर राहशील कीं नाहीं? लक्षांत ठेव, तू मोर्चाच्या वेळीं हजर नव्हतास हें जर पंडितजींच्या ध्यानांत आलं—”

मोहननें अगदीं सावकाश पण जरबेनें ते शब्द उच्चारले. अण्णासाहेब कांटा चमचा खालीं ठेऊन मुकाठ्यानें खुर्चीच्या पाठीला टेकले होते. त्यांच्या कानशिलावरून धामाच्या धारा निथळत होत्या; व तोंड अगदीं उतरून गेले होतें.

मोहननें तें शेवटचें वाक्य उच्चारतांच ते चटकन सांवरून वसले आणि काकुळतीच्या सुरांत म्हणाले—

“तुझा इतका आग्रहच आहे, तर राहीन हजर न बोलेनहि जरूर पडली तर!”

“छान! छान! ओर, थोडी तरी हिम्मत दाखव अशी एकादे वेळी! तुला पैसा हवा; पुढारीपणा हवा; पण त्याच्यासाठीं कसलाहि धोका मात्र पत्करायला नको! वायकोसाठीं चोरी करणारा तो मृच्छ-कटिकांतला शर्विलक तुझ्यापेक्षां हजार पटीनं वरा ठरेल!—”

“खरं आहे वाचा! हें सारं चोरांचं राजकारण आहे! त्यांत कसा निभाव लागणार माझ्यासारख्या सावाचा? मी आपला पढीक समाजवादी आहे!—”

“मग घरीं बैस उद्यांपासून! मोठा आला आहे साव! तूं जर एवढा साव असतास, तर प्रत्येक संपाद्रोवर सावकारी गहाणं वाढलीं असतीं कशीं तुझीं?—”

“ए, माझी सावकारी काढूं नकोस पुन्हा! मी हजर राह्यला कबूल झालों ना तुझ्या इच्छेप्रमाणं?—”

अण्णासाहेबांनीं टेबलावरील चघक उचलीत म्हटलें.

जनसमुद्राला पालाणे

तो संमिश्र जमाव ज्या वेळीं चिटणीस पार्कातून इतवारीच्या रस्त्यानें असेंबली हॉलकडे जावयाला निघाला, त्या वेळीं त्यांत पुरते हजार लोकहि नव्हते. मिरवणुकींतील कोष्टचांच्या, किसानांच्या आणि कामगारांच्या हातीं लहान लहान लाल आणि काळे झेंडे होते; जमावाच्या अघाडीला कामगारसंघाचा मोठा थोरला लाल बावटा फडकत होता; व ‘शेतसारा पन्नास टक्के कर्मी करा’, ‘विणकरांना जिंवंत ठेवा’, ‘क्रांति चिरायु होवो’ इत्यादि धोषणांचे फलक मधूनमधून डोकें वर काढीत होते. मिरवणुकीच्या अग्रभागीं किसानसभेचें लाल पथक होतें; व त्याच्या मार्गे विटोवा, शेळके, काळे प्रभृति नागपुरांतील कार्यकर्ते, इतवारींतील कांहीं कोष्टी पहिलवान, उमरेड, काटोल, सावनेर वगैरे ठिकाणचे किसान कार्यकर्ते अशी शेळकी पुढारी मंडळी एकामार्गे एक छोटथा छोटया रांगा करून चालली होती. या कार्यकर्त्यांच्या मागून

खेड्यांतील कास्तकारांपासून तो शहरांतील धंदेवाईक तमासगिरापर्यंत निरनिराळ्या प्रकारच्या लोकांचा भेसळ जमाव चालला होता.

इतवारीच्या अरुंद रस्त्यांतून हा जमाव जाऊ लागला, तेव्हां त्याची स्थिति विंध्याद्रीच्या खिंडींतून वाट काढणारा नर्मदेचा प्रवाह जसा फुगत जावा तशी झाली. बाजारपेठांतून ऐदीपणानें रेंगाळत असलेल्या तमासगिरांच्या झुंडी या जमावांत येऊन सामील झाल्या; व गांवांतले नाले येऊन मिळाल्यावर वेअंदाज फुगलेला गलिच्छ पाण्याचा पावसाळी ओढा आपल्या वेफाम लोट्यावर नाना प्रकारच्या चिजा येऊन जसा धो धो करीत वेगानें वहातो, तसा तो आतां झपाटथानें बाढत चाल-लेला दोन अडीच हजारांचा जमाव मोठमोठ्यानें आरोळ्या ठोकीत महालांत येऊन थडकला. महालांतून वर्डीच्या रस्त्यानें जातांना वरेच गिरणीकामगार त्याला येऊन मिळाले. वर्डीच्या बाजारांतून असेंबली हॉलकडे जाणाऱ्या रस्त्याला लागेपर्यंत तमासगिरांची भर त्या जमावांत सारखी पडतच होती.

उन्हाळ्यांतले सुरवातीचें कडक ऊन आतां चांगलेंच तापले होतें; व डोईवर तळपणारा मध्यान्हीचा सूर्यनारायण जितका ताप देत होता, त्यापेक्षां जास्त जोराचे चटके रस्त्यावरली तापलेली धूळ पायांना देत होती. धूळ आणि कचरा यांच्याशीं गिरक्या वेत खेळणारा गरम वारा आपल्या प्रत्येक गिरकीगणिक पहाणें आणि श्वास घेणें अशक्य करून सोडीत होता. जमावांतील लोकांना आतां घामाच्या धारा लागल्या होत्या; व मिरवणुकीवरोवर जरी पाण्याच्या गाड्या होत्या, तरी उन्हाच्या झाळीनें लोक अगदीं त्रस्त होऊन गेले होते. मिरवणूक इतवारींतून जात असतां तीन चार व्यापान्यांनी सवंध जमावाला वाळ्याचा वास लावलेले थंडगार साखरपाणी पाजले होतें. त्याची जिभेवर रेंगाळणारी गोडी नाहींशी होऊन आतां तोंडाला झपाटथानें कोरड पडत होती. विशेषत: वर्डीच्या पोलीस ठाण्यावरून सिविल लाइन्सकडे जाणाऱ्या डामरी

रस्त्याला मिरवणूक वळतांच लोकांने पाय पोळूं लागले; व गांजाखेतापासून वर्डीपर्यंत सिद्धत आणि ओरडत चाललेला जमाव आतां निमूटपणे वाट तोडीत होता.

पण ती स्तब्धता, ती निःशब्दता क्षणोक्षणीं जास्त जास्त होत चाललेल्या मनस्तापाची घोतक होती. वरचें स्वच्छ निळें आकाश आणि खालचा तुळतुळीत निळा रस्ता हे जणुं दोन तापलेले तवे होते; व पांढऱ्या टोप्या घातलेलीं हजारों माणसें हीं त्यांच्या दुहेरी तापानें लाहांसारखीं होरपळून भाजून निघत होतीं. जमावाच्या त्रस्त, तांबारलेल्या ढोळ्यांपुढें आतां फक्त एकच दृश्य दिसत होतें; त्याचे थकलेले, होरपळलेले पाय फक्त एकाच स्थलाकडे ओढले जात होते. तें दृश्य आणि तें स्थल म्हणजे असेंबली हॉलसमोरील प्रच्छाय, हिरवेंगार पटांगण ! ती वेगाची स्तब्ध, निःशब्द चाल म्हणजे तें पटांगण एकदांचें लवकर गांठण्याची आतुरता होती.

चिटणीस पार्कमधून मिरवणूक निघाली, तेहांपासून तिच्याबरोबर थोडेसे पोलिस होते; व रस्त्यावरहि नाक्यानाक्यावर नेहमीपेक्षां जास्त शिपाई लाठया घेऊन उभे असलेले दिसले. पण सिविहिल लाइन्सच्या रस्त्याला मिरवणूक लागतांच लोकांना बंदोवस्त अधिक कडक असल्याचा अनुभव आला; व ज्या असेंबली हॉलचें पटांगण गांठण्याची उत्सुकता स्वेकांना आतां लागली होती, त्याच्या बंद केलेल्या दरवाजांवर पोलिसांचें पथक उभे असल्याचें त्यांच्या दृष्टीला पडले.

असेंबली हॉलपासून थोडया अंतरावर मिरवणूक येतांच सिटी-साहेबांनीं पुढें होऊन विठोवाला सांगितले, “जमावाला बाहेरच थोपवून धरा आणि तुमच्यापैकीं ज्या शिष्टांना मुख्य प्रधानांची भेट घ्यायची असेल, त्यांचीं नावे मजजवळ द्या—”

त्यावर विठोवानें लीनतेनें असें उत्तर दिले, “तुम्ही जमावाला रस्त्यावर रोखून ठेवूं नका. आंत सोडा. लोक कोणत्याहि प्रकारची

गडवड करणार नाहींत अशी मी हमी घेतो. आंत आल्यावर आम्ही शिष्टमंडळांतील प्रतिनिधींचीं नावें देऊ—”

पण सिटीसाहेबांनी तितक्याच लीनतेने विठोबाला सांगितले,
“जमावाला आंत घेणे आम्हाला शक्य नाहीं !—”

“कां वर? मुख्य प्रधानांचा हुक्म आहे कां लोकांना आंत सोडून नये म्हणून? तसे असेल, तर मला स्पष्ट सांगा—”

विठोबाने अगदी शांतपणाने विचारले.

पण त्याच्या मनाचा क्षोभ त्याच्या त्रस्त, आंठाळलेल्या चेहऱ्यावर स्पष्ट दिसत होता.

त्यावर सिटीसाहेब हंसत हंसत म्हणाले, “इतक्या साध्या कामांत मुख्य प्रधानांचा हुक्म कशाला हवा? मीच आपल्याला सांगतो, जमावाला आंत सोडणे शक्य नाहीं. आपल्यापैकीं जे पांच किंवा दहा शिष्ट मुख्य प्रधानांना भेटू इच्छीत असतील, त्यांना मी स्वतः आंत घेऊन जाणार आहें—”

“आभारी आहे मी आपला या मेहरबानीबद्दल! पण मुख्य प्रधानांचं दर्शन घेण्यासाठीं, त्यांना आपलीं गान्हाणीं समक्ष सांगून त्यांचं उत्तर एकण्यासाठीं हे हजारों लोक उन्हातान्हांतून इथवर आले आहेत. त्यांना आपण आंत सोडा. मग आम्ही दहाजण त्याच्या वतीनं मुख्य प्रधानांना भेटतो—”

“हे लोक इथपर्यंत का आले आहेत हैं मला माहित आहे. पण त्यांना आंत सोडणे मला शक्य नाहीं, याबद्दल माफ करा! मग आपण आंत चलतों ना ?—”

सिटीसाहेब आणि विठोबा यांच्यांत चाललेले हैं संभापण पुढच्या रांगांतील काहीं इसमांना ओझरते ऐकू आले; व त्यांच्यांत खळबळ उडाली. आणि पाण्यांत उत्पन्न झालेली एक लाट जशी आपल्या आंदोलनाने पाण्याचा सारा पृष्ठभाग विचलित करून सोडते, त्याप्रमाणे

त्या खळवळीचे लोण क्षणाधींत मिरवणुकीच्या शेवटच्या रांगेपर्यंत जाऊन पौंचले.

लोक या वेळी अत्यंत संतङ्ग झाले होते. पोलिसांनी मिरवणूक रोडून धरल्यामुळे असेंबली हॉलसमोरचे हिरवें प्रच्छाय पटांगण गांठण्याची त्यांची अपेक्षा गारद झाली होती. उन्हाचा ताप चालत असतांना जितका भासला नाही, तितका आतां जास्त जास्त तीव्रतेने जाणवत होता. अशा स्थिरांत सिटीसाहेब आणि विठोवा यांच्यांत चाललेल्या त्या संभाषणाचे जे विषयस्त प्रतिव्यनि जमावाच्या शेवटल्या रांगेपर्यंत जाऊन पौंचले, त्यामुळे लोकांचीं संतापलेली मने एकदम भडकून क्षुब्ध होऊन गेलीं.

तितक्यांत जमावाच्या शेवटल्या रांगेतून ओगरा, कर्कश आवाज उठला—

“आम्हांला उन्हांत रस्त्यावर रोखतात, ते आमचे दिवाण नव्हत !—”

तो आवाज उठतांच एकदम गलका, प्रचंड गलका सुरु झाला. तशा प्रकारचे शतावधि, सहस्रावधि आवाज जमावांतून उठले.

विठोवाने एकदम जमावाकडे वळून आपले दोन्ही हात वर केले. त्यावरोवर गलका थोडा कमी झाला. तेव्हां सिटीसाहेब उपरोधाने हंसून विठोवाला म्हणाले, “जमाव पुष्कळच शांत दिसतोय तुमचा !—”

“हो. खरोखरीच शांत आहे. मात्र यापुढं त्याला शांत राहू द्यायचा कीं नाही हे आपल्या शहाणपणावर, आपल्या सोजन्यावर अवलंबून आहे—”

“मी आपल्याला प्रथमच सांगितलं कीं, आपण आंत येऊन मुख्य प्रधानांची भेट घ्या. मग त्यांनीं परवानगी दिल्यास मी जमावाला आंत सोडतो—”

“म्हणजे जमावाला आंत सोडायला मुख्य प्रधानांची परवानगी नाहीं असं समजायचं का आम्ही ?—”

“मी आपल्याला सुरवातीलाच सांगितलं कीं, असल्या साध्या वंदोवस्ताच्या कामावदल आम्ही मुख्य प्रधानांना तसदी देत नसतो!—”

“म्हणूनच मी म्हणतो कीं, यापुढं जर जमाव शांत राहिला नाहीं, तर त्याची जबाबदारी आपल्यावर राहील. आपण जमावाला आंत सोडाल, तर मी शांतता राखण्याची हमी घेतो—”

“शांतता कशा रीतीनं राखावी, हें आम्हांला चांगलं समजतं! त्यासाठीं वाहेरच्या हमीवर अवलंबून राहण्याची आमची पद्धत नाहीं!—”

सिटीसाहेब आपल्या मिशीच्या उजबीकडल्या टोंकाला पीळ भरून हंसत हंसत उद्घारले.

इतक्यांत त्यांच्या शेजारीं उभा असलेला सी. आय. डी. चा एक अधिकारी आर्जवी आवाजांत विठोवाला म्हणाला, “उगाच वाद का वाढवतां, विठोवाजी? शांतता राखण्याची जितकी इच्छा तुम्हाला आहे, तितकीच आम्हालाहि आहे. तुम्ही आंत चला. दहा पंधरा मिनिट हे लोक इथंच थांवतील. तुमची मुख्य प्रधानांशीं मेट झाल्यावर मग जरूर वाटली न् त्यांनी हुक्म दिला, तर आम्ही या लेकांना आंत घेऊ.—या तडजोडींत खरोखरी कोणालाच कमीपणा नाहीं. असेहीच काम चालू असतांना एवढया मोठया जमावाला आंत सोडण सोईच होणार नाहीं. तरीसुद्धां त्याला आंत घेण्याचं आम्ही अजिवात नाकारीत नाहीं. मग तुम्ही दहा मिनिट आंत घेण्याचं कां नाकारता, विठोवाजी?—”

त्या अधिकाऱ्याच्या या मिनतवारीच्या समजूतदार बोलण्यानें विठोवा थोडा विरघळला.

पण जमावाचा क्षोभ क्षणाक्षणाला वाढत होता. मागच्या रांगा पुढच्या रांगांना रेटीत होत्या; व लाल सैनिकांनीं जर विठोवा आणि त्याच्या शेजारीं उमे असलेले पोलीस अधिकारी यांच्या भोवतीं सांखटी

कुर्ली नसर्ती, तर त्या रेटारेटीच्या घडाक्यानें ते कोलमङून पडले असते. पूर आल्यासुलै वेफाम झालेल्या प्रवाहाच्या लाटा जशा धरणाच्या भिंतीला घडका देतात, तसा तो प्रक्षुब्ध जमाव लाल सैनिकांच्या परिघावर सारखा जोगानें आढळत होता.

शेवटीं विठोबा दोन्ही हात वर करून म्हणाला “बंधुंनों, असेंबलीचें काम सध्यां चालू आहे. अशा वेळीं जर आपण पटांगणांत गेलें, तर तर त्या कामांत व्यत्यय उत्पन्न होईल असं सिटीसाहेबांचं म्हणण आहे. म्हणून त्यांची आपल्याला अशी सूचना आहे की, आपल्या दहा प्रतिनिधींनी प्रथम आंत जाऊन मुख्य प्रधानांची भेट घ्यावी. मग जरुर पडल्यास ते सर्वांना आंत सोडतील—”

“तोपर्यंत आम्ही उन्हांत तळमळत उमें रहावें काय?” एका इसमानें कर्कश आवाजांत ओरडून विचारले.

त्यावरोवर जोराचा गलका एकदम सुरु झाला.

तेव्हां विठोबा दोन्ही हात वर करून शांतपणानें म्हणाला, “आपण मग्ले आतांपर्यंत दोन अडीच तास उन्हांतून चालून आलो. आणखी चार तर दहा पंधरा मिनिट आपल्याला उन्हांत उभं रहावं लागेल. माझे शूर बंधु तेवढा सोशीकपणा दाखवतील आणि आम्हांला आंत जायला परदानगी देतील अशी मला आशा आहे—”

विठोबानें हे शब्द उच्चारले मात्र—

जमावांतला गलका एकदम ओसरून गेला.

नंतर कोष्टी, किसान आणि कामगार या तिन्ही वर्गांचे प्रत्येकीं हीन प्रतिनिधि वरोवर घेऊन तो नऊ जणांच्या शिष्टमंडळासह पोलीस अधिकाऱ्यांवरोवर आंत गेला.

असेंबलीची बैठक चहापानासाठीं तहकूब व्हावयाला अद्याप अवां तास होता.

पण, असेंबली हॉलच्या समोर जमाव येऊन थडकल्यावरोवर जो पहिला गलका प्रियदर्शनच्या कानावर पडला, तो ऐकतांच उत्तमरावांना चरोवर घेऊन तो आपल्या खोलींत आला.

त्याने खिडकीतून पाहिले—पांटच्या टोप्यांचा क्षुब्ध समुद्र समोर हेलावत असलेला त्याला दिसला.

त्याने लगेच शेजारी उभ्या असलेल्या उत्तमरावांना म्हटले, “या लोकांना आंत का सोडलं नाहीं? झालीच असती थोडी गडवड तर असेंबलीची बैठक तहकूव करतां आली असती! मी सरळ जाऊन भेटतो त्यांना!—”

“पण भेटून सांगणार काय? काल गिरणीमाळकांच्या शिष्ट-मंडळानं आपली वाजू तुमच्यापुढं मांडली. त्यानंतर कामगारांना आपण कांहीं निश्चित आश्वासन देऊ शकतों का? शिवाय पंडितजी कामगारांच्या पगाराच्या प्रश्नाला हात घालायला तयार नाहीत. तें त्यांचे खातं आहे—”

“होय. तें माहित आहे मला. पण आजचा हा मोर्चा नुसता कामगारांचा नाहीं. त्यांत कास्तकार आहेत; कोणी आहेत. मला वाटतं स्यांना उन्हांत तळमळत उमे ठेवण्यापेक्षां मी जर आतांच जाऊन त्यांच्यासमोर भाषण केलं, तर शांतपणाने परत फिरतील ते—”

“पण सांगणार काय त्यांना?—”

प्रियदर्शन कांहीं बोलला नाहीं. त्याने घाईघाईने दोन चिठ्या लिहून त्या चपराशाला दिल्या. आणि तो उत्तमरावांना म्हणाला—

“सांगतो तुम्हांला थोड्या वेळाने !—”

त्याने खिडकीजवळ जाऊन पुन्हा एकवार बाहेर पाहिले आणि खोलींत मुकाट्याने फेण्या घालावयाला सुरवात केली.

तोंच पंडितजी आणि दाजीसाहेब आंत आले. त्यांना दारांतच

गांदून प्रियदर्शनानें विचारले, “हा जमाव आपल्या भेटीला आला आहे, पंडितजी! आपण वोलतां जाऊन त्याच्यापुढे?—”
त्याच्या दृष्टींतला, वृत्तींतला आणि उद्गारांतला तो आवेग पाहून वृद्ध पंडितजी किंचित् चांचरले. पण लोके म्हणाले—

“माझं मत असं आहे कीं, आपण फक्त त्यांच्या शिष्टमंडळाला भेट द्यावी. जमावाला आंत घेऊ नये आणि त्याच्यासमोर भाषणहि करू नये!—”

“भाषण करू नका वाटल्यास! पण लोकांना ताबडतोत आंत घ्या. दोन अडीच तास उन्हांतून पायपीट करीत लोक आले आहेत. तुमतं आंत आल्यानंसुद्धां अर्धे समाधान होईल त्यांचं!—”

दाजीसाहेब मुख्य प्रधानांच्या टेबलावरील पानदानांतली पट्टी तोंडांत कोंबीत म्हणाले.

“माझा विचार त्यांना आंत येऊ देण्याचा तर आहेच, पण शिवाय त्यांच्यासमोर भाषण करण्याचाहि आहे—”

“पण भाषण करून सांगणार काय?—”

“त्यावहालच आपला सल्ला हवा आहे मला, पंडितजी! कारण कोण्ठी आणि कामगार या दोहोंच्या वावरींत आपणच खरोखरी मला सल्ला देऊ शकतां; न त्या दृष्टीनं आपणच जमावापुढे भाषण करणे योग्य होईल—”

“पण मी माझं मत आपल्याला स्पष्टच सांगितलंय. असल्या बेजबाबदार जमावापुढे जाऊन वोलणे मला मुळींच पसंत नाही—”

“पूर्वी जेव्हां आपण कौन्सिल हॉलवर मोर्चे नेले आणि चळवळी केल्या, तेव्हां त्या वेळचे गृहमंत्री याच ‘बेजबाबदार’ या विशेषणानं संभावना करीत होते आपली!—”

“मी या जमावाला बेजवावदार म्हणतो ते या अर्थानं कीं नगर कांग्रेस किंवा प्रांतिक कांग्रेस यांचा पाठिंवा आहे कां या मोर्चाला?—”

“पण कामगारसंघ, विणकरसंघ आणि किसानसभा या संस्था प्रोत्तिनिधिक नाहीत का, पंडितजी?——पण हा वाद नको. मी काय बोलावे यावद्वाल आपण सल्ला द्या मला—”

“काल गिरणीमालकांची बाजू आपण ऐकलीच आहे; व शेतकऱ्यांना जी साराकपात देण शक्य होतं तीहि गेल्या वैटकींतच दिली आहे आपण. तेव्हां आतां आणखी काय सांगणार? म्हणूनच मी म्हणतों कीं, जमावापुढं जाऊन भाषण करण्याची आज कांहीं गरज नाहीं. त्यामुळे उपदव्यापी लोकांना फूस मात्र मिळाल्यासारखी होते. आपण शिष्टमंडळाची भेट घेऊ आणि त्याची समजूत घालू—”

पंडितजी हें बोलत आहेत, तोंच एका सब इन्स्पेक्टरनें आंत येऊन शिष्टमंडळ बाहेर उर्में असल्याची वर्दी मुख्य प्रधानांना दिली.

“इथं आणखी खुर्च्या आणवा आणि त्यांना आंत पाठवा—”

प्रियदर्शननें त्याला म्हटले.

चपराशानें खुर्च्या मांडल्यावर सब इन्स्पेक्टर शिष्टमंडळाला आंत येऊन आला.

“या विठोवाजी! जवळ जवळ पांच महिन्यांनी गांठ पडते आहे पुन्हा आपली—”

प्रियदर्शननें आंत आलेल्या विठोवाचें नमस्कारपूर्वक स्वागत करून हंसत हंसत म्हटले.

“हो. पण आज आपली गांठ घेण्यासाठीं फार प्रयास पडले आम्हाला!—”

“माफ करा हे! असेंव्हलीचं काम सुरुं असल्यामुळे पोलिसांनी मंडळी रोखून घरलेली दिसताहेत आपली—”

“त्यांना आंत सोडलं, तरी ते गडबड करणार नाहीत अशी हमी दिली होती मी—”

विठोवानें उत्तर दिले. आणि शिष्टमंडळांतील प्रतिनिधींची तिधाहि दिवाणांशीं त्यानें ओळख करून दिली.

त्यानंतर त्यानें कोष्ठी, किसान आणि कामगार यांच्या मागण्या समजावून सांगितल्या. कामगारांची मागणी गेल्या दहा वर्षांतील पगारकपात रद्द करण्यावृद्ध छोटी; कास्तकारांना शेतसारा पन्नास टक्क्यांनी कमी व्हावयाला हवा होता; व कोष्टथांनी पॉवरलूमवर निघणारा जनानी माल कायद्यानें बंद करून सरकारनें आपल्याला संरक्षण द्यावें अशी मागणी केली होती.

विठोवानें त्या मागण्या तोंडीं सांगितल्या आणि नंतर तीन अर्जहि मुख्य प्रधानांना सादर केले.

त्यानंतर प्रियदर्शन शिष्टमंडळाला उत्तर देणार, तोंच पंडित चाजपे धीर्णीं बोलावयाला सुरवात केली.

“कामगारांनी पगारकपात रद्द करण्याची जी मागणी केली आहे ती कितपत रास्त वाटते तुम्हांला?—”

“ती रास्त वाटली नसती, तर मी त्यांच्यातरफे आपल्याशीं बोलण करायला आलो नसतो आज!—”

“ही मागणी करतांना गेल्या दहा वर्षांतीली वाढती मंदी आपण लक्षांत वेतली होती का? की केवळ आज कॉग्रेस मंत्रिमंडळ अधिकारारुढ आहे म्हणून आपण ही मागणी करतां आहांत?—”

“आपलं दुसरं विधान ब्रोब्र आहे. कॉग्रेस मंत्रिमंडळ अधिकारारुढ आहे आणि तें आपल्याला न्याय देर्इल अशी आमची भावना असल्यामुळेच आम्ही ही मागणी करीत आहोत. आपण उत्पन्न केलेला मंदीचा प्रश्न आमच्या ध्यानांत आलेला नाहीं, असं नाहीं. पण मंदीचा हा आक्षेप दुधारी आहे. मंदीमुळं गेल्या दहा वर्षांत बाजारभाव इतके घसरलेले असतांना सरकारनं शेतकऱ्यांच्या सान्यांतली एक पै तरी कमी क्लेली आहे का?—”

“कॉंग्रेसनं अधिकार हातीं येतांच छोटया शेतकऱ्यांचा सारा कमी केला हैं तुम्ही विसरूं नका!—”

“त्यामुळंच तर आम्हांला आपल्याकडे येण्याचा धीर ज्ञाला. ज्या कॉंग्रेस सरकारनें शेतकऱ्यांची दाद इतक्या साक्षेपानं घेतली, तें काम-गारांची उपेक्षा करणार नाहीं अशी आमची खात्री आहे—”

“मग ज्या मंत्रिमंडळावर तुमचा इतका विश्वास आहे, त्याला संप करण्याचा धाक तुम्ही का दाखवितां?—”

“मंत्रिमंडळानं कारभार हातीं घेतल्यावरोवर आम्ही त्याला आपल्या मागण्या विनयानं सादर केल्या. पण त्याचा कांहीं उपयोग ज्ञाला नाहीं—”

“मंत्रिमंडळाला कांहीं तेवढंच एक काम नाहीं! शिवाय त्या प्रश्नाला जशी तुमची एक बाजू आहे, तशीच गिरणीमालकांचीहि बाजू आहे. या मंदीच्या काळांत आपल्याला पगारकपात रद्द करणं शक्य नाहीं असं मालकांचं म्हणणं आहे—”

“तेजीच्या काळांत जेव्हां मालकांना क्रोडों रुपयांचा नफा पडला, तेव्हां तरी त्यांनी आपण होऊन कामगारांचे पगार कधीं वाढवले होते का? शिवाय, मंदी असली, तरी कापडाचा खप सारखा वाढतो आहे. तेव्हां मंदीचा अर्थ एवढाच कीं, पूर्वीसारखा दामदुमटीचा नफा आज मालकांना मिळत नाहीं. पण, मंदी असो कीं तेजी असो, कामगारांना पोटभर घास मिळतो आहे कीं नाहीं हैं पहाण हैं सरकारचं कर्तव्य नाहीं का?—”

हैं वाक्य विठोवा उच्चारीत आहे, तोंच एकदम प्रचंड गलका कानावर येऊन आदळला.

तेव्हां पंडितजींनी रागानें विठोवाला विचारेले—

“असेंबलीचं काम चालूं असतां तुमच्या लोकांनीं अशा तळेच्चा गोंगाट माजवावा, हीच तुमची शांतता आणि शिस्त काय?—”

“ लोक पाऊण तास उन्हांत उभे आहेत. पोलिसांनी जर त्यांना अंत सोडले असत, तर त्यांनी कोणत्याहि प्रकारची गडबड केली नसती—”

विटोवानें अगदीं शांतपणानें उत्तर दिलें.

पण गलका क्षणाक्षणाला वाढत होता, क्षणाक्षणाला जवळ येत होता.

म्हणून प्रियदर्शन उठून खिडकीजवळ गेला—

पटांगणाच्या दखवाजावर चाल करून येत असलेल्या प्रकुञ्ठ जनावाला पोलीस आवरण्याचा प्रयत्न करीत असल्याचें दृश्य त्याच्या नजरेस पडले.

त्याच्या मनांत आलें, जमावाला आंत सोडण्याचा हुक्म देणे हाच खरोगवरी त्याला आवरण्याचा, त्याला शांत करण्याचा योग्य उपाय आहे—

म्हणून तो खोलीच्या दाराशीं उभ्या असलेल्या सबइन्स्पेक्टरला कांहीं सांगणार—

तोंच जमावांतले पंधरा वीस इसम आवाराच्या कडधरावरून दग्गादण उडथा टाकून आंत आले—

त्यावरोवर पोर्चजवळ उभ्या असलेल्या पोलीस अधिकाऱ्यानें शिठी दिली—

आणि पटांगणांत ठिकठिकाणी खडे असलेले वेत्रधारी पोलीस आंत येणाऱ्या लोकांच्या अंगावर धांबले—

लोक झपाझप आंत उडथा टाकीत होते—

—छड्यांचा आवाज सपासप येत होता.

तें दृश्य पहातांच प्रियदर्शन तडक बाहेर आला.

आणि पोर्चपाशीं उभ्या असलेल्या पोलिस अधिकाऱ्याला त्यानें दखवाजा उघडून जमावाला आंत घेण्याचा हुक्म सोडला.

त्याच्या तोंडून ते हुकमाचे शब्द वाहेर पडतात न पडतात, तोंच त्याच्या मागोमाग वाहेर आलेले पंडितजी उद्भारले—

“जमावाला या वेळीं आंत येऊ देण धोक्याचं होईल. लोक खवळलेले आहेत. आपल्याजवळ पुरेसे पोलीस बंदोवस्ताला नाहीत !”

“आतां लोकांचा बंदोवस्त मी स्वतः करीन, पंडितजी ! पोलीस काय करूं शकतात तें मी पाह्यल आहे !”—

प्रियदर्शननें मार्गे न पाहतांच पंडितजींना अगदीं शांतपणानें उत्तर दिले.

आणि तो आपल्या भांवतीं उम्या असलेल्या शिपायांपैकी एकाला म्हणाला—

“माझ्या खोलींतिलं टेबल पटांगणांत आणून ठेवा लैकर !”—

‘तो हैं सांगत असतांनाच दरवाजा उघडला गेला आणि जमावाचा लोटा वेगानें आंत घुसला—

पटांगणांतील हिरवळीची सुंदर किनार त्या कुद्द, अनावर लोट्या-च्या पायदळीं तुडवली गेली. कुंडया कोलमङ्गन फुटल्या आणि फुलझाडांचे ताटवे उध्वस्त झाले—

माणसांच्या पायांखालीं माणसेहि सांपङ्गन चैंगरलीं !

प्रियदर्शन निश्चल नजेरेने लोकांचा तो क्षोभ आणि तो वेग, ती धांवपळ आणि तो हलकल्लोळ पहात होता—

सिटीसाहेब घावन्या घावन्या धांवतच त्याच्याजवळ आले—

आणि आपलें घामानें थवथवलेले कपाळ पुशीत म्हणाले—

“लोक फार खवळलेले आहेत. आपण आपल्या खोलींत जाल, तर वरं होईल ! मी फोन करून आणखी माणसं वोळावीत आहें !”—

“तुम्ही फोन करूं नका. लोक कितीहि खवळलेले असले, तरी मला त्यांना भिण्यांच कारण नाही. मी त्यांना शांत करूं शकेन !”

आणि हे शब्द उच्चारून प्रियदर्शन झपाट्यानें पायऱ्या उतरला
आसल्या रोखानें जवळ येत असलेल्या जमावाच्या गर्दीत शिरला—
त्याला वाट करून देण्यासाठीं पोलीस शिपाई धोंवत पुढे आले—
त्यावरोवर तो त्यांना म्हणाला, “तुम्ही सारे पोर्चपाशीं उभे रहा.
या वेळी कोणीहि माझ्यावरोवर नको!—”

“मी वरोवर यायला तर हरकत नाहीं ना तुमची?—”

“कोण उत्तमराव? भय्या, तुम्ही हवेतच या वेळीं माझ्या
पाठीशी!—”

त्यानें उत्तमरावांचा हात घट घरून म्हटले.

त्याच्या भोंवतीं आतां लोकांचा गराडा पडला आणि तो गराडा
झगोऱ्यांगी वाढत होता.

यण त्या गराड्यांतले लोक त्याला आदबीने वाट देत होते. त्यांत-
त्याच द्वावा वारा तरुणांनी त्या दोघांच्या भोंवतीं साखळी केली होती—

भरतीच्या तुफान लाटेवर स्वार होऊन उत्तम पोहणारा पुढे
निश्चून जावा आणि गटंकळ्या खात मागें राहिलेल्या माणसांनी तें
दृश्य चकित होऊन पहावें, त्याप्रमाणे पोर्चपाशीं पायऱ्यांवर उभे असलेले
पंडिनजी आणि पोलीस अधिकारी तो विलक्षण देखावा स्तिमित मनानें
पदात होते—

त्या न्यवळलेल्या जमावांतून, मुख्य प्रधानांच्या जवळ जाण्यासाठीं
चाळूलेल्या त्या जवरदस्त रेठरेटींतून वाट काढण्यासाठीं विठोवा आणि
त्यांचे सहकारी घडपडत होते—

विठोवाला सारखे वाटत होते कीं, या वेळीं जर मुख्य प्रधानांवर
कोणी कांदी कैकले, कांही अतिप्रसंग केला, तर आपली केवढी
नासुकी!—

म्हणून तो सारखा दोन्ही हात वर करून लोकांना बसावयाला
सांगत होता, शांततेने वागण्याचा आदेश देत थोरडत होता—

पण त्याच्याकडे कोणी दुंकूनहि पहात नव्हतें—

सान्या जमावाचा ओघ, सगळ्या लोकांचीं अंतःकरणे या वेळी
एकाच व्यक्तीकडे ओढलीं, खेचलीं गेलीं होतीं—

आणि पुराच्या प्रचंड लोंदयांत जसा प्रचंड भोवरा उत्पन्न व्हावा—

त्याप्रमाणे टेवलाजवळ पोंचलेल्या प्रियदर्शनच्या भोंवतीं शेंकडों
लोकांचा घेर पडला होता.

त्यानें टेवलावर चढण्यासाठीं दोन्ही हात टेकले आणि तो उडी
मारून वर चढणार—

तोंच त्याच्या भोंवतालच्या सांखळींतील तीन तरुणांनी चटकन
उच्चलून त्याला टेवलावर उभा केला!

तत्क्षणींच टाळ्यांचा प्रचंड कडकडाट झाला, महात्माजींच्या
नांवाचा प्रचंड जयघोष झाला—

त्याचा पांढरा शुभ्र पोषाख, किंचित् श्रांत पण हंसरी सुद्रा,
उन्हाची तिरीप तोंडावर पडली असतांहि आत्मविश्वासानें जमावाकडे
ग्रहणारे प्रसन्न नेत्र आणि डोक्यावरील योपी थोडी मागे झुकल्यामुळे
उन्हतता दर्शविणारा विशाल भालप्रदेश!—त्यानें एकवार सगळीकडे
जर केंकून लोकांना वंदन करतांच त्याच्या नांवाचा जयजयकार झाला.
त्यावरोबर त्यानें स्मित केले.

—उन्हाच्या तिरीपेत त्याची ध्वल दंतपंक्ति हिरकण्यांप्रमाणे
ळकळी; त्याचें आरक्तगौर मुख सूर्यकिरणांनी उमललेल्या तांबूस
मलासारखें लोकांना भासले!—

आणि खडया मोहक हिंदींत बोलावयाला त्यानें सुरवात केली.
“बांधव हो!”—

त्याच्या तोंडून तो गंभीर शब्द कानावर पडतांच तो खवळलेला
जाज क्षणाधर्त शांत झाला.

“ब्रांधवहो, मी प्रथम आपली माफी मागतो. आपण एवढया उन्हांनून मला भेटण्यासाठीं आलां असतां आपल्याला इतका वेळ तिष्ठत उमें रहावें लागले, यावदल मला अत्यंत खेद वाटतो. यांत पोलिस अधिकाऱ्यांचा कांहींहि दोष नाहीं. असेंबलीचे काम आंत चालू आहे. त्या कामांत व्यत्यय येऊ नये म्हणून त्यांनी आपल्याला आंत घेतले नाहीं. आपल्यापैकीं कांहींना छड्या मारलेल्या मी पाहिल्या;—त्यावदलहि मी अत्यंत दिलगीर आहे. आपल्याला मारण्यांत आलेल्या त्या छड्याचे वळ माझ्या अंतःकरणावर उठले आहेत, हें आपण लक्षांत व्या. माझ्या भेटीला आलेल्या आपल्या प्रतिनिधींनी आपल्या मागण्या आतांच मला सांगितल्या. ब्रांधवहो, मी मुख्य प्रधान असलो, तरी स्वतःचा मुख्यावर नाहीं; स्वतःच्या कल्पनांप्रमाणे वागावयाला आणि तत्वांप्रमाणे चालावयाला मोकळा नाहीं. राष्ट्रसभेचा सेवक म्हणून मी मुख्य प्रधानाचे काम करीत आहे; त्या महान् संस्थेच्या हुकुमाप्रमाणे मला चालावयाचे आहे. त्या महान् संस्थेने आखून दिलेला कार्यक्रम पार पाडणे हें माझें पहिले कर्तव्य आहे. म्हणून मी त्या महान् संस्थेच्या सूत्रधारांचा सल्ला घेतल्याशिवाय आपल्याला कोणतेहि आश्वासन देऊ शकत नाहीं!—”

त्याच्या तोङ्नून हें वाक्य वाहेर पडतांच लोकांत थोडी चलविचल झाली—

“पण मी व्यक्तिशः काय करण्याचे योजले आहे, तें आपल्याला मोकळ्या मनाने सांगतो. छोट्या शेतकऱ्यांच्या सान्यांत आम्ही केलेली कपात तुम्हांला माहीतच आहे. पण तेवढ्यानें शेतकऱ्यांचे दैन्य कमी होत नाहीं, याची मला जाणीव आहे. म्हणून मी असें ठरवले आहे कीं, या नव्या वर्षी सरसकट वीस टक्के सारा कमी करायचा—”

त्यानें त्या धोषणेचा उच्चार करतांच टाळ्यांचा प्रचंड कडकडाट आणि त्याच्या नांवाचा जयघोष झाला—

“मंत्रिमंडळ स्थापन झाल्यावरोवर कामगार बंधूंनी आम्हांला केलेल्या पानसुपारीच्या वेळी जे आश्वासन मी त्यांना दिले होते, ते माझ्या लक्षांत आहे. कामगारांचा प्रश्न कायमचा मिटविण्याचा एकच उपाय मला दिसतो. तो म्हणजे जीवनवेतनाचे प्रमाण निश्चित करणे. या प्रश्नाला अर्थातच अनेक बाजू आहेत. पण प्रांतांतील गिरणधंदा आणि इतरहि सर्व धंदे यांच्या परिस्थितीची पहाणी करून आणि त्यावरोवरच कामगारांच्या योग्य गरजा लक्षांत घेऊन जीवनवेतनाचे प्रमाण ठरविणे अवश्य आहे. त्यासाठी एक कमिटी नेमण्यांत येईल आणि बहुधा येत्या जुलैपर्यंत मी जीवनवेतनाचा कायदा असेंबलीला सादर करीन. तोंपर्यंत मात्र आपल्याला वाट पहावी लागेल—”

‘आमची हरकत नाहीं’, ‘आमची हरकत नाहीं’, असे आवाज एकदम जमावांतून उठले.

“विणकरांचा प्रश्नहि असाच गुंतागुंतीचा आहे. पावरलूमवर निघणारा जनानी माल कायद्यांने बंद करणे कितपत शक्य होईल, याची मला कल्पना नाहीं. पण सहकारी तत्वावर विणकरांची संघटना करण्याची आणि त्यांना काम पुरविण्याची योजना सध्यां तज्जांकडून तयार केली जात आहे. आपल्या सूचना मी त्या तज्जांपुढे ठेवीन. आपल्या प्रांतांतील कसबी विणकर देशोधडीला लागावेत हे खरोखरी सरकारला कमी-पणा आणणारे आहे आणि या गोष्टीची सरकारला जाणीवहि पण आहे; म्हणून माझ्या लक्षांत विणकरांची दैन्यावस्था येतांच आम्ही हा प्रश्न तज्जांकडे सोंपविला. त्यांच्याकडून योजना तयार होऊन येतांच सरकार ती अंमलांत आणण्याचा प्रयत्न करील. मला जे आपल्याला सांगावयाचे होते, ते मी खुल्या दिलाने सांगितले आहे. आणि मला आशा आहे की, माझ्या या योजना अंमलांत आणावयाला आपण बंधुभावाने मला जस्तर तेवढा वेळ ढाल—”

तो हे शब्द उच्चारीत असतांनाच विठोवा टेबलावर चढळा
आणि त्याच्या शेजारीं उभा राहिला

त्यानें पुन्हा एकदां लोकांना नमस्कार केला आणि तितक्यांत
कोणीतरी टेबलावर आणून ठेबलेल्या खुर्चीवर तो वसला.

त्यावरोवर पुन्हा टाळ्यांचा कडकडाट आणि जयघोष झाला.

तो जयनाद विरतांच विठोवानें बोलवयाला सुरवात केली.

“मुख्य प्रधानांचे भाषण आपण सर्वांनी ऐकलेंच आहे. त्यांच्या
मधुर भाषणानें आपले सर्व कष्ट आणि दुःख यांचा परिहार झाला
आहे. त्यांनी सरकारतफें कोणतेहि आश्वासन आपल्याला दिलेले नाहीं.
जें आश्वासन दिले आहे, तें स्वतःतफें, एका व्यक्तीतफें म्हणून दिले
आहे. पण मुख्य प्रधानांची कळकळ आणि प्रामाणिकपणा आपणा
सर्वांना माहित आहे. त्यांच्यासारखा स्वतःच्या शब्दाला जागणारा
चारित्र्यवान् मनुष्य आपल्या प्रांतांत दुसरा नाही. त्यामुळे त्यांनी
व्यक्तिशः म्हणून जें आश्वासन आपल्याला दिले आहे, त्यावर आपण
निःशंक मनानें विश्वास ठेवा. कोणत्याहि सरकारी घोषणेपेक्षां त्यांच्या
शब्दाची किंमत जास्त आहे. कारण, प्रसंग आला, तर आपला शब्द
खरा करून दाखविण्यासाठीं ते कोणताहि त्याग करावयाला भिन्दिकृत
तयार होतील !—”

विठोवाचें तें वाक्य कानांवर पडतांच पुन्हा जमावानें प्रियदर्श.
नन्या नांवाचा जयघोष केला.

आतां ती अनाहूत सभा संपली होती. पण टेबलाभोवतीं
पडलेला लोकांचा गराडा कमी होईना आणि प्रियदर्शनला खालीं
उत्तरां येईना.

काहीं लोकांनी पुढे होऊन त्याच्या पायांना स्पर्श केला.

त्यावरोवर पाय झटकन मार्गे वेऊन प्रियदर्शननें म्हटले—

“एका माणसानं दुसऱ्या माणसाच्या पायांना स्पर्श करणं हा मानवतेचा उपमर्द आहे. मी तो तुम्हांला करूं देणार नाहीं—”

“मग महात्माजी कसे आपल्या पायांना स्पर्श करूं देतात?—”
एका तरुण कामगारानें विचारले.

“लोक जुलूम करतात महात्माजीवर! शिवाय ते दैवी पुरुष आहेत.
मी तुमच्यासारखाच, तुमच्यांपैकीच एक सामान्य कार्यकर्ता आहे—”

प्रियदर्शनने उत्तर दिले.

पण लोकांची गर्दी हटेना.

शेवटीं विठोवानें खालीं उत्तरून आपल्या सहकाऱ्यांच्या मदतीने टेबलाच्या एका वाजूकडील लोकांना मार्गे हटविले.

त्यावरोवर प्रियदर्शनने खालीं उडी टाकली.

तेव्हां पुन्हा टाळ्यांचा गजर झाला.

पोलीस आणि कामगार या दोहोंनी मिळून त्याच्या भोवतीं साखळी केली—

आणि उत्तमरावांसह तो आपल्या खोलींत परत आला—

आंत आत्यावरोवर उत्तमराव त्याचे दोन्ही हात आपल्या हातांत घेऊन म्हणाले—

“आज तुम्ही केवढा जय मिळवलात, प्रियदर्शन!—”

“हो. पण कुणाला ठाऊक या जयाची काय किंमत ढावी लागणार आहे तें!—”

अंतर्मनाका निर्णय

“काय विलक्षण धाडस तुझ्न आजचं, प्रिया ! मी गच्चीवरून तुला गर्दीत दिरतांना पाह्यलं न् मला सुचेनासं झालं कांहीं ! द्विवेदी-साहेब न् चतर्जीसाहेब दोघे उमे होते माझ्या शेजारीं. त्यांना सारखी धास्ती वाटत होती काय होतं न् काय नाहीं याची !—”

“त्यांना धास्ती वाटणं स्वाभाविक आहे, माई ! लोकांचा क्षुब्ध झालेला जमाव पाह्यला कीं, या सिविल सर्व्हेटांना लाटी चाल-वायचा किंवा गोळीवार करायचा हूक्रम सोडायचा एवढंच फक्त माहित असतं ! तरी द्विवेदी हा पुष्कळ समजूतदार माणूस आहे. कायदेमंगाच्या चळवळीच्या वेळीं तो डे. कमिशनर होता इथं. पण त्यांन होतां होईल तो निकरावर येऊं दिल्या नाहींत गोष्टी ! त्याच्या इतका चांगला चीफ सेक्रेटरी आम्हाला मिळणं कठीण झालं असतं !—”

“पण, प्रिया, चतर्जीला काय गरज होती आज असेंबलीत हजर-

रहाण्याची? गव्हर्नरसाहेबांच्या सेकेटरीचा कांहीं संबंध नाहीं तसा असेंबलीदीरी. मला वाटतं, मुदाम गव्हर्नरसाहेबांनीच पाठवलं असले पाहिजे त्यांना आजचा प्रसंग पाह्यला—”

“असेलहि कदाचित्. आपल्याला प्रत्येक घडामोडीची खरीखरी हकीकत कळावी म्हणून फार दक्ष असतात गव्हर्नरसाहेब अलिकडे, माई—”

“वाकी त्या दोघांच्याहि मनावर फार चांगला परिणाम झाला आजच्या प्रसंगाचा! तूं बोलायला सुरवात केल्यावरोवर जेव्हां एकदम सर्वत्र शांतता झाली, तेव्हां द्विवेदीसाहेब मला म्हणाले देखील हा व्यक्तिगत जय आहे मुख्य प्रधानांचा म्हणून!—”

“पण उमा, हा जय कितपत टिकाऊ आहे याचा विचार केला आहेस का तूं? सभाजय हा पुष्कळदां समयसूचकतेवर अवलंबून असतो. मी जर त्या वेळीं पंडितजींचा सल्ला प्रमाण मानून माझ्या खोलींतच बसून राह्यलों असतों, तर लाठीहल्याशिवाय जमाव मार्गं हटला नसता आणि माझं नांव साऱ्या हिंदुस्थानांत बद्दू झालं असतं! राजाजी संप झाल्यावरोवर संपाच्या ठिकाणीं जाऊन तो मोळांशकतात. असेंबली हॉलवर चालून अलेल्या किसानांच्या मोर्चाची गोड शब्दांनी समजूत धालून खेरसाहेब त्याला परत लावतात. मग मी या आमच्या जमावाला शांत केलं यांत मोठेपणा किंवा जय कसला माझा? माझ्या मनाला खेद वाटतो तो एवढाच कीं, मुख्य प्रधान असून सुद्धां मी आज लोकांना कांहीं निश्चित आश्वासन देऊं शकलों नाहीं!—”

“कां वरं? तूं जें बोललास तें तर निश्चित होतं सगळं!—”

“हो. खरं आहे तुझं म्हणणं, उमा! पण तीं सगळीं आश्वासनं मी एक व्यक्ति म्हणून दिलीं आणि तीं जर उच्यां मला पूर्ण करतां आलीं नाहींत, तर मग?—”

“अस्सं!—”

“खरं आहे तुझं म्हणणं, प्रिया ! कारण द्विवेदीसाहेब मला मङ्गाले, शेतकऱ्यांसंवंधीं एवढी निश्चित घोषणा करायला नको होती दुर्ख्य प्रधानांनी !—

“का करायला नको होती ? वाजारभाव बेसुमार घसरल्यामुळं शेतकरी अगदीं मसगळीला आला आहे आतां. सालोसाल तहकुबी, तकावी किंवा माफी देण्यापेक्षां एका विशिष्ट प्रमाणांत जर आम्ही सारा कमी केला, तर शेतकऱ्याच्या प्रश्नाची आमच्या मागें लागलेली विवंचना स्वात्रीनं कर्मी होईल. आम्ही दरसाल तहकुबी, तकावी किंवा माफी देतो याचा अर्थच हा कीं, शेतकऱ्याच्या ठिकाणीं सारा देण्याचं त्राग उरलेलं नाहीं हैं आम्हांला पुरेपूर कळून चुकलं आहे. मग असले तात्पुरते वाह्य उपाय योजून रोगाचं मूळ कायम ठेवण्यापेक्षां सारा वीस किंवा पंचवीस टक्के कमी करण्याची ही अवघड शस्त्रक्रिया एकदां करून टाकलेली बरी नाहीं का ?— सिविल सर्व्हटांच्या दृष्टीनं विचार करून शेतकऱ्यांचा प्रश्न कधींहि सुटणार नाहीं, माई ! ते फक्त राज्यकारभाराच्या सोईच्या दृष्टीनं सगळ्या प्रश्नांकडे पहातात. पण राज्यकारभार हा माणसांकरितां आहे, माणसं राज्यकारभाराकरितां नाहींत !—”

“खरं आहे तुझं म्हणणं, प्रिया ! पण उत्पन्नांत जी जबर तूट येईल ती कशी भरून काढणार तूं ?—”

“त्याचाच विचार मी गेले दोन महिने सारखा करतो आहें, उमा ! एक गोष्ट तर मी ठरवून टाकली आहे अगदीं. पुढच्या वर्षी दारूवंदीच्वा कोणताहि नवा कार्यक्रम हातीं ध्यायचा नाहीं—”

“पण तो तर महात्माजींचा कार्यक्रम आहे !—”

“असेल ! पण मनुष्य जगला तर दारू पिईल कीं नाहीं ? शेतकऱ्याला प्रथम जगूं द्या. नंतर वळूं दारूवंदीच्या प्रश्नाकडे ! मी स्पष्टच सांगणार आहे वापूना माझं हैं मत ! गेल्या खेपेस पहिलंच

वर्ष होतं आणि मीहि नवीन होतें, म्हणून मी गप्प बसले. पण, आतां जर मी गप्प बसले, तर राज्याधिकार हातीं येऊनसुद्धां माझ्या मनाप्रमाणं कांहींच करतां येणार नाहीं मला ! यापेक्षां मुख्य प्रधानपद सोडलेलं काय वाईट ?—”

त्याच्या बोलण्यांतला तो आवेश पाहून प्रियंवदा आणि उमाकांत हीं दोघेहि स्तिमित झालीं.

जेवण आतां बहुतेक संपत आले होते. असेंब्लीची बैठक चालू असली, म्हणजे प्रियदर्शनकडे रोज सात आठ समासद तरी जेवावयाला असावयाचे; व उत्तमराव आणि दाजीसाहेब यांचे रात्रीनिं जेवण तर हटकून त्याच्याकडे होत असे. पण आज असेंब्लीची बैठक संपल्यावर त्यानें कोणालाहि आमंत्रण दिले नाहीं; व उत्तमरावांनी जेव्हां त्याच्या गाडींत बसण्याची इच्छा दर्शविली, तेव्हां तो त्यांना अत्यंत श्रांत आवाजांत म्हणाला, “आज मी फार थकलोय, उत्तमराव ! तुम्ही न् दाजीसाहेब रात्रीं नवानंतर या. मग बोलत वसू आपण—”

घरीं आल्याबरोबर त्यानें चहा वेतला आणि अशोकला बरोबर घेऊन तो शहरापासून पंधरा मैलांवर कोराडीच्या बाजूला नदीकडे फिरावयाला गेला.

अशोकच्या सर्व रस्ताभर चाललेल्या बडबडीचा मात्र त्याला कांहीं त्रास वाटला नाहीं.

एकाचा हिरव्यागार वृक्षाच्या गर्द छायेखालीं आपण दगडाला डोके टेंकून पडावें आणि वरून पाखरांची गोड किलविल सारखी कानांवर येत असावी--ती किलविल जशी त्रस्त मनाला आल्हाददायक वाटते, तशी अशोकची ती गडबड न् बडबड त्याच्या श्रांत मनाला सांत्वनकारक वाटत होती.

नदीच्या काठीं आल्यावर त्यानें मोटार उभी केली आणि तो अशोकला घेऊन खालीं उत्तरला.

मावळत्या सूर्याचे उन त्या नदीच्या रोड पात्रावर, तिच्या दोहों बाजूच्या त्या काढ्याभोर शेतजमिनीवर आणि भोवतालच्या काळसर गर्द झाडीवर पडले होते. त्या सोनेरी प्रकाशानें उजळलेली ती शुष्क संतप्त सृष्टि—गरम वाञ्याच्या झाळा हे जण निःश्वास होते तिचे! नदीच्या खंडित ओव्रांत जागोजाग सांचलेले पाणी उन्हांत चमकत होते. एकाद्या क्षयी माणसाच्या डोळ्यांतली चमक जशी भेसूर दिसावी, तसा तो सांचलेल्या पाण्याचा चमचमाट वाटत होता. नदीच्या पात्रांतील वाहत्या पाण्याजवळ असलेल्या धोड्यावर एकाद दुसरा बगळा ध्यान लावून वसला होता आणि आकाशांतून फडफड करीत वक गतीने उडणारी बगळ्यांची रांग उन्हाच्या तिरीपेंत तुटून ओघळण्याच्या वेतांत असलेल्या तोरणासारखी दिसत होती.

आपण पाण्याजवळ जाऊन वसलों तर आपल्याला थोडे वरै बोटेल, अशा समझुतीनें प्रियदर्शन प्रवाहाजवळच्या एका दगडावर जाऊन वसला.

आणि अशोकला त्याने म्हटले, “अशोक, पहा वरं वाळूंत शंख शिंपले सांपडतात का?—”

त्यावरोवर अशोक धांवत जाऊन रेतीतले लहान लहान शंख शिंपले गोळा करू लागला.

पण त्या एकांत आणि निःशब्द स्थिरींतसुद्धां प्रियदर्शनच्या मनाचा क्षोभ कमी होईना.

दुपारी घडलेला तो सारा प्रकार अद्याप त्याच्या डोळ्यांपुढून हलला नव्हता. लोकांना जै आश्वासन त्याने व्यक्तिशः म्हणून दिले होते, तै त्याच्या मनांत सारखें शोळत होते.

तै आश्वासन पूर्ण करणे आपल्याला शक्य आहे का?

पंडितजीनीं जै नवे अंदाजपत्रक असेंवलीला त्याच दिवशीं सादर केले होते, त्यांत दारुवंदीच्या कार्यक्रमाचा पुढला हप्ता जाहीर केलेला

होता. शेतसारा कमी करण्यासंबंधीं एक चकार शब्दहि त्या अंदाज-पत्रकांत काढलेला नव्हता. या बैठकीत तें अंदाजपत्रक एकदां मंजूर होऊन गेल्यावर मग आपण काय करूं शकतों ?

आणि आपलीं आश्वासने जर आपण पूर्ण करूं शकलों नाहीं, तर सार्वजनिक जीवनांतली आपली मातवरी ती काय उरली ?

त्याच्या मनाला हा एकच प्रश्न सारखा डिवचीत, दंश करीत होता.

आणि त्यामुळे त्याचें मन विलक्षण विव्हळ, व्याकुळ होऊन गेले होते.

त्याला मार्ग दिसत नव्हता असें नाहीं; पण त्या मार्गावर पाऊल टाकावयाला त्याचें मन कचरत होते.

ददांचा रोप आणि कांताचे अश्रु यांची परवान करतां त्यानें आठ वर्षांपूर्वी कायदेभंगाच्या चळवळींत उडी घेतली. त्या वेळीं त्यानें कोणांचेहि ऐकले नाहीं; फक्त स्वतःच्या मनांचे ऐकले. या आपल्या मनस्वी वर्तनामुळे त्याची स्वतःची आणि कुटुंबाची जी हानि झाली, ती त्यानें मुकाटथाने सोसली.

पण आजची परिस्थिति निराळी होती. त्या वेळीं एका कुटुंबाचा प्रश्न होता; तर आज एका पक्षाचा, एका संस्थेचा, पर्यायानें सर्व देशाचा प्रश्न आहे. शेतसारा कमी करण्यासाठीं दारूलंबंदीचा घोषित कार्यक्रम जर आपण तहकूव केला, तर पक्षाला काय वाटेल ? ज्या कांग्रेस संस्थेचे सेवक म्हणून आपण आज मुख्य प्रधानपदावर विराजत आहोत, तिच्या सूत्रधारांना काय वाटेल ? ज्या बापूच्या कृपेने आपण प्रांतांतल्या सान्या पुढाऱ्यांना मार्गे दाकून सार्वजनिक जीवनांतील अत्युच्च पद पटकावले, त्या बापूना काय वाटेल ? ददांचे आणि कांतांचे म्हणणे आपण ऐकले नाहीं. कारण त्या वेळीं आपण स्वतःचे मुख्यावर होतों. पण महात्माजींचा शब्द आपण मोडूं शकतों का ? त्यांच्या इच्छेच्या विरुद्ध आपण जाऊं शकतों का ?

त्या एकच एक शंकेनै त्याचा मार्ग दुष्कर करून सोडला होता.

एकदां त्याला वाटे, आपल्या सर्व अडचणी, प्रांतांतील दलितांच्या मागण्या आणि आपण त्यांना दिलेलीं आश्वासनें महात्माजींपुढे मोकळ्या मनानें मांडलीं, तर ते खचित आपल्या योजनेला मान्यता देतील.

पण, त्याच क्षणीं त्याच्या मनांत असा विचार चमकून जाई कीं, त्यांनीं जर आपल्या योजनेबद्दल नाराजी दर्शविली, कांही दिवस थांवाच्याला सांगितलें किंवा अजिबात सल्ला यावयाचा नाकारला तर?—
—तर आपली गति काय होईल?

तो दारुण विचार मनांत येतांच त्यानें आपल्या दोन्ही कानशिलांवर हाताचे तळवे टेकून तीं घट दावलीं—

त्याच क्षणीं वाळूंत खळत असलेल्या अशोकाचें लक्ष त्याच्याकडे गेले—

तो एकदम प्रियदर्शनच्या जवळ आला आणि त्यानें कानशिलांवर टेकलेल्या हातांवर आपले चिमुकले हात ठेऊन म्हणाला—

“ताता, तुमी असे का बसलांत आद? बोलत का नाई माझ्याच्यावलोवल? हे वधा, मी किती तली शिंपले आणले आहेत!—”

त्याच्या त्या अनाण सहानुभूतीनें ओथंबलेल्या शब्दांनीं प्रियदर्शनच्या गुदमरलेल्या, संतप्त मनाला केवढा तरी विरंगुळा वाटला!

त्यानें अशोकला जवळ ओढलें आणि त्याच्या गालावर आपले ओठ टेकून म्हटलें, “बाळा, मी आज थकलोय रे फार! म्हणून वसलोय अशा रीतीनं! पण चल, आतां घरीं जाऊ या आपण. अंधार पडायला लागला—”

“नाई. अजून उजेड आहे पुष्कळ! तुम्ही अंधाराला भितां ताता?—”

अशोकनें अगदीं सहज विचारला तो प्रश्न.

पण प्रियदर्शन चमकल्यासारखा झाला तो प्रश्न ऐकून.

“नाहीं रे अंधाराला कशाला भ्यायचं?—”

“अंधालांत दिसत नाई म्हणून !—”

“अंधारांतसुद्धां दिसतं बाळा, माणसानं प्रयत्न केला तर ! पण तुला घरीं जायला उशीर झाला तर मा रागावणार नाहीं का तुझ्यावर ?—”

“तुमच्या बलोबल मी असलों, म्हणजे मा कधीं नाई लागावत माझ्यावल ! माझे हे शंख शिंपले कुठं ठेऊं ताता ?—”

“चला, मोटारींत ठेऊं आपण ! पण घरीं न्यायचे का हे सगळे ? काय उपयोग आहे यांचा ?—”

“तुमच्या टेबलावल तल केवला तली शंख आहे ! मी माझ्या टेबलावल टेवीन कागद उड्डू नयेत म्हणून !—”

“बरं ! चला, मोटारींत बसू या आपण आतां—”

त्या क्षुब्ध, अनिश्चित मनःस्थिरींतच तो परत आला.

पण ‘सागर विला’मधील वातावरण आज विजयाच्या उल्हासानें दुमदुमलेले होतें.

असेंबलींतील कॉग्रेस पक्षाच्या सभासदांपैकीं तीस पस्तीस सदस्य त्याला भेटण्यासाठीं घरीं येऊन गेले होते; व त्यांपैकीं कांहीनीं तर अभिनंदनाचीं पत्रेहि लिहून ठवलीं होतीं.

तो आपल्या अभ्यासिकेत आल्याबरोबर उमाकांतानें तीं सर्व पत्रे त्याच्यापुढे ठेवलीं.

पण तीं पत्रे उघडून न पहातां टेबलावरला मोठा थोरला शंख त्यानें त्या पत्रांवर मुकाट्यानें ठेवला आणि शांत आवाजांत उमाला म्हटले—

“उमा, जेवायची तयारी असेल, तर वाढायला सांग. माई आल्या आहेत का ? त्यांचंहि पान ध्यायला सांग आपल्याबरोबर—”,

“त्या केव्हांपासून वाट पहाताहेत तुझी. पण तूं कुठं गेलास याची कुणालाच कांहीं कल्पना नव्हती—”

पण उमानें मुद्दाम विचारलेल्या त्या सूचक प्रश्नाकडे त्याचें क्ष नव्हतें. तो झापत्याच दिचारांत गर्क होता आणि त्याचे विचार

क्षणोक्षणीं निश्चित होण्यासाठीं घडपडत होते.

त्यांनें प्रियंवदेला आवेशानें तें उत्तर दिलें आणि नंतर त्याचें त्यालाच आश्चर्य वाटले आपल्या तोऱ्हन तो उद्धार, मुख्य प्रधानपद सोडण्याचा तो संकल्प अचानक बाहेर पडल्यावदल !

जणू कांहीं त्याच्या अंतर्मनानें कोणत्या तरी निवांत क्षणीं तो संकल्प गुपचूप ठरवून टाकला होता आणि आज योग्य क्षणीं तो अभावितपणे उच्चारून दाखविला, एवढेंच !

पण आपल्या तोऱ्हन अकस्मात् निघालेले तें वाक्य ऐकतांच त्याचें त्यालाच एकदम हायसें वाटले; इतका वेळ मनावर पडलेले असव्य दडपण एकदम हलके झाल्यासारखें वाटले !

त्या निश्चिततेच्या ऊर्मीत तो अगदीं संथपणाने पुढे म्हणाला—

“माई, मी सगळ्या गोष्टींचा विचार करून ठेवलाय माझ्या मनाशीं! कामगारांसाठीं जीवनवेतनाचा कायदा, शेतसारा पंचवीस टक्क्यांनी कमी करणे, शाळा-कॉलेजांतून नेमबाजीच्या शिक्षणाची सोय करणे आणि स्थानिक स्वराज्यसंस्थांच्या देखरेखीखालीं जिल्ह्याजिल्ह्यातून नागरिकांचीं संरक्षकदले (civic guards) उभारणे असा येत्या वर्षाचा कार्यक्रम आहे माझा. तो मी बापूंपुढे ठेवणारआहे. त्यांनी जर त्या कार्यक्रमाला मान्यता दिली तर ठीक! नाहीं तर—”

“नाहीं तर काय ?—”

प्रियंवदेने सभय उत्कंठेने विचारले.

“नाहीं तर त्या वेळीं माझी अंतःकरणप्रवृत्ति मला जसं सांगेल तसा वागेन मी! ‘आंतला आवाज’ ही चीज कांहीं एकट्या महात्मा-जींजवळच आहे असं नाहीं; विवेकी आणि चारित्र्यवान् अशा प्रत्येक माणसाला त्याचा ‘आंतला आवाज’ संशयाच्या आणि संमोहाच्या क्षणीं योग्य मार्ग दाखवीत असतो !—”

सागर विलामध्ये ज्या वेळीं हें संभाषण चालू होतें, त्याच वेळीं एम्पायर हॉटेलमधील मोहनच्या खोलींत तो आणि अण्णासाहेब यांच्या-मध्येहि त्याच विश्रयाची चर्चा चालली होती.

दोघांच्या मधोमध असलेल्या टेबलावर मद्य आणि लेमन यांच्या फोडलेल्या वाटल्या, अर्धवट संपलेले चषक आणि खाद्य पदार्थांच्या प्लेट्स ठेवलेल्या होत्या. अशा प्रकारच्या जेवणाच्या वेळीं जो उल्हास अण्णासाहेबांच्या तोंडावर नेहमी दिसत असे, तो आज अजिवात दिसत नव्हता. उलट नाकाच्या दोन्ही वाजूनीं उतरून खालीं जिवणीला येऊन भिडलेल्या त्यांच्या तोंडावरील दोन सुरकुत्या मात्र जास्त दाट दिसत होत्या; व ते खालीं मान वालून प्लेटमधील पदार्थ कांठ्यानें निष्कारण चाळवीत असतां त्यांच्या ऊर्ध्वमुख नाकपुड्यांची थरथर जोरानें चालूं होती.

मोहन अतिशय गंभीर होता. विलक्षण मानसिक थकवा आल्या-वर माणसाच्या चेहऱ्यावर जी एक विवर्णता आणि डोळ्यांवर जी एक ग्लानि येते, ती त्याच्या मुद्रेवर स्पष्ट दिसत होती.

त्याने चपक उचलून एक घुटका घेतला; व रुमालाने जिवणीच्या कडा पुसून म्हटले—

“मग स्पष्ट सांग तूं काय करणार आहेस तें. वाकी तुझ्या स्पष्ट सांगण्यालाहि किंमत नाहीं फारशी! आजच्या मोर्चावरोवर हजर राहण्याचंहि वचन दिलं होतंस तूं मला. पण आयत्या वेळीं गायब झालास आणि सगळा ढाव अंगलट आला तुझ्या या अवसानधातकीपणामुळं!”

“मला का उगाच दोष देतोस? माझा येऊन जाऊन येवढाच दोष कीं, मी मोर्चावरोवर हजर राह्यलों नाहीं. पण, समज, मी जरी मोर्चावरोवर हजर असतों, तरी प्रियदर्शनच्या त्या मिठ्ठास भापणानंतर मी जर वोलायला उभा राह्यलों असतों, तर लोकांनी खालीं वसवला असता मला!—”

“पण तूं अजिवात गैरहजर का राह्यलास? उपयोग झाला असता

किंवा नसता ! पण वचन दिल्याप्रमाण हजर रहाण हें तर तुझं कर्तव्य होतं ना ? तें तूं कां केलं नाहींस ? तुझा हा सगळा अवसानघातकीपणा पाह्यला म्हणजे अशी भीति वाटते कीं, उद्या संप सुरु होण्याच्या वेळीं सुद्धां तूं पुण्याला किंवा महाबळेश्वरला जाऊन वसशील—”

“नाहीं रे वावा ! संपाचा निकाल लागेपर्यंत कुठं जाणार नाहीं मी ! मग या उन्हाळ्यांत होरपळून गेलों तरी वेहत्तर—”

अण्णासाहेब तोडांतली सिगारेट रक्षापात्रावर ठेऊन त्रायांने उद्घारले आणि नंतर एक बुटका वेऊन घसा साफ करीत म्हणाले—

“पण संप घडवून आणण्याची जबाबदारी मात्र तूं माझ्यावर टाक्रू नकोस ! तो विठोवा जोंपर्यंत युनियनमध्यें आहे, तोंपर्यंत कोण विचारतो आपल्याला तिथं ? तूं जर काढे, शेळके वगैरेच्या हातांवर पन्नास पन्नास रूपये ठेवशील, तर संप घडवून आणतील ते वाटेल त्या मार्गांनी !—”

“इतके पैसे कुठून आगूं मी त्यांना चायला ? सध्यां मी पैशाच्या किती अडचणीत आहे याची कल्पना नाहीं तुला. इझाबेलचं प्रकरण आंतल्या आंत मिटवण्यासाठी पांचशें रूपये खर्च करावे लागले मला त्या दिवशी !—”

“पण या मोर्चासाठीं दीड दोन हजार रूपये खर्च करायला तयार होती ना आपली मंडळी ?—”

“हो, पण मोर्चा यशस्वी झाला असता तर ! जे चारशें रूपये त्यांनी मला आगाऊ दिले, ते सारे पहिलवानांना वाटण्यांत, दारू पाज-ण्यांत आणि वाहेर गांवांहून आलेल्या माणसांना जेवायला घालण्यांत उडाले ! आणखी उलट पदरचे शंभर रूपये मात्र गमावून वसलों मी या उद्योगांत ! एवढं सगळं करून आज संध्याकाळीं पंडितर्जींची नाहीं नाहीं तीं बोलणीं ऐकून व्यावीं लागलीं मला ! हें वध अणा, मीं त्यांना वचन देऊन चुकलों आहे आज ते पचमढीला गेल्यावर एप्रिलच्या पंधरा तारखेच्या आंत संप घडवून आणतों म्हणून—”

“फुकट दिलेस का तूँ हें वचन त्यांना, मोहन ?—”

“हो. संप प्रत्यक्ष सुरु होईपर्यंत तरी आपल्या हातांत काहीं घडण्याचा संभव नाहीं. आणि तू तर म्हणतोस कीं, काळे, शेळके वर्गरेणा पैसे दिल्याशिवाय संप घडवून आणण शक्य नाहीं—”

“तै तर निश्चित आहे अगदीं ! मग कसं करायचं बोल ? मी येंदा पुण्यालाच काय पण छिंदवाडयालासुद्धां जात नाहीं. सारा उन्हाळा काढतों इथं तुझ्यावरोबर. पण पैशाशिवाय कसा घडवून आणणार संप ?—”

मोहन यावर काहीं बोलला नाहीं. त्यानें अर्धवट जळलेले सिगारेटचे थोटूक रक्खापात्रांत टाकले. नवी सिगारेट पेटविली आणि तिचा एक दमदार झुरका घेऊन म्हटले—

“वरं, किती खर्च येईल संप घडवून आणायला ? मात्र लक्षांत ठेव, पहिल्या दिवशीं दंगल मचून लाठीहल्ला करावा लागला पाहिजे पोलिसांना ! नाहींतर मोर्चासारखं व्हायचं आजच्या—”

“त्याची नको काळजी तुला ! प्रियदर्शन पचमढीला असतांना त्याच्या गैरहजेरींत लाठीहल्लाच काय पण गोळीबारसुद्धां घडवून आणु शकतों आपण ! मी तर टरवून टाकलंय कीं, संप झाल्यावरोबर प्रथम विठोवाची तुरंगांत रवानगी करायची !—”

“विठोवाची तुरंगांत रवानगी ? आणि ती काय म्हणून ?—”

“अरे, तो मोकळा असला म्हणजे केव्हां संपावर विव्हा घालील यांचा नेम नाहीं. त्याला जर तुरंगांत पाठवायची तुझी तथारी नसेल, तर संपाच्या भानगडींत पङ्क नकोस, पण संप सुरु झाल्यापासून सहा तासांच्या आंत तो तुरंगांत जाईल अशी व्यवस्था केली पाहिजेस तू !—”

“त्याला तुरंगांत घातल्याशिवाय चालणार नाहीं का आपलं ?—”

“मी खात्री नाहीं देऊ शकत ! पण मग जर आजच्या मोर्चासारखा प्रकार घडला, तर त्याबद्दल मला नाहीं दोष देतां कामा तू !

प्रियदर्शन पचमढीला असल्याचा खरा फायदा विठोबाला तुरुंगांत धातल्याशिवाय मिळणार नाहीं आपल्याला—”

“ठीक आहे. मी तशी सूचना देऊन ठेवतो हरनामसिंगला !—”

“आणि हें बघ मोहन, एक हजार रुपये खर्च करावे लागतील आपल्याला या संपावर—”

“एक हजार रुपये ? अण्णा, अरे मी आणू कुटून इतकी रकम आज ?”

“कां वरं ? तुझा एवढा थोरला सासरा उपयोगी नाहीं पडणार का तुझ्या ? त्याला फासण्या लावायला सुरवात कर तू आतां हलुहळू —”

“अरे, तो निर्वाणीचा उपाय आहे अगदी ! ही इझावेल आल्यापासून गेल्या दोन महिन्यांत पाण्यासारखा पैसा उडाला माझा —”

“बरोवरच आहे. ती जर पाण्याएवजीं दारूच पिते मुळीं दिवस-भर, तर पाण्यासारखा पैसा उडायचाच ! तू कंपनीच्या पैशाला हात नाहीं लावलास ना अजून ?—”

अण्णासाहेबांनीं आपल्या तांबारलेल्या डोळ्यांनीं त्याच्याकडे रोखून पहात विचारले.

त्यांचा तो खोंचदार प्रश्न ऐकतांच मोहनचा चेहरा खाडदिशीं उतरला. पण तो लगेच सावरून म्हणाला—

“नाहीं रे, तेवढी पाढी नाहीं आली अजून ! पण या संपावर जर हजार रुपये खर्च करावे लागणार असतील, तर मग मात्र कंपनीच्या पैशाचा उपयोग करावा लागेल मला ! म्हणून म्हणतों अण्णा, तू स्वतःचे पैसे खर्च कर या वेळीं. मी प्रॉमिसरी लिहून देतों तुला हवी तर—”

“तुझ्यासारख्या जिगरदोस्ताकडून कोण घेतो रे प्रॉमिसरी ? पण, मोहन, मजजवळ पुरते शंभर रुपयेसुद्धां नाहींत या घटकेला—”

“अरे, काय थापा मारतोस, अण्णा ! मी उद्यां बँकांतून आंकडे आणतों तुझ्या डिपॉजिट्सचे—”

“आणशील वाचा ! पण तीं सगळीं डिपॉजिटस मुदतीचीं आहेत नु पुन्हा बायकोच्या नांवावर आहेत. ती एक पै काढू द्यायची नाही मला—”

“मग कसं करायचं अणा, बोल ! हा संप तर झालाच पाहिजे—”

“मग माझं ऐक. तू तूं कंपनीच्या पैशाचा उपयोग कर ! मागाहून पंडितजींकडून पैसे आले, म्हणजे भरून टाक ते. लक्षांत ठेव’ या वेळीं आपल्याला युनियनच्या कार्यकर्त्यांपासून तीं पोलिस इन्स्पेक्टरां पर्यंत सगळ्यांना पैसे चारावे लागणार आहेत !—”

मोहन कांहीं बोलला नाहीं. त्यांने टेचलावरील बीरची बाटली उच्चलून दोन्ही चषक भरले; व त्यांत वर्फ टाकला. नंतर अणासाहेबांच्या दृष्टीला दृष्टि भिडवून तो म्हणाला—

“अणा, कंपनीच्या पैशाचा उपयोग करणं हें तूं समजतोस तितकं सोपं नाहीं. माझ्याविरुद्ध आधींच नाहीं नाहीं त्या तकारी गेल्या आहेत इश्वरदासजींकडे. या लग्नामुळे माझी पत वाढली आणि दबल्या-सारखे झाले आहेत माझे शत्रु सध्यां ! पण, समज, मी पैसे घेतले आणि त्याच वेळेला जर दुर्दैवाने इन्स्पेक्शन आलं, तर तूं रक्कम उभी केली पाहिजेस ताबडतोव—”

ते शब्द उच्चारीत असतांना मोहनचा चेहरा अत्यंत गंभीर शाळा होता.

अणासाहेबांनी त्याची दृष्टि याळली. क्षणमात्र ते स्तब्ध होते. पण नंतर संथपणाने म्हणाले—

“या संपाच्या खर्चांपुरती जबाबदारी घेतो मी ती. ठरलं मग सगळं ? चल उचल ग्लास. गुड लक !—”

त्यांनी चषक एकमेकांना भिडवून मद्यपानाला प्रारंभ केला.

संपादकी विषय

सकाळी साडेसहाच्या सुमारास विठोवा, कामगारसंघाच्या निवडके कार्यकर्त्यांसह, नीडहॅम पार्कच्या पायऱ्यांवर येऊन उभा राहिला.

काल रात्री दोन वाजेपर्यंत झालेल्या जागरणामुळे त्याचे डोळे जळत होते. ‘महाराष्ट्र’ कचैरीत भरलेल्या कार्यकारी मंडळाच्या अखेरच्या समैत लेबर ऑफिसरने प्रांतिक सरकारची बाजू मांडली; व विठोवाला स्वतःला जरी ती अगदी समर्पक वाटत होती, तरी त्याच्या विनवण्यांचा आणि युक्तिवादाचा कांहीं एक उपयोग न होतां, शेवटी संप करण्याचा ठराव बहुमतानें मंजूर झाला. सरकारनें म्हणणें असें होतें कीं, मुख्य प्रधानांनी दिलेल्या जाहीर आश्वासनानुसार जीवनवेतनाच्या प्रदनाची चौकशी करण्यासाठी तज्जांची एक कमिटी तावडतोव नेम-ण्यांत येईल; तिच्यावर मालक आणि कामगार यांचे प्रतिनिधि सारख्याच्च प्रमाणांत घेतले जातील; व ता. १ मेपासून त्या कमिटीचे काम सुरु होईल.

पण, काळे, शेळके अण्णासाहेब वगैरे मंडळीचा आग्रह असा होता कीं, कमिटीच्या घोषणेवरोवरच सरकारने पगारवाढीच्या वावरीत निश्चित आश्वासन दिल्याशिवाय कामगारांचे समाधान होणार नाहीं आणि ते गप्पहिं वसणार नाहींत. विठोवाने मोर्चाच्या वेळी केलेल्या भाषणाशीं हा आग्रह कसा विसंगत होता, हे लेवर ऑफिसरने त्यांच्या नजरेस आणुन दिले; व आजच्या घटकेला सरकार असें कोणतेहि आश्वासन देणार नाहीं, असेंहि स्पष्ट सांगितले.

यानंतर रात्रीं दीडच्या सुमारास लेवर ऑफिसर सभैतून उटून गेला. तो गेल्यावर संपाच्या ठरावावर काळ्यांचे जळजळीत भाषण झाले; व सकाळीं सात वाजतां संपावर जाण्याचा आदेश कामगारांना देण्यात आला.

ठराव एकदा मंजूर झाल्यावर अव्यक्त या नात्यानें त्याची अंमल-बजावणी करणे हे विठोवाचे कर्तव्यच होते. त्यामुळे सकाळीं जेव्हां तो घरांतून वाहेर पडला, तेव्हां राधाबाईची प्रकृति चिंताजनक असल्याचे जरी वसंतानें त्याला सांगितले, तरी वसंताला कांहीं औपचारिक सूचना करून तो चालावयाला लागला.

गेले दोन दिवस राधाबाईच्या पोटांत सारखे दुखत होते. पण, दिवस भरावयाला अद्याप थोडा अवकाश असल्यामुळे, तिने त्याकडे दुर्लक्ष केले; व त्या स्थिरीतहि करवेल तितके घरकाम करण्याचा आपला क्रम तिने चालू ठेवला. पण आज पहांटेप्रासून तिच्या वेदना जास्त वाढूलागल्या; व हात, पाय, तोंड वगैरे शरीराच्या किंचित् सुजलेल्या भागावर निळसर छाहाहि दिसून लागली. त्यामुळे ती स्वतः योडीशी घावरली; वसंताला पहांटेच उठवून तिने सुईणीकडे पाठविले; व आपली सुटका होईपर्यंत विठोवाने वाहेर जाऊ नये अशी उत्कट इच्छाहि तिने वसंताजवळ व्यक्त केली.

पण विठोवाने तें सर्व मुकाटयानें ऐकून घेतले; व जरूर वाटल्यास डॉक्टरला वोलावून घे असें वसंताला सांगून तो चालावयाला लागला.

कारण, आज जर तो संपाच्या ठरावाची अमलव्रजावंगी करण्या-साठीं वेळेवर हजर राहिला नसता, तर त्याच्यावद्दल नाहीं नाहीं त्या कंडव्या उठून गेल्या दहा वर्षांतील त्याच्या सर्व स्वार्थत्यागावर आणि कामगिरीवर पाणी पडले असते.

म्हणून, राधाबाईचे तें विव्हळणे त्याच्या कानांवर पहांटे सारखे पडलेले असतांना सुद्धां, पावणे सहाचा पोंगा होतांच तो मन दगडा-सारखे घट्ट करून घरांतून बाहेर पडला.

वसंताला मात्र त्याने पुनःपुन्हा बजावून सांगितले कीं, तूं एक क्षणभरसुद्धां घर सोडून कुठे जाऊ नकोस.

पण, तो घरावाहेर पडल्याचे कळतांच, राधाबाईने वसंताला आंत बोलावला आणि त्याला विठोबाच्या पाठोपाठ गिरणीकडे जावयाला सांगितले.

पण वसंता तिला म्हणाला, “अशा स्थिरीत तुला सोडून जाऊन को म्हणून बाबांनीं निक्खून सांगितलेय मला जातांना! मी हलणार नाहीं इथून आई!—”

तेव्हां ती डोळ्यांत आंसवें आणून विव्हळतच त्याला म्हणाली, “मला कांहीं ही गोष्ट नवीन नाहीं, बाळा! आठवं बाळंतपण आहे हैं माझं! संध्याकाळपर्यंत होईनच मी मोकळी कशी तरी! आणि तूं इथं बसून राह्यलास तरी काय उपयोग आहे तुझा? उलट ते तिथं एकटे आहेत या कल्पनेनं माझ्या जिवाची तळमळ मात्र दुप्पट वाढेल. म्हणून म्हणाऱ्ये, तूं जा आणि त्यांना शक्य तितक्या लवकर घरीं घेऊन घे परत. माझी ही अशी अवस्था व्हायला नि संपाचं गंडांतर ओढवाच्यला एकच गांठ पडली माझ्या निश्चानं—”

“आई, तिथं पुण्यकळ मंडळी आहेत त्यांच्यावरोवर. मी जाऊन काय व्हायचंय आणखी? उलट, तुला जर जास्त त्रास व्हायला लागला

तर इथे कोण आहे मी वाहेर गेल्यावर ? वाचांनी सांगितलंय तें विचार करूनच सांगितलंय—”

“ते नेहमीं विचार करूनच सांगतात सगळ्या गोळी ! तू जोंपर्यंत त्यांच्या पाठोपाठ जात नाहींस, तोंपर्यंत माझ्या जिवाला स्वस्थता वाटावची नाहीं, दादा ! आणि सुटकाहि व्हायची नाहीं माझी लवकर. इतर कितीहि माणसं त्यांच्याजवळ असलीं, तरी तुझी सर कदी येईल त्यांना ? आपल्याला ठाऊक आहे तीं माणसं कोणत्या निवतीचीं आहेत तें ! माझे एवढं ऐक. तू जा आणि संप सुरु झाल्यावरोवर त्यांना घेऊन ये लवकर. तिथं जर कांहीं गडबड झाली, तर वेळावखताला उपयोग होईल तुझा त्यांना—”

वसंतानें तिची समजूत घालण्याचा पुष्कळ प्रयत्न केला. पण व्यर्थ. शेवटीं निरुपायानें तो उठला आणि सायकलवरून नीडहॅम पार्ककडे जावयाला निघाला.

गिरणीचे तिन्ही पोंगे आतांपर्यंत होऊन गेले होते. त्यामुळे संप सुरु झाला असल्यास आपण तासाच्या आंत विठोवाला घेऊन घरीं परत येऊं, अशी उमेद त्याला वाटत होती.

पण, अभ्यंकर स्मारकाच्या जागेजवळ तो आला, तेव्हां लोकांच्या प्रचंड जमावामुळे रस्ता अडला आहे, असें त्याला दिसलें. म्हगून आपली सायकल त्यानें एका ओळखीच्या ढुकानांत ठेवली आणि विठोवाला गांठण्यासाठीं तो गर्दींत घुसला.

नीडहॅम पार्कच्या वरच्या पायरीवर उभा राहून विठोवा भाघण करीत होता. त्याच्या समोर पार्कच्या दोन्ही टोंकांपर्यंत कामगारांचा जमाव पसरलेला होता. चैत्रांतल्या प्रखर उन्हांत उमे असलेले हजारो कामगार, अंगांतून धामाच्या धारा फुटत असतांहि, विठोवाचें प्रभावी वक्तृत्व एकाग्र चित्तानें ऐकत होते.

त्या प्रक्षुब्ध जमावाच्या मधून दोन्ही बाजूंना लाठियाळ पोलिस उमे करून गिरणीच्या फाटकापर्यंत जावयाला वाट मोकळी ठेवण्यांत आली होती; व एकादुसरा इमानी कामगार खालीं मान घालून त्या ओसाड वाटेने गिरणीच्या आवारांत हळूच प्रवेश करीत होता.

सिटी मॅजिस्ट्रेट, सिटीसाहेब आणि इतर पोलिस अधिकारी फाटकाच्या तोंडाशीं ठेवलेल्या खुच्यांवर वसलेले होते. रस्याच्या दोन्ही टोकांना, जमावाला कोणत्याहि क्षणीं आवरतां यावें अशा बेतानें, हातांत छड्या असलेल्या पोलिसांच्या तुकड्या उभ्या केलेल्या होत्या; व अलिकडे अशा कोणत्याहि प्रसंगीं सहसा दृष्टीस न पडणारे युरोपियन सार्जंटहि आपल्या हातांतील छड्या फिरवीत जमावांतून वावरत असतांना दिसत होते.

विठोवाचें भाषण संपले आणि कोणत्याहि प्रकारची गडबड न करतां शिस्तीनें घरीं परत जाण्याचा आदेश त्यानें कामगारांना दिला.

त्या आदेशानुसार सभेची पांगापांग होऊन जमाव मिरवणुकीच्या स्वरूपांत परत जावयाला निघाला.

तोंच मिरवणुकीच्या अगदीं मागच्या रांगेजवळ उमे असलेले चार पांच कामगार, मिरवणूक चालावयाला लागलेली दिसतांच, पोलिसांनी तयार केलेल्या वाटेने गिरणीकडे जावयाला निघाले.

त्यांच्या त्या इमानी पिच्छेहाटीकडे लक्ष जातांच त्या रांगेतल्या कांहीं कामगारांनीं तावडतोव मार्गे वळून त्यांना अडविले आणि दोन्ही पक्षांची हुस्ताहुस्ती सुरु झाली.

तेव्हां त्या वाटेच्या तोंडाशीं उभ्या असलेल्या दोघा गोऱ्या सार्जंटांनी मध्ये घुसून आपल्या छड्यांनीं मिरवणुकींतील कामगारांना मार्गे रेटण्याचा प्रयत्न केला.

त्या सार्जंटांचा कोणाला मारण्याचा उद्देश बहुधा नसावा. पण इमानी कामगारांना वाट मोकळी करून देण्यासाठीं ते मिरवणुकींतल्या

कामगारांना मार्गे रेटीत असतां सात आठ कामगारांच्या पोटावर आणि पायांवर त्या आडव्या छड्या जोरानें लागल्या.

मिरवणुकीचा पुढचा भाग शहराच्या रोखानें चालू लागल्या होता आणि मागचा भाग अशा रीतीनें विस्कळित आणि अगतिक झाला होता--

एकाद्या अजस्र प्राण्यांचे तुटलेले मोठे थोरले शैंपूट बळवळत जागच्या जागीं पडावे आणि तो प्राणी मात्र निसटून पुढे धावू लागावा, तसें विलक्षण दृश्य होते ते !

मिरवणुकीच्या अग्रभागीं असलेल्या विठोवाला मार्गे चालू असलेल्या या हुस्ताहुस्तीची कांहींच कल्पना नव्हती; मागच्या वाजूला होत असलेला हा गलका आधाडीला सतत उठत असलेल्या ब्रीदवाक्यांच्या आरोळ्यांत त्याच्या कानांपर्यंत पोंचू शकला नाहीं.

सांबेटांच्या छड्या कांहीं कामगारांच्या पोटांवर आणि पायांवर ओऱरत्वा बसतांच आतांपर्यंत आपसांत चाललेली हुस्ताहुस्ती पोलिसांपर्यंत येऊन भिडली; व पारंच्या एका कोपन्याला रस्तेदुरुस्तीसार्टीं जी खडीची रास धातलेली होती, तिच्यांतले दगड पोलिसांच्या अंगावर भराभर येऊ लागले.

त्यावरोवर पोलिसांनी एकदम छड्या चालवावयाला सुखवात केली.

मिरवणुकीच्या या मार्गे राहिलेल्या भागांत कार तर दीड दोनशें लोक असतील. छड्यांचे वार सपासप सुरु होतांच हा जमाव तावडतोत्र पांगला.

पण, त्यावरोवर जो गलका आणि जी धांवपळ सुरु झाली, ती येट मिरवणुकीच्या आघाडीपर्यंत पोंचली; व विठोवाला कांहीं विचार करावयाला अवसर मिळण्यापूर्वीच मिरवणुकींतील प्रचंड जनाव एकदम अल्यंत त्वेषानें आणि वेगानें मार्गे उलटला !

तो मार्गे उलटलेला जमाव पहातांच, त्याचें तें प्रक्षुब्ध, भयप्रद स्वरूप पहातांच पोलिस अधिकाऱ्यांनी एकदम लाठया चालविण्याचा हुक्म सोडला.

विठोबा दोन्ही हात वर करून घसा फुटेपर्यंत ओरडत होता; हाताला सांपडेल ती वस्तु पोलिसांच्या अंगावर भिरकावीत असलेल्या लोकांना शांत रहाण्याचा आदेश देत होता. त्या उलट सुलट वाहणाऱ्या तुफान जनौघांतून वाट काढण्यासाठी त्याची धडपड सारखी चालली होती; त्याला सारखें वाटत होतें कीं, सिटीसाहेबांपर्यंत जाऊन जर आपण पोंचलो, तर ही दंगल आणि हा लाठीमार आपल्याला थांबवितां येईल.

पोलिसांच्या हातांतील लाठ्यांना त्या चवताळलेल्या कामगारांनी रस्त्यावरील खडीनें प्रत्युत्तर देण्याचा प्रयत्न केला. पण त्या निर्दय लाठीमारामुळे जमाव लवकरच फुटला, पांगला आणि पळावयाला लागला.

त्या पळापळांतून, रेयरेटींतून वाट काढीत विठोबा अखेर एकदांचा सिटीसाहेबांच्या जवळ जाऊन पोंचला आणि तो लाठीमार थांबविण्याविषयी त्याने सिटीसाहेबांना विनंती केली.

तेव्हां सिटीसाहेब उपरोधानें हंसून म्हणाले, “तुम्ही फार उशीरां आलांत माझ्या मदतीला, विठोबाजी! तुमच्या माणसांनी सुरु केलेल्या गोफणीच्या खेळांतला दगड जेव्हां माझ्या कपाळावर बसला, तेव्हांच मला आठवण झाली होती तुमची! नंतर मी हुक्म सोडला लाठया चालवायचा! तरी सुद्धां फार बेतानं लाठी चालवली जाते आहे आज!—”

“लोक वहुतेक पांगलेच आहेत. तुम्ही हल्ला थांबवाल तर मी लगेच शांतता स्थापन करीन—”

“तुमच्या मदतीबद्दल मी फार आभारी आहे. पण आतां शांतता आपोआपच स्थापन होईल! तुमचे ब्राकीचे सहकारी कुठं आहेत?—”

“कांहीं दुसऱ्या गिरण्यांपाशीं असतील. मजबरोब्र सुरवातीला नक्त अणासाहेब होते. पण मिरवणूक फुटल्यानंतर ते कुठं गेले कल्पना नाहीं. मी लाटीहव्ला सुरु झालेला पाहतांच एकदम आपल्याकडे यायला निघालो—”

“विठोवाजी, माझा निरुपाय आहे. आजच्या या नाहक झोलल्या दंगलीबद्दल मी तुम्हाला जबाबदार धरतो—”

आणि सिटीसाहेवांनी आपल्या मार्गे उम्ह्या असलेल्या दोघां कॉन्स्टेबलांना डोक्यानें खूण केली.

त्या खुणेचा अर्थ विठोवाच्या ध्यानांत आला.

त्यानें हंसून सिटीसाहेवांना म्हटले, “इतक्या वर्षीनीं तुमचा पाहुणचार घेण्याचा योग आला, याबद्दल आनंद वाटतो मला—”

त्याचे ते उपरोधिक उद्भार ऐकून सिटीसाहेब किंचित् रागानें म्हणाले, “आपल्याला वास्तविक खेद वाटायला हवा आज हा योग आल्याचद्दल ! हा संप निष्कारण करण्यांत येत आहे, याची जाणीव आहे तुम्हांला—

विठोवा कांहीं बोलला नाहीं. त्याच्या चेहन्यावरील उपरोधाचें हंसू मात्र तत्क्षणींच लुप्त झाले.

“गर्दी बहुतेक मोडलीच आहे आतां. आपण थोडयाच वैलांत कोतवालींत जाऊ. तुम्ही खुर्चीवर वसा—”

सिटीसाहेवांनी विठोवाकडे सहानुभूतीने पदात म्हटले.

लाटीमाराच्या प्रभावानें गर्दी खरोखरीच मोडली होती; व विशेषतः गिरणीच्या दोहों वाजूनीं एक कलंगपर्यंत रस्ता अगदीं निर्मनुष्य होऊन गेला होता. रस्त्यावर पडलेली खडी, कांचेचे तुकडे, मळकट पांढऱ्या टोप्या आणि निरनिराक्या यकाऱ्चीं पादत्राणे एवढयाच काय त्या चिजा अर्ध्या तासापूर्वी तिथें झालेल्या दंगलीची साक्ष चावयाला शिल्लक उरल्या होत्या. गिरणीच्या फाटकाच्या दाराशीं पोलिसांची

रांग अद्याप दुतर्फा खडी होती; व रस्त्यांवरहि अंतराअंतरानें लाठियाळ पोलिस उमे होते. मिरवणूक पूर्णपणे उधळली गेली होती. पण लाठीमारांतून निसटलेल्या कामगारांचे छोटे छोटे थवे तलावाच्या दोन्ही बाजूच्या रस्त्यांवर जागोजाग रेंगाळत उमे होते. ढगांनी व्यापलेले आकोश वादळी वाञ्यानें ढगांना झोडपून मोकळे केल्यावर श्वितिजाच्या कोपन्याकोपन्याला जसे ढगांचे हिरमुसलेले पुंजके घोटाळत रहावे, तसे ते भयभीत कामगारांचे थवे दिसत होते.

त्या लाठीमारांत मध्ये बुसलेल्या विठोवाला गांठण्यासाठी धड-पडत असलेल्या वसंताच्या उजव्या मनगटावर ओळखरता रङ्गा बसला. पण डाव्या हातानें तें मनगट घड्ह दाबून तो तसाच पुढे सटकला; व विठोवा सिटीसाहेवांशीं बोलत असतां हळूच त्यांच्या मार्गे जाऊन उभा राहिला. तो आपल्या मार्गे उभा आहे हें विठोवाच्या मात्र ध्यानांत आले नाहीं. पण विठोवा खुर्चीवर वसल्यावर जेव्हां त्याच्या शेजारीं उभ्या असलेल्या एका कॉन्स्टेबलनें वसंताला ‘यहांसे हट्ट जाव’ असें म्हणून हटकले, तेव्हां विठोवांचे लक्ष त्याच्याकडे जाऊन तो उद्घारला—

“तुला मी घरीं राह्यला सांगितलं होतं ना, वशा? मग इथं कशाला आलास तू माझ्या मागून? लागलं बिगलं तर नाहीं ना तुला कुठं?”

“छे, मुळींच नाहीं. तुम्ही गेल्यावर आई राहून्च देईना घरीं मला—”

त्यानें आपल्या मनगटावरील हात झटदिशीं बाजूला करून म्हटले. पण त्याच्या आवाजांतील कंप आणि त्याहिपेक्षां डोक्यांतील आवरलेले अश्रु विठोवाच्या लक्षांत आल्याशिवाय राहिले नाहींत.

“पण तू आतां थांवू नकोस इथं. मी बहुतेक आज संध्याकाळींच जामिनावर सुटून परत येईन वरीं. तू जा आणि काळजी घे नीट तिच्ची—”

आपल्या स्वतःच्याहि आवाजांत कंप उत्पन्न होत आहे असें विठोवाला वाटले आणि तो क्षणभर थांवला.

तोंच सिटीसाहेब जवळ येऊन त्याला म्हणाले, “चला, आपण जाऊ या आतां. हा कोण मुलगा ? — ”

“हा माझा मुलगा — ”

विठोवाने किंचित् अभिमानाने म्हटले.

तेव्हां सिटीसाहेब चटकन वसंताच्या जवळ गेले आणि त्याच्या खांद्यावर हात ठेवून अगदीं आपुलकीच्या आवाजांत उद्घारले—

“तू मोठा हुषार मुलगा दिसतोस, वेटा ! पण तुझ्या या भोळ्या, अविचारी पित्याप्रमाणं तू आपले आयुष्य खराव करून घेऊ नकोस भलभलत्या कल्पनांच्या आणि माणसांच्या नादीं लागून— ”

तो कठोर पण कळकळीचा उद्घार ऐकतांच वसंताच्या डोळ्यांत ले आवरलेले अश्रु गालांवर ओघलले.

पण त्याने लगेच हंसल्यासारखे करून मान वळवली.

सिटीसाहेबांच्या मोठारीत बसतांना विठोवाने पुन्हा एकदा त्याला म्हटले, “तिची नीट काळजी घे तू. घरांतून कुठं जाऊ नकोस अगदीं. मी संध्याकाळपर्यंत घरीं येईन सुटून. अण्णासाहेब दुपारी कोर्टीत हजर राहून खटपट करतील मला जामिनावर सोडविण्याची— ”

विठोवाचे हे मराठींतील उद्घार सिटीसाहेबांना अर्धवट समजले असावे.

कारण ते शेवटचे वाक्य त्याने उच्चारतांच अत्यंत उपरोधपूर्ण अशा स्मिताची रेषा त्यांच्या त्या सतत चिरूट ओढून काळ्या पडलेल्या जाड औंठाभोवतीं क्षणार्ध उमटून गेली.

लगेच मोठार मुरु झाली.

आणि तिच्या वेगाने उत्पन्न झालेल्या धुळीच्या लोटाने वसंताच्या डबडबलेल्या डोळ्यांना आपल्यापुढले जग नाहींसे झाल्यासारखे वाटले.

तो अत्यंत जड अंतःकरणानें आणि त्याहिपेक्षां जड पावलांनीं घरीं यावयाला निधाला.

त्याच्या डोक्यांत एकाच प्रश्नाच्या घणाचे घाव आतां सारखे बसत होते—

“आई ज्या वेळीं ‘ते कुठं आहेत?’ असा प्रश्न आपल्याला विचारील, त्या वेळीं आपण तिला काय उत्तर द्यायचं?—”

हा प्रश्न त्याच्या मनाला क्षणोक्षणीं दंश करीत असतांनाच त्यानें त्या दुकानावर जाऊन आपली सायकल वेतली आणि तो अत्यंत वेगानें घरीं येऊन पोंचला—

तों दाराशींच त्याला गर्दी दिसली.—

त्याच्या पोटांत घस्स झाले.

ती गर्दी कामगारांची होती.—

त्याला वाटले, ब्रह्मधा आईच्या कानांपर्यंत वावांना अटक झाल्याची ब्रातमी पोंचली असावी.

त्यानें सायकल दारांत उभी केली आणि तो आंत जाणार, तों त्याच क्षणीं वाहेर आलेली कृष्णा घावच्या घावच्या त्याला म्हणाली—

“दादा, कुठं होतास रे तूं इतका वेळ? आई वध कससंच करतेय. मधांपासून तीन मागसं पाठवलीं मी तुला शोधायला. सुईण म्हणते, डॉक्टरणीला आणल्याशिवाय भागायचं नाहीं. तूं वेऊन ये लवकर कुणाला तरी—”

आणि ती डोक्यांना पदर लावून ढळढळां रङ्गं लागली.

“किशे, वेडी आहेस का तूं? अग, या घरांत आतां आपणच दोघं वडील माणसं! दगडासारखं घडु मन करून आल्या प्रसंगाल तोंड दिलं पाह्यजे आपण! तूं जर असा धीर सोडलास, तर त्या घोरांनीं कुणाच्या तोंडाकडे वधायचं?—”

त्यानें मोठ्या धीरानें म्हणून शब्द उच्चारले ते. पण स्वतःच्या डोळ्यांत उभे राहिलेले अशु त्यालाहि आवरेनात.

तो मुकाट्यानें तिच्या मागोमाग आंत गेला.

राघावाई खाटेवर तळमळत होती.

तिचे विवहळणे आतां बंद झाले होते. फक्त कण्हण्याचा क्षीण शब्द सारखा तिच्या तोंडून उमटत होता.

वसंतानें तिच्या तोंडाकडे पाहिले.

तिच्या मिटलेल्या डोळ्यांतून पाणी सारखे ठिकत होते—

आणि तोंडावर पहाटे दिसलेली निळसर छटा आतां गडद

झाली होती—

तो एक शब्दहि न बोलतां बाहेर पडला.

आणि अत्यंत वेगानें त्यानें सायकल पिटाळली.

तो वंगल्यावर येऊन पोंचला, त्या वेळी रोज आपल्या खोलींत आरशासमोर उभी राहून केंस विचरीत होती.

नेहमीप्रमाणे आगाऊ घंटी न वाजवतां तो तसाच तडक आंत तिच्या खोलींत आला—

आणि तिला म्हणाला, “रोजवाई, तुम्ही घरीं चलतां का आमच्या आतांच्या आत्तां तुमच्या ओळखीच्या त्या डॉक्टरणीला घेऊन?—”

त्यावरोवर हातांत घरेलेला आपल्या पिंगट केसांचा मोठा थोरला पेढ झटकन पाठीवर सोडून देऊन तिनें विचारले, “कारे? काय होतंय आईला तुझ्या, वसंता?—”

“दोन दिवस झाले. पोटांत थोडंथोडं दुखत होतं तिच्या. पण पहाटेपासून जास्त आहे. आणि वावांना आतांच अटक झाली आमच्या—”

“विठोवार्जीना अटक? आणि ती कशावहल?—”

“आजपासून संप सुरु झाला ना रोजवाई? त्यांतला पहिला व्यक्ती आमच्या वरांतून!—”

“तरीच ! आज पहांटे पांचलाच उठून परस्पर बाहेर गेले ते. आमची गाडी नली आहे त्यांनी. पण पपांची गाडी फोन करून मागवते मी. आणि लगेच आपण मिशन हॉस्पिटलमध्ये जाऊन् तिथून डॉ. फर्नांडिसला ब्रोबर घेऊन मग घरी जाऊ तुमच्या. तु वावरून नकोस अगदीं. ती पांच मिनिटांत मोकळी करील तुझ्या आईला. तु कालच का नाही आलास रे माझ्याकडे ?”

तिनें झटकन बाहेर घेऊन फोन केला आणि केसांचा पेड तसाच गुंडाळून त्याच्या भांवती घाईघाईनें हाताला लागले ते आंकडे लावले.

तोंच गुप्तासाहेबांची मोटार कमानीखालीं घेऊन उभी राहिली. रोजनें डोक्यावर पदर घेतला—
आणि तीं दोघें मोटारींत बसलीं.

मिशन हॉस्पिटलच्या आवारांत डॉ. मिस फर्नांडिस हिच्या बंगल्यापाशीं मोटार उभी रहातांच रोज एकटीच खालीं उतरून आंत गेली.

वसंताला घरून निवाल्याला आतां पाऊण तास होत आला होता.

त्याच्या मनांत सारखें येत होते, आईची स्थिति आतां कशी असेल ?

खाटेवर तळमळत असलेली, अत्यंत क्षीण आवाजांत कण्हत असलेली आपली आई !— तिच्या मिटलेल्या डोळ्यांतून ठिवकणारीं तीं आसवें, तोंडावर आलेली ती दाट निळसर छया आणि वेदनांच्या शिणकेगणिक होणारी शरीराची पिळवट !—त्या प्राणांतिक वेदनांतून डॉ. फर्नांडिस खरोखरीच पांच मिनिटांत मोकळी करील का तिला ?—

तो विचार मनांत येतांच त्याच्या डोळ्यांतून एकदम अश्रु वाढू लागले—

त्याच क्षणीं डॉ. फर्नांडिस आपल्या किनन्या आवाजांत रोजशी चोलत हंसत हंसत बाहेर आली.

उंच टाचांच्या बुटांमुळे अधिकच उंच वाटणारी ती घिण्याड, काळी, कुरूप पण अत्यंत प्रसन्न मुद्रा असलेली मर्दानी स्त्री पहातांच वसंतानें आपले डोळे घाईघाईनें पुसले—

“याच मुलाची आई. मी भावासारखा मानल्याय याला माझ्या—”

रोजनें वसंताकडे पाहून तिला म्हटले.

“तुमी विलकूल घबराट होवूं नका ! मी आत्तां वरी कर्जीन तुमच्या मायला !—”

डॉ. फर्नांडिसनें मोटारींत वसतां वसतां आपल्या किनच्या आवाजांत आणि कुणवाऊ मराठींत वसंताला धीर देण्याचा प्रयत्न केला.

गाढी चालू असतां रस्यानें तिनें वसंताला सगळी माझिनी विचारून घेतली. पण तिनें स्वतः मात्र कांहींहि मत व्यक्त केले नाही.

मोटार दारापाशीं उभी रहाते न राहते, तोंच कृष्णा धावन बाहेर आली—

आणि रोज खालीं उतरतांच एकदम तिचे हात धरून उढारली—

“रोजबाई, किती हो उशीर केलात तुम्ही यायला ! आई अगदीं निपचित पडली आहे. तिचं कण्हणंसुद्धां बंद झालंय आतां—”

रोजनें तिला घड आपल्या पोटाशीं धरली आणि तीं चौंदें नुकाट्यानें आंत गेलीं.

डॉ. फर्नांडिसनें खोलींत आल्याबरोबर सुईणीला खाटेच्या माग-ल्या बाजूला असलेली खिडकी उघडावयाला सांगितले—

आणि खाटेवर निपचित, निश्चेष पडलेल्या राधाबाईच्या ओटी-पोटावर हळूच आपला हात ठेवला—

तत्क्षणींच ती चमकून मागें वळली—

—जणूं कांहीं विजेचा धक्का बसला तिच्या हाताला !—

आणि आपल्या शेजारीं उम्हा असलेल्या रोजला हळूच इंग्रजीत म्हणाली—

“ पोर मरुन वराच वेळ झालेला दिसतोय ! पोट दुखायला लागल्यावरोवर कां नाही बोलावलं मला, रोज ? मी प्रयत्न करून पहाते. देवाची कृपा असेल, तर यश येईल माझ्या हाताला—”

ते शब्द तिनें उच्चारले आणि कपाळाला आलेला घाम स्मालाने पुसला.

तोंच कृष्णा आणि वसंता हळूच दार उघडून आंत डोकावली—

“ कुणा तरी अगदीं जवळ असलेल्या डॉक्टरला तावडतोव आणा—”

डॉ. फर्नांडिसेन वसंताकडे पाहून म्हटले.

तो तत्क्षणींच खोलींतून वाहेर पडला.

डॉ. फर्नांडिसेन आपली बँग उघडली; उपकरणांची पाठावर मांडामांड केली; व नंतर रोजकडे वळून म्हटले—

“ तू एकटी थांव इथं रोज न् सुईर्णाला राहूं दे. डॉक्टर आल्या-वरोवर त्यांना आंत येऊं दे लगेच—”

रोजने आपल्याला विलगून उम्हा असलेल्या कृष्णाला खोलींतून वाहेर आणले—

“ मला आंत राह्यला काय हरकत आहे, रोजबाई ? ”

कृष्णाने रडत रडत विचारले.

“ पण डॉक्टरीगबाई नको म्हणतात ना ? आई मोकळी झाल्यावर आंत ये तू— ”

“ पण आई लवकर मोकळी होईल का हो खरोखरी ? — ”

कृष्णाने रोजचे दोन्ही हात घड धरून अगदीं केविलवाण्या निराश आवाजांत विचारले.

रोज कांहीं बोलली नाहीं.

तिचे स्वतःचे डोळे पाण्यानें भरून येत होते.

पण, कृष्णाची समजूत घालण्यासाठीं ती कांहीं बोलणार, तोंच संता डॉक्टरला घेऊन आंत आला—

डॉक्टर खोलींत गेल्यावर रोज वसंताला म्हणाली—

“तुम्ही दोघं छपरींत वसा. मी सुटका झाल्यावरोवर डोऱ्हर ऊन सांगते तुम्हांला—”

आणि ती खोलींत गेली.

कृष्णा भिंतीला टेकून उभी होती.

तिच्या डोऱ्ह्यांतून सारखे अश्रु वहात होते.

वसंता मुकाटथानें फेज्या घालीत होता.

आणि मधूनमधून दारांत बसलेल्या कामगारांशीं एकादुसरा शब्द बोलत होता.

फेज्या घालतां घालतां तो मध्येंच एकदम कृष्णाला म्हणाला, “या सगळ्या दुःखांत एका गोष्टीचं समाधान वाटतंय मला, किंवा ! वावांना अटक झाल्याचं कांहीं समजलं नाहीं आईला अजून—”

त्यानें ते शब्द उच्चारले मात्र—

कृष्णाला एकदम जोराचा हुंदका आला.

आणि त्यावरोवर त्याच्या स्वतःच्या मनांत एकदम कल्पना चमकून गेली—

“बाबांना अटक झाल्याचं समजण्याच्या स्थिरांतून आई कदाचित् कायमची तर पलिकडे गेली नसेल ना ?—”

ती कल्पना मनांत येतांच त्याच्या अंगावर कांटा उभा राहिला.

पण कृष्णा आपल्या दुःखांत चूर होती. त्याची ती मनःस्थिति तिच्या लक्षांत आली नाहीं.

सकाळीं आईचें विवहलर्णे बंद झाल्यापासूनच तिच्या मनार्ने हाय वेतली होती. पण ती समजूतदार असल्यामुळे त्या विलक्षण परिस्थितींतहि पिठळंभात करून तिने आपल्या घाकट्या भावंडांना जेवावयाला घातले; व आपल्या एका मैत्रिणीच्या घरी त्यांची रवानगी करून दिली.

भावंडे घरांतून गेल्यावर तिला एकदम मोकळे वाटले.

आणि तेव्हांपासून तिच्या डोळ्यांना लागलेली धार खळली नव्हती.

आईचीं पूर्वींचीं तीन बाळंतपणे तिने पाहिलीं होतीं. त्या तिन्ही बाळंतपणांच्या वेळीं सुईण येण्यापूर्वींच अगदीं सहज प्रसूति झाल्याचें तिच्या चांगलें लक्षांत होतें. त्यामुळे आज पहांटे जेव्हां वेदना असह्य होऊन राधाबाई तिला अवचित् म्हणाली, ‘‘किंशो, मी कांहीं वाचत नाहीं ग या पोराचं तोंड पाश्वला !’’ तेव्हां तिच्या काळजाने ठाव सोडला.

बाळंतपणाचा संबंध फक्त जन्माशीं असतो, असा गेल्या तीन खेपांचा तिचा अनुभव होता. पण, आज बाळंतपण हा मृत्यूशीं झगडा असल्याचा, तें मृत्यूला कारण होत असल्याचा अनुभव ती सकाळपासून क्षणोक्षणीं घेत होती. दिवस जसजसा वर येत होता, तसतशी तिच्या आईच्या तोंडावरली छाया गडद होत होती. तिचे स्वतःचे मन त्या भेसूर छायेने हतके कांहीं व्यापले होते कीं, विठोबाला अटक झाल्याची वातमी जेव्हां लाठीमारांतून निसून पळत आलेल्या कामगारांनी तिला सांगितली, तेव्हां तिला त्या आपत्तीचे कांहींहि वाटले नाही. गेलीं दहा वर्षे आई हाच तिचा आणि तिच्या लहान लहान भावंडांच्या जीवनाचा एकमेव आधार होता. तो आधार तंतूंतूने तुटत असल्याचें तिला क्षणोक्षणीं दिसत होतें. त्या दारुण दुःखाने व्यापलेल्या तिच्या मनांत दुसऱ्या कोणत्याहि भावनेला, दुसऱ्या कोणत्याहि दुःखाला थारा नव्हता. त्यामुळे बाहेर कोण काय बोलत आहे, आपला दादा काय

रीत आहे आणि कोणत्या मनःस्थिरींत आहे, यांपैकीं कशाचैच भानला नव्हते. तिचें सगळे लक्ष त्या आंतत्या खोलीच्या बंद केलेल्या राकडे होते. त्या खोलींत होत असलेले आवाज, हलुहलू चाललेली जबूज तिच्या दुःखातुर कानांवर अस्पष्टतेने येत होती. तिचे दुःखाण मन तिच्या निपचित पडलेल्या आईपाशीं घोटाळत होते; तिचे वडवलेले डोळे त्या खोलीच्या दाराकडे लागलेल होते; व तिचे आसुलेले कान त्या खोलींतून निघणाऱ्या आवाजांची चाहूल घेत होते.

पूर्वी तीन वेळां त्या बंद केलेल्या खोलींतून दहा पंधरा मिनिच्या आंत बाहेर पडलेला रडण्याचा कोमल, आनंददायक आवाज इने किती हर्षभराने ऐकला होता !

आणि तो आवाज ऐकत्यावर सुईण नको नको म्हणत असतां डवडीने आंत जाऊन तिने किती उत्सुकतेने सुईणीच्या हातांतला तो आतपाय हलवणारा चिमुकला, मांसल जीव पुनःपुन्हा न्याहाळून गाहिला होता !

पण आज !—

आज आतां पाऊण तास होत आला, तरी तशा प्रकारचा इसलाहि आवाज नाहीं, कोणतीहि आनंददायक गडवड नाहीं.

डॉ. फर्नीडिस आईच्या पोटाला हात लावल्यावर मध्यांशी जेंगेलली, तिच्या तोंडचा जो निराशेचा उद्धार आपण ओळखरता ऐकला, इसे तर झालेल नसेल ?—

. तोंच रोज खोलीचे दार उघडून बाहेर आली आणि म्हणाती—
“कृष्णा, वसंता, तुम्ही आंत या दोघं जरा—”
अत्यंत भयभीत अंतःकरणाने तीं दोवें आंत गेलीं.

डॉक्टर खाटेचा पायथ्याशीं स्तब्ध उमे होते; व डॉ. फर्नीडिस खाटेजवळ जमिनीवर गुडवे टेकून, छातीशीं स्वस्तिकाकार हात करून

आणि खाली मान घालून वसली होती.

राधाचार्द खाटेवर शांत पडली होती. तिला असह्य झालेला तो गर्भभार आणि त्या प्राणांतिक वेदना यांच्या पलिकडे ती गेली होती.

तिच्या त्या मिटलेल्या डोळ्यांमोंवर्तीं अश्रु सांकळले होते; व त्रोल-प्यासाठीं ओढ विलग व्हावे तशी तिची ती किंवित् वांकडी झालेली जिवणी दिसत होती.

वसंतानें तें दृश्य पाहिलें आणि लगेच मार्गे वढून आपल्या पाठीशीं उम्या असलेल्या कृष्णेला त्यानें मिठी मारली.

आणि त्याच्या तोङ्गन अत्यंत आर्त आवाजांत उद्धार निघाला—
“किशे, आपली आई कायमची मोकळी झाली ग!—”

तुरुंगांतून मुख्य प्रधानाकडे

विठोबानें तो सारा दिवस तुरुंगांत तळमळत काढला.

त्याला खात्री होती कीं, दुपारीं दहाच्या सुमारास वसंता घरून विणाच्या डवा वेऊन येईल. म्हणून जमादारानेज्या वेळीं, ‘तुमच्या विणाच्या इंतजाम करायचा कीं नाहीं?’, असा प्रश्न त्याला केला, तेव्हां वेठोबानें, ‘माझें जेवण घरून येईल,’ असे उत्तर त्याला दिले.

पण कोटापुढे हजर होण्याची वेळ आली, तरी जेवण आले नाहीं केवा घरून कुणी भेटावयालाहि आले नाहीं.

त्याला प्रथम आश्चर्य वाटले, मागाहून भीति वाटली.

खाटेवर असहाय स्थितींत विव्हळत पडलेली राधावार्द्द!—तिची री केविलवाणी मूर्ति त्याला आतां क्षणोक्षणीं डोळ्यांपुढे दिसू लागली; तेचें तें शरीराला पिळवटून निघणारे विव्हळणे त्याच्या कानांत आतां

एकसारखें घुमूं लागले. आणि कोणत्याहि संकटाला न डगमगणाऱ्या
त्याच्या डोळ्यांत आतां वारंवार आंसवें येऊ लागली.

त्याच स्थिरीत त्याला कोर्टापुढे दाखल करण्यांत आले.

त्याला खात्री होती कीं, अण्णासाहेब आपल्याताफे जामिनाचा
अर्ज करण्यासाठी कोर्टीत हजर राहतील.

पण खटल्याचें काम पाहण्यासाठी जरी कोर्टीत कामगारांची
बरीच गर्दी झाली होती, तरी अण्णासाहेब मात्र कुठेच दृष्टीस पडले
नाहीत.

विठोवाला वाटले, आपल्याप्रमाणे अण्णासाहेबांनाहि तर अटक
झाली नसेल?

यण तो त्याचा भ्रम ल्योच किटला.

कारण त्याच्याशिवाय ज्या इतर आणखी दहा कामगारांना अटक
झाली होती, त्यांनाहि त्याच्या पाठोपाठ कोर्टीत आणण्यांत आले.

त्यांत अण्णासाहेब नव्हते; नाहीं म्हणावयाला शेळके मात्र दिसले.

मग आपल्या वतीनें काम करावयाला अण्णासाहेब कां आले
नाहींत? आज शनिवार. आज जर आपण आणि आपले सहकारी
जामिनावर सुटलों नाहीं, तर सोमवारपर्यंत नाहक सर्वोना तुरंगांत
अडकून पडावें लागणार!

—पण अण्णासाहेब का आले नाहींत?

पिंजन्यांत उभ्या असलेल्या विठोवाने पुनः पुन्हा विचार केला.
पण त्याला उत्तर सुन्नेना.

खटल्याची रीतसर प्राथमिक सुनावणी झाली आणि त्यांना परत
दुरुंगांत पाठविण्यांत आले.

दुपारी एकच्या सुमारास तो तुरंगांतील आपल्या कोठडींत परत
आला. जमादारानें त्याच्यासाठीं सकाळचें तें निवलेले अन्न आणले.
पण, त्यांने आग्रह केला, तरी तें खाण्याची वासना विठोवाला होईना.

त्याच्या जिवाला कधीं नव्हे अशी घराची विलक्षण ओढ लागल्ये होती. राधावाईचे काय झालें असेल, ती कोणत्या स्थिरींत असेल, ही एकच एक शंका त्याच्या मनांत उफाळत होती, त्याच्या हृदयाला चारंबार दंश करीत होती.

घरून जेवण यावयाला हवें होतें, कपडे यावयाला होते, कोणी-तरी भेटावयाला यायला हवें होतें. त्याला सारखे वाटत होतें कीं, दुपारीं नाहीं तर निदान संध्याकाळीं तरी वसंता येईल आणि आपल्याला राधावाईची सुखरूप सुटका झाल्याचे कळेल.

संध्याकाळीं जेवणाच्या आधीं जेव्हां त्याला कोठडींतून वाहेर काढण्यांत आले, तेव्हां त्याने जमादाराला विचारलें देखील—

“मला भेटायला कोणीच आलं नाहीं का? माझ्यासाठीं कोणी कांहीं आणून दिलं नाहीं का?”

जमादाराने जेव्हां त्याच्या त्या प्रश्नांना नकार दिला, तेव्हां त्याचे अंतःकरण खचल्यासारखे झाले. घरीं कांही तरी अघटित घडलेले असल्याशिवाय असा प्रकार होणार नाहीं, राधावाई आपली अशी उपेक्षा केव्हांहि होऊं देणार नाही, अशी त्याची खात्री होती. जिनें सकाळीं आपल्या पाठोपाठ वसंताला गिरणीकडे पिटाळला, ती आपल्याला अटक झाल्याचे कळल्यावर आपली वास्तपुस्त करणार नाहीं, ही गोष्ट सर्वथैव अशक्य होती. अर्थात् घरीं कांहीं तरी अघटित घडलेले असावे—

त्या शंकेने त्याला वेडायासारखे होऊन गेले, नाहीं नाहीं त्या कल्पना मनांत येऊन त्याच्या मनाची विलक्षण तळमळ, विलक्षण होरपळ झाली.

राधावाईवरील आपल्या निर्तात प्रेमाची त्याला झाजवर कधींहि जाणीव झाली नव्हती. अन्नांतील जीवनरस जसा शरीरांत न कळत सुरतो, तसें त्याचे तिच्यावरील प्रेम त्याच्या अंतर्वृत्तीत भिनून गेले होते.

त्या प्रेमामुळेच त्याला संसाराची कधीं काळजी वाटली नाहीं. काळजांत कळ उठल्याशिवाय कधीं काळीज असल्याची जाणीव होते का? शरीरांतील हाडे कसकसल्याशिवाय कधीं त्यांच्या अस्तित्वाची आठवण होते का? तसेच त्याच्या तिच्यावरील अजाण, अबोल प्रेमाचे होते. आपण आपल्या वायकोवर जिवाभावाने प्रेम करीत आले आहोत, हैं आजवर त्याला कधीं उमजले नव्हते. तें आज, ती प्राणांतिक वेदनांनी तळमळत असतां आपण तिला सोडून आले, या भावनेमुळे त्याला प्रथमच तीव्रतेने जाणवले.

टांक्यावरून तोंड खुव्रन तो आपल्या कोठडींत परत आला आणि लोखंडी वरतानांत त्याला अन्न वाढण्यांत आले. सकाळपासून त्याच्या पोटांत कांहींहि नव्हते. तरीसुद्धां त्या अन्नाला हात लावण्याची इच्छा त्याला होईना.

जमादाराने कोठडीच्या दाराला कुलूप घातले.

सूर्य आतां मावळला होता. पण उन्हाळ्यांतला तो गरम, कंटाळवाणा संधिप्रकाश सरतां सरेना. त्या संधिप्रकाशाच्या क्षितिजावरील शोभेची एकहि छटा दृष्टीस पडू नव्ये आणि त्याचा भगभगीत उजेड मात्र त्या भकास कोठडींत रेंगाळत राहावा!—विठोवाच्या शिणेल्या, त्रस्त डोळ्यांना रात्र केव्हां एकदां येईल, असें होऊन गेले.

रात्र लवकरच आली आणि तिच्या अंधारापेक्षांहि गडद अशा निराशेची काळोखी त्याच्या अंतःकरणांत पसरली.

खाटेवर विवहळत पडलेली राधावाई, आपण सकाळीं घरांतून बाहेर पडत असतां भयविवहल नेत्रांनी आपल्याकडे ववणारी कृष्ण, आपल्याला पकडल्यानंतर मोटार निघण्याच्या वेळीं वसंताच्या डोळ्यांत उमे राहिलेले अश्व—तीं दृश्ये वारंवार डोळ्यांपुढे अऱणारा तो निवांत अंधार विठोवाला असह्य झाला.

त्याच्या मनांतील विचार आणि त्याच्या डोळ्यांतील अश्व हेच काय ते त्या भयाण अंधारांत त्याचे सोवती होते.

नागपुरास सकाळी झालेल्या त्या लाठीमाराची वातमी दुपारी
किराच्या सुमारास पचमढीला पोंचली.
ती तार आली, त्या वेळी प्रियदर्शन नुकताच जेवावयाला बसला
ता.

चपराशानें तार उमाकांताच्या हातीं दिली. त्यानें ती फोडून
आचली आणि मुकाट्यानें खिशांत घातली. पण ती वाचीत असतांना
याच्या चेहेऱ्यावर एकदम उमटलेली विपादाची छद्य प्रियदर्शनच्या
जरेंतून सुटली नाही. त्यानें हातांतला चमन्चा खालीं ठेवून विचारले—

“कशाबद्दल तार आहे, उमा ?—”

‘विशेष कांहीं नाहीं. जेवण झाल्यावर वाचून दाखवतों मी तुला—”

“विशेष कांहीं नाहीं ना ! मग आतांच वाचायला काय हरकत
आहे ? वाच वरं !—”

उमाकांतानें मुकाट्यानें खिशांतून तार काढून ती सावकाश वाचली.
तार वाचून झाल्यावर त्यानें प्रियदर्शनकडे वधितले.

त्याचा चेहरा अगदीं शांत होता.

त्यानें पाण्याचा घोट घेतला आणि उमाकांताला म्हटले, “पंडि-
तजींकडे न् उत्तमरावांकडे चपराशाला पाठव आणि त्यांना तावडतोव
बोलावून घे—”

आणि तो प्रियंवेदेकडे वळून म्हणाला, “माझी नागपूरला
जायची तयारी करा, माई ! जेवण संपल्यावरोवर निघणार मी—”

“पण तुला गेलंच पाहिजे का नागपूरला ? ते दोघे काय म्हण-
ताहेत तें पहा आणि मग जायचं कीं नाहीं तें ठरव—”

“ते दोघे कांहींहि म्हणोत ! माझं नागपूरला जायचं ठरलं,
माई ! फक्त पंडितजी वरोवर यायला तयार होताहेत का हें वघणार
आहे मी ?—”

“हो. त्यांच्या खात्याचा प्रश्न आहे हा—”

उमा मध्येच म्हणाला.

“म्हणूनच नागपूरला जें काय होईल तें त्यांच्या संमतीनं, त्यांच्या समक्ष झालेलं चांगलं ! पाहू या ते येतात का ?—”

हुजव्यानें पुढे केलेल्या तस्तांत प्रियदर्शनें चूळ भरून टाकली आणि तो आपल्या अभ्यासिकेंत आला.

त्याला फार वेळ वाट पहावी लागली नाही. नागपूरला जातांना आपल्यावरोबर न्यावयाच्या फाइलींची तो नोंद करीत असतांनाच पंडितजी आणि उत्तमराव बोलत बोलत आंत आले.

“तुम्हांला तार मिळालीच असेल ?”

“हो. मला अंदाज होताच कामगार गडवड करतील म्हणून !”
पंडितजींनी स्मित करीत म्हटले.

“मग आपण काय करावं आतां ?”

“कांहीहि करण्याची गरज नाही. आपण गप्प बसलों, तर संप आपोआपच मोडेल पंधरावीस दिवसांत ! पोलिस वंदोबस्त मात्र वाढवावा आणि जरूर वाटल्यास १४४ कलमहि लागू करावं—”

“म्हणजे लाठिमार आणि सभावदी हेच उपाय योजावे म्हणतां आपण ?—”

त्याच्या त्या प्रश्नांतली खोंच पंडितजींच्या लक्षांत आली. पण चेहेरा शक्य तितका निर्विकार ठेवून ते म्हणाले—

“मग दुसरं काय करूं शकतो आपण ? जीवनबेतनाच्या प्रश्नाची चौकशी करण्यासाठी आपण माझ्या सल्ल्याविशद्ध कमिटी नेमलीत. तरी सुद्धां हे लोक संपावर गेलेच. अशा स्थितींत आपण काय करूं शकणार ?”

“तेंच पाहणार आहै मी नागपूरला जाऊन !—”

“पण नागपूरला जाण्याची गरज काय आहे आज ? आपण जर अशा रीतीनं वागू लागलों, तर लोकांना दरारा कसा वाटेल आपला ?

आम्ही संप केल्यावरोवर मुख्य प्रधान पचमटीवरून धांवत नागपूरला आले अशी शेखी जाहीर सभेत मिरवायला कामगार पुढारी चुकणार नाहींत उद्यां!—”

“मग संप चिघळत राहिलेला आणि कामगारांवर लाठीमार झालेला चालेल म्हणतां? अशाच रीतीनं जर आपण वागणार असू, तर आपल्यांत आणि पूर्वीच्या राजवटींत फरक काय राहिला? कामगार पुढाऱ्यांनी शेखी मिरविलेली पत्करेल मला; पण जुन्या नोकरशाही पद्धतीनंच आम्ही संपाच्या वेळीं वागलों असा अपवाद स्वतःवर येऊ द्यायला तयार नाहीं मी!—”

“पण आपण नागपूरला गेल्यानं परिस्थिति सुधारण्याएवजीं उलट विघडेल असं मला वाटतं!—”

“माझं मत उलट आहे अगदीं! मी नागपूरला गेल्यावर सगळ्या प्रकाराची चौकशी करीन; कामगार पुढाऱ्यांशीं समक्ष बोलेन आणि जरुर तर कामगारांच्या जाहीर सभेतहि भाषण करीन. आपण माझ्या वरोवर नागपूरला आलांत, तर तितकीच मदत होईल मला!—”

“आपण अंखलेला कार्यक्रम असा आहे कीं, तो माझ्या मदतीशिवाय सहज पार पडेल! मला आशा आहे कीं, कामगारांना आपण कोणतेहि नवीन आश्वासन देणार नाहीं—”

“तिथं गेल्यावर काय करावं लागेल हैं आतांच कसं सांगूं मी? म्हणूनच तर म्हणतों कीं, मला सल्ला देण्यासाठीं आपण बरोबर चलावं!—”

“मी एरवीं आनंदानं आलों असतो. पण या परिस्थितीत आपण नागपूरला जाण अगदीं अनिष्ट आहे असं वाटतं मला—”

“मला आपलं हैं मत पटत नाहीं—”

“म्हणूनच आपण एकट्यानं जावं आणि योग्य वाटेल तें करावं!—”

“म्हणजे आपण मला पूर्ण कृतिस्वातंत्र्य देतां आहांत असं समजूं का मी ?—”

“तें मी देण्याचं कारणच नाहीं. मुख्य प्रधानाचा स्वयंभू अधिकार आहे तो !—मग मला वाटत माझं कांहीं काम नाहीं आतां इथं !—”

“ठीक ! मी आपल्याला नागपूरहून परत आल्यावर भेटतों न् सांगतों काय तिथं घडतं तें—”

पंडितजी नमस्कार करून वाहेर पडले.

क्षणमात्र खोलींत अगदीं निःशब्दता होती.

पंडितजींच्या मोटारीचा आवाज ऐकूं येईनासा झाल्यावर उत्त-मराव म्हणाले, “पंडितजींनीं नागपूरला जाण्याच्या वावरींत जी हरकत घेतली, तींत तथ्य आहे असं वाटत नाहीं तुम्हाला ?—”

“हो. मला जाणीव आहे. कामगार पुढारी माझ्या या वर्तनाचा अतिशय वाईट फायदा घेतील आणि आपला नैतिक जय झाल्यावद्दल फुशारक्या मारतील. पण त्यांच्या फुशारक्यांच्या भीतींनं आपण परिस्थिति अधिक विवङ्ग देणं शहाणपणाचं होईल का ? कांग्रेसच्या राज्यांत प्रांताच्या राजधानीमध्ये कामगारांवर लाठीमार व्हावा आणि मुख्य प्रधानानं पचमढीच्या थंड हवेंत स्वस्थ आराम करीत बसाव हैं चांगलं दिसेल का ?—मी जर आज नागपूरला गेलों नाहीं, तर पुन्हा लाठीमार होईल. तो व्हायला नको आहे मला ;—म्हणून मी नागपूरला जातोंय ! कामगारांचं धोरण चुकीचं असेल. पण सरकार आपल्या पाठीशीं आहे असं समजायला जागा नाहीं देणार मी मालकांना ! मी जीवनवेतनाचं विल असेंबलींत आणणार अशी बातमी लागतांच ज्यांनीं सरदारांकडे शिष्टमंडळ नेलं, त्यांना हैं कळायला हवं कीं, मालक आणि कामगार यांना कांग्रेसच्या राज्यांत तरी एकाच मापानं मोजलं जाईल ! यंत्रं नीट चालावींत म्हणून हजारों रूपये खर्च करून जे थंड हवेच्या खोल्या बांधतात, त्यांना आपल्या कामगारांना पोटापुरता

पगार देण्याची कल्पना दुःसह व्हावी यापरता मानवेतचा अधःपात तो कोणता? माणसपेक्षां यंत्राची किंमत ज्यांना जास्त वाटते, त्यांना जखर तर जरबेन माणुसकी शिकविली पाहिजे. माझा असा अगदीं निश्चय आहे की, जीवनवेतनाचं विल येत्या जुलैच्या बैठकीत आणून कापूसधंद्यापुरतं तरी औद्योगिक तंटर्यांचं बीज नाहींसं करायचं! एकदां हा प्रश्न सुटल्यावर मग खाणमजूर आणि इतर कामगार यांच्या परिस्थितीकडे मी वळेन. नागपूरला संप चालू असतां आपण इथं स्वस्थ वसून राहण म्हणजे पर्यायानं मालक आणि पोलिस या दोहोंनाहि मोकळा हात देण्यासारखं आहे. ती गोष्ट मी कधींहि घडूं देणार नाहीं.”

प्रियदर्शन आवेशाने उद्धारला. नंतर क्षैणक थांबून त्याने उत्तम-रावांना सौम्य आवाजांत म्हटले—

“मी नागपूरहून शेगांवलाहि जाईन वहुतेक—”

“शेगांवला? आणि तै कशासाठी?—”

“हा संप सहजासहजीं घडून आल आहे, असे वाटत नाहीं मला उत्तमराव! नागपूरला गेल्यावर मी सगळ्या गोष्टींची नीट चौकशी करीन—मजबवळ तसा पुरावा कांहींच नाहीं. पण गेल्या आठ महिन्यांचा माझा अनुभव अल्यंत वाइट आहे. म्हणून वापूशीं मोकळ्या मनानं बोलावं न् त्यांचा सल्ला ध्यावा असा विचार आहे माझा—”

“विचार कांहीं वावगा नाहीं. पण त्यांनी सल्ला दिला मात्र पाहिजे!--”



त्या कळकट कांजीचे दोन घोट विठोवाने घेतले आणि हातांतील बरतन बाजूला ठेवले.

काल रात्रभर त्याला संथ झोंप आली नाहीं. पहाटच्या सुमारास जो एक दोन वेळां त्याचा डोळा लागला, त्याहि वेळीं विचित्र स्वर्णे पडून तो दचकून उठला होता. कोठडींतील कोंदट, गरम हवा आणि

अंगाखालच्या बुरणुसांतील ठेंकूण यांनी त्याच्या मानसिक यातनांत भर घातली होती.

पहाटे पांच वाजतां कोऱ्डीचे कुलूप निवाल्यावर तो जेव्हां तोऱ्ड धुण्यासाठी टांक्यावर आला, त्या वेळी वान्याच्या गार झुळकांनी त्याचें तळमळणारे मन आणि जळजळणारे डोळे किंचित् निवल्यासारखे झाले. आज तरी निदान वसंता आपल्याला भेटावयाला येईल आणि घरची खव्र आपल्याला कळेल, हा एकच एक विचार त्याच्या मनांत थैमान घालीत होता. म्हणून वॉर्डर जेव्हां कांजी घेऊन आला, तेव्हां विटोवाच्या तोऱ्डन उद्दार निघाला—

“राहूं दे ती कांजी ! आज खात्रीनं घरून जेवण येईल माझ्यासाठी—”

त्याचरोवर वॉर्डरच्या शेजारीं उभा असलेला जमादार मिस्टिकल-पणानें हंसून त्याला म्हणाला—

“कालहि तुम्हाला जेवण येईल घरून असं वाटत होतं ! पण अखेर आलं नाहीं. काल संवंध दिवस उपास काढलात तुम्ही. हें नियमा-विरुद्ध आहे इथल्या ? तुम्ही कांजी घेऊन ठेवा थोडी वर्तनांत—

विटोवानें मुकाटाच्यानें लोखंडी थाळी पुढे केली.

आणि, वॉर्डरनें त्यांत कांजी ओतल्यावर, कोण जागें का तें, तिचे दोन घोटहि त्यानें घेतले.

दहा वर्षांपूर्वी याच तुरुंगांत हीच कांजी सकाळच्या वेळी त्यानें आपल्या घशाखालीं ढकलली होती—

त्या वेळीं नोकरशाही राजवट होती. आज कांग्रेसचें राज्य चालू आहे. तरी सुद्धां कैद्यांना वागविण्याच्या पद्धतींत म्हणण्यासारखा बदल झालेला नाहीं—

हा विचार त्याच्या मनांत घेऊन त्यानें वर्तन खालीं ठेवले, तोंच जमादार धांवत धांवत त्याच्याजवळ घेऊन म्हणाला—

“तुमचं सामान घेऊन चला लवकर—”

विठोवानें त्याच्याकडे आश्चर्यानें पाहिले आणि विचारले—

“कुठं जायचं ?—”

“तें मला माहित नाहीं. तुम्ही मुकाट्यानं आपलं सामान घेऊन माझ्यावरोवर चला—”

“पण कुठं नेगार आहेत मला ? कांही कल्पना ?—”

आपल्यावरील खटल्याची सुनावणीसुद्धां झालेली नसतांना आपले स्थलांतर होत आहे, या शंकेने त्याचा जीव व्याकुळ झाला. आतां वसंता कसा भेटणार आणि घरची बातमी तरी कशी कळणार ?

पण जमादारानें त्याला विचार करावयाला वेळ दिला नाहीं. त्याने विठोवाचा सदरा, कोट, टोपी उचलली; व त्या कपड्यांचा गुंडाळा त्याच्या हातांत देऊन तो चालावयाला लागला.

तो जेलरच्या खोलीपाशी आला, त्या वेळी शेळके तिथे उभे असलेले त्याला दिसले. त्या दोघांना ऑफिसांत नेण्यांत आले; त्यांचे सर्व सामान त्यांच्या स्वाधीन केल्यावद्दल नोंदवहीवर त्यांच्या सहा घेण्यांत आल्या; व नंतर त्यांना बाहेर आणून एका मोटारीत वसविण्यांत आले.

मोटार चालू झाल्यावर विठोवानें शेळक्यांना विचारले, “आपण कुठं चाललो आहोत याची कांहीं कल्पना आहे का तुम्हाला ?—”

“नाहीं. मी जमादाराला खूप छेडलं. पण त्यानं कांहींच सांगितलं नाहीं—”

महाराजबागेकडे त्यांची मोटार वळली, तेव्हां आपण अमरावतीला जात आहोत की काय, अशी शंका विठोवाच्या मनांत आली.

तोंच मोटार सायन्स कॉलेजवरून सिंधिहळ लाईन्सच्या रस्त्याला लागली आणि पांच सहा मिनिटांत ‘सागर विहळा’च्या भव्य प्रवेश-द्वारांतून आंत शिरली.

त्यावरोवर विठोवा शेळक्यांना म्हणाला, “आपण कुठं आलो लक्षांत आलं ना तुमच्या ?—”

“हो. पण मला अर्थ समजत नाहीं या प्रकाराचा—”

शेळके हे शब्द बोलत आहेत, तोच मोटार कमानीखालीं येऊन

थांबली—

आणि जमादारानें त्यांना खालीं उतरवून व्हरांडयांतील खुच्यां-
वर बसावयाला सांगितले.

ते दोघे आश्चर्यानें अगदीं चूर होऊन गेले होते. मुख्य प्रधा-
नांच्या निवासस्थानीं आपल्याला कशाला आणले, याचा कांहीच उमज
त्यांना पडेना.

पण त्यांना फार वेळ थांबावै लागले नाहीं.

व्हरांडयाला लागून असलेल्या मुख्य प्रधानांच्या अभ्यासिकेत
घंटेचा आवाज झाला. त्याबरोवर एका चपराशानें बाहेर येऊन त्यांना
अंत नेले.

आपल्या स्वागतार्थ हात जोडून पुढे आलेल्या प्रियदर्शनला
पहातांच विठोबा विस्मयानें गोंधळून जाऊन उद्घारला—

“आपण आपण इथं केव्हां आलां?—”

“तुम्हीच आणलंत पचमढीहून मला, विठोबाजी !”

प्रियदर्शननें हंसत हंसत म्हटले.

त्याच्या त्या उद्घारांतली खोंच विठोबाच्या प्रथम लक्षांत आली
नाहीं. पण ती येतांच तो किंचित् वरमून म्हणाला—

“आपल्याला अशा प्रकारचा त्रास द्यावा अशी मुळीच इच्छा
नव्हती आमची—”

“माफ करा विठोबाजी! आतां तुमच्या शब्दावर मी विश्वास
टाकावा अशी परिस्थिति ठेवलेली नाहीं तुम्ही. हजारों कामगारांच्या
समक्ष जाहीर समेत मला दिलेला शब्द तुम्ही मोडलात—”

“पण तो मी स्वतःच्या इच्छेनं मोडला नाहीं. मला निरुपायानं
मोडावा लागला—”

“तुमच्या या वर्तनाचा उलगडा समक्षासमक्ष करून घ्यावा, म्हणून मुदाम पचमढीहून इथं आलो मी. काळ दुपारीं मला तार मिळाली. मी तसाच निघालो. इथं आत्यावर प्रथम सर्व अटक झालेल्या कामगारांना सोडण्याचा हुक्कम दिला आणि फक्त तुम्हा दोघांना वंध-मुक्त केल्यावर माझ्याकडे पाठवायला सांगितले. माफ करा हं, तुम्हांला सुटल्यावरोवर स्वतःच्या घरीं जाऊ न देतां इथं येण्याची तसदी दिल्यावद्दल—”

“आपण खरोखरीच आपल्या सौजन्यानं लाजवलंय आम्हांला—”

“पण माझ्या सौजन्याचा परिणाम फक्त तेवढ्या वेळेपुरता होऊं नये एवढीच इच्छा आहे माझी! मला प्रथम हें सांगा कीं, असेंबली हॉलसमोर भरलेल्या सभेत मला भरपूर सवड देण्याचं तुम्ही कवूल केलं असतां हा संप एकाएकीं का सुरु करण्यांत आला?”

“संप सुरु करू नये, अशाच मताचा मी होतो; व तसं मी कार्यकारिणीच्या सभेत स्पष्ट सांगितलंहि. हे शेळके साक्ष आहेत त्या प्रकाराला—”

“मग संपाचा पुढाकार तुम्ही का घेतलात?—”

“बहुमतानं जो निर्णय दिला, तो अमलांत आणण हें कामगार-संघाचा अध्यक्ष या नात्यानं माझं कर्तव्य होतं म्हणून—”

“पण हा निर्णय तुमच्या विवेकबुद्धीला मान्य नव्हता ना?—”

“हो—”

“मग संपाचा पुढाकार घेण्याएवजीं संघाच्या अध्यक्षपदाचा राजीनामा का दिला नाहीत तुम्ही?—”

“या वेळीं मी राजीनामा दिल्यानं माझ्यावर भित्रेपणाचा आरोप आला असता; माझ्या आजपर्यंतच्या सगळ्या कामावर पाणी पडलं असतं!—”

“तो भित्रेपणाचा आरोप या वेळीं आनंदानं पत्करण्यांतच खरे शौर्य नव्हतं का, विठोवाजी? आपल्या अशिक्षित न् असंघटित देशांत ‘बहुमत’ या शब्दाला फारसा अर्थ नाहीं. बहुमत ” निर्माण करतां येत आणि विकतहि घेतां येत. म्हणून आपल्या सदसद्विवेक बुद्धीला ज्या वेळीं बहुमताचा निर्णय पटत नाहीं, त्या वेळीं अधिकारपदाचा त्याग करून बाजूला होण हेंच प्रामाणिकपणानं आणि शैर्यार्थांचं नाहीं कां? बहुमताचा निर्णय आणि स्वतःची मनोदेवता यांच्यांत ज्या वेळीं वाद उत्पन्न होतो, तेव्हां महात्माजी कसे मनःपूत वागतात, हें आपण अनेकदा पाह्यलंय! मला वाटतं, स्वतः जाहीर रीतीने दिलेला शब्द बहुमताच्या लहरीखातर मोडून संपाचा पुढाकार घेण्यापेक्षा तुम्ही जर कामगार संघाच्या अव्यक्षपदाचा राजीनामा देऊन त्यामुळं होणारी नाचकी धैर्यानं पत्करली असतीत, तर तुमच्याविषयींचा विचारी लोकांचा आदर तरी खास वाढला असता! तुमचं तें वर्तन जास्त शूरपणाचं आणि सचेपणाचं झालं असतं—”

विठोवाने मान खालीं घातली. क्षणार्ध कोणीच कांहीं बोलले नाहीं. नंतर प्रियदर्शन म्हणाला—

मला हा संप हें खरोखरी कोडं आहे एक; न् तें तुमच्या मदतीनं सोडवून घ्यावं म्हणून मी मुद्हाम नागपूरला आलो—”

“तें कोडं कठीण नाहीं उलगडायला, साहेब ! ”

इतका वेळ गप्प असलेले शेळके मध्येंच उद्घारले.

“मी समजलों नाहीं तुमच्या बोलण्याचा अर्थ —”

“माझ्या बोलण्याचा अर्थ उघड आहे. हा संप आपल्या एका सहकाऱ्याच्या प्रेरणेन, त्याच्या मदतीच्या जोरावर घडवून आणण्यांत आला आहे. आपले एक स्नेही मुरलिमोहनजी यांना जर आपण विश्वासांत घेऊ शकलांत, तर या संपाची सारी अंतर्गत माहिती मिळेल आपल्याला—”

“तुम्ही स्पष्ट बोला, शेळके! माझ्या कोणत्या संहकांच्या रेणनं हें सारं घडलं?—”

“आपल्याला कल्पना असली पाहिजे, साहेब! आमच्यासारख्या रीव माणसांनी असल्या गोष्टी बोलण म्हणजे स्वतःच्या हातांनी स्वतःचा ना कापून घेण आहे! उद्योगमंच्यांची फूस आहे या संपाला—”

“तुम्ही हें लेखी द्यायला तयार आहांत?—”

“हो. पण माझ्यापेक्षां या प्रकाराची जास्त अधिकृत माहिती गापले स्नेही मुरलिमोहनजी देऊ शकतील आपल्याला—”

“तें पहातों मी! तुम्ही जें कांहीं तुम्हाला लेखी देतां येण्यारखं असेल, तें लिहून द्या आधीं! विठोवाजी, तुम्हाला कल्पना ऽती या बनावाची?—”

“फारशी नाही. माझे एक संहकारी काळे—”

“मध्यंतरीं उमरेडला किसान सत्याग्रहाची तयारी करायला ले होते ते?—”

“हो. त्यांच्या तोंडून असं कांहीं तरी ओझरतं कानावर आलं ऽतं माझ्या—”

“मग तुम्ही लेखी बयाण द्याल तसं?—”

“हो. तेवढे लिहून द्यायला हरकत दिसत नाहीं मला—”

प्रियदर्शननें लगेच दोघांच्याहि पुढे दोन फुलस्केप कागद आणि इतर लेखनसाहित्य ठेवले.

त्यांनी मुकाट्यानें लिहावयाला सुरवात केली.

ते लिहित असतां त्यानें घंटी वाजविली; व चपराशाला चहा आणावयाला सांगितले.

त्यांनें लिहिणे संपते न संपते, तोंच चहा आला.

प्रियदर्शननें ते दोन्ही कागद काळजीपूर्वक वाचून आपल्या टेवलाच्या खणांत ठेवले.

नंतर कपांत चहा ओतीत तो त्या दोघांना म्हणाला, “हीं विस्किंटे पहा कशीं लागतात तीं. शिंदीच्या गुळाचीं केलेलीं आहेत हीं. वर्धाहून मुद्दाम आणवलीं आहेत मी. तिथल्या ग्रामोद्योगाच्या कार्यक्त्यांनी तयार केलीं आहेत—”

त्यानें चहाचे कप त्या दोघांच्या पुढे ठेवले; व पुन्हा बोलावयाला सुरवात केली.

“संप कसाहि घडून आलेला असो. तो वंद करण्याच्या निश्चयानं मी आलेलो आहे; व तुमचं दोघांचंहि साह्य त्या कामीं मला मिळालं पाहिजे. मी दुपारीं वर्धाला जातोय. तिथून संध्याकाळीं सातपर्यंत परत येईन. तुम्ही आज रात्रीं चिटणीस पार्कीत कामगारांची सभा बोलवा. मला जें सांगायचं, तें मी स्पष्टच सांगेन कामगारांना—”

“आमची एकच सूचना आहे—”

“कोणती? ”

“या संपांत सामील झाल्यावद्दल कोणत्याही कामगाराला कामावरून काढण्यांत येऊ नये किंवा इतर कांहीं त्रास दिला जाऊ नये—”

“तें मी आतांच बोलणार आहे मॅनेजरझीं फोनबर! पण संपाचा एक दिवसाचा पगार मिळणं मात्र शक्य नाहीं. मी स्वतःच तसं स्पष्ट सांगेन कामगारांना—”

“आपण स्वतः तावडतोव इथं आलांत आणि अटक झालेल्या लोकांना आल्यावरोवर सोडलंत याचा फार चांगला परिणाम होईल कामगारांच्या मनावर—”

“मला तो परिणाम तेव्हांच खरोखरी झाल्यासारखा वाटेल कीं, जव्हां आजच्या समेत संप परत घेण्याचा ठराव मंजूर होईल—”

विठोवा काहीं बोलला नाहीं.

“का ? तुम्हाला खात्री वाटत नाहीं ?—”

“आपल्या सौजन्याच्या आणि वक्तुत्वाच्या प्रभावाची जाणीव आहे मला. पण आमच्या संघाच्या कार्यकारिणीत तसा ठराव मंजूर होणं ही एक निराळीच गोष्ट आहे—”

“तुम्ही हा इथारा मला दिलात हें ठीक झालं. मी सधेत जे बोलायचं तें या सगळ्या गोष्टी लक्षांत घेऊन बोलेन. खरोखरी तुमच्या शेवांच्या या प्रांजल मदतीवद्दल मला आभार मानले पाहिजेत तुमचे—”

त्यानें घंटा वाजविली.

चपराशानें आंत येऊन विडयाऱ्ये तबक ठेवले आणि चहाचा ट्रॅउचलला.

“मधारीं ज्या मोटारीनं तुम्ही आलांत, ती मोटार पोंचवून देईल तुम्हाला धरीं—”

त्यानें नमस्कार करीत म्हटले.

ते दोवे बाहेर येऊन मोटारींत बसले.

त्या अनपेक्षित प्रकारानें दोवांचींहि मने गोंधळून गेलीं होतीं.

आपण कोणत्या भावनेच्या आहारीं जाऊन काळ्यांनी इतक्या विश्वासानें आपल्याला सांगितलेल्या गोष्टी मुख्य प्रधानांजवळ बोलून गेलों, याचा शेळके आतां साश्चर्य विचार करीत होते; व मुख्य प्रधानांनीं जीं लेखी बयां आपल्याकडून घेतलीं त्यांचा उपयोग ते राय करतील, हा प्रश्न विठोवाच्या मनांत घोळत होता.

शेळके गणेश पेठेंतल्या आपल्या घराजवळ उतरले व मोटार टेळक पुतळ्याकडून वॉकर रोडकडे वळली.

विठोवाचे डोळे आतां घराकडे लागले.

तो काल घरांतून बाहेर पडल्याला अद्याप पुरते तीस तासहि झा
नव्हते. पण, राधावाईला आपण कोणत्या स्थिरींत सोङ्गन आलों याच-
जाणिवेने ते उणेपुरे तीस तास त्याला आतां युगांसारखे वाटत होते.

मोटार घराममोर येतांच तो लगवगीने खालीं उतरला. बरोः
आलेल्या जमादाराला निरोप देण्याचेंहि भान त्याला उरले नाही
त्याने एकदम हांका मारावयाला सुरवात केली.

“वशा, वशा! किशो, किशो!—”

त्या दुसऱ्या हांकेवरोवर कृष्णा धांवतच बाहेर आली.

बापाला पहातांच ती एकदम थवकली.

तिच्या तोङ्गन शब्द निघेना; डोळ्यांतून अश्रु येईना.

तिची ती स्तब्धता, तिच्या दृष्टींतली ती शून्यता!—विठोवा
कळेना, ती अशी का वागते आहे—

आणि त्याने गोंधळून विचारले,—

“कां ग, वशा कुठं आहे?—”

“दादा तुम्हांला भेटायला आतांच तुरुंगाकडे गेला—”

विठोवाने आवंदा गिळला आणि विचारले—

“आणि तुझी आई? बरं आहे ना तिचं आतां?—”

“आई? आई सोङ्गन गेली काल सकाळीं आम्हांला!—”

तिने अगदीं शांतपणाने उत्तर दिले.

क फट्टेला सौदा

“प्रियदर्शन, मी अभिनंदन करतो तुझं आजची सभा जिंकून कामगारांना कोणतंच आश्वासन न देतां संप थांबविल्याबद्दल !—”

“फार आभारी आहे तुझा मी, मोहन ! तू माझं अभिनंदन करावंस हें खरोखरी सुदैव आहे माझं—”

प्रियदर्शनें ट्रॅमधील कॉफीचा कप त्याच्यापुढे ठेवीत म्हटले.

मोहनें हातांतली सिगारेट रक्षापात्रांत याकली आणि कॉफीचा कप उचलीत म्हटले—

“मी समजलों नाहीं तुझ्या बोलण्याचा अर्थ ?—”

“मला असं खात्रीलायक समजलं आहे कीं, हा संप घडवून आणण्यांत तुझं अंग होतं. म्हणून तुझ्या अभिनंदनाची किंमत जास्त !—”

“असले आरोप करण्यासाठींच का तू एवढया रात्रीं मोठार पाठवून मला बोलावून आणलंस इथं ? तरी म्हटलं मुख्य प्रधानांना

आजच आपल्या एका जुन्या गरीब स्नेहाच्या प्रेमाचा एवढा पुळका का आला ?—”

मोहननें हातांतला कॉफीचा कप रागानें खाली ठेवीत म्हटले.

आपल्या मनाचा क्षोभ प्रियदर्शनच्या लक्षांत येऊ नये म्हणूनच कीं काय तो मुकाट्यानें उठून कोंपन्यातल्या छोट्या टेबलाजबळ गेला आणि त्यावर ठेवलेल्या पेटींतला लांबलचक चिरूट काढून तो त्यांने पेटवला.

त्याची ती चलविचल पाहून प्रियदर्शनच्या शांत मुद्रेवर स्मिताची रेषा उमटली. पण तो आपल्यासमोर येऊन वसतांच प्रियदर्शननें अगदी निर्विकार चेहेच्यानें त्याला म्हटले,—

“रागावूं नकोस तूं, मोहन ! मला जें कळलं, तें मी स्पष्ट सांगून टाकलं तुला. आणि खरोखरी स्वतःच्या मनांतला किंतु काढून टाकावा म्हणूनच तुला आणण्यासाठीं मुद्दाम मोटार पाठविली मी सभेहून परत आल्यावरोवर ! हा संप घडवून आणण्यांत तुझा हात असल्याचं मी जेव्हां प्रथम ऐकलं, तेव्हां माझासुद्धां विश्वास वसेना त्या माहितीवर—”

“म्हणजे आतां विश्वास वसला आहे असाच अर्थ ना तुझ्या म्हणण्याचा ? प्रियदर्शन, कोणी पुरखली ही माहिती तुला ?—”

“तें काय करायचंय तुला कळून ?—”

“सी. आय. डी. कडून मिळालेली दिसते ?—”

“नाहीं. सी. आय. डी. कडून तुझ्याबद्दल माझ्याकडे माहिती आली आहे, पण ती निराळ्या प्रकरणाबद्दल ! या माहितीचा सी. आय. डी. शीं कांहीं संवंध नाहीं—”

“म्हणजे माझ्यावर किती आरोप करणार आहेस तूं आज ?—”

“तुझ्यावर कोणताच आरोप करण्याची इच्छा नाहीं माझी, मोहन ! पण तूं माझा जुना मित्र, एका काळचे सहकारी आपण. म्हणून तुझ्याबद्दल ज्या हक्किकती माझ्या कानांवर आल्या, त्यांचा समक्ष शहानिहा करून व्यावा एवढाच फक्त उद्देश आहे माझा ! तुझ्याविरुद्ध

सत्यां पुष्कळ पुरावा आहे माझ्यापुढे. पण तुझी बाजू तुझ्या तोंडून ऐकून घेतल्याशिवाय या बाबतीत कांहीं करायचं नाहीं असं ठरवलंय मी. ती कळण हें सर्वस्वीं तुझ्या प्रांजळपणावर अवलंबून आहे आतां—”

“आणि, समज, मी कांहीं बोललों नाहीं तर ?—”

“तर मला दोष द्यायला जागा रहाणार नाहीं तुल्य त्या पुराव्यावर विश्वास टाकल्याद्वाल—”

प्रियदर्शननें अगदीं शांतपणानें उत्तर दिले; व समोर वसलेल्या मोहनकडे न्याहाडून पाहिले.

त्याचें कपाळ धामानें डबडबलें होतें.

त्याच्या डोक्यांचा संकोच आणि ओठांचा कंप दिव्याच्या झगझगीत प्रकाशांत त्याचा मनःक्षोभ स्पष्ट दर्शवीत होता.

तोंडांतला चिरूट काढून त्यानें तो रक्खापात्रांत याकला आणि प्रियदर्शनकडे पाहून विचारले—

“तुझ्या जबळचा पुरावा दाखवशील तूं मला ?—”

“नाहीं—”

“मग मी माझी बाजू कशी मांडूं तुझ्यापुढे ?—”

“मी पुरावा न दाखवतां त्यांतून निघणारे निष्कर्ष तुला सांगू शकतों. त्यावरलं तुझं म्हणणं ऐकून मला मत बनवतां येईल माझं—”

“वरं, सांग तूं तुला काय कळलंय तें—”

“मला असं खात्रीलायक समजलंय कीं, माझ्या सहकाऱ्यांपैकीं एकाच्या प्रेरणेनं तूं हा संप बडवून आणण्यासाठीं खटपट केलीस—”

“संपलं ?—”

मोहननें उपरोधिक हंसण्याचा प्रयत्न करून विचारले.

“हो—”

प्रियदर्शन त्याच्या नजरेला नजर देऊन म्हणाला.

मोहननें सिगारेट पेटवली आणि तिचा झुरका घेऊन विचारले—

“माझ्यावरोवर तूं आपल्या एका सहकाऱ्यावरहि संप घडवून आणण्याचा आरोप करतो आहेस, याची जाणीव आहे ना तुला?—”

“हो. पण तुझ्यापुरतं तर तूं या प्रश्नाचं उत्तर दे मला—”

“अर्थात् हा प्रश्न माझ्यापुरता मर्यादित नाहीं आणि याचं उत्तर देऊन मी दुसऱ्या एका व्यक्तीच्या वर्तनाबद्दल कोणतांहि विधान करण्योग्य होणार नाहीं—”

“पण तुझा जर संपार्दी खरोखरीच कांहीं संबंध नसेल, तर तसं स्पष्ट सांगून मोकळा का होत नाहींस तूं?—”

“तुझा विश्वास बसेल, मी तसं सांगितलं तर त्याच्यावर? तुझ्याजवळचा पुरावा काय आहे हें जोंपर्यंत मला माहित नाहीं, तोंपर्यंत मी कांहींहि बोललों तरी त्याचा काय उपयोग आहे?—”

“माझं विधान अगदीं स्पष्ट आहे. त्यावर तुला काय म्हणायचं असेल, तें म्हणूं शकतोस तूं स्पष्टपणानं—”

“ठीक! मग मी एवढंच म्हणतों कीं, हा आरोप निखालस खोदा आहे—”

प्रियदर्शन यावर कांहींच बोलला नाहीं.

तेव्हां सिगारेटचे आणखी दोन तीन झुरके वेऊन मोहननें विचारले—

“सी.आय.डी.न माझ्याविरुद्ध काय माहिती दिली आहे तुला?—”

“माझ्या पहिल्या विधानाचं सरळ उत्तर मिळाल्याशिवाय मी जास्त बोलायला तयार नाहीं, मोहन!—”

“मग जाऊं मी घरीं?—”

मोहननें एकदम खुर्चीवरून उटून विचारले.

“हो. मी पोंचवून देण्याची व्यवस्था करतों तुला!—”

प्रियदर्शनचा हात टेबलावरील घंटेकडे गेला.

त्यावरोवर तो हात आपल्या हातांत धरून मोहननें विचारले,

“प्रियदर्शन, तूं माझा शत्रु आहेस की मित्र?—”

“ तोच प्रश्न मी तुलाहि विचारूं शकतों, मोहन ! ”

त्याच्या हातांतून आपला हात सोडवून घेत प्रियदर्शन उद्घारला.

जाण्याच्या आविर्भावानें उठलेला मोहन आतां पुन्हा खुर्चीवर बसला होता. त्यानें आवंदा गिळून प्रियदर्शनला म्हटले—

“ समज, मी तुझा पहिला आरोप कबूल करतो. मग तरी सांगशील का तूं मला सी. आय. डी.ने तुला काय माहिती पुरवली आहे ती ? — ”

“ हें पहा मोहन, मी कोणतीहि गोष्ट समजून चालायला तयार नाहीं. तुला जर आरोप मान्य असेल, तर तशी स्पष्ट कबुली तूं दिली पाहिजेस— ”

“ खरं, तुझा पहिला आरोप कबूल आहे मला ! आतां तरी कळूं द्यात एकदां सी. आय. डी.चे माझ्याविरुद्ध काय काय आरोप आहेत ते— ”

“ सी. आय. डी. चा तुझ्याविरुद्ध असा आरोप आहे कीं, सदरमध्यें मुंबईहून आणलेल्या एका फेंच वाईच्या वरी क्लवच्या रूपानें जुगाराचा अऱ्हा आणि वेश्यागृह चालवीत होतास तूं— ”

“ मग पोलिसांनी कारवाई का नाहीं केली माझ्याविरुद्ध ? ती तर त्यांच्या हातची गोष्ट होती— ”

“ खरं आहे तुझं म्हणणं ! त्यांना संशय आला आणि त्यांनी छापाहि घातला. पण त्या छाप्याच्या वेळीं तूं आणि ती वाई दोघंहि न सांपडल्यामुळे त्यांना कांहीं करतां आलं नाहीं— ”

“ याचा अर्थ असा कीं, त्यांच्याजवळ माझ्याविरुद्ध तसा कांहीं पुरावा नाहीं— ”

मोहननें हंसून म्हटले.

“ पुरावा नसता, तर कशाला बोललों असतों मी हें सगळं तुझ्याजवळ ? तूं त्या वाईला कराराग्रमाण पैसे न दिल्यावदल मजजवळ लेखी तकार आहे तिची; न् तींत तिनं नागपुरांतल्या आपल्या गेल्या

तीन महिन्यांच्या मुक्कामाची हकीकत आपल्या क्लवाच्या आश्रयदात्यांच्या यादीसह दिली आहे—”

“ सोटी गोष्ट ! ती माझ्याविरुद्ध असली तकार कधीं करणार नाही—”

“ मोहन, तू डोकं जरा शांत ठेवून वाग ! तू त्या बाईला दीड हजार रुपये देण आहेस कीं नाहीं ? शेठ गुलाबचंद आणि पंडित वाज-पेयी यांनी तिला तुझ्या नांवानं दिलेले शंभर शंभर रुपयांचे चेक तू स्वतःच मधल्या मध्ये डडपलेस कीं नाहीं ? तिचा सगळा पैशाचा व्यवहार तुझ्या माफत चालला होता कीं नाहीं ?—”

मोहन अगदी स्तब्ध होता.

“ माफ कर ! मी थोडं आणखी स्पष्ट बोलतो. तू जी नवी लिमिटेड कंपनी काढली आहेस, तिने किती स्वोटे व्यवहार केले आहेत आजपर्यंत ? त्या कंपनीविरुद्ध पोलिसकडे तकारअर्जे गेले आहेत हें माहित आहे तुला ?—”

मोहन एकदम खुर्चीवरून उठला आणि उद्घारला—

“ मला जास्त कांहीं ऐकण्याची इच्छा नाहीं, प्रियदर्शन ! तू मला तुरुंगांत घालणार आहेस एवढंच सांगायचं शिल्लक उरलंय आतां !—”

“ तुला तुरुंगांत घालायची इच्छा जर मला खरोखरीच असती, तर मी यापूर्वीच घालूं शकलों असतो ! पण, मोहन, मी जरी कदाचित् तुला तुरुंगांत घातलं नाहीं, तरी ईश्वरदासजी तुला तुरुंगांत घातल्याशिवाय रहातील का ? तू केलेली पैशाची अफरातफर किती दिवस लपून रहाणार आहे ?—”

मोहनच्या दोन्ही कानशिलांवरून घामाचे ओघळ वहात होते; व त्याच्या घशाला कोरड पडली होती. तो किंचित् घोगऱ्या आवाजांत महणाला—

“हेंच सांगण्यासाठीं तू एवढया रात्रीं मला इथं आणलंस का प्रियदर्शन ?—”

“नाहीं. माझी इच्छा तुला सावध करायची होती आणि संपाच्या वावर्तींतले तुझं म्हणणं समजून व्यायचं होतं—”

“मग दोन्ही कार्यभाग ज्ञाले तुझे !—”

“नाहीं. संपाच्या वावर्तींत तू फक्त आरोप कबूल केलास. पण जो प्रकार खरोखरी घडला आहे, तो कांहीं तू सांगितला नाहींस मला. मजजवळ त्या वावर्तींतील दोन लेखी व्याणं आहेत आणि—”

“मीहि लेखी कबुलीजवाब यावा अशी अपेक्षा आहे तुझी ?—”

“मला कबुलीजवाब म्हणून नको. जै काय खरोखरी घडलं असेल, तें लेखी दे तू—”

मोहन कांहीं वेळ अगदीं स्तब्ध होता.

प्रियदर्शनची दृष्टि आपल्यावर रोखलेली आहे याची त्याला जाणीव होती.

“समज, मी जर तुला तुझ्या इच्छेप्रमाणं लेखी व्याण दिलं, तर तू मला काय देशील ?—”

“मी सौदा करायसाठीं नाहीं आणलं तुला इथं, मोहन !—”

“पण राजकारण हा एक सौदाच आहे, प्रियदर्शन ! हें तत्व तू ओळखीत नसल्यामुळेच तुला राज्यकारभार चालवणं कटीण होतं आहे दिवसेंदिवस ! तू अद्याप लोकप्रिय आहेस हें खरं. पण कांग्रेस संस्थेतील ज्या माणसांच्या पाठिंब्यावर तुझं राजकारणातले स्थान अवलंबून आहे, त्या माणसांना तू किती नाराज केले आहेस याची कल्पना नाहीं तुला ! सत्ता ही उपभोगासाठीं असते; व सत्तेच्या उपभोगांत जितक्या जात्त माणसांना आपण सामील करून वेतों, तितकी आपली सत्ता बळकट होते. ज्यांच्या पाठिंब्याच्या जोरावर आपण सत्ता संपादन करितों, त्यांना जर

त्या सत्तेचे कायदे आपण घेऊ दिले नाहींत, तर ते आपले शत्रु वनतात आणि मग आपला अधःपात व्हायला वेळ लागत नाहीं—”

“कुठं शिकलास तू हैं तत्त्वज्ञान, मोहन?—”

“कांग्रेसमध्येंच! खुद वापूचंच उदाहरण घेतू! ज्या माणसांच्या साह्यावर ते अवलंबून असतात त्यांना कधींहि ते उघडे पडू देत नाहींत! राजाजींच्या प्रत्येक कृत्याचा ते कसा पाठपुरावा करीत असतात, पहा! त्यांना जो मनुष्य आपला आहे असं वाटतं, त्याच्यासाठीं ते वोटेल ती गोष्ट करतात—”

मोहनने आवश्याने उच्चारलेले तें वाक्य ऐकतांच प्रियदर्शनच्या डोळ्यांसमोर दुपारीं शेगांवला घडलेला तो प्रकार उभा राहिला.

गांधीजींना त्यानें आपल्या सर्व अडचणी स्पष्टपणे सांगितल्या; मंत्रिमंडळांतील आपल्या हिंदी सहकाऱ्यांच्या आडमुठया वर्तनाचीहि कांहीं उदाहरणे त्यानें दिलीं; व शेवटीं या सगळ्या परिस्थिरींतून मार्ग काढण्यासंबंधीं त्यांना सल्ला विचारला.

गांधीजींनीं त्याचे सर्व बोलणे शांतपणानें ऐकून घेतले. कांहीं वेळ ते स्तवध होते. शेवटीं ते उद्घारले—

“मी तुला कांहींहि सल्ला देऊ शकत नाहीं. तू आपल्या अडचणी वाटल्यास पार्लमेंटरी कमिटीपुढं ठेव—”

गांधीजींकडे आपण प्रकाशाच्या अपेक्षेनं गेलों. पण त्यांच्या त्या उत्तरानें आपल्या मार्गवरील अंधार अधिकच गडद, अधिकच भयानक झाला.

अलिकडे कांहीं वर्षे गांधीजी या प्रान्तांत राहत आहेत. हिंदी आणि मराठी जिल्हे एका ठिकाणी कोंबल्यामुळे जै वितुष्ट या प्रांतांत सारखे चालू आहे, त्याची कांहींच माहिती त्यांना नसेल काय? कमी उत्पन्नाच्या दरिद्री महाकोसलसाठीं जास्त उत्पन्नाच्या संपन्न महा-

विदर्भाला पन्नास लाख रुपयांची घस वर्षानुवर्प सोसावी लागल्या-
 मुळे जें वैमनस्य त्यांच्यांत सतत धुमसत आहे, त्याची कांहींच जाणीव
 त्यांना नसेल का? उत्पन्न अगदीं कमी असूनसुद्धा केवळ लोकसंख्येच्या
 आधिक्याच्या जोरावर जें राजकीय वर्चर्स्व महाकोसल महाविदर्भावर आज
 गाजवीत आहे, त्यावद्दल मराठी जनतेला वाटत असलेल्या वैषम्याची
 कांहींच कल्पना त्यांना नसेल का? हिंदुस्थानांतल्या इतर कोणत्याहि
 प्रांतांत कधीं घडले नसतील असे दिवाणगिन्यांच्या घडामोडीचे जे
 डोंगारी खेळ या प्रांतांत आजवर सारखे चालू होते, त्यांची कांहींच
 हकीकत त्यांच्या कानांवर कधीं गेली नसेल का? वन्हाड-मध्यप्रांताच्या
 राजकारणांत जें विलक्षण, उत्पातकारक अस्थैर्य दृष्टीस पडते, त्याला फेंच
 राजकारणांतील अस्थैर्याचीच उपमा खरोखरी शोभेल. आजपर्यंत कोण-
 ताहि एक पक्ष या प्रांतांत फार काळ प्रभुत्वानें नांदुं शकला नाही; व
 अखिल हिंदुस्थानाच्या राजकारणांत फूट पाढावयालाहि येथील व्यक्तिगत
 आणि प्रांतगत भांडणे कारण झालीं. काँग्रेससारख्या तत्वनिष्ठ आणि
 सुसंघटित पक्षाच्या हातीं राज्यसूत्रे आल्यावर तरी या प्रांताच्या राज-
 कारणाला स्थैर्य येईल आणि प्रगतीच्या मार्गावर त्याचें पाऊल झपाट्यानें
 पडेल, अशी आशा वाटत होती. पण, काँग्रेस पक्षांतहि तेच जुने
 हेवेदावे, एकमेकांना पदच्युत करण्याची तीच जुनी प्रवृत्ति, गेल्या दहा
 महिन्यांत अनुभवाला आली. ही परिस्थिति गांधीजींना काय दिसत
 नसेल? पण या परिस्थितींतून मार्ग काढण्यासाठीं त्यांचा सल्ला व्याव-
 याला आपण गेलों आणि त्यांनी आपल्याला मार्ग दाखविण्याचे नाकारले!

राजाजींच्या कोणत्याहि कृत्याचें समर्थन जे गांधीजी करतात,
 त्यांनी आपल्याला सल्ला देण्याचे का नाकारावे? मी ‘त्यांचा माणूस’
 नाहीं, अशी तर त्यांची भावना नसेल?

त्याला एकदम आठवण झाली.

असेंबलीच्या पहिल्या बैठकीच्या पूर्वी आपण महात्माजींचा सल्ला

व्यावयाला गेलों होतों. त्या वेळीं दारूवंदीच्या कार्यक्रमपेक्षां शेतसारा कमी करण्याचा प्रश्न अधिक महत्वाचा आहे असें जेव्हां आपण त्यांना म्हटलें, तेव्हां त्यांचा तो प्रसन्न चेहरा क्षणार्ध किती गंभीर झाला! त्यानंतर त्यांनी आपल्या स्मितयुक्त मधुर वाणीने कॅग्रेसची नैतिक भूमिका विशद करून दारूवंदीच्या कार्यक्रमाची आवश्यकता आपल्या गळीं उतरवली, हें खरे. पण राज्यकारभाराच्या घोरणासंबंधीच्या आपल्या आणि त्यांच्या कल्पना आमूलाग्र भिन्न असल्याची जी जाणीव त्या चर्चेच्या वेळीं त्यांना तीव्रतेने झाली, तिचा परिणाम त्यांच्या वर्तनावर झाल्याशिवाय राहिला नाही. तेव्हांपासून वर्किंग कमिटीच्या आणि कॅग्रेसच्या निमित्तानें आपण ज्या ज्या वेळीं त्यांना भेटलों, त्या त्या वेळीं त्यांच्या वागण्यांत पूर्वीचा जिव्हाळा आढळला नाही—निदान आपल्याला तरी तसा भास झाला. विशेषतः हरिपुरा कॅग्रेसच्या वेळीं झाळाकॉलेजांतून निशाणवाजीचे शिक्षण सुरु करण्याची आपली योजना जेव्हां आपण त्यांना सांगितली, तेव्हां आपल्या अपेक्षेप्रमाणे त्यांनी कांहीं आपले अभिनंदन केले नाहीं.

आणि आज?

आज तर ते आपल्याशीं एकाच्या तिन्हाइताप्रमाणे वागले. “पचमढीहून मुद्दाम मला भेटायला का आलास?” असा प्रश्न त्यांनी आपल्याला जातांक्षणीच विचारला. तेव्हां आपण आपल्या सगळ्या अडचणी त्यांच्यापुढे अगदीं मोकळ्या मनानें मांडल्या. संपाची प्रथमपासूनची हकीकत आणि जीवनवेतनाच्या बिलाची आपली योजना आपण त्यांना सांगितली; व शेवटीं त्या योजनेला पंडितजींचा विरोध असल्याचें जेव्हां आपण बोललों, तेव्हां फक्त एकच वाक्य त्यांच्या तोंडून अचानक बाहेर पडलें—

“मुख्य प्रधानाला आपल्या सहकाऱ्यांचा विश्वास संपादन करतां आला पाहिजे, प्रियदर्शन!—”

एकच वाक्य. पण किती अर्थपूर्ण होतें तें !

त्यांनी तें वाक्य उच्चारतांच आपल्याला राहवेले नाहीं. आणि आपल्या हिंदी सहकाऱ्यांकडून आपल्याला होत असलेल्या उपद्रवाची कल्पना आपण त्यांना दिली.

त्यांनी ती शांतपणानें ऐकून घेतली. पण आपल्याला कांहीहि सल्ला देण्याचें मात्र नाकारले.

तरीहि आपण धीर सोडला नाहीं.

आणि, ज्या एका महत्वाच्या योजनेसंबंधीं त्यांचा आज सल्ला घेण्याचें आपण ठरविले होतें, ती योजना त्यांना निःत्साह न होतां सादर केली.

आपल्या हातीं राज्यसूत्रे आल्यावर चार महिन्यांनीं विजयादशमीस जवलपूर येथे हिंदुमुसलमानांचा मोठा दंगा झाला; व मंडळा, सागर, अकोला आणि नागपूर या शहरांतहि थोडीबहुत धामधूम झाली. या दंग्याची चौकशी करीत असतांना, पोलिसांच्या जोरावर जरी दंगा शमवितां आला, तरी त्याचा कायमचा बींमोड या मार्गांने होऊं शकत नाहीं आणि दंग्याच्या वेळीं पोलिसांची कुमकहि अनेक दृष्टींनीं अपुरी पडते, असें आपल्या अनुभवाला आले. म्हणून आपण स्थानिक संस्था आणि स्थानिक अधिकारी यांच्या संयुक्त नेतृत्वाखालीं प्रांतभर नागरिक संरक्षकदले (Civic Guards) स्थापन करण्याची योजना तयार केली. ती योजना महात्माजींना दाखवून प्रथम त्यांची संपत्ति व्यावी आणि नंतर बिल तयार करून तें असेंवर्दीत आणावें, असा आपला वेत होता.

ती योजना जेव्हां आपण त्यांना समजावून सांगितली, तेव्हा त्यांनीं शांतपणानें आपल्याला विचारले, “गणेश शंकर विद्यार्थीजींच्यां वीरमरणाची हकीकत माहित आहे ना तुला ?—”

“हो —”

“तशा प्रकारच्या शांतिवीरांचीं दलें जागोजाग स्थापन झालीं पाहिजेत! हिंदु-मुस्लिन दंग्यांचा बींमोड व्हायला विद्यार्थींसारख्या हुतात्म्यांच्या आत्मवृशाचा प्रभाव उपयोगी पडेल. ही सिविक गार्डची योजना कितपत काम देईल यावहाल जवर शंका वाटते मला!—”

एवढे बोलून ते थांबले आणि त्यानंतर अगदीं मुग्ध होते.

आपण निरोप घेतांना पुन्हा एकवार त्यांना म्हटले, “आपण कांहीं तरी सल्ला मला द्यावा आणि या सान्या अडचणींतून वाहेर पडण्याचा मार्ग दाखवावा अशा अपेक्षेन आज आलों होतों मी—”

त्यावरेवर—

“असल्या वावर्तींत मार्ग दाखविण्याचा अधिकार माझा नाहीं. तू पार्लमेंटरी कमिटीकडे जा!—”

—असें उत्तर त्यांनी हंसत हंसत आपल्याला दिले.

थंडीनें गारठलेल्या माणसावर पांढऱ्या शुभ्र बर्फाची वृष्टि व्हावी, तसें तें त्यांचे हास्य वाटले आपल्याला!

मोहन म्हणाला तेंच खरे.

बापूंचा आपल्यावर पहिल्यासारखा लोभ, पहिल्यासारखा विश्वास नाहीं. ‘हा आपला माणूस आहे’ असें त्यांना पूर्वीप्रमाणे आपल्याविषयीं वाटत नाहीं. त्यामुळे, त्यांनी कोणत्याहि प्रकारचा सल्ला न देतां, आज आपल्याला तिन्हाईतपणानें वाटेला लावले.

पण आपल्या हातून अशी कोणती चूक घडली कीं, जिच्यामुळे त्यांचा आपल्यावरील विश्वास उडावा, लोभ कमी व्हावा?

आपल्या हातून चूक अशी कोणतीच झालेली नाहीं. फक्त आपण आपल्या बुद्धीला योग्य वाटेल तसें वागण्याचा प्रयत्न करीत आहोत.

आणि इथेंच साळैं चुकले.

कारण बापूंचा आणि आपला जीविताकडे, समाजरचनेकडे आणि राजकारणाकडे पहाण्याचा दृष्टिकोन अगदीं भिन्न आहे.

ते भूतदयावादी आहेत; आपण समाजवादी आहोत. ते आपल्या तत्त्वज्ञानाचा एक प्रयोग म्हणून हिंदी राजकारणाकडे पहातात; आपण राष्ट्रहिताच्या व्यावहारिक दृष्टीने राजकारणाकडे पहातो. त्यामुळे त्यांचा दारूवंदीचा नैतिक कार्यक्रम आपल्याला निकडीचा वाटत नाहीं आणि त्यांचा अहिंसेविषयांचा आग्रह तर आपल्याला सर्वथैव अनिष्ट वाटतो.

त्यांच्या आणि आपल्या दृष्टिकोनांत जें हें मूलगामी अंतर आहे, तें आपण राज्यकारभार हार्ती घेतल्यापासून स्पष्ट आणि तीव्र होत चालले आहे.

अर्थात् त्यांच्या दृष्टीने मी आतां त्यांचा माणूस नाहीं. त्यांनी मला सल्ला देण्याचें नाकारले, तें या कारणामुळे तर नसेल?

पण महात्माजींच्या ठिकाणी हा पक्षपात, हा आपपरभाव संभवतो का?

“हा माझा माणूस नव्हे, तेव्हां मी याला सल्ला देणार नाहीं आणि याची तरफदारीहि करणार नाहीं,” असें एकाद्या व्यावहारिक मुत्सद्यानें म्हटले, तर त्याला तें शोभून जाईल. पण महात्माजींच्या मनांत जर असा दुजाभाव येत असेल, तर त्यांच्यांत आणि इतर राजकारणी पुरुषांत फरक तो काय राहिला? “माझ्या तंत्रानें अधरशः चालेल तो माझा माणूस आणि त्याचीच तेवढी मी तरफदारी करीन,” असें एकाद्या अहंकारी माणसानें खुशाल म्हणावे. पण जगाला अहिंसेचे आणि अनासक्तियोगाचे पाठ देणाऱ्या महात्म्याला ही वृत्ति कदी शोभेल?

आणि वापू जर खरोखरीच इतके अहंकारी आणि पक्षपाती असतील, तर मग त्यांचा महात्मेषणा तो कुठे उरतो?

पण हा विचार मनांत येतांच प्रियदर्शनला अगदीं कर्सेसेंच वाटले आणि तो एकदम भानावर आला.

मोहनची भेदक, जिज्ञासु दृष्टि आपल्या चितनमग्न चेहेच्यावर खिळलेली होती, हें लगेच लक्षांत आले त्याच्या.

तांच मोहन हंसून त्याला म्हणाला, “कसला विचार करतो आहेस तू, प्रियदर्शन ?—
“कसला नाही—”

त्यानें किंचित् वरमून उत्तर दिले.

“तू राजकारणांत अजून अगदीं कच्चा आहेस, प्रियदर्शन ! नाहीं तर आपल्या हातीं आलेल्या सत्तेच्या जोरावर तू आपलं राजकारणांतलं स्थान अटल करून टाकलं असतंस ! मग बोल, मी जर लेखी व्याण दिले, तर तू काय देशील मला ? तुला कोणाविरुद्ध कोणत्या प्रकारचा पुरावा हवा आहे, हें माहित आहे मला; न तसा पुरावा मी तुला हवा तितका देऊ शकेन. पण तू मला भरपूर मोबदला दिला पाहिजेस—”

“कोणत्या प्रकारचा मोबदला हवा तुला, मोहन ?”

“माझी पहिली मागणी ही आहे कीं, आमच्या हिंदुस्थान लिमिटेड कंपनीच्या कारभारांत पोलिस हात घालणार नाहींत असे वचन तू मला दिले पाहिजेस. आणखी दुसरी मागणी अशी कीं, माझं कर्ज फेडायला तू मला मदत केली पाहिजेस—”

“कर्ज ? कुणांचे कर्ज आहे तुला ?—”

“मला हिणवण्यासाठीं विचारतो आहेस तू हा प्रश्न मला—”

“नाहीं रे. तुला कर्ज आहे हें आज प्रथमच ऐकतोय मी ! दरमहा चारपांचशे रुपये कमावणाऱ्या तुळ्यासारख्या हुषार माणसाला कर्ज आहे अशी कल्पना कशी येईल माझ्या मनांत ?—”

“त्या युरोपियन वाईचे मला किती देण आहे हें माहितच आहे तुला ! शिवाय आमच्या कंपनीतूनहि कांहीं रकम उचलली आहे मी !”

“अस्स ! किती रक्कम उचललीस तू आतांपर्यंत ?”

“माझं सगळं कर्ज दहा हजारांपर्यंत जाईल, प्रियदर्शन !—”

“एवढी रक्कम मी तुला कुठून देऊ मोहन ?—”

“का बरं ? तू मुख्य प्रधान आहेस. रघूनं कुवेरावर स्वारी करण्याचं प्रस्थान ठेवतांच त्याच्या राजधानीवर सोन्याचा वर्षाव झाला.

तशी तू नुसती इच्छा व्यक्त करतांच अनेक मार्गानीं तेवढी रक्कम
उभी होईल एका क्षणांत —”

मोहनने हंसून म्हटले.

पण प्रियदर्शन अगदीं गंभीर होता.

त्याने अगदीं शांतपणाने विचारले—

“मग तुझ्या या दोन मार्गाण्या कबूल केल्याशिवाय काहीं तू
मला आपल्याजवळचा पुरावा देणार नाहीं म्हणतोस?—”

“हो. त्या पुराव्याचा मोबदला माझ्या पद्रांत पडला पाहिजे.
तो पुरावा किती बहुमोल आहे याची जाणीव तुला आहेच. नाहीं तर
तू एवढया रात्रीं आणला नसतास इथं मला आपल्या मोठारीतून!—”

प्रियदर्शन स्तब्ध होता.

मोहनने सिगारेट पेटवली आणि तिचा एक झुरका घेतला.

प्रियदर्शन उठून खोलींत फेण्या घालूं लागला.

त्याच्या त्या स्तब्धतेला कंटाळून अखेर मोहनने विचारले,
“मग काय ठरतंय तुझं? मला गेलं पाहिजे आतां—”

“खरंच बारा वाजायला आले कीं! माझं ठरलं नक्की—”

“काय ठरलं?—”

“मला तुझ्याशीं सौदा करणं शक्य नाहीं!—”

“का? मजजवळचा पुरावा तुला महत्वाचा वाटत नाहीं?—”

“नाहीं. तो पुरावा किती महत्वाचा आहे याची जाणीव आहे मला!”

“मग?—”

“तरीसुद्धां अशा प्रकारचा सौदा करणं हें माझ्या तत्त्वांना,
सार्वजनिक चारिन्याविषयीच्या माझ्या कल्पनांना धरून होणार नाहीं—”

त्याने समोर उभे राहून संथपणाने उच्चारलेले ते शब्द ऐकून
मोहन थिजल्यासारखा झाला. पण क्षणभरच. त्याने सिगारेटचे थोटूक
रक्षापात्रांत टाकले आणि तो संतापाने उद्भारला—

“तुला जर आपल्या चारित्र्याची एवढी घर्मेंड आहे, तर तूं बोलावून आणलास कशाला मला इथं? आणि इतका वेळ चर्चा तरी कशाला केलीस माझ्याजवळ? मला फसवलंस तूं प्रियदर्शन! माझ्याकडून कबुलीजवाब घेतलास, माहिती काढून घेतलीस आणि आतां मला नकार देऊन वाटेला लावतोस! दोंगी! लवाड!—”

पण प्रियदर्शन अगदीं शांत होता.

क्षणभरानें तो किंचित् हंसून म्हणाला, “तूं उगाच संतापला आहेस, मोहन! मी तुला फसवलं नाहीं न् कसलं दोंगाहि केलेलं नाहीं. मला जर तुला खरोखरीच फसवायचं असतं, तर पलिकडल्या खोलींत रेकर्दिंगची व्यवस्था करून मी आपल्या दोघांच्या संभाषणाचा ध्वनिलेख घेतला असता! पण, तो ज्या अर्थीं मी घेतला नाहीं, त्या अर्थीं तुझ्या या तोंडी कबुलीचा आणि माहितीचा मला काय उपयोग होणार? तूं जें मला आतां सांगितलंस, त्यातलं वहुतेक अगोदरच कळलं होतं मला!—”

मोहन अगदीं हताश होऊन त्याच्याकडे पहात होता.

तो अखेर दीनपणानें उद्गारला—

“मग तूं मला तुरुंगांत धालणार तर?—”

“कशावरून म्हणतोस तूं हें?—”

मोहन कांहीं बोलला नाहीं.

थोड्या वेळानें आवंटा गिळून कपाळाचा धाम पुशीत तो म्हणाला—

“प्रियदर्शन, तुला कल्पना नाहीं तूं सध्यां कोणत्या संकटांत आहेस याची! नाहीं तर तूं मजजवळच्या पुराव्याचा असा अव्हेर केला नसतास! माझी मदत जर तूं या वेळींघेतलीस, तरच तुझा अधःपात ठळणार आहे!”

“तूं देऊं केलेल्या मदतीवदल आभारी आहे मी तुझा, मोहन पण तसल्या मदतीच्या जोरावर आपलं राजकारणांतलं स्थान कायम ठेवण्यापेक्षां अधःपात पतकरेल मला!—”

घर आव्हो प्रक्तिम् प्यारा

“तुला थोडीसुद्धां दया येत नाहीं का माझी, अणा ?—”

“हा प्रश्न दयेचा नाहीं, मोहन ! मला शक्य असतं तर मी स्वतःचं घर गहाण ठेवून रक्कम उभी केली असती तुझ्यासाठी ! पण तुला माहितच आहे, माझ्या बायकोपुढं कांहीं चालत नाहीं माझे ! नाहीं तर, तिच्या नांवावर पंधरा हजार रुपये आहेत वँकेत, त्यांनून नसते का दहा हजार रुपये दिले तुला मी ? पण तिच्यापायी मी अगदीं लाचार झालोय वव —”

“मग कसं करायचं आतां ? मी तुला सारी स्थिति स्पष्ट सांगितली आहे. काळ रात्रीं प्रियदर्शननं तें सगळं स्पष्ट सांगितल्यापासून ऐसे उभ करण्यासाठीं सारखी धडपड चालली आहे माझी ! आज दुपारीं इश्वरदासजींची तार आल्यापासून मला सुचेनासं झालंय कांहीं ! मी जर सडा फटिंग असतों, तर जीव दिला असता किंवा वेपत्ता झालो

असतो ! पण लग्नामुळं गळ्यांत धोंड बांधल्यासारखी स्थिति झाली आहे माझी !—”

“ अरे बाबा, तुझ्या गळ्यांतली ती धोंड नाहीं. लाख मोलाची रत्नमाला आहे ती ! तू तिला नुसतं म्हणायची खोटी कीं, ती आपल्या वापाकळून दहा हजारांचा चेक आणील एका क्षणांत ! कल्पवृक्षाखालीं बसलेल्या माणसानं येणाऱ्याजाणाऱ्यापुढं हात पसरावेत तसं चाललंय हें तुझं ! तू आतांच्या आतां घरीं जा न् गुप्तासाहेबांकडे बायकोला पाठव !”

अण्णासाहेब चषक भरीत हंसत हंसत म्हणाले.

पण मोहनचा चेहरा रागानें लाल झाला होता. तो चिळून उद्घारला —

“ अण्णा, बायकोच्या मार्फत सासऱ्याकळून पैसा उकळून त्यावर चैन करणारा तुझ्यासारखा नालायक नाहीं मी ! मी आजपर्यंत हजारों रुपये मिळविले आहेत आणि हजारों उडवले आहेत. धंद्यांत पडल्यापासून गेल्या दहा वर्षांत कोणताहि भोग भोगायचा शिल्लक ठेवलेला नाहीं मी ! तेव्हां माझं तकदीरच जर आज उलटलं असेल, तर मरायला किंवा नामशेष होऊन जायला तयारी आहे माझी ! पण बायकोसाठी जीव ब्रुटमळतोय माझा. लग्नाला अद्याप वर्ष नाहीं झालेलं आमच्या; न् त्यांतून तिची प्रसूति अडीच तीन महिन्यांवर आलेली ! तिच्या मोहानं पाय गुंतल्यासारखा झाला आहे माझा ! पण म्हणून काहीं मी सासऱ्याच्या दारांत जाऊन दयेची भीक मागणार नाहीं ! अण्णा, मी बदफैली आहे; कदाचित् दुष्टहि असेन. पण दुसऱ्याच्या पैशावर मजा मारण्याची माझी वृत्ति नाहीं ! मला खात्री आहे कीं, हें गंडांतर ठळल्यावर जर सहा महिने मी व्यवस्थितपणानें राह्यलों, तर दहा हजार रुपये सहज फेळून टाकीन मी ! म्हणून तुझ्यासारख्या नापाक माणसाच्या मनधरण्या करतोय पैशासाठी !—”

त्याचा तो संताप पाहून घावरलेले अणासाहेव अगडीं मिनत-वारीने म्हणाले, “मोहन, गैरसमज करून घेऊ नकोस माझ्या सूचनेवद्दल ! मी तुला पैसे देऊ शकत नाही; गुलाबचंदर्जींचीहि इतकी रक्कम देण्यासारखी स्थिति नाही. अशा अडचणीत कर्जच काढायचं, तर ते गुप्तासाहेबांकडून काढायला काय हरकत आहे? म्हणून नी सहज सुचवलं तुला —”

मोहनने कांहीं उत्तर दिले नाही.

ते दोघे एम्पायर हॉटेलामधील मोहनच्या खोलींत वसले होते. टेबलावर फक्त सोडा आणि मद्य यांच्या बाटल्या, सिगारेटचा डबा व रक्खापात्र एवढ्याच काय त्या वस्तु होत्या. मोहनचा हात अर्धवट संर-लेल्या चषकावर ठेबलेला होता. तो कोठेहि वश्रत नव्हता आणि त्याला कांहींहि दिसत नव्हते—असली विलक्षण शून्यता त्याच्या दृष्टींत आणि वृत्तींत आली होती. जागरणांनी आणि त्याहिपेक्षां चितेने ओढलेल्या त्याच्या चेहेन्यावरील काळजीचे कंगोरे दिव्याच्या प्रकाशांत स्पष्ट आणि खोल दिसत होते. स्वतःच्या विचारांत तो इतका कांहीं चूर होता की, त्याच्या त्या निश्चेष्ट स्थितींत जिवणीच्या डाव्या टोकारीं जळत असलेल्या सिगारेटचीं धूम्रवलयें हीं त्यांचे मन आणि शरीर यांची हालचाल चालू असल्याची साक्ष देत होती.

त्याने चपकावरील हात उचलला आणि एक एक घोट व्याव-याला सुरवात केली.

कंपनीचा हिशेवतपासनीस येणार असल्यावद्दल ईश्वरदासर्जींची जी तार त्याला दुपारीं अचानक आली, तिच्यामुळे त्याच्या मनाचा धीर सुटल्यासारखा झाला. तो गुप्तासाहेबांकडे गेला असता, तर एका धूणांत त्याला दहा हजार रुपये खरोखरीच मिळाले असेते. पण आपल्या सासन्याकडे पैशासाठीं जाऊन आपल्या चारिच्याविपर्यीं निःशंक अनलेले त्यांचे मन दूप्रित करावें, ही कल्पना त्याला दुःसह झाली; व म्हणून पैसे

उमे करण्याच्या या एरवीं अत्यंत सोप्या मागाचा अवलंब करावयाचा नाहीं, असें त्यानें ठरविले. नागपुरांत त्याचे जेवढे धनिक परिचित होते, तेवढ्या सगळ्यांपाशी त्याने अंदाजाने शब्द टाकून पाहिला. पण सात आठ हजारांची रकम एका मुठीने घावयाला कोणीहि तयार होईना. त्यामुळे त्याच्या मनाचा तोल सुटल्यासारखा झाला.

उद्यां सकाळी मुंबईहून कंपनीचा हिंशेवतपासनीस आल्यावर त्याला कसे तोंड दाखवावयाचे ?

त्याच्या आगमनाला आतां पुरते बारा तासहि उरले नव्हते. या बारा तासांत जर आपण आठ हजार रुपये उमे करू शकलो नाहीं, तर—तर आपली गति काय होईल ?—

प्रियदर्शनचे तें भयंकर वाक्य त्याला आठवले !—

“मी जरी कदाचित् तुला तुरंगांत घातला नाहीं, तरी ईश्वरदासजी तुला तुरंगांत घातल्याशिवाय रहातील का ?—”

दोन वर्षांपूर्वी जेव्हा त्याने कंपनीचे तीन हजार रुपये खाजगी कामासाठी वापरल्याचे प्रथमच उघडकीला आले, तेव्हां ईश्वरदासजींनी त्याची गय केली होती. आपल्या राजकीय कारवायांत होणारा त्याचा उपयोग लक्षांत घेऊन, त्याने ताव्रडतोव रक्कम भरण्याचे कबूल करतांच, ईश्वरदासजींनी ती अफरातफर पोटांत घातली. पण आज—आज प्रश्न आठ हजारांचा होता. आणि कंपनीचे पैसे खाजगी कामासाठी वापरल्याची ही दुसरी वेळ !

आपण जर मागल्या खेपेप्रमाणे आपल्या कृत्याची मुकाट्यानें कबुली दिली, तर ईश्वरदासजी आपल्याला क्षमा करतील का ? की ताव-डतोव पोलिसांच्या ताब्यांत देतील ?

त्याला हें माहित होतें कीं, आपण संकटांत आहों असें समजतांची गुप्तासाहेब आपल्या साह्याला धांवून येतील. पण आपल्या चारिन्याची

झांकली भूठ त्यांच्यासमोर अशा रीतीने उघडी पडावी, ही कल्पना त्याला सहन होईना.

तो चैनी खरा, पण मानी होता. आपल्या बुद्धीच्या जोरावर नाना प्रकारच्या घालमेली कराव्या, पाण्यासारखा पैसा मिळवावा आणि तो पाण्यासारखाच उडवावा, अशी त्याची वेदरकार, कलंदर वृत्ति होती. स्वतःच्या बौद्धिक करामतीवर त्याचा पूर्ण विश्वास होता. त्यामुळेच त्याला सारखे असें वाटत होतें कीं, ही उद्यांची तपासणीची वेळ जर आपण निभावून नेऊ शकलों, तर मग कांहीं आपल्याला भय नाहीं.

पण ही वेळ कशी निभावून नेणार ?

ईश्वरदासजी काय, गुलाबचंदजी काय किंवा पंडितजी काय, या सगळ्यांच्या दृष्टीने एक धाडसी कर्तवगार हस्तक एवढीच काय ती आपल्याला किंमत आहे, याची त्याला जाणीव होती. राजकारणांतले आपले वर्चस्व कायम ठेवण्यासाठी आणि त्या वर्चस्वाच्या जोरावर मिळेल तिकडून पैसा ओढण्यासाठी धडपडत असलेल्या या महत्वाकांक्षी चारित्र्यहीन माणसांच्या ठिकारीं माणुसकीचा पूर्ण अभाव आहे, हें त्याला माहित होतें; व म्हणून आपली उपयुक्तता कमी होतांच किंवा त्या उपयुक्ततेची फाजील किंमत द्यावी लागते असें दिसतांच आपल्याला धोका द्यावयाला ते चुकणार नाहीत, याचीहि त्याला पूर्ण कल्पना होती. त्यामुळेच तो आज निराश आणि भयभीत झाला होता. त्यांच्या चारित्र्यहीनतेमुळे जशी त्यांच्याकडे धांव वेण्याची आज सोय उरली नव्हती, तसाच स्वतःच्या चारित्र्याच्या अभिमानामुळे प्रियदर्शनहि त्याला पारखा होऊन बसला होता.

एरवीं आपण संकटांत सापडलों असतों, तर प्रियदर्शननें आपल्या-विषयीच्या स्नेहबुद्धीला जागून वाटेल ती मदत आपल्याला केली असती. पण आपण त्यांच्याशी सौदा करावयाला गेलों, तिथें आपले चुकले. प्रियदर्शनची दया भाकून जर आपण त्यांच्याजवळ सरळ सरळ दहा

हजार रुपये मागितले असते, तर कदाचित् ज्या 'सागर विहळा'च्या इस्टेटीचा तो विश्वस्त आहे, तिच्यांतूनहि त्यानें तेवढी रक्कम आपल्याला काढून दिली असती. पण आपण त्याच्याजवळ सौदा करण्याची भाषा बोलले आणि त्यामुळे त्याचा स्वतःच्या चारित्र्याविषयींचा अभिमान डिंबचला गेला. आपल्याजवळचा पुरावा खरोखरी इतका बिनतोड आहे कीं, त्या पुराव्याच्या जोरावर प्रियदर्शनला पंडितजी आणि गुलाबचंदजी या दोघांनाहि राजकारणांतून कायमचे उठवतां आले असते. पण चारित्र्याविषयींच्या भलत्याच कल्पनांमुळे प्रियदर्शननें त्या पुराव्याचा अव्हेर केला.

पण त्याच्या जागीं जर पंडितजी किंवा गुलाबचंदजी असते तर?—

ती कल्पना मनांत येतांच मोहनचे तांबारलेले, मलूल डोले त्याच्या हातांत असलेल्या चपकांतील मद्यापेक्षांहि एकदम लकाकले; व एका घोटांत त्यानें उरलेली दारू संपूर्ण टाकली.

आणि खुर्चीवरून एकदम उठून तो उद्धारला—

“ऊठ अण्णा! जाऊ या आपण आतां माझं जेवण व्हायचंय अजून—”

पण अण्णासाहेबांच्या दृष्टीनें त्यांचा पिण्याचा कार्यक्रम अद्याप पूर्ण झालेला नव्हता. त्यामुळे ते खुर्चीवरून न हलतां म्हणाले—

“पण तूं काय करायचं ठरवले आहेस मग?—”

“त्याच्याशीं तुला काय करायचंय? तूं तर कांहीं मला पैसे देत नाहींस ना? चल, जाऊ या—”

मोहननें करडया, त्रासिक आवाजांत म्हटले.

आणि तो लगेच खोलीवाहेर पडलाहि.

त्यामुळे अण्णासाहेबांना उठावेच लागले. त्याच्या मनोवृत्तींत एकाएकीं झालेला बदल त्यांच्या लक्षांत आला. पण त्याचा उमज मात्र त्यांना होईना. म्हणून ते त्याला चुचकारण्याच्या हेतूने म्हणाले—

“माफ कर हां मोहन! तुझ्या गरजेला उपयोगी पडतां येत नसल्यावदल मला किती वाईट वाटतंय याची कल्पना नाही नाही यायची तुला!—”

“मला छान कल्पना आहे त्याची! हा का तुझा पहिलाच अनुभव आहे का, अण्णा? तू कधीं कोणाच्या गरजेला उपयोगी पडला आहेस आजपर्यंत? त्या विचाऱ्या विठोवाला अटक झाल्यावर कोर्टीत जमिनाचा अर्बं करायलासुद्धां हजर राह्यला नाहींस तू! तुझ्या वल्याना तेवढया ऐकाव्या एक एक! जातिवंत फोकनाड आहेस अगदी!—”

बोलतां बोलतां तो एकदम थांवला. आपण मर्यादेपलीकडे गेलों, असें त्याला वाटले की काय कोण जाऊ. आणि किंचित् नरमाईने पण तुच्छतेने त्याने विचारले—

“तुला तुझ्या घरापयत पौंचवून द्यावं लागेल नाहीं रे?—”

त्याचैं तें सगळेंच बोलणे अण्णासाहेवांना अगदीं वर्मी लागले होते. पण ते हसल्यासारखे करून त्याला म्हणाले—

“आज वरीं कांहीं विशेष कार्यक्रम आहे का जेवणाचा? तू, फार वाईत दिसतोस, मोहन!—”

आणि ते त्याच्या पाठोपाठ मोठारीत वसले.

पण मोहन कांहीं बोलला नाहीं. त्याने मोठार वेगाने हॉटेलच्या आवारावाहेर काढली.

त्यांचा शहरांतील तो सहप्रवास अगदीं निःशब्द झाला.

कारण मधांशीं अचानक मनांत आलेल्या त्या कल्पनेने मोहनचे मन विलक्षण अस्वस्थ करून सोडले होते.

प्रियदर्शन आणि पंडितजी यांच्यांतील कैमनस्य विकोंपाला गेले असून, त्या दोघांपकीं कोणीतरी एक मंत्रिमंडळांतून निवाल्याशिवाय तें वैमनस्य शांत होणार नाहीं, हें त्याला कळून चुकल होतें; व पंडितजींच्या

विरुद्ध प्रियदर्शन कोणत्या प्रकारचा पुरावा गोळा करीत आहे, याचीहि कल्पना त्याला आली होती. प्रियदर्शननें जर त्याला मदत करण्याचें कबूल केले असें, तर त्यानें आपल्या जवळचा सारा पुरावा-खाणीच्या लिलावापासून संपाच्या उठावणीपर्यंतच्या पंडितजींच्या सान्या कारवायांचा वृत्तांत त्यानें प्रियदर्शनला सप्रमाण पुरवेला असता. पण प्रियदर्शननें त्याच्या जवळचा पुरावा घेण्याचें जाणूनबुजून नाकारले. आणि त्याला तर पैशाची आज इतकी निकड होती कीं, प्रियदर्शन आणि पंडितजी यांच्यांतल्या या वैमनस्याचा फायदा घेतल्याशिवाय त्याला आतां गत्यंतर नव्हते.

प्रियदर्शनच्या हटवादीपणामुळे तो फायदा घेण्याचा एकच मार्ग आतां उरला होता. आणि तो म्हणजे त्याला पदच्युत करण्यासाठी पंडितजींनी रचलेल्या व्यूहाला हातभार लावणे.

ती कल्पना मधांशी जेव्हां प्रथम त्याच्या मनांत आली, तेव्हां त्याला विलक्षण हर्ष झाला; व आपल्यापुढे दत्त म्हणून उम्या असलेल्या सान्या अडचणीतून बाहेर पडण्याचा मार्ग सांपडला म्हणून त्याचें मन आनंदानें वेहोष होऊन गेले.

पण तो आनंद फार वेळ टिकला नाहीं.

प्रियदर्शनच्या गुणांवर लुध असलेले त्याचें मन त्याला वारंवार सांगू लागले कीं, त्याच्यासारख्या चारिच्यवान्, निःस्पृह पुरुषाला पदच्युत करण्याचा कारस्थानांत आपण का सामील व्हावें? त्याचें घोरण ढिले आणि वावरण आहे हें सिद्ध करण्यासाठीं पंडितजींच्या प्रेरणेने आपण नाना प्रकारच्या कारवाया आजवर त्याच्या विरुद्ध केल्या. पण आतां तर त्याला पदच्युत करण्याचा प्रयत्न चालला आहे. त्या पातकांत आपण का वाटेकरी व्हावें?

पण त्यावरोवरच त्याच्या मनांत अशीहि एक शंका चमकून जाई कीं, प्रियदर्शन जोंपर्यंत मुख्य प्रधान आहे, तोंपर्यंत आपल्याला कोणत्याहि

प्रकारची सुरक्षितता नाहीं. ईश्वरदासजींचे आणि इळावेलांचे पैसे जरी आपण वेळेवर देऊ शकलों, तरी आपल्या कंपनीच्या पोकळ कारभाराची चौकशी करून तो आपल्याला कोणत्याहि क्षणीं तुरुंगाची बाट दाखवू शकेल. अशा स्थिरीत त्याला गाडण्याचें जे कारस्थान पंडितजींनी रचले आहे, त्यांत सामील होण्याशिवाय आपल्याला दुसरी कोणती गति आहे?

पण, आत्मरक्षणासाठीं जरी पंडितजींना साह्य करण्याचें आपण ठरविलें, तरी त्यामुळे आज आपल्यापुढे असलेला पैशाचा प्रश्न कना मुटुणार? पंडितजी पचमढीला आहेत, आपण नागपूरला आहोंत. त्यांच्याकडून मदत होण्याची आशा असती, तरीहि तें आतां शक्यतेच्या पलिकडले आहे.

शिवाय पंडितजी आज जरी कदाचित् नागपूरला असते, तरीहि त्यांनी एवढी रक्कम आपल्याला दिली नसती.—तें मुळीं त्यांच्या स्वभावांतच नाहीं. गेल्या सात आठ महिन्यांत त्यांचे आणि आपले जे व्यवहार झाले, त्या सान्या व्यवहारांत त्यांचा हिशेबी, दुसऱ्याला पिलून काढण्याचा स्वभाव आपल्या प्रत्ययाला अलेला नाहीं काय?

अर्थात् आत्मरक्षणासाठीं, या संकटाच्या पाठोपाठ जे दुसरे कंपनीच्या चौकशीचें संकट आपल्यावर येऊ घातले आहे, तें टाळण्यासाठीं प्रियदर्शनच्या नाशाकरितां पंडितजींनी रचलेल्या कारस्थानात आपण केवळ गत्यंतर नाहीं म्हणून सामील होणार. पण उद्यांचा प्रश्न शिल्लक उरतोच. तो कसा सोडवायचा? आपल्या मदतीची उपयुक्तता लक्षांत घेऊन पंडितजी कदाचित् आपल्याला हजार पांचशें रुपये पुढे देतील. पण आज—आज जे आठ हजार रुपये भरण्याची निकड आहे, ते कोटून आणणार?

हा एकच एक विचार मनांत थैमान घालीत असतांना त्या संभ्रांत, अनिश्चित मनःस्थिरीतच तो आपल्या वंगस्याच्या आवारांत शिरला; व त्यानें मोटार गेरेजमध्ये नेऊन उभी केली.

गाडी ठेवून तो बंगल्याच्या पायन्या चढावयाला लागतांचे रेडिओ-
तून निवणाऱ्या मधुर गानलहरी सुस्पष्टतेने त्याच्या कानांवर पडल्या.

वर आवो प्रीतम प्यारा । है तुम बिन सब जग खारा

रोजला अत्यंत प्रिय असलेल्या मिराबाईच्या एका भजनाचे
आर्त सूर होते ते.

तो पाय न वाजवतां हळूच दिवाणखान्यांत आला.

छातीवर दोन्ही हात ठेवून सोफ्यावर अर्धवट निजलेली रोज
त्याच्या दृष्टीस पडली.

तिच्या मस्तकावरील असमानी रंगाचा पदर किंचित् मार्गे
झुकला होता; व उशालगत शीतकांत (Cooler) ठेवलेल्या पंख्याच्या
झोतामुळे तिच्या गोन्यापान कपाळावर केस भुरुभुरु उडत होते. मीर्ज-
भारामुळे जरी तिची गालहाडे थोडीं वर आलीं होतीं, तेरी तिचै लंबवट
मुखमंडल मात्र अधिकच कांतिमान् दिसत होते. गांडेल्हरीत मनाचा
लय झाल्यामुळे म्हणा किंवा मीर्जेंडतेमुळे शरीर सुस्तावत्यामुळे म्हणा
तिचे डोळे मिठलेले होते.

ट्रैबलावरील बैठ्यांची झिंगझिंगीत प्रकाश तिच्या शरीरावर
पडली होता.

“ह्या प्रकाशांत तिची ती असमानी साडी, ते भुरुभुरु उडणरे
केस, मिठलेल्या डोळ्यांच्या त्या दाट पापण्या आणि तो सतेज गौरवणी
याची सौंदर्य काहीं अनिर्वचनीय वाटत होते.

तिच्या त्या मुग्धकोमल सौंदर्याकडे मोहननें क्षणार्ध अतृप्त
दृष्टीने पाहिले—

आणि त्याच्या भनांत आलें कीं, आपल्यावरले हें संकट जर
उद्यां टळल नाहीं, तर रोजची आणि आपली कदाचित् कायमची
तोटातूट होईल.

ती कल्पना मनांत येतांचे अतःकरणालीं चरकां वसल्यासारखी
त्याला झाले.

रेडियोंतून गानलहरी निवत होत्या.

रोजचे डोळे मिटलेले होते.

तो हलकेच तिच्याजवळ गेला आणि खालीं वाकून त्यांने तिच्या कपाळाचे चुंबन घेतले.

त्यावरोवर ती दचकून उठली आणि त्याला सौफ्याशेजारीं उभा असलेला पहातांच त्याच्या गळवांत हात धालून मंहणाली—

“केव्हां आलांत तुम्ही ?—”

तो प्रश्न विचारीत असतांनाच तिची नजर त्याच्या डोळ्यांकडे झेली आणि ते भरून आले आहेत अंसा भास तिला झाला.

“डोळ्यांना पाणी यायला काय झाले? वरं नाहीं का तुम्हाला ऑज ?—”

तिने लगेच विचारलै.

“आज मी थकलोय फार, रोज! जेवायला बसू या आतां आपण, मी कपडे बदलून येतो—”

आणि तो झटकन् आपल्या खोलींत गेला.

त्याच्या त्या वर्तनानें रोज बुचकळ्यांत पडल्यासारखी झाली.

तो मनस्वी होता. प्रेमाची लहर आली, मंहणे तो पिसाटासारखा बेफाम वागत असे. पण आजच्या त्याच्या त्या वर्तनांत लहरी बेफामपणा नव्हता. तें चुंबन, तें चुंबन-त्यांत नेहमींची ती निर्दय आसकित, कधीहि तृप्त न होणारी ती दुर्दम अतृप्तता नव्हती.

“मग काय होते त्या चुंबनांत?

त्यांत ओराकित नव्हती, उन्माद नव्हता, अतृप्तता नव्हती; मग काय होते?

रोजला समजेना. मात्र त्याची आजची मनःस्थिति, त्याची वृत्ति आणि दृष्टि कांहीं अगदीं निराळ्या प्रकारची आहे, एवढीच संवेदना त्या चुंबनामुळे तिला झाली.

ती आंतल्या दिवाणखान्यांत आली आणि जेवणाच्या टेबलावर दोन सुंदर पुष्पपात्रे ठेवून तिनें खानसाम्याला वाढावयाला सांगितले.

तोंच मोहन खुर्चीवर येऊन बसला.

आणि जेवणाला सुरवात झाली.

ती त्याची प्रत्येक हालचाल काळजीपूर्वक पहात होती.

तो खालीं मान घालून मुकाटथार्ने जेवत होता. आपली नजर तो टाळीत आहे, हें लगेच तिच्या लक्षांत आले.

ती हातांतला चमचा खालीं ठेवून हळूच उठली आणि त्याच्या खांद्यावर हात ठेवून म्हणाली—

“मोहन, तुम्हांला काय होतंय आज ?—”

त्यार्ने चमचा, कांटा खालीं ठेऊन तिच्याकडे पाहिले आणि हंसण्याचा प्रयत्न करून म्हटले—

“कांहींसुद्धां होत नाही—”

तिनें आपल्या दोन्ही हातांनीं त्याचें मस्तक वर उचलले आणि त्याच्या दृष्टींत दृष्टि मिसळून अगदीं कळवळून म्हटले—

“मोहन, तुम्ही लपवतां आहांत माझ्यापासून !—”

तिनें ते शब्द उच्चारतांच त्याचे डोळे पाण्याने भरून आले.

तिनें मुकाटथार्ने त्याचें मस्तक आपल्या वक्षःस्थलावर टेकले आणि त्याच्या केंसांतून अंगुलि फिरवीत ती म्हणाली—

“मोहन, तुम्ही आज सांगितलं पाहिजे मला सगळं कांहीं—”

तिच्या हातांतून त्यार्ने आपले मस्तक हळूच सोडवून घेतले आणि अगदीं अशरणतेने तो उद्घारला—

“रोज, मी आज संकटांत आहे फार !—”

“कसलं संकट ? मला कळू द्या तरी. मग पाहूं या कांहीं मार्ग निघतो का ?—”

तिनें त्याचे हात आपल्या हातांत घेऊन म्हटले.

टेवलावरल्या प्लेट्स उचलावयाला आलेला खानसामा तें चमत्कारिक दृश्य पाहून हळूच मागाच्या मार्गे परतला.

“दुपारीं आलेली तार तू बघितलीस ना? उद्यांच्या उद्यां आठ हजार रुपये भरले पाहिजेत मला कंपनीचे!—”

“एवढंच ना? मी आतां आपलं जेवण झाल्यावरोवर पपांकडे जातें!—”

“नाहीं रोज! त्यांची मदत मला नको आहे या वावर्तींत! मी खरोखरी कसा आहे हें तुला माहित झालंय तेवढं पुरे! त्यांना कळायला नको आपल्या जावयाचं चारित्र्य! मग कधींहि उजळ माथ्यानं जातां येणार नाहीं मला त्यांच्याकडे!—”

“पण त्यांना माहित आहे तुम्ही नेहमीं नाना प्रकारच्या उलाढाली करीत असतां हें. त्यांत ठोकर वसली न् म्हणून पैसे भरावे लागणार आहेत असं सांगतां येईल त्यांना. आपण फेड्न टाकूं मागाहून त्यांचे पैसे—”

“नाहीं. त्यांना यांतलं कांहींहि कळतां कामा नये!—”

“मला पटत नाहीं तुमचं हें म्हणणं. प्राणांवर बेतली असतां आपण जर पपांकडे जायचं नाहीं तर कुणाकडे जायचं? त्यांच्याशिवाय कोण आहे दुसरं आपल्याला?—”

“पण प्राणांपेक्षांहि बहुमोल असं कांहीं तरी असतं आयुष्यांत! तें गमवायची इच्छा नाहीं माझी! म्हणून—”

पण तेवढा शब्द बोलून तो थांगला.

ती अगदीं स्तब्ध उभी होती.

त्या स्थिरींत कांहीं क्षण गेले असतील नसतील, तोंच तिचा चेहरा एकदम उल्लसित झाला.

आणि ती हर्षभरानें म्हणाली—

“पपांकडे जायचं नाहीं एवढंच ना? आपल्या घरींच भागू शकेल आपली ही अडचण. आपल्या लग्नाच्या वेळीं माझ्या नांवाने टेवलेले पांच हजार रुपये पपांनी मला दिले. माझं वँकबुक देतें मी

तुम्हांला आणि त्याच्या भरीला माझे जरूर पडतील तेवढे दागिने !— ”

“ रोज, काय म्हणतेस तू हें? तुझे दागिने— ”

त्याला पुढे बोलवेना. त्याच्या डोळ्यांनून अश्रु वाहूं लागले.

तिनें त्याचें मस्तक आपल्या कुशींत घेतलें आणि ती त्याला कुरवाळीत उद्धारली—

“ आतांच तुम्ही सांगितलं ना मला प्राणापेक्षां बहुमोल असं कांहीं तरी आयुष्यांत असते म्हणून ! त्यापेक्षां कांहीं माझे दागिने खास बहुमोल नाहींत !— ”

तिला हळूच बाजूला सारून तो उठला आणि म्हणाला—

“ रोज, मी किती वाईट माणूस आहे हैं माहित आहे ना तुला ? मी नाहींसा झालो, तर माझ्या पाशांतून तूं कायमची मोकळी होशील ! तूं मला वाचवावंस अशी लायकी नाहीं माझी !— ”

त्याचे ते उद्धार ऐकतांच इतका वेळ त्याच्याशीं धीरानें बोलत असलेल्या रोजच्या डोळ्यांत एकदम अश्रु उभे राहिले आणि ती आवेशानें त्याला म्हणाली—

“ मोहन, काय बोलतां तुम्ही ? तुम्ही कसेहि असा आणि कसेहि वागा ! माझ्या तुमच्यावररत्या प्रेमाचा तुमच्या वर्तनाशीं कांहीं संबंध नाहीं ! तसं असतं, तर माझे मन यापूर्वीच विटलं असतं तुमच्याविषयीं ! तें विटलं नाहीं याचाच अर्थ असा कीं, प्राणापेक्षां, लौकिकापेक्षां आणि चारित्यापेक्षां निराळ्या अशा कोणत्या तरी कारणामुळं तुम्ही मला प्रिय आहांत ! मला तें कारण समजलेलं नाहीं आणि समजून वेण्याची इच्छाहि पण नाहीं !— ”

तो मुकाट्यानें तिचे ते उद्धार ऐकत होता.

ती बोलण्याची थांवतांच तो तिच्याजवळ गेला—

— आणि तिच्या अश्रुपूर्ण नेत्रांचे त्यानें चुंबन घेतले.

अधिकारातिक्रमाचा अर्थाप

प्रियदर्शनने नागपुरहून निवतांना असा अगदीं निश्चय केला होता कीं, पचमढीला आतां जो आपल्याला निवांत असा महिना दीड महिना वेळ मिळेल, तो सर्व असेंबलीच्या पावसाळी बठकीपुढे टेवण्याचा कार्यक्रम तयार करण्यासाठी खर्च करावयाचा.

आपल्या मार्गातील अडचणींची त्याला पूर्ण जाणीव होती. विशेषतः, शेगांवहून परत आल्यापासून त्याच्या मनाने असें घेतले होतें कीं, आपल्याला आपल्या स्वतःच्या कल्पना आणि योजना अमलांत आणावयाच्या असतील, तर एक प्रकारच्या करारीपणानेंच आपण यापुढे वागले पाहिजे. आपला कार्यक्रम कोणत्याहि दृष्टीनें कांग्रेसच्या धोरणाशीं विसंगत नाहीं. मग मुख्य प्रधानाला योग्य अशा स्वतंत्र बाण्यानें तो अमलांत आणावयाला काय हरकत आहे?

त्याप्रमाणे त्यानें चौकशी कमिटीच्या शिफारसी लक्षांत घेऊन

गिरणी कामगारांच्या जीवनवेतनाचें विल तयार केले; व उत्तमरावांच्या सहकारितेने मालगुजारांचा संमतीचा आणि अग्रक्रियेचा हक्क मर्यादित करणारा कुळकायदाहि तयार केला. नागपूर, यवतमाळ आणि अकोला या तीन जिल्ह्यांतून सारावसुलीच्या जुलमाविरुद्ध कांहीं ठिकाणी शेतकऱ्यांनी तात्कालिक स्वरूपाचा सत्याग्रह केला होता. इतकेंच नव्हे, तर पश्चिम वन्हाडांतल्या सात तालुक्यांतली जादा सारावाढ रद्द न झाल्यास सामुदायिक प्रतिकारान्ची चळवळ हातीं घ्यावी लागेल, अशी घोषणा विर्दभ कांग्रेसनेहि केली होती. प्रियदर्शननें जप्त्या आणि लिलांव ताबडतोव थांबवून सत्याग्रहाच्या चळवळीची नांगी मोडली हें खरें; पण, त्यावरो-बरच त्याला हेंहि कळून चुकले कीं, शेतसारा योग्य प्रमाणांत कमी केल्याशिवाय हा प्रश्न कायमचा सुटणार नाहीं. म्हणून त्यानें पश्चिम वन्हाडांतली जादा सारावाढ अजिबात रद्द करण्याची व प्रान्तांतील सरसकट सर्वच शेतसारा वीस टक्क्यांनीं कमी करण्याची योजना तयार केली.

शेतसारा कमी करण्याच्या या योजनेला जें प्रास्ताविक टिप्पणीने जोडले होतें, त्यांत त्यानें असें म्हटले होते कीं, “सरसकट सर्वच शेतकऱ्यांवर सारा आकारण्याची सध्यांची पद्धत चुकीची आणि अन्यायाचीहि आहे. प्राप्तीवरील कर ज्या तत्त्वावर आणि ज्या पद्धतीने आकारला जातो, त्या तत्त्वानुसार आणि त्या पद्धतीने शेतसाराहि आकारला गेला पाहिजे. सारा आकारण्याच्या सध्यांच्या पद्धतीमुळे इतर धंदेवाल्यांपेक्षां शेतकऱ्यांवर करांचे ओळें किती तरी जास्त पडते. प्राप्तीवरील कर हा उत्पन्नाच्या कांहीं एका मर्यादेनंतरच आकारला जातो. हें तत्त्व शेतकऱ्यांनाहि लागू करण्यांत आलें पाहिजे; व उत्पन्नाची किमान मर्यादा ठरवून तिच्यापेक्षां ज्याचें उत्पन्न कमी आहे अशा शेतकऱ्यावर सारा आकारला जातां कामा नये. इतर सान्या धंदेवाल्यांप्रमाणे शेतकऱ्याच्याहि रोख वार्षिक उत्पन्नावरच कर आकारला जाणे जरुर

आहे. या पद्धतीनें शेतकऱ्याची पुनर्घटना ज्ञाल्याशिवाय शेतकऱ्याच्या डोईवरील कर आणि कर्ज यांचे दुहेरी ओऱ्ये कमी होणार नाही; व इतर प्रगत धंदेवाल्यांच्या मानानें होणारी या श्रमजीवी दलित वर्गांची आज होत असलेली निर्दय पिळणूकहि थांबणार नाही.”

शेतकऱ्यारा एकदम वीस टक्क्यांनीं कमी केल्यावर जी जबर तूट प्रांताच्या तिजोरींत पडणार होती, ती भरून काढण्यासाठीं करवाढीचीं दोन नवीं ब्रिले आणण्याचें त्याने ठरविले. त्यांपैकीं एक कर प्राप्तीवरील कर देणाच्या सर्व धंदेवाल्यांवर (Tax on Professions) वसविण्यांत येणार होता; व दुसऱ्या बिलानें ज्यांना आपल्या धंद्यांत तीस हजारांच्या वर नफा मिळेल, त्यांच्या त्या नफ्याचा $\frac{1}{3}$ भाग सरकारला मिळावा अशी व्यवस्था करण्यांत आली होती.

या बिलांना जोडण्यांत आलेल्या प्रास्ताविक टिपणींत त्यानें असें म्हटले होतें कीं, “आजपर्यंत करांचे बवंश ओऱ्ये शेतकऱ्याच्या डोक्यावर लादून त्याच्या मानानें कमी श्रम करणारे समाजांतील इतर सुखवस्तु वर्ग त्याच्या जिवावर स्वास्थ्य आणि संरक्षण भोगीत होते. करआकारणींतील ही विषमता लक्षांत घेऊन सरकारने शेतकऱ्याकमी करण्याचें योजिले आहे. तेव्हां समाजांतील इतर सुखवस्तु, पांढरपेशा वर्गांनीं शेतकऱ्याच्या डोईवरील ओऱ्ये कमी करण्याच्या सरकारच्या या योजनेला हातभार लावण्यासाठीं थोडासा स्वार्थत्याग करावयाला आनंदानें तयार झाले पाहिजे.”

पण या दोन करांमुळे उत्पन्नांत येणारी सर्वच तूट भरून निघणे कांहीं शक्य नव्हते. म्हणून प्रांतांत आणखी चार ठिकाणीं दारूवंदी करण्याचा जो कार्यक्रम सरकारने योजला होता, तो एक वर्षापुरता तरी बहुधा लांबणीवर टाकावा लागेल, अशी भीति प्रियदर्शनानें व्यक्त केली होती. या बाबतींत त्यानें असा खुलासा केला होता कीं, “दारूवंदीच्या कार्यक्रमाची आवश्यकता आणि त्याचा नैतिक प्रभाव यांची मला पूर्ण

जाणीव आहे. पण शेतसारा कमी करण्याचा प्रश्न हा मला अधिक जिव्हाळ्याचा आणि निकडीचा वाटतो; व म्हणून तो सोडविण्यासाठीं दारुवंदीचा नवा कार्यक्रम कदाचित् पुढे ढकलावा लागण्याचा संभव आहे.”

कामगार आणि कास्तकार यांच्या कल्याणाच्या या योजनांवरोवरच त्याने हरिजनांना सर्व सार्वजनिक बिहिरी, देवळे, धर्मशाळा आणि पाणवठे खुले करण्याचेहि विल तयार केले.

पण या सर्व योजनांपेक्षां अपूर्व आणि क्रांतिकारक अशी एक अभिनव योजना त्याने आपल्या या कार्यक्रमांत समाविष्ट केली होती.

होळीच्या आणि नंतर लगेच रामनवमीच्या दिवशीं जबलपूरला आणि प्रांतांतील इतरहि कांहीं शहरीं हिंदुमुसलमानांचे जे दंगे झाले, त्यांतून एक नवीनच प्रश्न उपस्थित झाला होता. होळीच्या वेळीं जबलपूरला झालेल्या भीषण दंग्यासंबंधीं प्रांतिक कायदेमंडळांत तेथील एका हिंदी सभासदाने कामतहकुबीची सूचना आणली; व तिच्यावर भाषण करताना, त्या दंग्यांत पोलिसांचा बंदोवस्त आणि संरक्षण हीं दोन्ही अपुरीं पडल्यामुळे नागरिकांची कशी दैना झाली, याचें त्याने हृदयस्पर्शी वर्णन केले. त्या सूचनेला उत्तर देतांना प्रियदर्शनने असें आश्वासन दिले होतें कीं, “जातीय दंग्यांच्या वेळीं पोलिसांचा बंदोवस्त अपुरा पडतो आणि नागरिकांना भरपूर संरक्षण द्यावयाला ते असमर्थ ठरतात, असा अनुभव दसऱ्याच्या दिवशीं जबलपूर येथे आणि अन्यत्र जे दंगे झाले त्याच वेळीं आम्हांला प्रथम आला; व तेव्हांपासून अशा दंग्यांच्या वेळीं नागरिकांना संरक्षण देण्यासाठीच केवळ नव्हे, तर सहकारितेने शांतता स्थापन करण्यासाठीहि कांहीं तरी निराळी व्यवस्था करावी, असा विचार माझ्या मनांत घोळत आहे. यासंबंधींची माझी योजना मी असेंबलीच्या पुढल्या बैठकींत आपल्याला सादर करीन; व असेंबलींतील सर्व पक्षांनीं पाठिंबा द्यावा असेंच त्या योजनेचे स्वरूप राहील, अशी मी आपल्याला खाही देतो.”

जबलपूरच्या या दोन्ही दंग्यांची चौकशी त्यानें स्वतः जातीनें केली होती; व प्रांतांत ज्या ज्या ठिकाणीं दंगे झाले, त्या त्या ठिकाणीं तो स्वतः चौकशी करावयाला गेला होता. या चौकशींत निरनिराळ्या पक्षांच्या कार्यकर्त्यांकडून जी अंतःस्थ माहिती त्याला मिळाली आणि त्या त्या ठिकाणच्या पोलिस अधिकाऱ्यांनी जै महत्त्वाचें साहित्य त्याला पुरविले, तें सर्व लक्षांत घेतल्यावर त्याची अशी खात्री होऊन चुकली कीं, हिंदु आणि मुसलमान या दोन्ही समाजांच्या पुढाऱ्यांना एकत्र आणून नागरिकांच्या संरक्षणाची जबाबदारी त्यांच्यावर टाकल्याशिवाय बंदोवस्ताचा आणि संरक्षणाचा प्रश्न सुटणार नाहीं. म्हणून त्यानें नागरिक संरक्षक दलाची (Civic Guards) योजना तयार केली; व ती बिलाच्या रूपानें असेंबलीपुढे मांडण्याचें ठरविले.

पण त्या योजनेचें स्वरूप इतके क्रांतिकारक होतें कीं, प्रांताधिपति आणि कांग्रेसचे वरिष्ठ अधिकारी यांची संमति तिला मिळेल कीं नाहीं, याबद्दल त्याला शंका वाटली. म्हणून प्रथम त्यानें गांधीजींचा सल्ला या बाबतींत घेण्याचें ठरविले. त्याला खात्री होती कीं, हिंदु आणि मुसलमान या दोन्ही समाजांना सहकारितेनें स्वसंरक्षण करण्याची संवय लावण्याचा आणि परस्परांना जबाबदार धरण्याचा जो हेतु त्या बिलाच्या मुळाशीं होता, त्याची उपयुक्तता आणि महत्त्व लक्षांत घेऊन गांधीजी त्याला तत्काळ संमति देतील.

पण ही त्याची अपेक्षा फसली.

तथापि तो नाउमेद झाला नाही. आहिसेच्या चौकटींत तें बिल बसत नसल्यामुळे गांधीजींनी जरी त्याला आशीर्वाद दिला नाहीं, तरी त्याच्या लोकोपयोगी स्वरूपामुळे असेंबलींतील कॉग्रेस पक्ष आणि इतरहि सारे पक्ष त्याला पाठिंबा देतील, अशी प्रियदर्शनला खात्री वाटत होती.

म्हणून आतां प्रांताधिपतींची संमति त्या योजनेला मिळविण्याच्या उद्योगाला तो लागला.

कारण ती योजना हत्यारांच्या कायद्याच्या कक्षेत येत होती.

ना. गव्हर्नरांचा आपल्यावर किती लोम आणि विश्वास आहे, याची त्याला जाणीव होती. त्याची त्रुट्याता, बुद्धिमत्ता आणि कर्तव्य-दक्षता जों जों त्यांच्या प्रत्ययाला येत गेली, तों तों त्यांचा त्याच्यावरला स्नेहयुक्त विश्वास वाढत गेला; व त्यामुळे त्याच्या कोणत्याहि नवीन कल्पनेला ते शक्य तोंवर साझ्य करीत असत. शाळा-कॉलेजांतून निशाण-वाजीचे शिक्षण देण्याची त्याची योजना एकदम मान्य करणे त्यांना प्रथम कठीण गेले. पण नंतर हिंदुस्थान सरकारची संमति मिळवून त्यांनी ती योजना अंमलांत आणण्याच्या कार्मी प्रियदर्शनला उत्साहाने मदत केली.

त्यांच्या या स्नेहबुद्धीवर विश्वास ठेवूनच प्रियदर्शनने नागरिक संरक्षक दलाची योजना एक दिवस त्यांच्यापुढे ठेवली.

गव्हर्नरसाहेबांनी त्या समयोचित योजनेबद्दल त्याचे अभिनंदन केले; पण त्याबरोबरच त्या योजनेला मान्यता देणे हैं आपल्या अधिकार-कक्षेबाहेरचे आहे, ही गोष्टहि त्यांनी त्याच्या निर्दर्शनाला आणून दिली.

“पण आपल्याला स्वतःला तर ही योजना आक्षेपार्ह किंवा अव्यवहार्य वाटत नाहीं ना?—”

“नाहीं. ती सावधगिरीनं व जवाबदारीनं अंमलांत आणल्यास यशस्वी ब्हायला हरकत नाहीं असे वाटत मला—”

“मग आपण एक गोष्ट आपल्याला प्रिय असलेल्या या प्रांताचं हित लक्षांत घेऊन करावी अशी माझी विनंति आहे आपल्याला—”

“कोणती?—”

“आपण स्वतः आपल्या अनुकूल शिफारसीसह ही योजना हिंदुस्थान सरकारकडे पाठवावी; व त्यांची संमति मिळवण्याचा प्रयत्न करावा. निशाणवाजीचे शिक्षण शाळा-कॉलेजांतून देण्याची योजना जेव्हां मी आपल्यापुढे ठेवली, तेव्हां सुद्धां हाच प्रश्न उपस्थित झाला

होता; व त्या वेळीं आपण स्वतः हिंदुस्थान सरकारकडे शिफारस करून त्या योजनेला मंजुरी मिळवून दिली होती—”

“हो, पण ही योजना त्यापेक्षां किती तरी व्यापक आहे, क्रांतिकारक आहे. आपल्या प्रांतापुरता हत्यारांचा कायदाच मुळीं रद्द करावा लागणार आहे या योजनेमुळे!—”

“हो, मला जाणीव आहे त्याची. म्हणूनच मी म्हणतों कीं, आपण प्रयोग म्हणून या योजनेचा स्वीकार करण्याविषयीं हिंदुस्थान सरकारला शिफारस करावी. जर या योजनेचा अनिष्ट परिणाम किंवा दुरुपयोग होतो असं सरकारला आढळून आलं, तर ती ताबडतोब रद्द करतां येईल त्यांना—”

त्याचा तो युक्तिवाद ना. गव्हर्नरांना व्यक्तिशः पटला; व तो मुख्य प्रधान असतांना असल्या प्रकारची कोणतीहि योजना त्याच्या नेतृत्वाखालीं अमलांत आणावयाला हरकत नाहीं, असेंच त्यांचे मत होतें. पण हिंदुस्थान सरकारकडे त्या योजनेची शिफारस करावयाला त्यांचे मन कचरत होतें. त्यामुळे ते कांहीं बोलले नाहींत.

पण त्यांच्या मदतीनें ती योजना मंजूर करून घेण्याचा प्रियदर्शनचा अगदीं निश्चय झाला होता. त्यामुळे त्यांने पुन्हा गव्हर्नरसाहेबांना आग्रहानें म्हटले—

“आजपर्यंत माझा प्रत्येक उपक्रम यशस्वी करण्याच्या कामीं आपण मला मनःपूर्वक साह्य केले आहे. तसेंच याहि वेळीं आपण केले पाहिजे. जातीय दंग्यांना आठा घालण्याच्या कामीं हा प्रयोग जर माझ्या अपेक्षेप्रमाणे यशस्वी झाला, तर सर्वे हिंदुस्थानाला उदाहरण घालून दिल्याचं श्रेय आपल्या प्रांताला मिळेल!—”

शेवटीं त्याच्या त्या कळकळीच्या विनंतीला मान देऊन गव्हर्नर-साहेबांनी आपल्या शिफारसीसह ती योजना हिंदुस्थान सरकारकडे पाठविली.

आणि आश्चर्याची गोष्ट अशी कीं, हिंदुस्थान सरकारनें ती योजना मान्य केली. फक्त त्यांनी अशी अट घातली कीं, तूर्त नागपूर, जबलपूर, रायपूर, उमराबती आणि अकोला या प्रांतांतील पांच शहरांतच ही योजना अमलांत आणून पहावी.

प्रियदर्शननें ती अट मान्य केली आणि प्रांतांतील या पांच शहरांतून प्रयोगादाखल नागरिक संरक्षक दलें स्थापन करण्यासंबंधींचे विल तयार केलें.

असेहीच्या पावसाळी बैठकीपुढे ठेवावयाचा आपला हा कार्यक्रम तयार करण्याच्या गडवडींत तो असतांनाच एक दिवस उमाकांतानें त्याला विचारले—

“मोहन भेटायला आला होता का तुला, प्रिया ?—”

“नाहीं बुवा ! का वरं ?—”

“आज सकाळीं पंडितजींच्या मोटारींत दृष्टीस पडला तो मला ! म्हणून विचारलं—”

“नाहीं. माझ्याशीं कांहीं त्याचं काम असण्याचा संभव नाहीं.”

प्रियदर्शननें हंसून म्हटले.

पण त्याच्या त्या हंसण्यांतली खोंच उमाकांताच्या लक्षांत आली नाहीं.

आणि, प्रियदर्शन आपल्या त्या कार्यक्रमाचें पत्रक तयार करण्याच्या नादांत इतका कांहीं गर्के होता कीं, मोहनबद्दल उमानें विचारलेल्या त्या प्रश्नाचा त्याला तत्क्षणींच विसर पडला.

आपला हा कार्यक्रम सर्वच दृष्टींनीं क्रांतिकारक असून कांग्रेस पक्षांतहि त्याला विरोध होण्याचा संभव आहे, याची प्रियदर्शनला जाणीव होती. म्हणून त्या बाबतींत लोकमत तयार करण्याच्या उद्देशानें तो सर्व कार्यक्रम त्यानें इंग्रजी, मराठी आणि हिंदी अशा तिन्ही भाषां-

तून पत्रकरूपानें प्रसिद्ध करण्याचें ठरविलें. तो कार्यक्रम तयार करतांना जरी हर एक बाबतींत त्यांने उत्तमरावांची मदत घेतली होती, तरी आपल्या इतर सहमंत्र्यांशी मात्र त्यांने त्यासंबंधीं कांहींहि वाटाघाट केलेली नव्हती. म्हणून ‘माझा कार्यक्रम’ असें सार्वे व्यक्तिगत नांव त्यांने त्या पत्रकाला दिले.

तें पत्रक प्रसिद्ध होतांच त्यावर चहूं बाजूंनी टीकेचा भडिमार झाला. धंदेवाले आणि मालगुजार, भांडवलवाले आणि कम्युनिस्ट, सनातनी आणि कांग्रेसवाले या सर्वांनाच तो कार्यक्रम आपआपल्या परीनें आक्षेपार्ह वाटला. मालगुजार आणि भांडवलवाले यांना त्या कार्यक्रमांत समाजवाद दिसला; तर कम्युनिस्टांनीं त्याला अर्धवट व म्हणून टाकाऊ ठरविले. सनातन्यांना तो कार्यक्रम धर्मात आणि समाजव्यवस्थेत ढवळाढवळ करणारा वाटला; तर गांधीवाद्यांना त्याला हिंसेची घाण आली.

पण, त्या कार्यक्रमावर अल्यंत विषारी अशी सूचक टीका जर कोणी केली असेल, तर ती ‘लोकहित’ पत्रानें.

‘लोकहिता’नें आपल्या अग्रलेखांत असें म्हटलें होतें कीं, “मुख्य प्रधानांनीं हें पत्रक प्रसिद्ध करतांना ‘माझा कार्यक्रम’ असें व्यक्तिगत नांव त्याला देण्यांत धूर्तपणा दाखविला आहे, यांत शंका नाहीं. पण या पत्रकाची भाषा हें स्पष्ट दर्शविते कीं, आपण प्रांताचे मुख्य प्रधान असल्याचा विसर त्यांना हा कार्यक्रम तयार करतांना क्षणमात्राहि पडला नव्हता. समाजांतील सगळ्या सुप्रतिष्ठित वर्गांना डिंवचण्याचा पण करूनच जणुं कांही त्यांनी हा कार्यक्रम तयार केलेला दिसतो. कामगार आणि कास्तकार यांच्या कल्याणाची जरी कांग्रेसला उत्कट कळकळ असली, तरी वर्गकलहाच्या तत्वाला तिचा तीव्र विरोध आहे. पण, प्रस्तुत कार्यक्रमांतील बहुतेक योजना वर्गावर्गांत वैमनस्य उत्पन्न करणाऱ्या आहेत, असें म्हटल्याशिवाय गत्यंतर नाहीं. करवाढीचीं जीं दोन

नवीं विलें या कार्यक्रमांत दिलीं आहेत, तीं प्रांतिक सरकारच्या अधिकारमर्यादेच्या पलिकडचीं (ultra-vires) आहेत, असें आम्हाला वाटतें; व हीं दोन विलें आणि जीवनबेतनाचा कायदा हीं जर प्रांताच्या औद्योगिक स्वास्थ्यावहूल जबाबदार असलेल्या उद्योगमंत्र्यांच्या सहविचारानें तयार करण्यात आलीं असतील, तर तो एक चमत्कारच समजला पाहिजे. नागरिक संरक्षक दलें उभारण्याची योजनाहि प्रांतिक सरकारच्या अधिकारकक्षेबाहेरची आहे. शिवाय, ही योजना कांग्रेसच्या अहिसातच्वाला सर्वथैव विसंगत आहे, हें निदान कांग्रेस पक्षाला तरी सांगावयाला नको. दारुवंदीचा कार्यक्रम पुढे ढकलण्याचा बेत आणि नागरिक संरक्षक दलांची योजना या प्रस्तुत कार्यक्रमांतल्या दोन महत्वाच्या घोषणा करण्यापूर्वी मुख्य प्रधानांनी महात्माजींचा सल्ला घेतला होता काय? मुख्य प्रधानांचा हा कार्यक्रम गांधीवादापेक्षां एकंदरीत समाजवादाला जास्त जवळ आहे; व तो तयार करतांना त्यांनी आपल्या सहमंत्र्यांना विश्वासांत घेतलें असावें, असें आम्हांला वाटत नाहीं. अशा तंहेचा अत्यंत वादग्रस्त आणि वर्गावर्गांत अप्रीति माजविणारा कार्यक्रम कांग्रेसच्या नांवानें प्रांतापुढे मांडला जावा, हें दुर्दैव होय.”

‘लोकहिता’तली ही टीका जेव्हां उमाकांतानें प्रियदर्शनला वाचून दाखविली, तेव्हां तो हंसून एवढेंच म्हणाला, “उद्याच्या आमच्या स्वाजगी वैठकींत पंडितजी काय बोलतील याची चांगली कल्पना दिली ‘लोकहिता’नं आपल्याला !—”

आणि, दुसऱ्या दिवशीं सकाळीं प्रियदर्शनच्या बंगल्यावर मंत्रिमंडळाची जी अनौपचारिक वैठक भरली, तींत बाहेर घोंघावत असलेल्या या टीकेच्या वादळाचा प्रतिध्वनि जोरानें उमटला.

प्रारंभीं प्रियदर्शननें थोडेसें प्रास्तविक भाषण करून आपल्या कार्यक्रमावर दिलखुलास चर्चा करण्याची विनंती आपल्या सहकाऱ्यांना केली.

त्यावरोवर पंडितजींनीं त्याला विचारलें—

“या कार्यक्रमावर आतां चर्चा करण्यांत कोणता फायदा आहे?”

“कां बरं?—”

“आपण तो आपल्या इच्छेप्रमाणं तयार केला, आपल्या जबाब-
दारीवर छापून प्रसिद्ध केला आणि अशा रीतीनं आमचा सल्ला न
घेतां किंवा पक्षाची सभा भरण्याचीहि वाट न पाहतां परस्पर लोकमत
विश्वासांत घेतलें. आतां त्यावर चर्चा करून उपयोग काय? मेलेल्या
घोड्याला चाबूक मारण्या सारखाच प्रकार आहे हा!—”

“असं कसं म्हणतां आपण? हा कार्यक्रम कच्चा आहे; व आपली
सर्वांची आणि पक्षाची संमति घेतल्याशिवाय मी तो असेंब्लीपुढे मांड-
णार नाहीं—”

“मग आपण तो प्रसिद्ध करण्याची धाई का केली?—”

“त्यांतील कांहीं विलांवर रण माजण्याचा संभव आहे. तेहां
लोकमत त्या बाबतीत तयार केलेलं असावं म्हणून मी मुद्दामच तो
प्रसिद्ध केला—”

“पण प्रसिद्ध करण्यापूर्वी निदान आम्हांला तरी तो दाखवायला
नको होता का?—”

“मी हें पत्रक आपल्याला आधीं दाखविलेले नाहीं हें खरें; पण
त्यांतील बहुतेक प्रश्नांची आपण अनेक वेळां चर्चा केलेली आहे—”

“आणि त्या प्रत्येक वेळीं मी माझा मतभेद आपल्याला स्पष्ट
सांगितलेला आहे! म्हणूनच मी म्हणतों कीं, आपलं हें चर्चेचं आमंत्रण
मला निवळ औपचारिक वाटतं. जीवनवेतनाच्या विलाला मी प्रतिकूल
आहे हें आपल्याला माहित होतं. तरीसुद्धां त्या विलाचा समावेश आपण
या कार्यक्रमांत केला आहे—”

“हो. आपण प्रतिकूल आहांत हें माहित असतांनासुद्धा मी कामगारांना जाहीर समेत आश्वासन दिलं—”

“पण ज्या खात्याचा कारभार माझ्याकडे सोपविलेला आहे, त्या खात्याच्या वावर्तीत कोणतीहि महत्त्वाची योजना निश्चित करण्याचा अधिकार माझा आहे कीं आपला?—”

“सामान्य परिस्थितीत तो अधिकार आपला आहे, हें कोणीहि कबूल करील. पण असामान्य परिस्थितीत मुख्य प्रधान या नात्यानं सगळीच जवाबदारी माझ्यावर पडते, हें आपल्यालाहि मान्य होईल असें मला वाटते. नागपुरांत दोन वेळां संप झाल्यानंतर आणि प्रांतांत इतर-त्रहि संप होण्याचीं चिन्हं दिसत असतां मला स्वस्थ वसण शक्य नव्हते—”

“कामगारांनीं जसे संप केले, तशीच मालकांनीहि आपली बाजू आपल्यापुढं आणि पार्लमेंटरी कमिटीपुढं मांडली होती—”

“हो. म्हणूनच मी प्रातिनिधिक चौकशी कमिटी नेमली आणि तिच्या किमान शिफारसी लक्षांत घेऊन विल तयार केले. आपण तें विल वाचून पाहिलं आहे का?—”

“मला तें वाचण्याची गरज नाहीं. आपण तें तयार केले आहे; आपणच तें असेंबलीपुढे मांडा! दुसऱ्याचं मूल स्वतःचं म्हणून कडेवर घेऊन मिरविण्याची माझी इच्छा नाहीं!—”

“ठीक आहे. आपण राजी नसाल, तर मला तें विल असेंबलीपुढं मांडावं लागेल. आपल्याला आणखी कांहीं बोलायचं आहे?—”

“दारूवंदीचा पुढील वर्षाचा कार्यक्रम जरूर तर तहकूब करण्याची जी घोषणा आपण या पत्रकांत केली आहे, ती करण्यापूर्वी आपण माझा सल्ला व्यायला नको होता का?—”

“हो. तो नुसता एक अंदाज आहे, घोषणा नव्हे. निश्चित घोषणा करण्याची ज्या वेळीं गरज वांटेल, त्या वेळीं आपला सल्ला व्यायला मी चुकणार नाहीं—”

“ आपल्यावर या बाबतींत विश्वास ठेवणं अशक्य आहे मला !—”

“ का ?—”

“ करवाढीचीं जीं दोन नवीं विलं आपण या कार्यक्रमांत धातलीं आहेत, तीं तयार करतांना माझा सल्ला घेणं हें आपलं कर्तव्य नव्हतं का ?—”

त्या प्रश्नाला प्रियदर्शन उत्तर देणार, तोंच उत्तमराव मऱ्येच म्हणाले, “ शेतसारा वीस टक्क्यांनीं कमी करायचं जेव्हां आम्ही ठरवलं, तेव्हां उत्पन्नांतली तृट भरून काढण्यासाठीं करवाढ करणं जरुरच होतं. शिवाय दारूबंदीचा कार्यक्रम अंमलांत आणण्याच्या बाबतींत आपण आग्रह धराल, याचीहि आम्हांला जाणीव होती. म्हणून ही विलं आम्ही तयार केली—”

“ पण तीं तयार करतांना माझा सल्ला घेण्याची आपल्याला गरज वाटली नाहीं असाच या उत्तराचा अर्थ नव्हे का ?—”

“ नाहीं. या कार्यक्रमांतली अत्यंत अनिश्चित वाब जर कोणती असेल तर ती या विलांची आवश्यकता ही होय ! शेतसारा वीस टक्क्यांनीं कमी करण्याचं जर नक्की ठरलं, तरच हीं विलं असेंबलीपुढं आणावी लागतील. तेव्हां या विलांचा शेतसान्याच्या प्रश्नाशीं असलेला संवंध लक्षांत घेऊन आपण बोलाल तर बरं होईल !—”

पंडितजी कांहीं बोलले नाहींत.

तेव्हां उत्तमराव म्हणाले, “ हा कार्यक्रम कच्चा आहे हें आतां आपल्या लक्षांत आलंच असेल ?—”

त्यांच्या त्या उद्घारांतली खोंच पंडितजींच्या मर्मी झोंबली. ते रागानें उसळून उद्घारले—

“ जर हा कार्यक्रम कच्चा आहे, तर तो लोकांपुढं आगाऊ ठेवण्याचा मतलब काय ? ज्या योजनांना आपल्या सहकाऱ्यांकडून विरोध

होण्याचा संभव आहे त्या योजनांच्या वावरीति प्रांतांतील लोकमत चुच्कारून आपल्या बाजूला वळवून घ्यावं हाच की नाहीं? माझ्या दृष्टीनं मुख्य प्रधानांचं हें सगळं वर्तन अधिकारातिक्रमाचं आहे!—”

“आपण म्हणतां त्याप्रमाणं माझं वर्तन जर खरोखरीच अधिकारातिक्रमाचं असेल, तर तो अधिकारातिक्रम मी स्वेच्छेने केलेला नाहीं. आपण मला तो करायला भाग पाडलं आहे—”

प्रियदर्शनने अगदीं शांतपणाने पंडितजींना उत्तर दिले.

“आपलं हें विधान चुकीचं आहे!”

“आपल्याला विसर पडलेला दिसतो. असेंबलीच्या पहिल्या बैठकीच्या पूर्वी अंदाजपत्रक तयार करण्याच्या वेळेस शेतसारा कमी करण्याबद्दल उत्तमरावांनी आपल्याला परोपरीने विनविले. पण आपण आमच्या शब्दाला मान दिला नाहीं. शेवटीं पक्षाच्या सभेत निषेध झाल्यामुळे आपल्याला आयत्या वेळीं अंदाजपत्रकांत बदल करावा लागला! शेतसारा कमी करण्याच्या आमच्या योजनेला संमति देऊन आपण जर त्या दृष्टीनं अंदाजपत्रक तयार केलं असतं, तर प्रांतांत ठिकठिकाणी सारावसुलीविरुद्ध जे सत्याग्रह झाले, ते करण्याचा प्रसंग शेतकऱ्यांवर येता ना! शेतसाऱ्याचा प्रश्न हा कांहीं सर्व प्रांताचा प्रश्न नाहीं, तो फक्त वळाडचा प्रश्न आहे, असे उदार त्या वेळीं आपण खाजगी बैठकींत काढले होते; व एकट्या वळाडसाठीं म्हणून कांहींहि करायला आपण तयार नव्हता. पण, आतां जबलपूर विभागांत दुष्काळ पडल्यामुळे विदर्भ कॉंग्रेस कमिटीच्या पाठोपाठ जबलपूर कॉंग्रेस कमिटीने शेतसाऱ्याच्या वावरीत जे सत्याग्रहाचे ठराव केले आहेत, ते आपण पाहिलेच असतील. ते ठराव अंमलांत येऊन आपल्या मंत्रिमंडळाचें हंसे होऊं नये, म्हणून आम्हाला शेतसारा कमी करण्याची योजना तयार करावी लागली आणि शेतकऱ्यांना धीर वाटावा म्हणून हा

कार्यक्रम प्रसिद्ध हि करावा लागला. आम्ही आपला सल्ला घेतल्याशिवाय वागलौं असू, तर तें आपण सल्ला देण्याचें नाकारतां असा अनुभव आपल्यामुळे! नागपूरला संप आणि लाठिमार झाल्यावर मी ज्या वेळीं आपल्याला माझ्यावरोवर तिथं चलण्याची विनंती केली, त्याहि वेळीं आपण मला नकार दिला आणि शेवटीं एकटथानें नागपुरास जाऊन मला संप मिटवावा लागला. प्रांतांत कांग्रेस मंत्रिमंडळ अधिकारारूढ असतांना कामगाराचे संप आणि शेतकऱ्यांचे सत्याग्रह वारंवार होत राहावेत, हा प्रकार कांहीं आपल्याला भूषणावह नाहीं; व मंत्रिमंडळांतील आपल्यासारख्या ज्येष्ठ अनुभविक मुत्सद्यानेंच खरोखरी आम्हाला या परिस्थिरांत योग्य मार्ग दाखवावयाला हवा होता. पण ती जबाबदारी आपण न घेतल्यामुळे मला इच्छा नसतांना सुद्धां हा अधिकारातिक्रम करणे भाग पडले!—”

प्रियदर्शन आवेशानें बोलत होता.

पंडितजी अगदीं स्तब्ध होते.

ते कांहीं बोलत नाहींत असें पाहून तो दुसऱ्या दोघां हिंदी दिवाणांना उद्देशून म्हणाला, “आपल्याला कांहीं बोलायचं असेल, तर मोकळ्या मनानं बोला—”

तेव्हां त्यांपैकीं एका दिवाणानें विचारले, “नागरिक संरक्षक इलासंवंधींचं आपले हें विल असेंबलीपुढं मांडायला ना. गव्हर्नर आपल्याला परवानगी देतील अशी खाची आहे का आपली?—”

“हो. आधीं तशी स्वतःची खाची करून घेतल्यावरचं हें विल नी आपल्या कार्यक्रमांत समाविष्ट केले!—”

हें उत्तर देतांना प्रियदर्शनच्या डोक्यांत खेळलेली अभिमानाची चमक वृद्ध पंडितजींच्या पांढऱ्या शुभ्र मुंवयांनी झांकून गेलेल्या गृष्ण नजरेतून सुशली नाहीं.

“कांग्रेसच्या अहिंसेच्या ब्रीदाला हें बिल विसंगत आहे, असं नाहीं वाटत आपल्याला ?—”

दुसऱ्या दिवाणांने विचारले.

“नाहीं. त्या दृष्टीनं तर्काच्या अंतिम टोंकाला जायचं म्हणजे सगळं पोलिस खातंच मुळीं रद्द करावं लागेल ! अहिंसेचं या पद्धतीचं आचरण ज्या समाजानं अराज्यवाद अंमलांत आणला आहे, त्या समाजांतच फक्त शक्य होईल ! मला आपलं मत कळलं नाहीं या योजनेवदलचं, पंडितजी ?—”

“तें कळण्याची कांहीं विशेष गरज दिसत नाहीं मला !—”

“मर्जी आपली ! माझी अशी अपेक्षा होती कीं, या कार्यक्रमांतर्ल्या कांहीं बाबी बन्याच वादग्रस्त असल्यामुळे तो पक्षाच्या सभेपुढं मांडण्यापूर्वी आपलं सर्वांचं त्या बाबतींत मतैक्य व्हावं !—”

“ती अपेक्षा चुकीची होती. जो कार्यक्रम आम्हांला विश्वासांत न घेतां तयार आणि प्रसिद्ध करण्यांत आला, तो पक्षाच्या सभेत आमच्या नांवावर खपविण्याचा डाव आम्ही यशस्वी होऊं देणार नाहीं !—”

बोलतां बोलतां पंडितजी उठून उभे राहिले.

आणि त्याच क्षणीं मंत्रिमंडळाची ती अनौपचारिक वैठक मोडली.

पचमढी

त्यानंतर तिसऱ्या दिवशी सकाळी प्रातरुपाहार आटोपल्यावर प्रियदर्शन आपल्या अभ्यासिकेंत घेऊन बसतो न बसतो, तोंच पंडितजींच्या चपराशानें एक जाड लिफाफा अद्वीनें सलाम करून त्याच्या हातीं दिला.

आणि लगेच आपण आणलेल्या पावतीच्या तयार कागदावर सही करण्याची त्याला विनंती केली.

प्रियदर्शनने त्या कागदावर सही करून दिली आणि टेवलावरली पत्रे फाडण्याची हस्तिदंती सुरी घेऊन तो लिफाफा फोडला.

पंडितजींच्या राजीनाम्याचा खलिता होता तो.

त्या खलित्यांत प्रियदर्शनवर पुढील पांच आरोप करण्यांत आले होते—

(१) मुख्य प्रधानांनी माझ्या वर्तनासंबंधीं संशय घेऊन सी. आय. डी. कडून माझी गुप्त चौकशी करविली.

- (२) माझ्या खात्यांत दवळादवळ केली.
- (३) संयुक्त जबाबदारीचे तत्व धाव्यावर बसवले.
- (४) स्वतःच्या सहकाऱ्यांविषयीं अविश्वास बाळगून ना. गव्हर्न-
रांशीं रहस्य ठेवले.
- (५) कांग्रेसच्या तत्वांशीं विसंगत अशा धोरणाचा अवलंब केला.

हे आरोप केल्यावर पंडितजींनी शेवटीं असें म्हटले होतें कीं, “अशा तन्हेच्या अविश्वासाच्या आणि तत्वभ्रष्टतेच्या वातावरणांत, मंत्रिमंडळाची आमूलग्र पुनर्घटना झाल्याशिवाय, किंवा मुख्य प्रधानांचे अधिकार अत्यंत मर्यादित झाल्याशिवाय, मला कांग्रेसच्या तत्वांप्रमाणे काम करणे शक्य दिसत नसल्यामुळे मी निरुपायानें राजीनामा देत आहें.”

पंडितजींच्या या खलित्याला दोघां हिंदी दिवाणांनी आपले छोटे पत्र जोडले होतें. त्या पत्रांत त्यांनी असें लिहिले होतें कीं, “ना. पं. गदाधरप्रसाद वाजपेयी यांनी मुख्य प्रधानांवर केलेले आरोप, आमच्या माहितीप्रमाणे, खेर आहेत; व पार्लमेंटरी कमिटीनें त्या आरोपांची चौकशी करून मंत्रिमंडळाची पुनर्घटना करावी, अशी आमची तिळा नम्र सूचना आहे.”

मात्र या दोघांहि दिवाणांनी राजीनामा दिलेला नव्हता.

प्रियदर्शन तो खलिता वाचून खालीं ठेवणार, तोंच चपराशानें सकाळचे टपाळ आणून त्याच्यापुढे ठेवले. तेव्हां अगदीं वरतींच असलेला ‘लोकहिता’चा अंक त्यानें उत्सुकतेने फोडून पाहिला. तों त्याच्या पहिल्याच पानावर मोठा थोरला सप्तस्तंभी मथळा त्याच्या दृष्टीस पडला —

मध्यप्रांत मंत्रिमंडळांत वेबनाव : उद्योगमंड्यांचा राजीनामा

त्या मथळ्याखालीं ना. पं. वाजपेयी यांचे छायाचित्र आणि त्यांच्या राजीनाम्याच्या पत्राचा सारांशहि अंदाजी म्हणून दिला होता.

पण त्या अंदाजी सारांशांत दिलेले प्रियदर्शनवरील पांच आरोप मात्र अक्षरशः विनचूक होते. ही वातमी दिल्यावर शेवटी असें म्हटलें होतें कीं, “या राजीनाम्यामुळे बन्याच मनोरंजक आणि महत्वाच्या गोष्टी वाहेर पडणार असून, सध्याचें मंत्रिमंडळ पदच्युत होण्याचाहि संभव आहे.”

प्रियदर्शननें स्वतःशींच हंसून तो अंक खालीं ठेवला आणि दाराशीं उभ्या असलेल्या चपराशाला हांक मारून म्हटलें—

“छोट्या साहेबांना जलदी बोलावून आण—”

टपालांतील इतर वृत्तपत्रे प्रियदर्शन चाळीत असतांनाच उमाकांत आंत आला.

पण त्याला बोलावयाला किंवा वसावयाला वेळ न देता प्रियदर्शननें म्हटलें—

“उमा, तू आपली गाडी घेऊन उत्तमरावांकडे जा आणि त्यांना घेऊन ये आपल्यावरोवर. म्हणावं अगदीं निकडींचं काम आहे—”

आणि त्यानें पुन्हा टपाल पहावयाला सुरवात केली.

त्यांतील वर्तमानपत्रांवर नजर टाकण्याचें काम वहुतेक झालेंच होतें. म्हणून त्यानें पत्रे फोडून तीं वाचावयाला प्रारंभ केला.

तोंच उत्तमराव आणि उमाकांत आंत आले.

“कां? एवढ्या तांतडींनं बोलावलं मला?—”

उत्तमरावांनी खुर्चीवर वसतां वसतां विचारले.

“हे वाचून पहा. म्हणजे समजेल मी कां बोलावलं तै!—”

प्रियदर्शननें ‘लोकहिता’चा अंक त्यांच्या हातीं देत म्हटले.

उत्तमरावांनी ती वातमी वाचली आणि उमाकांताच्या हातीं अंक देऊन विचारले—

“कितीसं तथ्य आहे या वातमींत?—”

“शंभर टक्के खरी आहे ती वातमी! अर्धाच तासापूर्वी पंडितजींकडून हा खलिता आला माझ्याकडे!—”

त्यानें तो लिफाफा उत्तमरावांना दिला.

उत्तमरावांनी तीं पत्रे काळजीपूर्वक वाचलीं आणि नंतर विचारले—

“मग काय करायचं ठरवलंय तुम्ही ?—”

“मी काय करावे असं वाटतं तुम्हाला ?—”

“मला वाटतं, तुम्ही पंडितजींच्या राजीनाम्याचा स्वीकार करावा. मुक्तप्रांताचे शिक्षणमंत्री पं. प्यारेलाल शर्मा यांनी जेव्हां राजीनामा दिला, तेव्हां ना. पं. पंत यांनी त्याचा स्वीकार करून लगेच नव्या दिवाणांची नेमणूक केली, हें लक्षांत असेलच तुमच्या !—”

“हो. पण पंडितजींनी हा राजीनामा मला सादर केलेला नाहीं; पार्लमेंटरी कमिटीच्या अध्यक्षाला सादर केला आहे ! शिवाय त्यांनी आपल्या पत्रांत माझ्यावर गंभीर स्वरूपाचे आरोपहि केले आहेत—”

“तरीहि मार्ग निघू शकतो या पेंचांतून ! तुम्ही मुख्य प्रधान आणि पक्षाचे नेते आहांत. तुम्ही राजीनामा दिल्यावरोवर हें मंत्रिमंडळ कोलमडून पडेल आणि दुसरं मंत्रिमंडळ लगेच तुम्हांला बनवितां येईल. पंडितजींच्या आरोपांना काय किंमत द्यायची हें आपल्याला माहित आहे; व त्या आरोपांची परवा करण्याचंहि कांहीं कारण नाहीं आपल्याला ! म्हणून मला असं वाटतं कीं, तुम्ही स्वतः राजीनामा देऊन हें मंत्रिमंडळ मोडून टाकावे आणि स्वतःच्या विश्वासांतलं दुसरं मंत्रिमंडळ स्थापन करावं—”

“इतर सामान्य परिस्थितींत तुमची ही सूचना रास्त ठरली असती, उत्तमराव ! पण आपण एका विशिष्ट नाजुक परिस्थितींत काम करीत आहोत हें लक्षांत घेतलेलं नाहीं तुम्ही—”

“नाहीं. तें लक्षांत घेऊनच बोलतों आहे मी ! हें मंत्रिमंडळ ज्या वेळीं तुम्ही बनवलं, त्या वेळीं जरी पार्लमेंटरी कमिटीच्या अध्यक्षाचा तुम्ही सल्ला घेतला, तरी त्याप्रमाणं वागण्याचं वंधन असं कांहीं तुम-

च्यावर नव्हतं. उलट ‘तुम्हाला योग्य आणि विश्वासार्ह वाटतील असे सहकारी तुम्ही निवडा’ असंच कमिटीच्या अध्यक्षांनी तुम्हाला वजावून सांगितलं होतं. मग तो त्यांचा सल्ला या प्रसंगी अमलांत आणून तुम्ही या पेंचांतून मार्ग का काढू नये?—”

“नाहीं, उत्तमराव! अशा रीतीने स्वतःचा मार्ग स्वतः मोकळा करून घ्यायला मी स्वतःचा मालक नाहीं. मी जर फक्त असेंबलींतील कांग्रेस पक्षालाच जवाबदार असतों, तर तुम्ही म्हणतां त्याप्रमाणे हें मंत्रिमंडळ मोडून नवं मंत्रिमंडळ बनवलं असत. कारण पक्ष माझ्या-विस्त्र जाणार नाहीं अशी खात्री आहे माझी. पण मी नुसता कांग्रेस पक्षालाच जवाबदार नाहीं; तर पार्लमेंटरी कमिटी आणि वर्किंग कमिटी या दोहोंनाहि जवाबदार किंवा खरं बोलायचं म्हणजे त्यांचा तावेदार आहे. माझं मुख्य प्रधानपद त्यांच्या मर्जीवर अवलंबून आहे; केवळ पक्षाच्या पाठिंब्यावर नाहीं. अर्थात् माझ्याविस्त्र त्यांच्याकडे तकार गेली असतां, त्यांचा सल्ला किंवा संमति न घेतां, मी असलं कोणतंहि कृत्य करणं अविचाराचं, स्वार्थाचं आणि कदाचित् भित्रेपणाचंहि होईल. पं. प्यारेलाल शर्मा यांनी आपला राजीनामा कांहीं पार्लमेंटरी कमिटीकडे पाठविला नव्हता किंवा पं. पतांवर कांहीं आरोपहि केले नव्हते. तो प्रकार निराळा आणि हा प्रकार निराळा!—”

“मग तुम्ही काय करायचं ठरवलंय?”

“मी या आरोपांची पक्षाच्या समेत चौकशी व्हावीं अशी मागणी करणार आहे—”

“भलतंच कांहीं तरी! तो कलिपुरुष तुमच्यावर काय वोटेल ते आरोप करील. म्हणून काय तुम्ही चौकशीला तयार व्हायचं? त्यापेक्षां राजीनामा दिलेला काय वाईट?—”

“खरं आहे तुमचं म्हणणं, उत्तमराव! मी राजीनामा दिलाहि असता. पण स्वतःवरील आरोप खोटे आहेत असं सिद्ध न करतां जर

मी राजीनामा दिला, तर हा कलंक जन्मभर चिकटून राहील माझ्या
चारिच्याला ! म्हणून मी सुद्धामन्च कमीपणा पदरांत घेऊन चौकशीची
मागणी करणार आहे—”

“मला तुमच्या या मागणींत स्वाभिमान कुठं दिसत नाहीं.
माफ करा स्पष्ट बोलव्याबद्दल !—”

“तुम्ही म्हणतां तें खरंच आहे एका अर्थानं, उत्तमराव ! पण
आपल्या सार्वजनिक चारिच्यावर आपल्या एका जवाबदार सहकाऱ्यानं
शिंगोडे उडविले असतां मी राजीनामा देऊन तोंड चुकवण योग्य
होणार नाहीं. ते आरोप खोटे ठरवूनच मला या पैंचांतून मार्ग
काढला पाहिजे—”

“तुमच्या या सरळपणामुळंच हा प्रसंग ओढवला आज असेहे—”

“पण या सरळपणाच्या जोरावरच मी हा प्रसंग निभावून नेऊं
शकेन अशी खात्री वाटते मला. मात्र तुम्ही मला शेवटपर्यंत साथ
दिली पाहिजे आतां, उत्तमराव !—”

“तुमच्यावरोवर मी सुळावर जायलासुद्धां तयार आहे, प्रियदर्शन !”

उत्तमरावांनी त्याचा हात घडू धरून म्हटले.

“मग मी तार करतों तशी पार्लमेंटरी कमिटीच्या अध्यक्षांना—”

“नको. तुम्ही स्वतः होऊन आधीं कांहींच कळवूनका ! त्यांच्या-
कडे ज्या अर्थी पंडितजींचा राजीनामा गेलेला आहे, त्या अर्थी तें
स्वतःच विचारतील तुम्हाला कांहींतरी. त्यांच्याकडून आधीं काय
येतंय तें पहा न् मग त्यांना काय लिहायचं तें ठरवू—”

पण त्यांना फार वेळ वाट पहावी लागली नाहीं.

कारण उत्तमराव हें बोलत असतांनाच चपराशानें तार आंत
आणून दिली.

उमाकांतानें ती वेतली आणि फोडून वाचन दाखविली—

“ वाजपेयींचा राजीनामा मिळाला. तुमचें म्हणें काय आहे तें कळवा.”

“ मग आतां तर उत्तर पाठवायला कांहीं हरकत नाहीं ना ?—”
प्रियदर्शनें उत्तमरावांना विचारले.

“ नाहीं. मात्र तुम्ही असं कळवा कीं, माझ्यावरील आरोपांची चौकशी पार्लमेंटरी कमिटीने पक्षाच्या सभेत करावी, स्वतः अध्यक्षांनी त्या सभेचें अध्यक्षस्थान स्वीकारावें आणि पक्षाच्या बहुमताचा निर्णय प्रमाण मानला जावा—”

“ ठीक आहे. तशीच तार करतों मी—”

उमाकांताने पुढे ठेवलेल्या तारेच्या फॉर्मवर त्याने उत्तमरावांच्या सूचनेप्रमाणे उत्तराचा मजकूर लिहिला आणि तो फॉर्म त्यांच्या हातीं दिला.

उत्तमरावांनी तो काळजीपूर्वक वाचला आणि नंतर ते म्हणाले—

“ मला अजूनहि असं वाटतं प्रियदर्शन, कीं तुम्ही या प्रसंगीं कोणाचीहि परवा न करतां स्वतंत्रपणानं वागावं आणि स्वतः राजीनामा देऊन नवं मंत्रिमंडळ बनवावं. मी आपला राजीनामा इथल्या इथं लिहून देतों तुम्हाला—”

तेव्हां प्रियदर्शन हंसून म्हणाला, “ ती तार जाऊं द्या आधीं ! उत्तमराव, मी जर स्वतंत्र मुख्य प्रधान असतों, तर तुमचा सव्वला ताबडतोब अंमलांत आणला असता. पण ज्या कांग्रेस संस्थेचा सेवक म्हणून मी मुख्य प्रधान झालों आहे, तिची या परिस्थितींत मी अवज्ञा करणं योग्य होणार नाहीं—”

“ पण या चौकशीपार्यां तुमची अवज्ञा होईल तिची वाट काय ? मुख्य प्रधानाविरुद्ध त्याच्याच एकाद्या उपदूऱ्यापी सहकाऱ्यानं कागाळ्या कराव्यात आणि पार्लमेंटरी कमिटीनं त्यांची चौकशी करण्याचा घोळ घालावा, असला प्रकार मंत्रिमंडळाची इभ्रत वाढवायला कारण होईल कीं कमी करायला ? मला तर असं वाटतं कीं, पार्लमेंटरी कमिटीच्या

अध्यक्षांचीच फूस असली पाहिजे पंडितजींना या कार्मी ! त्यांच्या शिफा-रशीप्रमाणे ते कन्हान योजनेचं कंत्राट तुम्ही त्यांच्या त्या कंपनीला दिलं नाहीत न् त्यांनी सुचविलेल्या माणसांच्या नेमणुकाहि केल्या नाहीत, त्याचा आकस नडतोय हा तुम्हाला ! ”

“ असेलहि कदाचित् ! पण माझं चारित्र्य जोपर्येत निष्कलंक आहे, तोपर्येत पार्लमेंटरी कमिटीला काय, वर्किंग कमिटीला काय किंवा खुद महात्माजींना काय भिष्याचं कांहीं सुद्धां कारण नाहीं मला ! माझी सात्री आहे कीं, आज जरी मी चौकशीला तयार होण्यांत एक प्रकारचा कमी-पणा स्वतःकडे घेत असलो, तरी त्यामुळे माझं चारित्र्य पुन्हा अधिकच उज्ज्वल झालेलं दिसेल ! ”

“ तुमचा हा चारित्र्याचा अभिमान व्यर्थ आहे, प्रियदर्शन ! राजकारणांत चारित्र्याचा प्रभाव पडत नाहीं; कौटिल्याचा पडतो !—”

“ महात्माजींना तुम्ही कुटिल म्हणाल का, उत्तमराव ? त्यांचा जो अद्वितीय प्रभाव राजकारणांत पडला आहे, तो चारित्र्याचा कीं कौटिल्याचा ?—”

“ तुम्हीच स्वतः विचार करून पहा आपल्या मनाशीं ! गांधींच्या संतपणावर माझा विश्वास नाहीं हें मी अनेकदां उघड बोलून दाखवलंय. हिंदुस्थानांतल्या अडाणी, अंधश्रद्ध, धर्मभोव्या लोकांना झुलवायला संतपणाचा सोज्बळ सुखवटा फार उपयोगी पडतो, म्हणून तो चढवला आहे त्यांनी आपल्या तोंडावर ! एरवीं एकीकडे कांग्रेसचं चवणी सभासदसुद्धां राह्यचं नाहीं आणि दुसरीकडे कांग्रेसच्या वतीनं व्हाइस-रायाशीं बोलणं करण्यासाठीं मात्र स्वतः दिल्ली-सिमल्याच्या वान्या करायच्या या विसंगत वर्तनाचा दुसरा अर्थ काय करणार ? राजकारणांतून आणि पुढारीपणापासून निवृत्त झालेला प्रामाणिक मनुष्य कशाला खेटे घालील व्हाइसरॉयाकडे ? आणि वर्किंग कमिटीच्या वैठकींना तरी कशाला हजर राहील ? मला तर हा सगळा ठोंगीपणा वाटतो; हें सगळं

पद्धतशीर कौटिल्य वाटतं ! स्टालिन, मुसोलिनी, हिंगलर किंवा कमाल या जगांतल्या चारी अरेरावांपेक्षां गांधी हा फारच घोटीव अरेराव आहे; न् त्याचे मार्ग फार सूक्ष्म आहेत हें कबूल आहे मला !—”

“पुरे, पुरे उत्तमराव ! महात्माजींच्या ठिकाणी दोष नाहींत असे नाहीं; न् त्यांचं वर्तनहि पुष्कळदां गूढ आणि विसंगत असतं. पण त्यांना ढोंगी मानायला कांही मन धजत नाहीं माझं !—”

“आतांपर्यंत दोन वेळां तुम्हांला सल्ला द्यायचा नाकारला त्यांनी हें खरं ना ? याचा अर्थ तुम्ही काय करतां ?—”

“याचा अर्थ मी असा करतो कीं, त्यांना प्रांतिक सरकारच्या चिल्लर भानगडींत मन घालायची इच्छा नाहीं—”

“चुकतां तुम्ही ! तुम्हांला सल्ला द्यायचं मनांत नव्हते त्यांच्या म्हणून सल्ला द्यायचं नाकारलं त्यांनी ! जो इसम ‘हरिजनां’ तून राजाजींची, पंतांची आणि मुन्शींची तरफदारी करण्यासाठी आपली लेखणी सारखी झिजवतोय, त्याचं काय प्रांतिक राजकारणांत चित्त नाहीं म्हणतां ? प्रांतिक राजकारणाच्या भानगडींत न पडण्याइतकं कांहीं गांधीचं मन विशाल आणि निःपक्षपाती नाहीं —”

उत्तमरावांच्या त्या विलक्षण स्पष्टोक्तीमुळे प्रियदर्शनच्या स्वतःच्या मनांत अलिकडे गांधीजींच्या वर्तनाविषयीं ज्या शंका उत्पन्न झाल्या होल्या, या जोरानें चाळवल्या गेल्या; व त्याला ती चर्चा नकोशी वाटली. म्हणून त्यानें म्हटले—

“या विषयावरलीं आपली मतं कधीं जुळण्याचा संभव नाहीं, उत्तमराव ! मी तोरेचं उत्तर आल्यावरोवर तुम्हाला पुन्हा बोलावून घेईन —”

उत्तमराव थोडेसे रागानेच खोलींनून बोहेर पडले.

पार्लमेंटरी कमिटीच्या अध्यक्षांचें उत्तर त्या दिवशीं संध्याकाळींच आलें. प्रियदर्शनची चौकशीची मागणी त्यांनी मान्य केली होती; व

असेंबलीतील कांग्रेस पक्षाची सभा ताबडतोव बोलावण्याचा त्याला आदेश दिला होता.

ती तार प्रियदर्शननें उत्तमरावांना वाचून दाखवितांच ते त्याला म्हणाले, “असेंबलीचे अध्यक्ष ना. पं. भिश्रा आणि शेठ गुलाबचंदजी आतांच माझ्याकडे आले होते—”

“कशाला ?—”

“त्यांच म्हणणे असे आहे की, हें भांडण आपसांत मिटवून टाकावं आणि त्यांनी युक्तिही सुचवली आहे तें मिटविण्याची !—”

उत्तमराव हंसून म्हणाले.

“काय युक्ति सुचविली आहे ?—”

“ती अशी की, तुम्ही आपल्याकडे असलेलीं सगळीं खातीं सोडून द्यावीं आणि मुख्य प्रधान या नात्याने एकंदर कामाकाजावर देखरेख ठेवायचं काम तेवढं करावं !—”

“तें काम करायला ना. गव्हर्नरसाहेब आहेतच की ! एक काम करायला दोन माणसं कशासाठीं ? आणि माझ्याकडे जर कोणतंच खातं ठेवायचं नसेल, तर मग मला मुख्य प्रधान तरी कशाला ठेवायचं ? प्रांताच्या तिजोरींत कांहीं पैसा जास्त नाहीं झालेला !—”

“तसं नाहीं. तुमचा आग्रहच असेल तर जंगल आणि वैद्यक हीं दोन खातीं तुमच्याकडे ठेवायला तयार होतील ते ! पण कायदा आणि सुव्यवस्था व राज्यकारभार हीं जीं महत्वाचीं खातीं सध्यां तुमच्याकडे आहेत, तीं सोडायला तयार झालं पाहिजे तुम्ही !—”

“माझ्याकडे सध्यां असलेलीं खातीं मी पंडितजींना द्यावीं आणि जंगल न् वैद्यक हीं खातीं ते मला वहाल करतील, असे म्हणणे आहे एकूण त्यांच ! मला राजकारणांतून उठवून जंगलांत पाठविण्याची ही त्यांची योजना फार छान आहे ! पण असल्या अटीवर मला मुख्य प्रधान राहीची इच्छा नाहीं असे कळवा तुम्ही त्या दोघांना—”

“नाहीं. मी त्यांना निराळीच योजना सुचविली—”

“कोणती ?—”

“कांहीं झालं तरी प्रांताचें मुख्य प्रधानपद तुमच्याकडे कायम ठेवून समेट करण्याचा त्यांचा आग्रह दिसला ! म्हणून मी त्यांना असं सुचवलं कीं, “मुख्य प्रधानांनी रोज संघाकाळीं सर्व दिवाणांना आपल्या बंगल्यावर ब्रिज खेळायला बोलवाव, त्या वेळीं दिवसभर झालेल्या कामाची माहिती करून घ्यावी आणि त्या खेळात जे पैसे मिळतील ते सर्व महात्मांच्या हरिजनफंडाला द्यावे !” माझी ही सूचना ऐकतांच ते दोघेहि रागाने उठून गेले !—”

उत्तमरावांनी सांगितलेली ती हकिकत ऐकून प्रियदर्शन मनापासून मोठ्यानें हंसला आणि नंतर त्यानें विचारले—

“पण गुलाबचंदजी कशाला आले आहेत इथं या वेळी?—”

“ते एकटेच नाहीं आलेले. त्यांच्याब्रोबर मोहनसुदां आहे—”

“अस्सं !—”

“अन् ते दोघं का आले असले पाहिजेत हैं लक्षांत आलंच असेल तुमच्या—”

“त्यांच्या त्या कंपनीची चौकशी सुरु झाली म्हणूनच कीं नाहीं ? पण पंडितजींकडे खेटे घालून हे काय करणार ? लॉ अन् ऑर्डरचं खातं अजून कांहीं गेलेलं नाहीं त्यांच्याकडे !—”

प्रियदर्शननें हसून म्हटले.

“पण पंडितजींकडे तें खातं नसलं म्हणून काय झालं ? दावादाबी करायला न् वाटेल त्या प्रकारचे पुरावे बनवायला त्यांचा उपयोग खात्रीनें होईल ! शिवाय, तुमच्यावर जे आरोप पंडितजींनी केलेले आहेत, ते शाब्दीत करायच्या कामांत मदत करायलाहि आले असतील ते दोघे !—”

“हो. हें मात्र संभवतं खरं !—”

प्रियदर्शनच्या तोङ्हून उद्गार बाहेर पडला.

संप मिटविण्यासाठी तो नागपूरला गेला असतां त्या दिवशी
रात्रीं मोहनशीं झालेल्या संभाषणाचा प्रसंग त्याच्या डोळ्यांपुढे
उभा राहिला.

त्या संभाषणानंतर आठ दिवसांच्या अंतच त्या केंच बाईनें
मोहनविरुद्ध पोलिसांत गुदरलेली तकार आपसांत तडजोड झाल्यामुळे
काढून घेतल्याचें त्याला सिटीसाहेबांनी कळवले होते.

आणि कंपनीचेहि आठ हजार रुपये मोहननें वेळेवर भरल्याची
वातमी त्याला समजली होती.

तेव्हां अशा रीतीनें संकटमुक्त झालेला मोहन आपल्याविरुद्ध
पुरावा जमविण्याच्या कासीं पंडितर्जींना मदत करण्यासाठीं इथं आला
असावा तर!—

हा विचार मनांत येतांच त्याचा हात एकदम आपल्या टेबलाच्या
खाजगी कागदपत्रे ठेवण्याच्या खणाकडे गेला.

पण लगेच त्यानें हात मागें घेतला आणि त्या बाबतींत जास्त
काहीं न बोलतां उत्तमरावांना रजा दिली.

त्यानंतर तीन दिवस समेटांचे प्रयत्न सारखे चालू होते. ना. पं.
मिश्रा आणि शेठ गुलाबचंदजी हे दोघेहि त्याच्याकडे तीन वेळां येऊन
गेले. पण मोहन मात्र त्याला भेटला नाहीं.

त्या तीन दिवसांत पचमढीवर जणुं महादेवाची यात्रा लोटली.
असेंबलींतील वहुतेक सर्व पक्षांचे सदस्य, प्रांतांतील प्रमुख कांग्रेस कार्यकर्ते,
अशा प्रकारच्या धामधुर्मींत आपला हात साधून घेणेरे संधिसाधु,
नागपुरांतील प्रतिष्ठित आणि लटपट्या व्यक्तिं इत्यादि नाना प्रकारची
मंडळी मुख्य प्रधानांच्या चाकशीचा तो समारंभ पहावयाला गोळा
झाली. हें मंत्रिमंडळ मोङ्हून नवीन मंत्रिमंडळ स्थापन होणार या

आशेने कांग्रेस पक्षाचे कांहीं सदस्य त्यांत आपली वर्णी लागवी म्हणून एव्हांपासून खटपटी करीत होते; व दिवसभर एकमेकांच्या पत्रिका पाहून भाकिंते वर्तविणे किंवा पैजा मारणे ही त्यांची करमणूक होऊन बसली होती. जे धंदेवाईक ज्योतिषी आणि हस्तसामुद्रिक पचमठीला आले होते, त्यांना मात्र या धांदलींत चांगलाच लाभ झाला. शेठ गुलाबचंदजी, ईश्वरदासजी, मोहन, अणासाहेब वैगरे मंडळी पंडितजींच्या बाजूने सभासदांचीं मने वळविण्यासाठीं शिकस्तीचे प्रयत्न करीत होती. पंडित-जींच्या तर्फे होत असलेला तो मतप्रचार पाहून प्रियंबदेला स्वस्थ बसवेना. तिने दोन तीन वेळां प्रियदर्शनला सभासदांना जाऊन भेटण्यावदल सूचना केली.

तेव्हां प्रियदर्शनने म्हटले, “माई, हे माझ्या स्वभावांत नाहीं—”

“असं म्हणून कसं चालेल? दद्दा तशी गरज नसतांना सुद्धा असें-बळीच्या सभासदांना कसे खाने देत असत हैं आठवतं ना ? आतां तर काय ही लोकशाही आहे !—”

“ पण या लोकशाहीचा खुषमस्कन्या बनण्याची माझी तयारी नाहीं, माई !”

आणि खरोखरीच तो त्या तीन दिवसांत कोणाकडे गेला नाहीं. असें-बळींचे जे सभासद त्याच्याकडे उतरले किंवा त्याला आपण होऊन भेटावयाला आले, त्यांचा सत्कार मात्र त्याने नेहमींप्रमाणे अगल्याने केला.

चवथ्या दिवशीं सकाळीं पार्लमेंटरी कमिटीचे सदस्य आले, तेव्हां पक्षाचा नेता आणि मुख्य प्रधान या नात्याने त्याने त्यांचे यथोचित स्वागत केले. पण कोणत्याहि प्रकारची फाजील नम्रता किंवा अगल्य मात्र दाखविले नाहीं.

कमिटीच्या अध्यक्षांनीं पचमठीला आल्यानंतर एक क्षणभरहि विश्रांति घेतली नाहीं. कांग्रेस पक्षांतील निरनिराक्या गटांच्या पुढान्यांच्या

त्यांनी भेटी घेतल्या; व नंतर प्रत्येक दिवाणाला व्यक्तिशः बोलावून त्याच्याशीं त्यांनी या बेबनावाबद्दल चर्चा केली.

प्रियदर्शन आणि उत्तमराव यांचा स्नेहसंबंध त्यांना माहित होता. म्हणून त्यांनी प्रथम उत्तमरावांना भेटीला बोलावले; व प्रियदर्शनचे मनोगत त्याच्याकडून काढून घेण्याचा प्रयत्न केला.

“मुख्य प्रधानांवरील आरोपांबद्दल तुमचं काढ मत आहे?—”

“हा मताचा प्रश्न नाहीं. पंडितजी जो काय पुरावा आणतील, त्यावर त्या आरोपांचं महत्त्व अवलंबून राहील. मला कांहींच कल्पना नाहीं त्याच्याजवळ काय पुरावा आहे याची—”

“तुम्हाला हें भांडण आपसांत मिटावं असं नाहीं वाटत?—”

“अर्थात् वाटत. कारण प्रांतांतील कांग्रेस पक्षाच्या इन्हीवर त्याचा फार अनिष्ट परिणाम होणार आहे—”

“मग तें मिटविण्याचा प्रयत्न तुम्ही का केला नाहीं?—”

“प्रयत्न करण्याच्या पलिकडे सगळ्या गोष्टी गेल्या आहेत असं मला वाटत म्हणून!—”

“तें कसं काय?—”

“पंडितजींनी आपल्याला धाडलेलं राजीनाम्याचं पत्र ज्या दिवशीं मुख्य प्रधानांच्या हातीं पडल, त्याच दिवशीं तें ‘लोकहितां’त प्रसिद्ध झालं! एकदां आरोप जगजाहीर झाल्यावर त्याची चौकशी झाल्याशिवाय समेटाची भाषा बोलणं चुकीचं ठरलं असत—”

“पण तें पत्र प्रसिद्ध कसं झालं?—”

“ते खरोखरी आपल्याला किंवा पंडितजींनाच माहित!”

उत्तमरावांचे ते उद्धार अध्यक्षांना झोंवले. पण आपला राग गिळून ते अगदीं शांतपणाऱ्ये म्हणाले—

“मी पंडितजींना जाव विचारणारच आहे त्याबद्दल! पण अजूनहि समेट होऊं शकेल असं मला वाटत—”

“हो. पंडितजींनी जर मुख्य प्रधानांवर केलेले आरोप जाहीर नीतीनें परत घेतले, तर समेट होऊं शकेल अजूनहि !—”

“पण आरोप विनश्त एवढे परत घ्यायला तयार होतील का ते ? समेट हटला कीं देवाण घेवाण आलीच !—”

“मग पंडितजी कोणत्या अटी घालतील असं आपल्याला वाटते ?”

“मला अद्याप कांहीच कल्पना नाहीं. पण त्यांच्या पत्रावरून असं दिसतं कीं, मुख्य प्रधानांकडे सध्यां जीं खातीं आहेत, त्यांच्या कारभारावद्दल महाकोसलच्या मंडळीत बरंच असमाधान असावे !—”

“तें असमाधान दूर करण्याचा अगदीं सोपा उपाय आहे !—”

“कोणता ?—”

“पंडितजींना मुख्य प्रधानपद देण—”

“तुम्ही थऱ्हा करतां आहांत—”

अध्यक्षांचा राग त्यांच्या खुनशी, कावेचाज डोळ्यांतून आणि जाड, कळकट ओठांच्या स्फुरणांतून आतां स्पष्टपणानें व्यक्त झाला.

“नाहीं. आपण जितक्या गंभीरपणानं माझ्याशीं बोलतां आहांत, तितक्याच गंभीरपणानं मीहि बोलतों आहे—”

“मग कोणत्या दृष्टीनं तुम्ही उपाय सुचवलात हा ?—”

“पंडितजींचं राजीनाम्याचं पत्र वाचून आपल्या हें लक्षांत आलंच आहे कीं, महाकोसलमधील एका गटाला मुख्य प्रधानांकडे असलेल्या खात्यांचा कारभार पसंत नाहीं. याचाच सरळ अर्थ असा कीं, त्यांना प्रियदर्शन हे मुख्य प्रधान राह्यला नको आहेत. पंडितजींच्या पत्रावरून आपण जो निष्कर्ष काढलात, तो मी अगदीं स्पष्ट शब्दांनीं मांडला एवढंच—”

“तुमच्या म्हणण्याचा रोख असा दिसतो की, हें सारं भांडण मुख्य प्रधानपद कोणाकडे रहावं यावद्दल आहे—”

“पंडितजीच्या राजीनाम्याच्या पत्रांतून तसा उवड ध्वनि
निवतो. आणि मला त्यावदल नवलहि वाटत नाहीं—”

“का वरं?—”

“महाकोसलचा चरितार्थ जरी नागपूर-बन्हाडच्या पैशावर चालला
असला, तरी असेंबलींत महाकोसलचे प्रतिनिधि महाराष्ट्रीयांपेक्षां
जास्त आहेत. तेव्हां प्रांताचं मुख्य प्रधानपद महाकोसलला मिळावं
असं महाकोसलच्या मंडळींना वाटणं अगदीं स्वाभाविक आहे—”

“या चौकशीचा परिणाम काय होईल असं तुम्हाला वाटतं?—”

“चौकशीचा निकाल कांहींहि झाला, तरी हें मंत्रिमंडळ टिकणं
शक्य नाहीं—”

“असं का म्हणतां तुम्ही ?—”

“मी प्रियदर्शनना असं स्पष्टच सांगितलंय कीं, पंडितजींनीं
तुमच्याविरुद्ध केलेले आरोप जर त्यांना सिद्ध करतां आले आणि पक्षाचं
वहुमत जर तुमच्या विरुद्ध पडलं, तर तुम्ही तत्क्षणींच राजीनामा
च्या; इतकंच नव्हे, तर राजकारणांतूनसुद्धां निवृत्त व्हा. उलट पंडि-
तजीना जर आरोप सिद्ध करतां आले नाहींत, तर त्यांनाहि राजीनामा
देऊन राजकारणांतून निवृत्त व्हावं लागेल. चौकशीनंतर दोवांनाहि
प्रामाणिकपणाचा मार्ग एवढाच शिल्लक उरतो—”

उत्तमरावांचे तें थिनतोड उत्तर ऐकून अव्यक्त थिजल्यासारखे
झाले. त्यांनी आपल्या टक्कलावरून हात फिरवला आणि थोड्या
वेळानें उत्तमरावांना विचारले—

“मंत्रिमंडळ अशा रीतीनं मोडणं अत्यंत अनिष्ट वाटतं मला.
कांग्रेसच्या इभ्रतीवर आणि दराऱ्यावर त्याचे परिणाम फार वाईट होतील.
या पेंचांतून मार्ग काढण्यासाठीं तुम्ही मदत कली पाहिजे आम्हाला—”

“तें तर कर्तव्यच आहे माझे!—”

“ खात्यांची केरवाटणी करून हा प्रश्न सुटणार नाहीं कां ?—”

“ प्रियदर्शन केरवाटणीला कबूल होतात की नाहीं, हें विचारून पहा त्यांना आपण ! खात्यांच्या केरवाटणीला त्यांनी तयार होणे म्हणजे पर्यायानं पंडितजींनी त्यांच्यावर केलेले आरोप कबूल करण्यासारखंच आहे त्यांनी ! मी जर त्यांच्या जागीं असतों, तर कधींहि कबूल झालों नसतों या गोष्टीला —”

अध्यक्षांच्या कुटिल डोळ्यांत पुन्हा एकदा रागाची चमक खेळली. पण ते आपला सगळा राग गिळून म्हणाले—

“ मग चौकशी होऊं देण्याशिवाय गत्यंतर नाहीं म्हणतां ?—”

“ हो, असं दिसतं खरं. एरवी आपण तरी कशी संमति दिली असती चौकशीला ?—”

“ कांग्रेस पक्षांत महाकोसलच्या सभासदांचं बहुमत असतां प्रियदर्शननी चौकशीला तयार होणे धोक्याचं नाहीं वाटत तुम्हांला ?—”

“ धोका तर आहेच ! पण तो त्यांनी जाणून बुजून पत्करलेला दिसतो—”

“ का बरं ?—”

“ त्यांची अशी श्रद्धा आहे की, महात्माजींचं राजकारण हें सत्यावर अधिष्ठित झालेलं आहे. त्यामुळे त्यांना असं वाटतं कीं, कांग्रेस पक्षांत जरी महाराष्ट्रीय अल्पसंख्य असले, तरी सत्य आणि चारित्र्य यांना जर कांग्रेसच्या राजकारणांत खरोखरीच कांहीं किंमत असेल, तर या लढ्यांत बहुमताचा कौल आपल्या बाजूला पडलाच पाहिजे !—”

सह्याद्रीचा बेलाग सुळका

उत्तमरावांना रजा दिल्यानंतर पार्लमेंटरी कमिटीचे अध्यक्ष आपल्या खोलींत किती तरी वेळ एकटेच सचिंत वसले होते.

खिडकींतून दिसणारा देखावा मोठा रमणीय होता. सायंसूर्याची सुखोष्ण सोनेरी प्रभा पचमटीच्या त्या हिरव्या पिवळ्या पटारावर चौफेर पसरली होती. व्यवस्थित कापलेली हिरवळ, ठिकठिकाणी उमललेली नाना रंगांचीं वासंतिक फुले आणि मधूनमधून उंच वाढलेले वाळके काळे पांढरे गवत वाञ्याच्या झुळकेने हलले म्हणजे त्या जुनाट गिरिशिखराच्या अंगावरील रंगीबेरंगी प्रावरण हलल्यासारखे वाटे. डोंगरमाथ्यावर चहूंबाजूंनीं जागोजाग टेकलेले स्वच्छ निळे क्षितिज त्याच्या नीलकांतींत दूरदूरचीं धूसर शिखरग्रें बुड्हन गोलीं होतीं. त्या सुंदर पटारावर मधूनच उठलेले उघडेवाघडे, काळेभोर, उंच सुळके! — खिडकींतून समोर दिसणारा तसला एक उंच, बेलाग सुळका पाहून अध्यक्षांच्या

चिंताक्रांत मनांत असा विचार येऊन गेला कीं, महाराष्ट्रीयांची मनोरचना एका परीनें या डोंगरासारखीच नाहीं का? त्यांच्या त्या व्यावहारिक, मोकळ्या, प्रसन्न मनोवृत्तींत करारी ध्येयवादाचा कुठे तरी एक असा बेलाग उंच सुळका असतो कीं, ज्याला कोणत्याहि पार्थिव वासनेचा, कसत्याहि ऐहिक भीतीचा किंवा मोहाचा मलिन स्पर्श होऊं शकत नाहीं. नेविहन्सननें आपल्या पुस्तकांत सिंहगडावर झालेल्या टिळकांच्या भेटींचे रोमांचकारी वर्णन केले आहे. त्याची त्यांना तो भयानक सुळका पाहून आठवण झाली. तानाजीच्या वीरमरणानें पुर्नीत झालेल्या त्या सिंहगडासारखीच, सांजसकाळीं धुक्यांत अंतर्धान पावणाऱ्या सह्याद्रीच्या त्या बेलाग, एकाकी सुळक्यासारखीच मराठ्यांची मनोवृत्ति नाहीं का? ‘मराठा’ शब्दावरली ती कोटि!—‘मरेल पण हटणार नाहीं’—तीही त्यांना आठवली.

—आज सकाळीं त्यांचे स्वागत करण्यासाठीं आलेल्या प्रियदर्शी-नंच्या त्या विशाल, निर्मय नेत्रांत त्यांच उग्र मनोवृत्तीची दीप्ति त्यांना दिसली होती.

गेल्या सहा महिन्यांत त्यांच्या काराभाराविषयीं अनेक तकारी त्यांच्याकडे आल्या होत्या. पं. वाजपेयी हे तर बारीकसारीक गोष्टीसुद्धा त्यांना कळवीत असत. म्हणून केव्हां केव्हां त्यांनीं त्याला सूचक लिहून पाहिले. पण त्यांच्या घोरणाच्चा ताठरपणा कांहीं कमी झाला नाहीं. विशेषतः, भांडवलवाल्यांचे शिष्टमंडळ त्यांच्याकडे येऊन गेल्यावर जीवन-वेतनाचे विल आणण्याची घाई करूं नये, उलट मुंबईच्या मंत्रिमंडळाप्रमाणे संपांना आला घालण्यासाठीं जरूर तर औद्योगिक तंट्रांचे विल आणावें, अशी सूचना जेव्हां त्यांनीं प्रियदर्शनला केली, तेव्हां ‘अशा प्रकारचे विल आणणे हें माझ्या राजकीय तत्त्वज्ञानाला सोडून होईल,’ असे स्पष्ट उत्तर त्यानें अध्यक्षांना दिले होते.

गेल्या सहा महिन्यांतले असले सगळे प्रकार त्यांना आठवले आणि त्यांच्या मनांत आले, इतका ताठ, इतका करारी माणूस आपण किती दिवस निभावून नेऊं शकूं?

पंडितजींनी लिहिले तें खरेच आहे. आपल्या राजीनाम्याच्या खलित्याबरोबर पंडितजींनी जै गुप्त, व्यक्तिगत पत्र त्यांना लिहिले होतें, त्यांत स्पष्टच झटले होतें की, पक्षाच्या शिस्तीचा लगाम तो फार दिवस सहन करणार नाही. तसा प्रसंग येऊन तो अनावर होण्याच्या आधींच !—

पण त्याला काढणार कसा ? आणि आज प्रांतिक कांग्रेस पक्षांत तरी त्याच्या इतका बुद्धिमान्, कर्तवगार आणि चारित्यवान् माणूस दुसरा कोण आहे ? पंडितजी घालमेली करण्यांत हुषार आहेत. पण त्यांचे चारित्य ? आज दुपारी शेठ गुलाबचंदजींनी आपल्या त्या नव्या पोकळ कंपनीविरुद्ध सुरु झालेल्या पोलिस चौकशीचें गान्हाणे गातांना साऱ्या गोष्टी सरळच कवूल केल्या होत्या.

छे, त्याला काढणे शक्य नाही; निदान आज तरी शक्य नाही. पक्षाच्या बहुमताचा कल उघडउघड त्याच्याकडे आहे. आणि त्या चौकशींतूनहि जै कांहीं निपन्न होईल तें त्याला अनुकूलच रहाणार. त्याची चौकशीची मागणी ज्या वेळीं आपण मान्य केली, त्या वेळीं फक्त एकच बाजू आपल्याला पंडितजींकडून कळली होती. पण, आज इथें आल्यापासून जे एक एक प्रकार आपल्या कानांवर आले, ते किती विलक्षण !

अर्थात् त्याला काढणे अशक्य आहे. पण या एकंदर प्रकरणाला आपण असे वळण दिले पाहिजे की, त्यामुळे तो आपण होऊन निघेल. तो हड्डी आहे, करारी आहे, स्वतःच्या शब्दाचा आणि चारित्याचा त्याला फार अभिमान आहे. त्या अभिमानाला डिवचन, त्याचा शब्द खोटा पडण्याचा, त्याचा करारीपणा कसाला लावण्याचा प्रसंग आणून ! —होय, तेवढाच एक सोज्ज्वल मार्ग त्याला राजकीय आत्महत्या करावयाला लावण्याचा, स्वतःच्या हातांनीं स्वतःच्या मृत्युलेख लिहावयाला लावण्याचा दिसतो.

पण आज—आज ती चौकशी आधीं टाळतां आली तर टाळली पाहिजे. नाहीं तर वाजपेयींसारखा आपला विश्वासू हस्तक राजकारणांतून कुऱ्यमचा उठण्याचा प्रसंग येईल. पक्षाच्या सभेत ही चौकशी न होतां जर पार्लमेंटरी कमिटीनें ती गुप्त रीतीनें करावी असें ठरलें असतें, तर आपण कसेहि करून या वाजपेयीला वाचवला असता. पण पक्षाच्या सभेत चौकशी करण्याच्या प्रियदर्शनच्या मागणीला आपण मान्यता देऊन चुकलो. आणि पक्षाच्या बहुमतावर आपण कोणत्याहि प्रकारचे दडपण उघडपणे आणु शकत नाहीं. तेव्हां, आतां जे पंधरा सोळा तास पक्षाच्या सभेला उरले आहेत, तेवढ्या वेळांत ही चौकशी टाळण्याचे शक्य ते सारे प्रयत्न केले पाहिजेत.

हा विचार मनांत येतांच ते उठले आणि आंतल्या दिवाण-खान्यांत आराम करीत पडलेल्या आपल्या तिघां सहकाऱ्यांकडे गेले.

त्यांच्याशीं त्यांनीं बराच वेळ खलबत केलें; व नंतर असेंबलीचे अध्यक्ष ना. पं. मिश्रा, प्रांताध्यक्ष शेठ गुलाबचंदजी आणि प. वाजपेयी यांना त्यांनीं बोलावणे पाठविले.

त्या सात जणांनीं वाटाधाट करून तडजोडीचा पुढील मसुदा तयार केला—

“मुख्य प्रधान ना. ठाकूर आणि उद्योगमंत्री ना. पं. वाजपेयी यांच्यांत उद्भवलेल्या वादासंबंधीं त्यांची पार्लमेंटरी कमिटीच्या सभासदां-समक्ष दिलखुलास चर्चा झाली; व ना. पं. वाजपेयी यांच्या सर्व शंकांचे निरसन करण्यांत आले. ना. ठाकूर आणि ना. पं. वाजपेयी यांच्यांत आतां पूर्ण दिलजमाई झाली असून, मध्यप्रांत मंत्रिमंडळाचे सर्व सदस्य हे संयुक्त कुटुंबाच्या घटकांप्रमाणे यापुढे एकोप्यानें वागतील अशी पार्लमेंटरी कमिटीला खाची वाटते.”

पण प्रियदर्शनशीं बोलणे करून या मसुद्यावर तडजोड घडवून आणण्याची जबाबदारी ना. पं. मिश्रा आणि शेठ गुलाबचंद या दोघां-

पैकीं कोणीहि पत्करीना. शेवटीं अध्यक्षांनीं स्वतःच प्रयत्न करून पाहण्याचे ठरविले.

आणि रात्रीं नवाच्या सुमाराला प्रियदर्शनला त्यांनी आपल्या भेटीसाठीं बोलावले.

उत्तमरावांनीं अध्यक्षांशीं आपली जी मुलाखत झाली, तिची सर्व हकीगत त्याला सांगितलीच होती. त्यामुळे तो मनाचा निश्चय करूनच त्यांच्या भेटीला आला. प्रथम थोडी औपचारिक प्रश्नोत्तरे झात्यावर अध्यक्षांनीं एकदम त्याला विचारले—

“मग उद्या सकाळीं नऊ वाजतां ठरव्याप्रमाणे पक्षाची सभा बोलावली ना तुम्ही ?”

“हो. का वरे ? आपल्या विचारांत कांहीं वदल झाला का ?—”

“वदल काय होणार ? पण, प्रियदर्शन, तुमचं हें भांडण कौटुंविक आहे न् तें आपसांत मिटवलेलं वरे असं नाहीं वाटत तुम्हांला ?—”

“पण हें कौटुंविक भांडण चावडीवर कुणी नेलं ? मी खास नव्हे !—”

“पंडितजींची चूकच झाली ती ! मी पुष्कळ दोष दिला त्यावद्दल आतांच त्यांना ! झाले तें झाले. पण आतां यांतून कांहीं मार्ग निघतो कीं नाहीं हें वघायला नको का आपण ?—”

“आपण सुचवा. माझी मुळींच इच्छा नाहीं वाद वाढवायची—”

“मी तरी तेंच म्हणतो ! मधांशीं मी पंडितजींना मुदाम बोलावून घेतले; न् नंतर आम्ही सर्वांनी मिळून हा मसुदा तयार केला—”

त्यांनीं प्रियदर्शनच्या हातीं मसुदाचा कागद दिला.

प्रियदर्शननें तो मसुदा काळजीपूर्वक वाचून त्यांना परत दिला. पण तो कांहींहि बोलला नाहीं.

तेव्हां अध्यक्षांनीं त्याला विचारले “तुम्हांला कसा काय वाटतो हा मसुदा ?—”

“मसुदा घान आहे! पण त्यांत एक दुरुस्ती करायला हवी असं वाटतं मला—”

“कोणती दुरुस्ती? आम्ही जरूर विचारांत घेऊ ती—”

“मसुद्यांत असं वाक्य आहे की, “...व ना. पं. वाजपेयी यांच्या सर्व शंकांचे निरसन करण्यांत आले.’ त्याच्याएवजीं ‘व ना. पं. वाजपेयी यांनीं ना. ठाकूर यांच्यावर केलेले सर्व आरोप परत घेतले.’ असं वाक्य घालायला हवं!—”

प्रियदर्शनने सुचविलेली ती दुरुस्ती ऐकतांच अध्यक्ष क्षणभर कांहीं बोलले नाहींत. त्यांनीं आपल्या टक्कलावरून एकवार हात फिरविला आणि नंतर ते म्हणाले—

“तुम्ही सुचविलेल्या दुरुस्तीचं मर्म लक्षांत आले माझ्या! पण ती नाहीं केली तर चालणार नाहीं का? हें पहा, प्रियदर्शन, तुम्ही पक्षाचे नेते आहांत. पक्षाची प्रतिष्ठा कायम टिकविण्याची सगळी जवाबदारी तुमच्यावर आहे. तुम्ही केवळ वैयक्तिक मानापमानाच्या दृष्टीनं या प्रश्नाकडे बघू नका—”

“छे! छे! मी पक्षाच्या प्रतिष्ठेच्या दृष्टीनेंच या प्रश्नाकडे पहातों. जो मनुष्य तत्वभ्रष्ट आणि सहकार्याला नालायक असल्याचा डांगोरा जगभर पिटला गेला आहे, त्याच्यावरले ते आरोप पूर्णपणे खोडे होते असं जाहीर झाल्याशिवाय त्याची अब्रू साफ होईल का? आणि ज्याची अब्रू साफ झालेली नाहीं असा मनुष्य पक्षाचा नेता राहिल्यानं त्याच्या प्रतिष्ठेला बाध येतो असं आपल्याला वाटत नाहीं का? मी त्याच दृष्टीनं ही दुरुस्ती सुचवली आहे—”

“याचा अर्थ असा कीं, पंडितजींनीं तुमची माफी मागावी—”

“आपण गैरसमज करून घेत आहांत. मी पंडितजींनीं माफी मागावी असं म्हणत नाहीं. फक्त आरोप परत व्यावेत असं म्हणतो.”

“मग यांत तडजोडीला वाव कुठं रहातो?”

“नाहींच रहात. आरोप सपश्चेल परत बेण किंवा आरोपांची चौकशी करणे एवढे दोनच मार्ग या वादांतून बाहेर पडायला दिसतात—”

या त्याच्या उद्धारावर अध्यक्ष वराच बेळ कांहीं बोलले नाहींत. ते अगदीं स्तब्ध होते. त्यांच्या कपाळावर भुवयांजवळ वारंवार पडणाऱ्या आंठचा त्यांच्या विचारांचा बेग आणि आवेग दर्शवीत होत्या. शेवटीं ते अगदीं सावकाश म्हणाले—

“मीं ज्या बेळीं तुमची चौकशीची मागणी मान्य केली, त्या बेळीं येथील परिस्थितीची मला फऱशी कल्पना नव्हती. पण इथं आल्यावर मला असं दिसून आलं कीं, या चौकशीचे परिणाम फार अनिष्ट होतील. म्हणून मी तडजोड घडवून आणायला इतका उत्सुक आहे. पण तुम्हांला तडजोड नकोय असं दिसतं मला—”

प्रियदर्शन कांहीं बोलला नाहीं.

शेवटीं अध्यक्ष आपल्या करडया, हुकमी आवजांत म्हणाले, “तुम्ही अजून विचार करा आणि मध्यरात्रीं, पहांटे केव्हांहि मला कळवा. तडजोड झाली नाहीं तर परिणाम फार भयंकर होतील—”

प्रियदर्शननें तें त्यांचे हुक्कमवजा भाषण मुकाटयानें ऐकून वेतलें. आणि नंतर तो अगदीं विनम्रतेनें म्हणाला, “उद्यां सकाळीं मी वरोवर पावणे नवाला मोटार पाठवीन आपल्याकडे—”

अध्यक्ष कांहीं बोलले नाहींत.

तो नमस्कार करून बाहेर पडला.

दुसऱ्या दिवशीं सकाळीं नऊ वाजतां पक्षाच्या सभेला प्रियदर्शनच्या बंगल्यावर प्रारंभ झाला. पक्षाचे पचमटीला आलेले सर्व सभासद, पार्लमेंटरी कमिटीचे सदस्य, असेंबलीचे अध्यक्ष ना. पं. मिश्रा, प्राताध्यक्ष शेठ गुलाबचंदजी आणि इतर निमंत्रित मंडळी सभेला हजर होती. वृत्तपत्रांच्या वार्ताहरांना सभेला हजर रहावयाला भज्जाव करण्यांत आला होता.

प्रथम अध्यक्षांनी थोडक्यांत भाषण करून मंत्रिमंडळांतील वेवनावावदल खेद व्यक्त केला; व या चौकशींतून कांहींहि निष्पत्त झाले तरी आपसांत फट पडणार नाहीं अशा धोरणानें या वेळीं पक्षानें वागल पाहिजे असा इषारा दिला.

त्यांतर ना. पं. वाजपेयी यांचे भाषण झाले.

त्यांनी प्रथम आपले राजीनाम्याचें पत्र वाचन दाखविले; व मग आपल्या सहकाऱ्यावर अशा तन्हेचे आरोप आपण निस्पायानें करीत आहोत असा खुलासा केला.

नंतर ते म्हणाले, “या आरोपांचं समर्थन करायचं म्हणजे पुष्कळ गोष्टी मला इथं सांगाव्या लागतील. त्या सांगण हें पक्षहिताच्या आणि कारभाराच्या गुप्ततेच्याहि दृष्टीने कितपत इष्ट होईल यावदल माझं मन साशंक आहे. शिवाय पुष्कळ गोष्टी अशा असतात कीं, त्या आपल्याला जाणवतात, समजतात पण सिद्ध मात्र करतां येत नाहींत. उदाहरणाथ, मुख्य प्रधानांनी सी. आय. डी. कळून मजवर नजर ठेवली हाच आरोप ध्या. मला स्वतःला ही गोष्ट अनुभवानं जाणवलेली आहे. पण ती सिद्ध कशी करणार ? कोणता पोलीस अंमलदार मुख्य प्रधानासारख्या आपल्या खात्याच्या सर्वाधिकाऱ्याविरुद्ध साक्ष द्यायला तयार होईल ? पण सी. आय. डी. चा सेसेमिरा माझ्या मार्गे लागला असल्याचं मला प्रत्यक्ष जाणवलं. म्हणूनच मी तसा स्पष्ट आरोप मुख्य प्रधानांवर केला आहे. मी त्यांच्यावर केलेल्या दुसऱ्या आरोपाचा अगदीं ताजा पुरावा आपल्यापुढे आहेच. त्यांनी आपला जो कार्यक्रम छापून प्रसिद्ध केला आहे, त्यांत माझ्या खात्या-संबंधींच्या ज्या ज्या योजना दिलेल्या आहेत, त्यांपैकी एकहि माझ्या सल्ल्यानें किंवा संमतीनें तयार केलेली नाहीं. मंत्रिमंडळाच्या अनौपचारिक संभेद मी या त्यांच्या अररावीपणाचा निषेधहि केला. आमच्याकडे सॉपवरेल्या खात्यांच्या कारभारांत मुख्य प्रधान जर अशा रीतीने

टवळाढवळ करणार असतील तर तीं खातीं आमच्याकडून काढून घेतलेलीं काय वाईट ? माझे मित्र शिक्षणमंत्री ना. पं. बलदेवप्रसाद अवस्थी यांचाहि अनुभव असाच आहे. शाळाकॉलेजांतून निशाणबाजीचें शिक्षण सुरु करण्याची योजना मुख्य प्रधानांनी त्यांची संमति न घेतां परस्परच अंमलांत आणली. संयुक्त जबाबदारीचे तच्च त्यांनी प्रथमपासूनच पद्धतशीर रीतीनें धाव्यावर वसविले आहे. त्यांचा कार्यक्रम हें त्यांच्या अरेरावी धोरणाचे मूर्तिमंत प्रत्यंतर होय. आमच्यांपकी कोणाचाहि सल्ला न घेतां—मुख्य प्रधानांचे परम स्नेही ना. देशमुख हे अर्थातच अपवाद होत —त्यांनी हा कार्यक्रम तयार केला; व नंतर तो आमच्या-वर लादण्याची खटपट केली. या त्यांच्या कृत्याची चीड येऊनच मी राजीनामा दिला. मंत्रिमंडळाच्या सदस्यांपैकीं आम्हा तिघांवर त्यांचा विश्वास नाही; व माझ्याविषयीं तर त्यांनी घेऊ नये त्या शंका घेतल्या आहेत. नागपूरला नुकताच घडलेला संप हा मी घडवून आणला असा पुरावा पैदा करण्याची खटपट त्यांनी केली—

“आरोप सिद्ध करा—”

महारांगीय सभासदांतून एक आवाज उठला.

“होय. थोड्या धीरानें घ्या ! मी आपली जबाबदारी ओळखूनच विधानें करतो आहें. मुख्य प्रधानांचे सोशलिस्ट पक्षांतील एका काळचे सहकारी श्री. मुरलीमोहनजी यांना, ज्या दिवशीं संप मिटला त्या दिवशीं रात्रीं, आपल्या बंगल्यावर वोलावून त्यांच्याकडून, ‘माझ्या चिथावणीनें संप झाला’, असें लिहून घेण्याचा प्रयत्न मुख्य प्रधानांनी केला. मुरलीमोहनजींना त्यांनी आमिष्ठी दाखविले. पण त्यांनी तसें कांहीं लिहून देण्याचे नाकारले. त्यांना या प्रकाराची इतकी कांहीं चीड आली की, त्यांनी स्वतःच मला पत्र लिहून हा प्रकार कळवला—”

“पत्र वाचून दाखवा—”

एक हिंदी सभासद मध्येच ओरडले.

पण अध्यक्षांची तें पत्र वाचले जावें अशी इच्छा नव्हती. म्हणून त्यांनीं प्रियदर्शनकडे बघून विचारले—

“तें पत्र वाचले जावें असा सभासदांचा आग्रह आहे काय?”

“नाहीं. तें पत्र वाचून दाखविण्याची कांहीं गरज नाहीं—”

प्रियदर्शननें म्हटले.

त्यावरोवर सभासदांत सुरु झालेली चुळबुळ एकदम थांबली.

आणि पंडितजींनीं पुन्हा बोलावयाला प्रारंभ केला —

“तें पत्र वाचल्यावर माझ्या मनांत असा विचार आला कीं, मुख्य प्रधान हे जर स्वतः मला आपला शत्रु समजतात तर आपण मंत्रिमंडळांत रहाण्यांत काय अर्थ आहे? ही त्यांची वृत्ति मंत्रिमंडळाच्या गेल्या आठवड्यांतील अनौपचारिक बैठकींत जेव्हां मला उघड दिसून आली, तेव्हां मी राजीनामा देण्याचें ठरविले. आम्हां तिघांपेक्षां ना. गव्हर्नर त्याना अधिक जवळचे वाटतात; व केव्हां केव्हां आपल्या योजनांना त्यांची संमति आगाऊ मिळवून आम्हांला कळविल्याशिवाय ते त्या अंमलांत आणीत असतात. निशाणवाजीच्या शिक्षणाच्या बाबतींत असाच प्रकार घडला. नागरिक संरक्षक दलाची जी योजना त्यांनीं आपल्या कार्यक्रमांत दिली आहे, तिलाहि ना. गव्हर्नरांची आगाऊ संमति त्यांनीं घेतली असावी असें त्यांच्या बोलण्यावरून आम्हांला वाटले. हें त्यांचें वर्तन संयुक्त जबाबदारीच्या तस्वाला आणि कांग्रेसच्या त्रीदालाहि विसंगत आहे, असें आपल्याला वाटत नाहीं काय? आणि आपल्या सहकाऱ्यांना विश्वासांत न घेतां ना. गव्हर्नराशीं रहस्य ठेवण्याचें हें त्यांचें धोरण आम्हांला जर उपमर्दकारक वाटले असले, तर त्याबदल आपण आम्हांला दोष द्याल काय? आपल्या स्वपक्षीय सहकाऱ्यांपेक्षां मुख्य प्रधानांना ना. गव्हर्नर हे अधिक विश्वासार्ह वाटावेत हें प्रांतांतील कांग्रेस पक्षाचें खरोखरी दुर्दैव होय!—”

शेवटीं दारूवंदीच्या कार्यक्रमाविषयींचा मुख्य प्रधानांचा अनु-
त्साह आणि अहिंसातत्त्वाला विरोधी अशी लप्तकरी संघटनेविषयींची
त्यांची उत्सुकता यांचा खेदपूर्वक निर्देश करून पंडितजींनी आपले
भाषण संपविले.

त्यावरोवर एकदम दोन तीन समासद प्रश्न विचारावयाला
उमेरे राहिले.

पण अध्यक्षांनी असें सांगितले की, आजच्या सर्वेत कोणालाही
प्रश्न विचारण्याची परवानगी दिली जाणार नाही; व त्यांनी लोच
प्रियदर्शनला भाषण करण्याची सूचना केली.

प्रियदर्शन म्हणाला, “पंडितजींचा माझ्यावर मुख्य आरोप
असा आहे की, माझे वर्तन कांग्रेसच्या तत्वांना सोडून आहे व स्वतःच्या
सहकाऱ्यांऐवजी ना. गव्हर्नरांशीं माझे रहस्य आहे. दारूवंदीच्या कार्य-
क्रमाविषयींचा माझा अनुत्साह आणि निशाणवाजीचे शिक्षण देण्याची
व नागरिकदलाची माझी योजना हीं तीन उदाहरणे त्यांनी या बाबतीत
दिलीं. दारूवंदीच्या कायक्रमाविषयी पंडितजींच्या इतका उत्साह मला
नाहीं हें मी अनेकदां स्पष्ट सांगितले आहे; व त्याचें कारणहि उघड आहे.
प्रांतांतील शेतकरी हा सांव्याच्या आणि कर्जाच्या ओझ्याखालीं दडपला
गेला असतां, त्याच्या घरादारांचे लिलांब होत असतां आणि शेतकीचीं
अवजारे सुद्धा वसुलीपायीं जप्त केलीं जात असतां तिकडे दुर्लक्ष करून
दारूवंदीसाठीं लाखां रुपये गमवायला जो नैतिक उत्साह लागतो तो खरोख-
रच माझ्या ठिकाणी नाही. दारू हें शहरांचे व्यसन आहे; नागर जीवनाचा
रोग आहे; भांडवलशाहीचा एक दुष्परिणाम आहे. या रोगाचा नायनाट
करणे जरूर आहे हें मला समजत नाही असें आपल्याला वाटतं का?
पण वर्षानुवर्ष चाललेली नापिकी आणि सारावसुलीचा जुलूम यांच्यासुलैं
मरगळीला आलेल्या लक्षावधि शेतकर्यांचे दैन्य दूर करण्याचा प्रश्न
मला अधिक निकडीचा वाटतो त्याला मी काय करूं? असेंबलीची

पहिली बैठक भरण्यापूर्वी अदाजपत्रकाचा विचार करण्यासाठीं पक्षाची जी सभा भरली होती, तिच्यांत घडलेला प्रकार आपल्या आठवणीत ताजाच असेल. माझे मित्र उत्तमरावजी यांनी शेतसारा निदान दहा टक्क्यांनी तरी कमी करा अशी पंडितजींची त्या वेळी परोपरीने विनवणी केली. पण, पंडितजींचे हृदय आमच्या विनवण्यांनी द्रवले नाहीं; व एकट्या वन्हाडच्या शेतकऱ्यासाठीं सर्व प्रांताला नुकसान सोसण्याचें कांही कारण नाहीं, असे उद्धार त्यांनी काढले. वन्हाडच्या शेतकऱ्याच्या कमाईतील पन्नास लाख रुपये दरसाल महाकोसलच्या संसारावर खर्च होतात, याचा पंडितजींना तेव्हां विसर पडला. पण पक्षाच्या समेत आपण सवानीं त्यांच्या या धोरणाचा धिक्कार केला आणि त्यांना आयत्या वेळीं अंदाजपत्रकांत वदल करणे भाग पडले. आजहि मी जो आपला कार्यक्रम प्रसिद्ध केला आहे, त्यांतल्या शेतसारा वीस टक्क्यांनी कमी करण्याच्या योजनेला त्यांचा प्रछन्न विरोध आहेच. खुद त्यांच्या महाकोसलमध्येंच आज दुष्काळानें गांजलेले सिहोच्याचे शेतकरी सत्याग्रहाची तयारी करीत असल्यामुळेंच त्यांना आज उघड विरोध करण्याचें घैर्य होत नाहीं. शेतसारा कमी केल्यामुळे प्रांताच्या उत्पन्नांत जी तूट पडेल, ती भरून काढण्यासाठीं योजिलेल्या करवाढीच्या विलांना मी पंडितजींची आगाऊ संमति घेतली नाही, हें खरें. पण आपणच विचार करा की, प्रांतांत सर्वत्र सत्याग्रहाची उठावणी चालू असतां, जे पंडितजी सारा कमी करण्याची गोष्ट काढू देत नाहीत, त्यांच्याशी या विलांसंबंधी आगाऊ वाटावाट करण्यांत काय फायदा होता? नागपूरला संप आणि लाठीमार झाल्याचें कळतांच मी त्यांना माझ्यावरोवर तेथें येण्याची विनंती केली. पण ते आले नाहीत आणि चौकशी कमिटीच्या शिफारशी-ना धरून जें जीवनघेतनाचें बिल मी तयार केले आहे तेंहि असेंबलीपुढे मांडण्याचें त्यांनी नाकारले आहे. वस्तुस्थिति अशी आहे कीं, माझ्या कार्यक्रमांतील सर्व योजनांवदल मी त्यांच्याशीं चर्चा करण्याचा प्रयत्न

केला आहे. पण त्या सर्व योजनांना त्यांनी सरसकट विरोध दर्शविल्यावर मी जर शेवटीं माझ्या आणि उत्तमरावांच्या जबाबदारीवर आपल्या योजना तडीस नेण्याचें ठरविलें असलें तर त्यांत दोष कोणाचा? प्रांताच्या स्वास्थ्याची आणि प्रजेच्या संतोषाची जबाबदारी मुख्य प्रधान या नात्यानें जोंपर्यंत माझ्यावर आहे, तोंपर्यंत माझे सहकारी कसेहि वागले तरी प्रसंगीं त्यांच्या मतभेदाला न जुमानतां मला माझें कर्तव्य केल्याविना गत्यंतर नाहीं—”

“ऐका, ऐका—”

“माझ्या भाषणांत कृपा करून अडथळा आणू नका. शाळाकॉलेजांतून निशाणवाजीचे शिक्षण देण्याचा प्रश्न जेव्हां मी उपस्थित केला, तेव्हां पंडितजी आणि बलदेवप्रसादजी या दोघांनीही अहिंसेच्या दृष्टीनें त्याला विरोध केला. मला स्वतःला अहिंसेचे तच्च आजच्या समाजस्थितींत तरी व्यवहार्य वाटत नाहीं; व मुंबई, कानपूर वैगैरे ठिकाणीं संप किंवा दंगे मोडण्यासाठीं पोलिसांनी केलेल्या लाठीमाराचें जै समर्थन स्वतः महात्मांनीं केले आहे, त्यावरून त्यांनाहि आत्मरक्षणापुरती आणि शांततारक्षणासाठींहि हिंसा मान्य असावी असें दिसते. आत्मरक्षणाचे सामर्थ्य एकंदर समाजांत आणि विशेषतः नव्या पिढींत उत्पन्न व्हावें व समाजाच्या रक्षणाची जबाबदारी स्वीकारण्याचीहि वृत्ति त्यांच्या ठिकाणीं निर्माण करावी, या हेतूनेच मी निशाणवाजीचे शिक्षण आणि नागरिक दलांची उभारणी या दोन योजना हातीं घेतल्या आहेत. या दोन्ही योजना हत्यारांच्या कायद्याच्या कक्षेत येतात, हें आपल्याला माहितच आहे. तेव्हां त्या बाबतींत ना. गव्हर्नरांची आगाऊ संमति मिळविण्याचा प्रयत्न मी केला, यांत माझें कुठे चुकले? पंडितजींच्या विरुद्ध एकादी कागाळी ना. गव्हर्नरांकडे करून जर त्यांच्याकडून मी पंडितजींना समज देवविली असती, तर ना. गव्हर्नरांशीं माझे रहस्य आहे असें भणतां आले असतें. पण तसें वर्तन मी केले आहे असें

पंडितजी म्हणून शक्तील काय ? मी त्यांच्याशी अविश्वासानें आणि संशयानें वागतों अशी जी तकार त्यांनी केली आहे, ती खरी आहे. पण ही परिस्थिति कोणी उत्पन्न केली ? संयुक्त जवाबदारीचे तत्व प्रथमपासून धाव्यावर बसवून ज्या सहकाऱ्यानें मला पदोपर्दीं अडविण्याचा आणि माझा तेजोभंग करण्याचा प्रयत्न केला, त्याच्याविषयीं मला विश्वास वाटला नाहीं, तर तो कोणाचा दोष ? आतांच माझ्या एका काळच्या सोशेलिस्ट सहकाऱ्याच्या पत्राचा उपयोग करून नागपूरच्या संपाच्या बाबतीत मी त्यांच्यावर कुभांड रचल्याचा आरोप त्यांनी केला. पण माझा हा एका काळचा स्नेही आज पंडितजींचा भाडोवी हस्तक आहे, हें ऐकून आपल्याला आश्चर्य वाटेल. आपल्या पहिल्याच समेत खाणीच्या लिलावावद्दल जीं प्रश्नोत्तरे झडली होतीं, तीं आपल्याला आठवतात का ? त्या लिलावांत ज्याची बोली पटून सौदा तडकाफडकी झाला, तोच हा पंडितजींचा भाग्यशाली हस्तक ! त्या लिलावावद्दल जो बोभाटा सर्व प्रांतभर झाला, त्याचा छडा लावण्यासाठीच मला सी. आय. डी. चा उपयोग करणे भाग पडले. आपल्याला खरोखरीच अत्यंत नवल वाटेल.—पण या सद्गृहस्थानें नागपुरांतील कांहीं प्रतिष्ठित कांग्रेसवाल्यांच्या साहाय्यानें काढलेल्या कंपनीच्या व्यवहारांची चैकैकशी सव्यां पोलिस करीत असून, या संशयास्पद कंपनीप्रमाणेच एक अनैतिक स्वरूपाचा क्लबहि त्यानें नागपुरास चालविल्याचा पुरावा पोलिस खात्याकडे त्याच्या एका भागीदाराकडून आलेला आहे. अशा इसमानें माझ्याविसद्द केलेला लांच दिल्याचा आरोप आपण खरा मानाल काय ? आज हा गृहस्थ पचमटीला आहे; पंडितजींच्या बाजूने आपण मत द्यावे म्हणून आपली मनधरणी करण्यासाठीं आपल्यापैकीं कांहींना तो भेटलाहि असेल. अध्यक्षांनी त्याला येथे बोलावून घ्यावा. आणि त्याच्या तोंडावरच मी आपल्याला हें सिद्ध करून देईन कीं, पंडित-जींनींच त्याला—”

‘त्याला बोलावून आणा;’ ‘आतांच्या आतां हा सूर्य आणि हा जयद्रथ होऊन जाऊ द्या;’ ‘तावडतोव मोठार पाठवा—’

अशा तज्जेचे हिंदी-मराठी आवाज प्रियदर्शनचे तें वाक्य पुरते होण्यापूर्वीच सभागृहांत एकदम सर्वत्र उठले आणि जोराचा गलका सुरु झाला—

प्रियदर्शन गलका शांत होण्याची वाट पहात मुकाटयानें उभा होता.

तोंच अध्यक्ष उमे राहिले. त्यांचा मनःशोभ त्यांच्या त्या कुद्ध, खुनदी चेहन्यावर स्पष्ट दिसत होता. ते म्हणाले—

“मुख्य प्रधानांचे भाषण संपले आहे—”

‘नाहीं, नाहीं! ’ ‘त्यांना बोलू द्या! ’ ‘मुरलीमोहनलाहि बोलावून आणा! —’

असे आवाज पुन्हा सभागृहांत दुमदुमले.

पण त्या आवाजांकडे दुर्लक्ष करून अध्यक्ष म्हणाले—

“मुख्य प्रधानांचे भाषण संपले असल्याचे मी जाहीर करतों. आपल्या एकण्यांत आतां दोन्ही बाजू आल्या आहेत. त्यांचा आपण शांतपणानें विचार करा. मी ही सभा तहकूव करतों—”

“सभा तहकूव करण्याचे काय कारण? सभासदांपुढे दोन्ही बाजू आल्याच आहेत. मग आतां मतें घ्यायला काय हरकत आहे?—”

वृद्ध दाजीसाहेबांनी एकदम उटून विचारले.

“सभासदांची मनें क्षुब्ध झालेली दिसतात. अशा स्थितीत मतें घेणे इधृत हीणार नाहीं. म्हणून आतां सभा तहकूव करून संघ्याकाळीं मतें घेण्याचा माझा विचार आहे—”

“हा आपला विचार अन्यायकारक ठरेल, अशी मला भीति वाटते. आतां सभा तहकूव केल्यावर संघ्याकाळीं पुन्हा ती भरेपर्यंत. सभासदांत मतप्रचार केला जाणार नाहीं किंवा त्यांच्यावर अयोग्य दडपण आणले जाणार नाहीं, अशी हमी आपण देऊ शकाल काय?—”

उत्तमरावांनी उठून विचारले.

“बरोबर आहे ! बरोबर आहे ! आतांच मर्तें घ्या !”

पुन्हा जोराचा गलका सुरु झाला.

अध्यक्षांनी टेवलावर हात आपटून आणि चढया आवाजांत खेंक-सून सभासदांना गऱ्य प्रसविण्याचा प्रयत्न केला.

पण व्यर्थ. उठलेले सभासद खालीं बसेनात आणि गलकाहि कांहीं केल्या कमी होईना.

तशाच स्थितींत सभा तहकूवं केल्याचें जाहीर करून आपण निघून जावें, अशी कल्पना अध्यक्षांच्या मनांत क्षणार्ध चमकून गेली.

पण, लगेच त्यांच्या मनांत आले, आपल्या अध्यक्षतेखालीं भरलेली कांग्रेस पक्षाची सभा उधळली, मोडली गेली, असा गवगवा उद्यां सर्व हिंदुस्थानभर होईल त्याची वाट काय ?—

लोक आपल्याला सवाई हिटलर समजतात; सातहि प्रांतांतील कांग्रेस मंत्रिमंडळे आपल्यापुढे चळचळां कांपतात; व ठिकठिकाणचे कांग्रेस पक्ष आपला शब्द मस्तकावर झेलतात.—हा आपला दरारा, ही आपली कीर्ति, आजची ही सभा जर सुव्यवस्थित पार पडली नाहीं, तर धुळीला मिळेल !

हा विचार मनांत येतांच ते एकदम मोठ्यानें उद्घारले—

“मित्र हो, आपण शांत व्हा. मी आतांच मर्तें घेत आहे—”

त्याच क्षणीं सर्व गडबड थांबली. नंतर अध्यक्ष म्हणाले—

“कांग्रेसच्या शिस्तीला आणि इभ्रतीला कमीपणा आणणारा असा हा सगळा प्रकार मला तरी दिसतो. दोन्ही भाषणे ऐकत असतां मला अनेकदां असे वाटले कीं, आपण येथून निघून जावें—इतक्या त्यांतल्या कांहीं गोष्टी वृत्तास्पद होत्या; व म्हणूनच मुख्य प्रधानांचे भाषण मला थांबवावें लागले. या प्रांतांतील कांग्रेसचा लौकिक कायम ठेवण्याची जबाबदारी आपल्यावर आहे, ही जाणीव मनांत बाळगून आपण मर्तें

दिलीं पाहिजेत. मुख्य प्रधानांवर ज्यांचा विश्वास असेल, त्या सभासदांनी माझ्यासमोर येऊन आपलीं मतें नोंदावीं—”

त्याप्रमाणे लगेच मतनोंदणीला सुरवात झाली.

पण सभासदांना आपल्यासमोर मतें नोंदावयाला सांगण्यांत अध्यक्षांचा जो उद्देश होता, तो कांहीं सफल झाला नाहीं. कांग्रेस पक्षाच्या ७० सभासदांपैकीं जे ६५ सभासद हजर होते, त्यांपैकीं ५२ सभासद नीं प्रियदर्शनच्या वाजूने आपलीं मतें नोंदलीं; तीन सभासद तटस्थ राहिले; व फक्त १० सभासदांनीं विरुद्ध मतें दिलीं.

अध्यक्षांनीं हा निर्णय जाहीर करतांच टाळ्यांचा कडकडाट झाला.

तो थांबल्यावर अध्यक्षांनीं या जयावद्दल प्रियदर्शनचे मोजक्या शब्दांत अभिनंदन केले आणि लगेच ते आपल्या सहकाऱ्यांसह निघून गेले.

त्यांना पोचवून प्रियदर्शन दिवाणखान्यांत परत येतांच सभासदांचा त्याच्याभोंवतीं गराडा पडला; व पंडितजींना भेटण्याचा जो विचार त्याच्या मनांत आला होता, तो अंमलांत आणण्याची संधि त्याला मिळालीच नाहीं. ते आणि त्यांचे दोघे सहकारी केव्हां निघून गेले, हें कुणालाच समजले नाहीं. झालेल्या प्रकाराविषयीं आपसांत चर्चा करण्यांत आणि प्रियदर्शनला धन्यवाद देण्यांत सारे सभासद गर्क झाले होते.

प्रियदर्शनच्या भोंवतालची ती गर्दी पांगल्यावर उत्तमराव त्याच्याजवळ आले आणि त्याच्या खाद्यांवर हात ठेवून उद्धारले—

“प्रियदर्शन, आज तुम्ही सभा जिंकलीत—”

“हो. पण हा सभाजय मला पचेल असे वाटत नाहीं, उत्तमराव !—”

आणि प्रियदर्शनची ती शंका खरी ठरली.

कारण त्या दिवशीं दुपारीं तो अध्यक्षांना भेटावयाला गेला असतां ते त्याला म्हणाले—

“आजच्या सकाळच्या सभेत एक प्रश्न निकालांत निघाला,

प्रियदर्शन ! पण दुसरा प्रश्न अद्याप निकालांत निप्रायचा आहे—”

“ कोणता प्रश्न शिल्लक उरलाय आतां ? पंडितजींच्या राजीनाम्याच्या प्रश्नाच्चा विचार करण्यासाठी ही सभा आपण बोलावली होती आणि तो प्रश्न तर पूर्णपणे निकालांत निघाला आज—”

प्रियदर्शनिनें चपापून म्हटले.

अव्यक्तांच्या उग्र मुद्रेवर स्मिताच्या सुरकुत्या पडल्या आणि त्यांच्या जाड जिवणीची डावी कडा किंचित् विभागली. ते म्हणाले—

“ हो, मलाहि पग तसंच वाटलं सकाळी ! पण त्या राजीनाम्याच्या प्रश्नांतूनच हा दुसरा प्रश्न उद्घवला आहे आतां. तुमच्या राजकीय चारित्र्यावर पक्षाचा पूर्ण विश्वास आहे हें बहुमतानं सिद्ध झालं सकाळी. पण आतां तुमच्या कार्यक्रमाचा प्रश्न उपस्थित झाला आहे. पं. वाजपेयींचं म्हणणं असं आहे कीं, तो कार्यक्रम पक्षापुढं ठेवून त्यावरहि मतं घेणं जरूर आहे—”

“ मला वाटलं होतं कीं पंडितजींनीं आतांपर्यंत स्वतःचा राजीनामा पाठवला असेल आपल्याकडे — ”

“ नाहीं. ते राजीनामा देण्याच्या विचारांत होते. पण मीच त्यांना थोपवून धरलं ! पक्षाच्या दहा सभासदांचं एक पत्र त्यांनीं माझ्याकडे पाठवलंय. त्यांपैकीं कांहीं सभासदांनीं सकाळीं तुमच्या वाजूनें मतं दिलीं होतीं असं आठवतं मला !—”

“ काय म्हणणं आहे त्या सभासदांचं ?— ”

“ त्या सभासदांनीं असं लिहिलंय आपल्या पत्रांत कीं, मुख्य प्रधानांचं राजकीय चारित्र्य जरी आम्हांला शंकातीत वाटत असलं, तरी त्यांचा कार्यक्रम कांहीं आम्हांला सगळाच पसंत नाहीं. त्यांची नागरिक संरक्षक दलाची योजना, करवाढीचीं विलं आणि जीवनबेतनाचं विलं हीं त्यांनीं आधीं असेंबलीपुढं आणू नयेत. या सभासदांची सूचना अशी आहे कीं, तुम्ही आपला कार्यक्रम प्रथम पक्षापुढं ठेवून त्याची संमति मिळविली पाहिजे— ”

“याचा अर्थ असा कीं, माझां राजकीय चारित्र्य त्यांना पसंत आहे; पण कार्यक्रम मात्र पसंत नाहीं—”

“हो, असे दिसतं खरं !—”

“मग आपलं म्हणणं काय आहे ?—”

“मला असे वाटतं कीं, पक्षाच्या सध्यांच्या क्षुब्ध मनःस्थिरीत हा नवा प्रश्न त्याच्यापुढे ठेवूं नये. तुम्ही न् पंडितजींनी आपसांत समझोता करून व्यावा हें उत्तम—”

“पण त्यांचा संवंध यांत कुठं येतो ? उलट घटनेच्या शिरस्त्या-प्रमाणे त्यांनी आतां राजीनामा दिला पाहिजे—”

“तुम्ही चुकतां आहांत, प्रियदर्शन ! वाजपेयींनी राजीनामा देण्यासारखी परिस्थिति अद्याप उत्पन्न झालेली नाहीं. त्यांची मुख्य तकार तुमच्या राजकीय धोरणाविरुद्धच होती; व पक्षानं जरी तुमच्या चारित्र्याविषयीं विश्वास व्यक्त केला असला, तरी तुमच्या राजकीय कार्यक्रमाविषयींचं पक्षाचं मत अद्याप कळायचंच आहे ! म्हणून मी म्हणतों कीं, तुम्ही हा प्रश्न आतां इरेला न घालतां आपसांत तडजोडी-नं त्याचा निकाल लावावा—”

अध्यक्षांचा डाव आतां प्रियदर्शनच्या अगदीं पुरेपूर लक्षांत आला. तो त्यांना शांतपणानें म्हणाला—

“मला अजूनहि वाटतं कीं, आपण माझा कार्यक्रम पक्षापुढे ठेवून त्यावर सरळ मतं ध्यावीत ! माझा कार्यक्रम जर पक्षानं नामंजूर केला, तर मी एक क्षणाचाहि विलंब न करितां राजीनामा देईन—”

हें शेवटचें वाक्य उच्चारतांना प्रियदर्शनच्या विस्फारलेल्या डोळ्यांत जै निश्चयाचें तेज क्षणमात्र झालाळले, तें पाहून अध्यक्ष थिजल्यासारखे झाले.

काल सायंकाळीं त्यांनी खिडकींतून बघितलेला तो वेलाग, भयानक सुळका !—त्याच्या त्या काळ्याभोर उंचच उंच शृंगावर या वेळीं ऊन

तळपत होते.—त्या प्रखर उन्हाची तळपत जणं प्रियदर्शनच्या नेत्रांत आपण पहात आहोत, असा भास त्यांना झाला.

पण त्या भासाची मोहनी त्यांनी आपल्या मनावर टिकूं दिली नाहीं.

उलट, तें वाक्य उच्चारतांना त्याच्या आवाजांत आणि दृष्टींत प्रकट झालेला तो निश्चय आपल्या पथ्यावर पडणार आहे या गोष्टीची जी जाणीव त्यांच्या कावेवाज मनाला लगेच झाली, तिच्यामुळे त्यांच्या जिवणीभोवतीं पुन्हा उपरोधिक स्मिताच्या दाट सुरकुत्या पडल्या; व आपल्या गोळीच्या टप्प्यांत आलेल्या शूर सावजाच्या लग्नलखणाऱ्या नजरेला नजर देत टिपण साधणाऱ्या सराईत शिकाऱ्याच्या धिमेपणांने त्यांनी विचारले—

“तुमचा कार्यक्रम कांग्रेसच्या ब्रीदाला सोडून असल्याचा जो आक्षेप पं. वाजेपेयीनीं घेतला, त्यांत तथ्य आहे असे नाहीं वाटत तुम्हांला ?—”

प्रियदर्शन कांहीं बोलला नाहीं.

“मला वाटतं, तुम्ही जरा शांतपणानं विचार करा सगळ्या गोष्टींचा आणि काय ठरवतां तें मागाडून कळवा मला ! आम्ही आज संध्याकाळीं वर्ध्याला परत जायला निंधू—”

प्रियदर्शन तिथून निघाला, तो थेट उत्तमरावांच्या बंगल्यावर आला.

ते व्हरांडयांत दाजीसाहेबांवरोवर गप्पा मारीत वसले होते.

प्रियदर्शन मोटारींतून उतरून पायच्या चढत असतां उत्तमरावांनी पुढे येऊन विचारले—

“अध्यक्षांना निरोप देऊन आलांत का ? काय म्हणत होते ते ?—”

“तसं विशेष कांहीं नाहीं. तुमचं म्हणणं अखेर खरं ठरलं, उत्तमराव ! राजकारणांत चारिन्याची गरज नाहीं; फक्त कौटिल्य लागतं !—”

शेकटची रात्र

रोजने आपल्या त्या सोनेरी झांक असलेल्या विपुल केशकलापां-
तून एकवार कंगवा फिरवला, तोंच चपराशानें सकाळचे टपाल आणून
तिच्यापुढे ठेवले.

लगेच तिने कंगवा ब्रशमध्ये खोँचून हातावर घेतलेले केस एकदम
मागें झोँकून दिले; व त्या टपालांतलीं पत्रे आणि वृत्तपत्रे भरभरा
विसकटून पाहिलीं.

पण तिची निराशा झाली. तिला हवें असलेले पत्र त्या टपालांत
आढळले नाहीं.

तिने एक उसासा टाकला आणि ती कोचावर येऊन पडली.

मोहन दौऱ्यावर गेल्याला आज तीन दिवस झाले होते.
पचमदीहून परत आल्यावर तो जेमतेम एकच दिवस नागपूरला राहिला;
व दुसऱ्या दिवशीं सकाळच्या गाडीनें दौऱ्यावर निघाला. तो प्रवासांत

असला म्हणजे त्याचें सविस्तर हकीकतीचें पत्र रोज सकाळच्या डाकेन्हे तिला मिळत असे. पण, आज घरांतून बाहेर पडून त्याला तीन दिवस झाले, तरी त्याचें सार्वें कार्डहि तिला आले नव्हते.

लग्न झाल्यापासून गेल्या सहा सात महिन्यांत कितीतरी वेळां त्याचे खटके उडाले असतील. पण तो प्रवासांत असला म्हणजे त्याचें रोजचें पत्र कधीं तिला आल्याशिवाय रहात नसे. इतकेंच नव्हे, तर एकादे दिवशीं त्याला पत्र लिहावयाला फुरसत मिळाली नाहीं, तर लगेच एक दिलगिरीचें कार्ड याकून तो तिला पुढल्या पत्रांत वचपा काढण्याचें आश्वासन देत असे.

त्याचीं तीन प्रवासांतलीं विनोदी वर्णनांनी भरलेलीं पत्रे म्हणजे तिला एक मोठीच करमणूक असे.

पण या तीन दिवसांत तिला नुसतें मुक्कामाला पोचल्याचेंहि कार्ड आले नव्हते आणि त्यामुळे तो या घटकेला कुठे असेल याची कांहींच कल्पना तिला नव्हती.

त्या दिवशीं सकाळीं नास्ता झाल्यावरोवर त्यानें तिचा निरोप घेतला आणि तो एवढेंच म्हणाला—

“रोज, मी आज वर्धाला जातोय. सात आठ दिवसांत परत येईन बहुतेक—”

अर्थात् तो जातांना कुठे गेला, हें तिला माहित होतें. पण आज या वेळीं तो कुठे असेल, याची मात्र कांहींच कल्पना तिला नव्हती; व त्यामुळे तिचें मन विलक्षण चिंतातुर झाले होतें.

आणि तिला काळजी वाटावी असेंच त्याचें वर्तन दौऱ्यावर निघण्याच्या आदल्या रात्रीं घडले होते.

त्या दिवशीं दुपारीं दीडच्या सुमारास तो पचमढीहून परत आला. पण आल्यावर त्यानें एक क्षणाचीहि विश्रांति घेतली नाहीं. त्यानें स्नान केले, भरभरा जेवण उरकले आणि लगेच तो जो आपल्या अभ्यासिकेत

जाऊन दार लावून आंत बसला, तो सायंकाळीं सातच्या सुमारास बाहेर आला.

त्याच्या त्या वर्तनाचें रोजला विशेष कांहीं वाटले नाहीं. कारण, पुष्कळदां तो आपल्या त्या खोलींत जाऊन बसला, म्हणजे चार चार पांच पांच तास बाहेर पडत नसे. अलिकडे तर त्याच्या त्या स्वतःला त्या खोलींत कोंडून घेण्याच्या प्रवृत्तीचें प्रमाण मर्यादेवाहेर गेले होतें. त्यामुळे तिला त्या प्रकारावदल नवल वाटले नाहीं आणि तिनें त्याच्या त्या एकांतांत व्यत्ययहि आणला नाहीं.

पचमटीला काय घडले, हें जाणण्याची तिला विलक्षण उत्सुकता होती. वृत्तपत्रांतून आलेल्या एकतर्फी वातम्या आणि तुटक अधिकृत पत्रके यांच्यापेक्षां त्याच्या तोंडून आपल्याला खचित अधिक तपशीलवार आणि गमतीदारहि माहिती मिळेल याची तिला खात्री होती. पण तिनें त्याला मुद्दामच कांहीं विचारले नाहीं. कारण तिला ठाऊक होतें कीं, तो खुर्हींत आला, म्हणजे आपल्याला नेहमीप्रमाणे आपोआपच सगळी माहिती सांगेल.

पण तिला नवल वाटले तें या गोष्टीचें कीं, सातच्या सुमारास आपल्या खोलींतून बाहेर पडल्यावर नेहमीप्रमाणे फिरावयाला न जातां तो तिला म्हणाला, “रोज, आतां आपण अर्धा तास बॅडमिंटन खेळू या. मी फार कंटाळलों आहे गेल्या पांच सहा दिवसांच्या दगदगीनें आज विश्रांति घ्यायची ठरवली आहे भरपूर. आपण मजेंत वेळ घालवूं सगळा —”

“मग पहिल्या शोला जायचं का आपण? आज लॉरेल न् हाईंचं काम आहे—”

“छे, छे, मला अगदीं वीट आला आहे त्यांच्या त्या निर्बुद्ध धांगडधिंग्याचा! आज आपण प्रत्येक क्षण घरींच घालवूं एकमेकांच्या सहवासांत—”

त्याचें तें वाक्य तिला आठवळे आणि छातींत अचानक कळ यावी तशी विलक्षण वेदना तिच्या मनाला झाली.

आणि, त्यानंतर रात्रीं तो जै जै बोलला आणि जै जै वर्तन त्यानें केले, तें सगळे तिला आठवळे. त्याच्या त्या साहचर्याचा प्रत्येक क्षण तिच्या डोळ्यांपुढे रेखल्यासारखा उभा राहिला.

“मग आतां खेळायचंच का अगदीं?—”

तिनें वर आभाळाकडे बघून विचारले.

मृगाच्या पहिल्या सलामीची एक जोरदार सर नुकतीच पळून गेली होती; व अद्यापहि मधूमधून पावसाचा टपोरा थेंब अंगावर पडत होता. क्षितिजाचा नैऋत्येकडला कोपरा पाण्यानें ओरंबलेल्या मोरेच्या कोथळ्यासारखा दिसत होता; व सूर्य अद्याप बुडालेला नसल्यामुळे त्या कोपन्यांत चमकणारी निस्तेज वीज फळ्यावर ओढलेल्या खडूच्या वेडयावांकडया रेषेसारखी दिसत होती. पूर्वेच्या क्षितिजावर इंद्रधनुष्याचें एक शकल शोभत होतें. त्याच्या सौम्य गुलाबी प्रभेनें सर्व आकाश उजळले होतें. झाडांच्या पानांवर सांकळलेले पाणी वाच्याच्या झुळके-बरोबर टपटपा पडत होतें; व पाण्यानें भिजून ओलेचिंब झालेले पक्षी, आतां लवकर पाऊस येत नाहीं अशा खात्रीनें, आपले पंख झाडीत चित्रविचित्र आवाज काढीत होते.

“कां बरं? पाऊस लवकर येणार नाहीं आतां, रोज! अशा थंड ओलसर हवेंत खेळण्याची मजा कांहीं निराळीच असते—”

पण, खेळ अर्धा तास झाला असेल नसेल, तोंच तो कंटाळला. आणि तिला म्हणाला—

“आज खेळांत मन लागत नाहीं माझं! चल, जेऊन घेऊ या आपण लवकर—

“आज घाई का इतकी जेवायची? जेवल्यावर बाहेर जायचंय का कुठं?—”

“आणि जायचं असले, तरी मोटार आहे का आतां आपल्या-
जवळ, रोज ?”

तें वाक्य उच्चारतांना त्याच्या आवाजांत एकदम झालेला बदल
रोजला जाणवला आणि ती म्हणाली—

“मोटार नसली म्हणून काय विघडले ? मी आतां पपांना फोन
करून बोलावतें मोटार ब्राहेर जायचं ठरत असले तर ?—”

“नको, नको ! आपण आतां जेवण उरकून वेऊ आणि मग
पत्ते खेळू थोडा वेळ —”

“मग मी जेवायची तयारी करतें तुम्ही कपडे बदलीपर्यंत—”

आणि तिनें आंत येऊन जेवणाचें टेवल नेहमींप्रमाणे सजविले
आणि खानसाम्याला वाढण्याची सूचना केली.

तो प्लेट्सची मांडामांड करतो आहे, तोंच मोहन आंत येऊन
म्हणाला—

“छे, छे, हैं नाहीं चालायचं आज ! त्या एदलजीनें आपल्याला
लग्नाच्या वेळीं नजर केलेला तो चांदीचा सेट काढ आज न् तुला
विजयागौरी मेहतानं तीं पुष्पपात्रं दिलीं आहेत ना त्यांत रातराणीचे तुरं
घालून तीं ठेब टेवलावर ! हैं, उचल हैं सगळं नेहमीचं सामान, अंतोन !
तूं वघतेस काय अशी माझ्याकडे, रोज ?—”

“तुम्हांला काय झालेय समजत नाहीं मला ! आज कांहीं सण
आहे का कसला तें सामान काढायला ? का लग्नदिवस आहे आपला ?”

“हो हो, तसंच समज घटकाभर ! कोणी पाद्यालेय लग्नाचा
वर्षदिवस साजरा करायला आपण जिंवत रहातों कीं नाहीं तें —”

“असं भलतंच कांहीं तरी बोलू नका ! तुम्ही वाचीत वसा थोडा
वेळ आपल्या खोलींत. तोंपर्यंत मी पुन्हा सगळी मांडामांड करतें—”

रोज तें सामान काढावयाला आपल्या खोलींत गेली आणि तिच्या
मनांत असा विचार आला की, आज हे असें काय विचित्र वर्तन
करताहेत मधाच पासून ?

पण त्याच्या लहरीविसूद्ध जाण्याची सोय नव्हती. म्हणून सुकाटथानें तिनें तें सगळे सामान काढले आणि त्याच्या सूचनेप्रमाणे टेबल सजवून घेया वाजवली.

त्यावरोवर तो आंत आला आणि मोहक रीतीने सजविलेल्या त्या टेबलाकडे बघून इंग्रजीत उद्घारला, “तूं फार छान मुलगी आहेस, रोज !—”

आणि तिचे दोन्ही दंड घरून त्याने तिला गदगदां हलविले.

“लग्नाच्या पूर्वी जसे तुम्ही वागत असां, तसं वागायची लहर आलेली दिसतेय आज तुम्हांला —”

रोजने त्याच्या हातांतून आपल्याला सोडवून घेत हंसत हंसत म्हटले.

पण तो एकदम गंभीर होऊन उद्घारला, “रोज, आपलं लग्न झालं नसंतं तर फार वरं झालं असंतं, असं नाहीं वाटत तुला ?—”

“का वरं? तुमच्या मनांत याच वेळीं ही कल्पना का आली ?—”

“कारण कांहीं नाहीं तसं! पण अगदीं सहज विचारलं तुला. आणि तुला आठवत असेल, माझ्याशीं लग्न करण्याच्चा नाद सोडून देण्याविषयीं त्याहि वेळीं मी आग्रहानं सांगितलं होतं तुला —”

“पण जें व्हायचं तें होऊन गेलं. आतां कशाला त्याची चर्चा ?—”

“का वरं? आपलं नोंदणीचं लग्न आहे. तें केव्हांहि रद्द करून घेतां येईल तुला !—”

“हें जें लग्नाच्या वेळीं माझ्या न् तुमच्या मित्रमंडळीनं नजर केलेलं सामान इथं माझ्याकडून मुद्दाम काढून मांडवलंत, तें लग्न रद्द करण्याच्या गोष्टींची चर्चा करण्यासाठीं का? छान !—”

रोजचे डोळे पाण्याने भरून आले.

“वेडी आहेस तू! मी त्या अर्थांने बोलतोंय का हें? माझं कवत एवढंच म्हणणं कीं, ज्याच्या कर्जापार्यां तुला आपलं स्त्रीधन

गमवावं लागलं न् मोठार विकावी लागली त्या स्वच्छंदी न् वेजवावदार नवन्याचा तिटकारा कसा नाहीं येत तुला ? ”

“ हे पहा, तुम्ही जर असं कांहीं बोलत रहाणार असाल, तर तुम्ही एकटेच जेवा. मी आपली माझ्या खोलींत जाऊन पडतें !—”

आणि अश्रुपूर्ण नेत्रांनी एकवार त्याच्याकडे पाहून ती खुर्ची-वरून उठली.

त्यावरोत्तर तो तिच्याजवळ गेला आणि तिच्या खांदांवर हात ठेवून म्हणाला—

“ रोज, मी जें बोललों तें अग्रिय असलं, कडू लागण्यासारखं असलं, तरी तें खरं नाहीं का ? माझा इतका वाईट अनुभव वेऊनहि तं जें प्रेम माझ्यावर करतेस तें अगदीं अनाठार्यीं, व्यर्थ, घातक ठरणार आहे शेवटीं ! ज्याची स्मृति सुद्धां तुझ्या मनांत डोकावली असतां तें अच्छोदसरोवरासारखं निरागस मन दूषित होऊन जावं असा भ्रष्ट मतुष्य आहे मी ! रोज, तू मला विसरून जायचा प्रयत्न कर !—”

बोलतां बोलतां त्याच्या डोळ्यांत अश्रु उभे राहिले.

रोज मुकाटथानें अश्रु गाळीत होती.

कांहीं वेळानें तिनें डोळे पुसले आणि ती म्हणाली—

“चार दिवसांनीं तुम्ही आज घरीं परत आलांत आणि आल्यापासून सारखं भलभलतं बोलतां आहांत ! खरंच, पचमढीला कांहीं कुणी बोललं का तुम्हाला ? आणखी कांहीं देणं तर नाहीं ना शिल्लक राह्यलेलं ? मला खरंखरं सांगा. तुम्ही असं वेड्यासारखं बोललांत म्हणजे माझा जीव व्याकुळ होऊन जातो अगदीं ! ”

तिचे ते उद्धार ऐकतांच तो भानावर आला; त्याला आपली चूक कढून आली; व तिला खुर्चीवर बसवून तो म्हणाला—

“ नाहीं. आतां कुणाचंहि देणं राहिलेलं नाहीं आपल्याला न् कसलीहि काळजी नाहीं माझ्यामागं ! पण मी किती वाईट आहे आणि

माझ्यामुळे तुझं किती नुकसान झालं आहे, याची आठवण झाली म्हणजे नाहीं नाहीं ते विचार येतात माझ्या मनांत ! बरं, आतां आपण जेवूं या—”
त्यांनी जेवावयाला सुखात केली.

पण तिच्या लगेच ध्यानांत आलें कीं, त्याचें जेवणांत मुळींच लक्ष नाहीं आणि तिनें म्हटलें—

“तुम्ही उगाच घाई केलीत इतक्या लवकर जेवायला वसायची. दुपारीं आज उशीरा जेवण झालं होतं. त्यामुळे भूक नाहीं लागलेली दिसत तुम्हांला अजून—”

“हो, खरं आहे तुझं म्हणण—”

आणि आपल्या हातांतला चमचा न् कांटा खाली ठेवून तो एकदम उठला.

“पत्ते खेळायचे का आतां ?”

तिनें बाहेरच्या दिवाणखान्यांत आल्यावर त्याला विडा देऊन विचारलें.

“बरं, खेळूं या थोडा वेळ—”

पण त्या खेळांतहि त्याचें मन रमेना आणि हातांतली पानें एक-दम खाली टाकून तो म्हणाला—

“तूं गाडी मागव फोन करून ! खरंच, आपण फिरून येऊं या थोडा वेळ. चांदणंहि पडलंय आतां—”

“मी मधांशीच म्हटलं तुम्हांला. आज दिवसभर इतकी दगदग केली आहे तुम्ही कीं, उघडचा हवेंत फिरून आल्याने थोडं तरी बरं वाटलं असतं तुम्हांला. थांबा हं, मी फोन करतै—”

तिनें कोपन्यांतल्या टेबलाजबळ जाऊन फोन हातांत घेतला आणि मोटार पाठविण्याविषयीं आपल्या आईला सांगितलें.

नंतर ती त्याच्याकडे वळून म्हणाली, “पपा विचारताहेत, तुम्ही त्यांना केव्हां भेटाल ? पचमढीची हकीगत तुमच्या तोंडून ऐकायची फार उत्सुकता आहे त्यांना—”

मोहननें वर न पाहतांच हातांतल्या सिगारेटची राख झटकीत
तिला म्हटलै—

“जमल्यास उद्यां सकाळी येतों म्हणून सांग त्यांना—”

तिनें आणखी कांहीं बोलून फोन खालीं ठेवला.

तोंच मोटार कमानीखालीं येऊन उभी राहिली.

“निवायचं ना?”

तिनं आपली मनीवँग आणि सुंदर छत्री घेऊन विचारले.

“हो—”

त्यांने ड्रायब्हरला रजा दिली आणि चाक स्वतःच्या हातीं घेतले.

मोटार अंबाङ्गरीच्या कांठावर येतांच तीं दोवें खालीं उतरलीं.

मृगाचा पहिला आठवडा वहुतेक कोरडा गेल्यामुळे तलावांत पाणी फारसे आले नव्हते आणि पाण्याचा रंगहि बदलला नव्हता. नैऋत्येकडले क्षितिज अगदीं काळेभोर झाले होते. त्याची सांबली पाण्यावर पळ्ळन तेहि इतके काळवंडून गेले होते कीं, तलावाच्या त्या चांजूला खालपासून वरपर्यंत नुसता काळोखच काळोख पसरला आहे, असे वाटे. अष्टमीच्या चंद्राचें अर्धविंब मधल्या निरभ्र आकाशांत तळपत होते. त्याचा सौम्य प्रकाश तलावाच्या सपाठीवर पडल्यामुळे नैऋत्येकडील क्षितिजाचा तो गडद काळेपणा भीषण आणि भयाण वाटत होता. विशेषतः तलावाच्या सपाठीपासून तों आभाळाच्या मध्यापर्यंत वीज जेव्हां वेगानें उंचच उंच तळपत जाई, तेव्हां तेहि नैऋत्येकडले क्षितिज तरवारीनें खसकन् चिरल्याचा भास होत असे. दक्षिणेकडले तें काळेभोर क्षितिज, त्यावर वारंवार उफाळणारी ती वीज, आकाशाच्या निरभ्र मध्यावर तळपणारा तो अर्धचंद्र आणि त्याच्या मधुर प्रभेनें आर्द्र सृष्टीला आलेली प्रसन्नता!—नटेश्वराच्या अर्ध्या शशिमुखावर जणु प्रणयोत्कंठेची सुषमा पसरली होती आणि अर्ध्या स्फुरमुखावर जगाच्या विनाशचिंतेचा विषाद प्रकट झाला होता.

तें सारेंच दृश्य मोर्टें विलक्षण आणि सजीव वाटत होतें.

“मला हें काळेंभोर पाणी वधायला मुळींच आवडत नाहीं, मोहन ! क्षितिजाच्या त्या दक्षिणेकडल्या टोंकाला जग संपलेलं असावं, काळा कुळकुळीत राक्षसी अंधार जगाला त्या बाजूने गिळून टाकीत असावा, अशी भयाण कल्पना येते हा देखावा पाहिल्यावर माझ्या मनांत ! आपण तेलंखेडीवर जाऊं या गडे—”

“पण, रोज, नेहमीं सुंदर न् आल्हाददायक गोष्टीच वघितल्यापाहिजेत असा आग्रह का तुझा ? एकाद दिवशीं तरी सृष्टीची भीषणता कशी असते, तें पाहून घेऊं या आपण--”

“नको, नको ! वीज चमकल्यावर किती भेसूर दिसतं तें क्षितिज ! चला, आपण आपलीं तेलंखेडीच्या बगिचांत जाऊं या--”

ती त्याच्या अंगाला येऊन विलगली आणि आपल्या उजव्या हातानें तिला लपेटून तो मोटारजबळ आला.

तेलंखेडीवरील दृश्य त्या मानानें खरोखरीच सौम्य आणि मनोहर होतें.

अंगाळीवर टेकलेल्या नैऋत्य क्षितिजावरली ती भयाण काळोखी येथें टेकडीमार्गे दडली होती; व उलट चंद्राच्या प्रकाशांत तलावाचे स्वच्छ, निळसर पाणी वान्याच्या मंद झुळकांवरोवर चमचम करीत नाचत होतें. उमरावतीच्या रस्त्यानें जाणान्या येणान्या मोटारीच्या दिव्यांच्या प्रकाशाचा झोत पाण्यावर पडला म्हणजे ती कांहीं निराळीच शोभा क्षणमात्र दिसे ! तलावाच्या उत्तरेला असलेल्या टेकडीवर लुकलुकणारा एकच एक दिवा, मधून मधून कानांवर येणारे गुरांच्या गळ्यांतील घंटांचे गोड आवाज आणि छत्तिसगढी जवानांनी भेदक सुरांत छेडलेल्या लावण्यांच्या उन्मत्त लकेरी त्या निर्जन, एकांत स्थानापासून मनुष्यवस्ती फारशी दूर नाहीं, याची जाणीव देत होत्या. संध्याकाळीं

पडून गेलेल्या पावसाच्या झाडीमुळे झाडांचा खालीं पडलेला पाचोला आणि वरची हिरवी गार पालवी मिजून जाऊन किंचित् उबट किंचित् ताजा असा चमत्कारिक मिश्र गंध हवेंत दरबळला होता; व झाडांच्या लांबलचक सावल्यांदून विखुरलेले चांदण्याचे पांठरे शुभ्र कवडसे भुईवर प्राजकताच्या फुलांचा सडा पडल्याचा भास उत्पन्न करीत होते.

तलावाजबळ येतांच मोहननें मोठार उभी केली आणि तीं दोघें खालीं उतरलीं.

“अशींच चालत या वोटेनै बोगेत जाऊं या—”

रोज बगीचाकडे जाणाऱ्या उतरणीवरील वोटेकडे वळून म्हणाली.

“अं हं. बगीचांत मोठारने जाऊं मागाहून. मी टॉर्च सुद्धां घेतलेला नाहीं आज बरोबर. नुकताच पाऊस पडून गेलेला असल्यामुळे साप बीप निधायचा पायांखालीं एकादे वेळीं—”

“पाऊस पडत असतांना सुद्धां किती तरी वेळां गेलों आहोत आपण या वोटेन! आज तर चांगलं चांदणं पडलंय—”

“बरं, जाऊं या—”

आणि एकमेकांना हातांनीं लपेटून त्यांनीं बगीचाकडे जाणाऱ्या रस्त्यानें हळुहळू पावले टाकावयाला सुरवात केली.

दोहों वाजून्या उंच झाडांची दाट सावली आणि वाळलेल्या आनंदाचा खच त्या रस्त्यावर पडला होता.

“रोज, तुला आठवतं? याच रस्त्यानं आपण जात असतां सळसळ आवाज झाल्याबरोबर तूं भीतीनं मला बिलगलीस आणि मी तुझ्या गालाचं ओळरतं चुंबन घेतलं! तुझ्या सुखस्पर्शांचा पहिला अनुभव तो! त्या आनंदाची मजा कांहीं पुन्हा अनुभवायला मिळणार नाहीं आतां या जन्मांत—”

“असं का म्हणतां तुम्ही?—”

तिनें थबकून त्याच्याकडे पहात विचारले.

चांदण्याचे कवडसे त्याच्या श्रांत मुखावर पडले होते. त्याचे डोळे भरून आल्यासारखे तिला दिसले.

“अपेक्षा आणि उत्कंठा यांचा जो धडधडता आतुर आनंद त्या पहिल्या स्पर्शांत असतो, तो नंतर कधींहि अनुभवायला मिळत नाहीं. फार वेळ हातांत ठेवलेलीं फुलं जशीं चोळवटून कोमेजून गेल्या-मुळं नकोशीं वाटतात, तसंच होतं स्पर्शसुखाचं पुढं मग!—”

“म्हणजे मी नकोशी झालें आहे का आतां तुम्हांला ?—”

“तशा अर्थानं म्हटलं नाहीं मी. प्रणयपूर्तीनंतर स्त्री जी पुरुषाला प्रिय राहते, ती सहचरी म्हणून, त्याच्या सुखदुःखाची भागीदार म्हणून! पण आज या जागेवर पाऊल ठेवतांच मला त्या पहिल्या स्पर्शसुखाची आठवण झाली आणि—”

तिनें आपले दोन्ही हात त्याच्या गळ्याभोवतीं टाकले--

त्यावरोवर तिनें तोंड दोन्ही हातांनी वर उचलून त्यानें तिच्या हनुवटीला हळूच, अगदीं हळुवारपणे दंश केला आणि अत्यंत आर्त-तेनें म्हटले--

“_माझ्या अंगावर रोमांच उभे राहिले आणि वाटलं कीं, पुन्हा कांहीं या आपल्या प्रणयमीलनाच्या जागीं येण्याचं भाग्य मला लाभ-णार नाहीं!—”

त्याच्या डोळ्यांतले इतका वेळ आवरून धरलेले अश्रु गालावर ओघळले.

पण, ते तिच्या लक्षांत येऊं नयेत म्हणूनच कीं काय, त्यानें तिच्या डोळ्यांचें, कपाळाचें, केशकलापाचें आणि त्या ओल्या उष्ण ओष्ठकलिकांचे पुनःपुन्हा अतृप्ततेनें चुंबन घेतले---

आपण कुठे उमे आहोत याचा त्यांना पूर्ण विसर पडला होता.
तोंच मोटारीचा आवाज झाला आणि प्रकाशाचे झगझगीत
झोत झाडांच्या पानांतून त्यांच्या अंगावर पडले.

तत्क्षणीच रोज वाजूला झाली.

तेव्हां तो तिचे दोन्ही हात धरून तिला जबळ घेत म्हणाला—

“रस्त्यानें जाणाऱ्या मोटारीचा आवाज आहे तो! त्याला भिऊन
तूं दूर होऊं नकोस माझ्यापासून. खरोखरी आपल्याला आज या स्थिरीत
इथंच मरण येईल तर किती छान होईल, रोज!—”

त्याचे ते विलक्षण शब्द तिला आठवले आणि तिच्या डोळ्यांतून
अश्रूंचा पूर लोटला.

गेल्या दोन दिवसांत त्याचें पत्र नाहीं. काय अर्थ समजावयाचा
या प्रकाराचा? असें कधींहि घडलें नव्हतें पूर्वी—

—पण तिला शंका आली. आपण पत्रे घाईवाईनें वघितलीं.
त्या घाईत त्याचें पत्र कदाचित् आपल्या नजरेतून निसटलें असेल.
म्हणून ती उठली आणि पुन्हा एकवार तिनें तें सर्व टपाल काळजी-
पूर्वक तपासलें.

तेव्हां एका हिंदी दैनिकाच्या बेण्ठनांत अडकलेले फिर्के निले
पाकिट तिला सांपडले.

खात्रीने मोहनचेंच पत्र तें!

पांढऱ्या गोकर्णीचा किंचित् निळी छटा असलेला रंग त्याला
फार आवडत असे. त्याच रंगाचीं पाकिंटे आणि नोटपेपर तो
नेहमीं वापरावयाचा—

—खात्रीने त्याचेंच पत्र होतें तें.

तिनें हर्षभराने तें पत्र फोडून झरझरा वाचलें—

—पण तिच्या हातांतून तें गळून पडलें.

त्या पत्रांत मोहनने लिहिले होतें—

रोज,

मी आज जात आहें, तुझ्या आयुष्यांतून कायमचा नाहींसा होत आहें. जगांत उजळ माथ्यानें नांदणे यापुढे शक्य नाहीं, अशी पुरेपूर खात्री झाल्यामुळेच मी नाहींसे व्हावयाचे ठरविलें. काल रात्रभर माझ्या जिवाची अतोनात तळमळ झाली. क्षणोक्षणीं वाटत होतें कीं, तुला सगळे कांहीं सांगून टाकावें. पण धीर झाला नाहीं. आणि शेवटच्या क्षणींहि तुला फसवून मला घरावाहेर पडावें लागले. माझे सारे जीवन प्रतारणा करण्यांत गेलें. वापूंपासून तो तुझ्यापर्यंत आपल्या सान्या आवडत्या माणसांना मी फसवीत आलो. अशा या अप्रामाणिक, भ्रष्ट माणसानें जर एक गोष्ट तुला आज कायमची सोडून जातांना सांगितली, तर ती तुं खरी मानशील का? रोज, मी आजवर अनेक स्त्रियांच्या मोहाला बळी पडले आणि त्यांचाहि बळी वेतला. पण तुझ्याविषयी मला जै आकर्षण वाटले, तें या सर्व अनुभूतींहून अगदीं निराळें, कांहीं तरी अलौकिक असें होतें. मला अद्याप त्याचा उमज पडलेला नाहीं. तुला अशा रीतीनें सोडून जातांना माझ्या मनाला ज्या दारुण यातना होत आहेत—रोज, तुला त्या खन्या वाटतील का?

मेलेल्या माणसाची आपण कधीं चौकशी करीत नाहीं, त्याचा कधीं शोध घेत नाहीं. पण प्रेमांने त्याची आठवण मात्र ठेवतो. रोज, माझी तुं आठवण सुद्धां ठेवू नकोस. मला विसरून, अगदीं पूर्णपणे विसरून जा—

मोहन

रोजनें पुन्हा एकदां तें पत्र उचललें आणि त्यांतले प्रत्येक अक्षर न् अक्षर काळजीपूर्वक वाचलें.

वाचतां वाचतांच तिला आपल्या डोक्यांपुढलीं अक्षरे दिसेनाशीं झालीं—

आणि तिचें मन कसलीहि वेदना, कसलीहि संवेदना होण्याच्या पलीकडे गेले.

सुंगणी दिलेल्या माणसाला आपले शरीर चिरले जात आहे हे जें समजत नाहीं, तशी तिची अवस्था झाली.

त्या आधारातानें तिच्या मनाच्या सगळ्या हालचाली ब्रंद झाल्या, त्याला एकदम निश्चेष्टता आली.

त्या निश्चेष्ट मनःस्थिरीत ती कांहीं वेळ राहिली असती तर, तर—
तोंच वसंता सनीची शिकवणी आटोपून नेहमींप्रमाणे अंत आला.

कोचावर ती तशी अस्ताव्यस्त पडलेली; हातांत तें पत्र; दृष्टीत ती शून्यता—

त्याला कसेसेंच वाटले आणि तो जवळ आला—

तरी ती उठली नाहीं; कसलीहि हालचाल तिनें केली नाहीं.

तेव्हां त्याला अत्यंत भीति वाटली आणि तो कातर वाणीने उद्घारला—

“रोजवाई, तुम्हांला काय होतंय? अशा काय पहातां तुम्ही? ममीला बोलावून आणूं का मी?”

त्याच्या त्या केविलवाण्या उद्घारांनी तिला एकदम जाग आला,
त्या निश्चेष्टतेतून तिचें मन दचकून बाहेर पडले—

आणि तिच्या तोंडून उद्घार फुटला—

“वसंता, ते मला सोडून गेले रे!—”

आणि त्या शून्य डोळ्यांतून एकदम अश्रूच्या धारा वाहूं लागल्या.

“कोण? कोण सूडून गेले तुम्हांला?—”

“मोहन! मला पुन्हा कधीच का भेटायचे नाहींत ते?—”

तिचा तो दीनवाणा प्रश्न त्याच्या काळजाला भेदून गेला.

पण ती जें सांगत होती, त्याचा नीटसा बोध मात्र त्याला झाला नाहीं.

कांहीं तरी विलक्षण, कांहीं तरी भयानक घडले आहे, एवढेच फक्त तो समजला.

तो स्तब्ध उभा होता.

ती रडत होती. मध्यांशीं निश्चेष्ट असलेले तें तिचें शरीर आतां हुंदक्यांनीं सारखे हादरत होते.

अखेर तो तिच्या पायांशीं व्रसला आणि त्यानें तिला विचारले—

“ममीला बोलावून आणु का मी ?—”

“नको, नको ! वसंता, तूं माझ्यावरोवर वर्ध्याला चल आतांच्या आतां. त्यांनीं वर्ध्याहून पत्र लिहिलंय हें. कदाचित् शेगांवलाच असतील ते. वर्ध्याला गेल्यावर कुणा ना कुणाकडून तरी पत्ता लागेल त्यांचा. तूं टांगा घेऊन ये—”

“घरून मोटार आणु का ?—”

“छे, छे ! आपण टांग्यानंच स्टशेनवर जाऊ. घरीं समजतां कामा नये यांतलं कांहीं सुद्धां. त्यांच्या मानी स्वभावाला आवडायचं नाहीं यांतलं कांहीं पपांना नु ममीला समजलेलं—”

वसंता मुकाट्यानें उठला आणि बाहेर पडला.

तिच्या डोळ्यांतले अश्रु आटले होते आतां. पण मनांत आठवींची आणि विचारांची गर्दी उसळली होती.

परवां, याच वेळीं याच खोलींत त्यांनीं माझा शेवटचा निरोप घेतला होता. त्या वेळचीं तीं चुंबनें ! त्यांचा स्वाद आणि उन्माद, त्यांची ओट आणि अतृप्ति !—त्यांच्या जिवाची सगळी तडफड त्या थरथरणाऱ्या आतुर ओंठांनीं व्यक्त केली होती; पण कळली नाहीं आपल्याला ती हृदयाची भाषा ! आसवांनी भरलेल्या आपल्या डोळ्यांचें चुंबन घेतांना त्यांच्याहि डोळ्यांत आंसवें आर्ली; पण कळला नाहीं आपल्याला त्या आंसवांचा अर्थ ! त्यांनीं आपल्या अंगुलींना, कानांच्या पाळ्यांना, हनुवटीला हळुवारपणानें दंश केला आणि म्हटले,

“रोज, पुन्हा नाहीं कधीं असा त्रास देणार मीं तुला !—”

पण कळला नाहीं आपल्याला त्या करुण उद्घारांतला ध्वनि !

“मला विसरून, अगदीं पूर्णपणे विसरून जा !—”

मोहन, कसे हो लिहवले तुम्हांला ते शब्द ? आपल्या प्रेमाचा साक्षीदार महिन्या दीड महिन्यानें जन्माला येईल. आणि मी तुम्हांला विसरून जाऊं ?—

मोहन, मोहन, तुम्ही कुठे असाल ?—

तिला वाटले, आपल्या हृदयांतली सगळी आरंता, आपल्या प्रीतीचें सगळे बळ एकवटून मोठ्यानें आकंदावै—इतक्या मोठ्यानें कीं, मोहन असतील तिथें त्यांना तें आकंदन ऐकूं येऊन त्यांनी आपल्याकडे धांवत यावै !—

मोहन, तुम्ही कसे हो मला सोडून गेलांत ? जिथें असाल तिथून धांवत या !—

पण तिच्या पिळवटलेल्या हृदयांत तळमळत उठलेली ती हांक कांहीं बाहेर पडली नाहीं.

आणि ढोळ्यांतून मात्र अश्रूचा पूर लोटला.

शेणांक

पार्लैमेंटरी कमिटीच्या अध्यक्षांनी पचमढीहून वर्धाला पोंचल्या-
वरोवर जें पत्रक तिथून काढले, तें वाचून प्रियदर्शन थकक झाला.

त्या पत्रकांत असें म्हटले होतें की, “मध्यप्रांतीय मंत्रिमंडळांतील
चेवनाव आपसांत मिटला, हें जाहीर करण्यास कमिटीला समाधान वाटत
आहे. असेंबली कांग्रेस पक्षानें जरी मुख्य प्रधानांवर बहुमतानें विश्वास
व्यक्त केला, तरी त्यांनी प्रसिद्ध केलेल्या कार्यक्रमाविषयी मात्र पक्षांत
मतभेद आणि असंतोष दिसून आला; व त्या दृष्टीनें राज्यकारमार
अधिक सुरळीत चालविण्यासाठीं कमिटीनें मंत्रिमंडळाला जरूर त्या
सूचना केल्या आहेत.”

प्रियदर्शननें तें पत्र जेव्हां उत्तमरावांना दाखविले, तेव्हां ते हंसून
उद्धारले, “डोहांतल्या सुसरी बाहेर आल्या म्हणायच्या अखेर! आपल्या
इथल्या मुक्कामांत अध्यक्षांनी निरनिराकळ्या गटांच्या मुखंडांचं मनोमंथन

करून हें हलाहल वाहेर काढलं ! तुमच्याकडे असलेलीं खातीं काढून च्यायची पूर्व तयारी आहे ही प्रियदर्शन—”

“मी त्यांना शेवटच्या मुलाखर्तीत स्पष्ट सांगितलं होतं की, माझा कार्यक्रम तुम्ही पक्षापुढं घेवा. पक्षानं जर तो मान्य केला नाहीं तर मी तावडतोव राजीनामा देईन—”

“पण पक्षांतलं बहुमत तुमच्याविरुद्ध जाणार नाहीं अशी खात्री आहे त्यांची ! म्हणूनच तुमच्या कार्यक्रमाचा प्रश्न धसाला न लावतां त्यांनी मुद्दामच हें मोत्रम पत्रक काढून तुमच्याविरुद्ध पक्षांत असंतोप उत्पन्न झाला असल्याचा डांगोरा जगभर पिटला आहे—”

“पण त्यांना जर मी नकोसा झालों असेन, तर त्यांनीं तसं मला स्पष्ट सांगावं. मी तावडतोव राजीनामा देऊन त्यांच्या वाटेंदून बाजूला होईन !—”

“त्यांना तुम्ही नकोसे झालां आहांत, यांत शंकाच नाहीं. पण तुम्हांला विनाकारण राजीनामा चायला सांगितल्यानं जो गवगवा सान्या देशभर होईल आणि हुक्कमशाही गाजविल्याचा जो आरोप स्वतःवर येईल, तो करून घेण्याची इच्छा नाहीं त्यांची. म्हणून कांग्रेसच्या तत्त्वानुसार तुमचं वर्तन नसल्यामुळं पक्षाच्या मनांतून तुम्ही उतरलां आहांत असं भासवायला सुरवात केली आहे त्यांनीं अशा रीतीनं—”

“पण त्यांची इच्छा नसली, तरी मी हा प्रश्न धसाला लावल्याशिवाय राहणार नाहीं, उत्तमराव ! मी महात्माजींना जाऊन भेटेन. त्यांना ही सगळी परिस्थिति समजावून सांगेन—”

“आणि ते तुमच्या बाजूनं मत देतील असं तुम्हांला अजूनहि वाटतं का, प्रियदर्शन ? गांधी पक्षपाती आहेत, आपल्या विश्वस्त गणांच्या अरेरावींवै तें समर्थन करतात हें गेल्या नऊ दहा महिन्यांत तुमच्या अनुभवाला आलेलं नाहीं का ? तुम्ही खरोखरीच विष्णाची परीक्षा पहाताहांत असं वाटतं मला—”

“त्या परीक्षेत माझा वळी पडला तरी हस्कत नाही, उत्तमरावः पण टिळकांच्या शाठयनीतीला नांवं टेवून न् तिच्यावर वाद माजवून ज्यांनी सत्याच्या न् अनत्याचाराच्या पायावर राजकारणाची पुनर्वटना करण्याचं कंकण हातीं बांधलंय, त्यांचं खरं स्वरूप तरी एकदा चवाच्यावर येईल माझ्या या प्रयत्नामुळं ! महात्माजींच्या भोवतालची प्रभावळ कशीही असो. ते स्वतः चांगले आहेत, बोलण्याप्रमाणं वागणारे आहेत, असे अजूनहि वाटतं मला; न् म्हणून त्यांच्याकडे जाऊन न्याय मागायचं ठरवलंय मी—”

आणि खरोखरीच त्यानंतर चार दिवसांनी प्रियदर्शन गांधीजींची भेट घेण्यासाठी शेगांवला गेला.

तो शेगांवला पोंचला, त्या वेळीं संध्याकाळ होऊन गेली होती.

सूर्य वराच खालीं आला होता; व पश्चिम क्षितिजावर सांचलेल्या वळवाच्या काळ्या ठगांनी त्याचें चिन्त झाकून टाकले होते. पावसाची एक धांवती सर नुकतीच पडून गेली होती. अजूनहि एकादुसरा टपोरा येब मधून मधून अंगावर पडत होता. प्रखर उन्हानें होरपळून गेलेल्या जमिनींतून गरम, गंधयुक्त वाफारा दरबळत होता. त्या सतेज, सर्गंध वातावरणांतून दूरवर पाहिले म्हणजे एकाद्या शिंदीच्या झाडाभोवतीं निळसर, सूक्ष्म लाटा तरळव्यासारखा भास होई. वातावरण इतके स्तब्ध आणि निश्चल होतें कीं, क्षितिजाच्या कडेला असलेली झाडे पडव्यावरील चित्रांसारखीं दिसत होतीं. ओहोळांतील नुकत्याच मिजलेल्या वाळक्या उंच गवतांत वसलेला एकादा वगळा आपले जड पंख झापावून जेव्हां क्वचित् मंदपणानें उडे, तेव्हां तें सारेंच मूळ चिन्त क्षणमात्र हलव्यासारखे वाटे. तो उष्मा आणि ती स्तब्धता ! —संतप्त सृष्टीचं विशाल हृदय जगुं आंतल्या आंत गुदमरून जडमूढ झाले होते.

प्रियदर्शन मोटारींदून उतरला आणि आश्रमाच्या आवारांत

शिरल्यावरोवर प्रथमच लागणान्या प्रशस्त झोंपडीच्या पायन्या चढून गांधीजींच्या खोलींत गेला.

गांधीजींच्या मस्तकाला ओला फडका गुंडाळलेला होता; व त्यांच्या शेजारीं बसलेली एक तरुण मुलगी त्यांना ताडपंख्यानें वारा धालीत होती.

प्रियदर्शननें आंत येतांच त्यांना वाकून अभिवंदन केले.

त्यावरोवर गांधीजींनी त्याच्याकडे बघून जै स्मित केले, त्यांत जणु असा भाव व्यक्त झाला कीं, ‘तू आज कां आला आहेस हें लक्षांत आलंय माझ्या !’

प्रियदर्शन लीनेतेनें त्यांच्या समोर बसला.

तेव्हां गांधीजी ज्या तक्याला टेकून बसले होते, त्याच्या उजव्या बाजूला भिंतीवर टांगलेला एक फलक त्याच्या दृष्टीस पडला.

त्या फलकावर रस्किनचे पुढील सुभाषित लिहिलेले होते --

The essence of lying is in deception not in records. A lie may be told by silence, by equivocation, by the accent on a syllable, by a glance of the eye, by attaching a peculiar significance to a sentence. And all these kinds of lies are worse and baser by many degrees than a lie plainly worded.

तै सुभाषित वाचून प्रियदर्शनच्या मनांत आलें, असत्य जर इतक्या सूक्ष्म आणि विविध रूपांनी प्रकट होत असेल, तर सत्य ही चीज किती दुर्मिळ असली पाहिजे !

“तू कां आलास आज घ्यावढ्या उशिरा ?”

“आपला सल्ला विचारण्यासाठीं, वापू ?--”

“राजकीय चाबतींत सल्ला विचारायचा असेल, तर पार्लमेंटरी कमिटीच्या अध्यक्षांकडे गेलं पाहिजे तुला --”

“त्यांचा सल्ला मला पटत नाहीं. म्हणून मी आपल्याकडे आलो—”

“माझ्याकडे येऊन काय उपयोग? तू राष्ट्रपतींकडे जायला हवं होतंस. मी सल्ला देऊ शकत नाहीं तुला—”

“पण आपण माझी बाजू तर ऐकून घ्याल?—”

“आनंदानें! पण माझी फिरायला जायची वेळ झाली आहे आतां. तू चालतांचालतांच सांग मला जें काय सांगायचं असेल तें—”

आणि ते लगेच उठून बाहेर आले.

प्रियदर्शनहि त्यांच्यावरोवर बाहेर पडला.

गांधीजी पायऱ्या उतरतात न उतरतात, तोंच काळ्या किनारिन्ही शुभ्र रेशमी साडी नेसलेली आणि पायांत मखमली सँडल्स घातलेली एक प्रौढ, सुकुमार स्त्री त्यांच्याजवळ आली आणि मोरपिसें लावलेल्या आपल्या हातांतील सुंदर ताढपंख्यानें त्यांना वारा वालावयाला तिनें प्रारंभ केला.

ती स्त्री दृष्टीस पडतांच गांधीजीचे डोळे जणू वात्सल्यानें ओथंबून आले आणि त्यांच्या गंभीर, श्रांत, सुरकुतलेल्या चेहऱ्यावर एकदम निर्भर हास्याचा प्रकाश पसरला.

आश्रमाच्या आवारांतून ते बाहेर पडत असतां दहावारा माणसांचा परिवार त्यांच्याभोंकर्तीं गोळा झाला.

त्यांच्या डाव्या बाजूला ती प्रौढा चालत होती. तिच्या पळीकडे त्याच दिवशीं सकाळीं लाहोरहून आलेला एक धिप्पाड शीख पुढारी होता आणि उजव्या बाजूला प्रियदर्शन एकटांच हळुहळू त्यांच्याशीं बोलत चालला होता.

पाठीवर वेणीचा शेपटा सोडलेल्या एका बारा तेरा वर्षांच्या मुलीच्या खांद्यावर गांधीजींनी आपला एक हात ठेवला होता; व दुसऱ्या हातांत असलेली त्यांच्याहिपेक्षां हातभर उंच काठी त्यांच्यां जर्जर शरीराला आधार देत होती.

त्या मुलीच्या खांग्यावर हात ठेवल्यामुळे किंचित् कललेली ती गांधीजींची क्षीण शरीरयष्टि पाहून असें वाटे की, अवघ्या मानव-जातीच्या उन्नतीच्या चिंतेचें योझे वाहून शिणलेला हा महात्मा त्या मुऱ्याकौमार्याच्या उमलत्या शक्तींवा आसरा घेण्यासाठी, सूर्यप्रकाशाच्या दिशेला झुकण्या वृक्षाप्रमाणे, किंचित् विनम्र झाला आहे.

क्षीणतेज झालेले अवतारी पुरुष स्पर्शानें दुसऱ्याचें तेज आपल्याकडे खेंचून घेत असत, अशी कल्पना पुराणांतून आढळते. युवयुवतींच्या साहचर्याविषयीं गांधीजींना वाटणारी ही आसक्ति अशा प्रकारची तर नसेल ?

गांधीजींच्या मागल्या रांगेत भगव्या रंगाची भगभगीत साडी नेसलेली एक राठ युरोपियन स्त्री एका लुंगी नेसलेल्या काळ्या मद्रासी गृहस्थाशीं इंग्रजींत आणि हिंदींत सारखी कुजबुजत होती.

—दूर अंतरावरून पडव्यम वाजवल्यासारखा चर्मवाद्याचा आवाज आणि ॐच्या उच्चाराची आठवण देणारा चमत्कारिक शब्द सारखा कानांवर पडत होता —

गांधीजी झपाझप चालत होते आणि प्रियदर्शन हळुहळू त्यांच्याशीं बोलत होता.

त्यांनी त्याचें सर्व बोळणे मुकाट्यानें ऐकून घेतलें.

ते स्वतः मात्र एक शब्दहि बोलले नाहीत.

गांधीजींचे किरणे संपून ते परत निघाले, त्या वेळीं अंधार पडत चालला होता.

प्रियदर्शनला सारखे वाटत होते की, इतक्या सगळ्या गोष्टी आपण सांगितल्यानंतर तरी गांधीजी स्वतःचे मत व्यक्त करतील.

पण, ते मधून मधून आपल्या वरोवरच्या मुलांची थट्टा करण्या साठीं जै एकाद दुसरें वाक्य बोलत, तेवढेंच ! त्यानें सांगितलेल्या हकिकतीविषयीं ते एक अवाक्षरहि बोलले नाहीत.

शेवर्टीं प्रियदर्शननें स्वतःच त्यांना विचारले, “आपण काय सल्ला देतां मला ?—”

“माझा सल्ला ? मला वाटतं, सगळ्या गोष्टी अगदीं स्पष्ट आहेत. तुझा कार्यक्रम कांग्रेसच्या तत्वांशीं सुसंगत नाहीं हैं पार्लेंटरी कमिटीच्या अध्यक्षांनीं तुला सांगितलेंच आहे. कमिटीचा विचार न घेतां तो कार्यक्रम आगाऊ प्रसिद्ध करण्यांत तुझी चूक झाली यांतदि काहीं शंका नाहीं !—”

“पण माझा कार्यक्रम जर पक्षांतील बहुमताला पसंत पडला तर ?—”

“पक्षाचं बहुमत घेण्याचा प्रश्ननच मुळीं उद्भवत नाहीं. पार्लेंटरी कमिटीला जो कार्यक्रम नापसंत आहे तो पक्षापुढं मांडण्याचंच मुळीं कारण नाहीं. मंत्रिमंडळ आणि पक्ष हीं दोन्ही कांग्रेसच्या हुक्मनतीखाली आणि तिला जबाबदार आहेत—”

“हा शुद्ध फासिझम नव्हे का, वापू ?—”

“फासिझम ? छे ! हा जर खरोखरीच फासिझम असता, तर कांग्रेसच्चा आदेश मोडणाऱ्या इसमाचं डोकं घडावर शिल्लक राहिले नसंत, प्रियदर्शन ! तुला मुख्य प्रधान करतांना जो विश्वास कांग्रेसनें तुझ्यावर टाकला, त्याला तूं पात्र नाहींस असं सिद्ध झालंय या तुझ्या वर्तनामुळं—”

“माझ्या सहकाऱ्यांचं वर्तन आपल्याला योग्य वाटतं का ?—”

“त्यांच्या वर्तनाचा प्रश्ननच उपस्थित होत नाहीं मुळीं ! त्यांचं वर्तन जर गैरशिस्त असेल तर त्याचीं फळं ते भोगतील —”

हें वाक्य गांधीजींच्या तोङ्गून वाहेर पडतें न पडतें, तोंच त्यांच्या पासून थोड्या अंतरावर एक मोटार येऊन उभी राहिली.

आणि त्या मोटारींतून उत्तरलेल्या स्त्रींनें धांवत धांवत पुढें येऊन त्यांचे पाय धरले.

त्यांनी खालीं वाकून तिला उठवली आणि तिच्याकडे पाहून आश्चर्यानें म्हटले—

“ कोण रजनी ?—”

“ हो. माझे पति नाहींसे शाळे—”

“ होय. आतांच मला कळलं यांच्याकडून—”

गांधीजींनी प्रियदर्शनकडे बळून म्हटले.

“ त्यांना अभयवचन देऊन परत आणण शक्य नाहीं का ? ”

“ अभयवचन कसं देणार ? त्यांन पळून जाऊन उलट आणखी जास्त गुन्हा केला आहे. मला जेव्हां तो परवां भेटला, तेव्हां जर मला ही सगळी हकीकत माहित असती, तर मी लोच स्वाधीन केला असता त्याला पोलिसच्या !—”

रोज कांहीं बोलली नाहीं.

तिच्या डोळथांतून अश्रु वाहू लागले.

प्रियदर्शनच्या मनांत आले, मोहन बेपत्ता झाला, हा तर त्याचा गुन्हा खराच. पण, वॉरंट निघणार असल्याची बातमी त्याला आगाऊ कळवून, ज्यांनी त्याला निसटून जावयाला साक्ष केले, त्यांना गांधीजी कोणतें शासन करणार आहेत ? स्वतःच्या पुत्रांचीं दुष्कर्म पोटांत घालणाऱ्या आंधब्या धूतराष्ट्रसारखेंच हें सारें वर्तन नाहीं काय ?

गांधीजींच्या मुद्रेवरील प्रसन्नता आतां अगदीं मावळली होती. त्यांचा चेहरा किंचित् उग्र आणि त्रस्त दिसत होता.

त्या अप्रसन्न मनःस्थिरीतच, नंतर विशेष कांहीं न बोलतां, ते आश्रमांत परत आले.

आकाशांत पसरलेले वळवाचे ढग आणि क्षितिजाजवळ असलेले धुक्याचे थर यांमुळे अष्टमीचे चांदणे झांकोळून गेले होतें.

गांधीजी आल्यावरोबर तडक आपल्या झोंपडींत गेले.

झोपडीच्या ओवरींत बसलेले दोन दाढी वाढलेले मध्यम वयाचे त्रीती तंतुवाच्ये लावीत होते. झोपडीसमोरच्या पटांगणांत चट्या घालून प्रार्थनेची तयारी करण्यांत येत होती.

तें दृश्य पाहून प्रियदर्शनला आठवण झाली.—गेळ्या वर्षी याच दिवसांत मुख्य प्रधानपद मिळाल्यावर तो गांधीजींच्या सायंप्रार्थनेला हजर राहण्यासाठी मुद्दाम शेगांवला आला होता. तो दिवस आणि हा दिवस! आपल्या हृदयांतील अत्यंत पवित्र, अत्यंत कोमल भावनांचा कसल्या तरी जबर आघातानें चक्काचूर होत आहे असें त्याला वाटलें आणि छातीवर दोन्ही हात ठेवून तो ओसरींतील एका खांबाला ओठंगून उभा राहिला.

आश्रमाच्या आवारांतले स्त्रीपुरुष आतां हातांत कंदील घेऊन प्रार्थनेसाठीं येत होते. गांधीजींच्या आसनासमोर बन्याच अंतरावर ते दोघे त्रीती तंतुवाच्ये घेऊन बसले. प्रियदर्शनहि गांधीजींच्या डावीकडील पुरुषांच्या रांगेत येऊन बसला.

दोन रांगांच्या मधोमध ठेवलेल्या आसनावर गांधीजी येऊन बसतांच प्रार्थनेला सुरवात झाली. त्यांच्या समोर कंदील ठेवलेला होता. पण त्यावर कागदाचें आच्छादन घातलेले असल्यामुळे त्यांचा चेहरा स्पष्ट दिसत नव्हता. खादीचे शुभ्र वस्त्र अंगाभोवतीं गुरफटून घेतलेली त्यांची ती मूर्ति त्या अंधुक चांदण्यांत गंभीर दिसत होती.

तें धुरकटलेले चांदणे, तें शांत वातावरण, काष्ठासनावर बसलेली ती गांधीजींची चिंतनमग्न मूर्ति, त्यांच्या दोहों बाजूला बसलेले ते स्तब्ध स्त्रीपुरुष, तंतुवाद्यांच्या तारा छेडणारे ते जटिल त्रीती!—प्रियदर्शनच्या मनांत आळं, बुद्धविहारांतील सांघिक प्रार्थनेचें दृश्य असेंच असेल काय?

तोंच चर्मवाद्याच्या ठेक्यावर ॐ मंत्राचें आवाहन करीत हिंडणारा तो उघडावंब जपानी जती गांधीजींच्या समोर एक पांढरे वस्त्र पसरून त्यावर वज्रासन घालून बसला; व आपले मस्तक जमिनीवर ठेकून त्याने खडथा सुरांत प्रार्थना म्हटली.

त्या प्रार्थनेचा अर्थ कोणालाच कळला नाहीं. पण, एकांदें उंची वस्त्र जसै टरकावून बेंडेवाकडे फाडावै, तसा त्याच्या त्या कर्कश आवाजामुळे त्या रमणीय शांततेचा एकदम भंग झाला.

तो जती बाजूला होतांच त्या दोघा वर्तीच्या शेजारीं व्यामलेल्या एका धबलवसना श्यामलेच्या कंडांतून संस्कृत प्रार्थनेचे कोमल सूर बाहेर पडले; व लगेच त्यांत हजर अमलेल्या मंडळीच्या तोँडून निघालेला बेशिस्त आवाज भिसऱ्याला. ती प्रार्थना संपल्यावर गीतेच्या दुसऱ्या अध्यायांतील स्थितप्रज्ञाच्या लक्षणांचे इलोक म्हणावयाला त्या श्यामलेनै सुरवात केली.

प्रियदर्शन किती तरी वेळां त्या प्रार्थनेला हजर राहिला होता. पण त्या श्यामलेनै चालविलेले गीतेतल्या इलोकांचे तें अशुद्ध वाचन ऐकून त्याच्या सुसंस्कृत मनाला आज उवग आल्याशिवाय राहिला नाहीं. आतांपर्यंत त्या प्रार्थनेत त्याचें मन रमले नव्हतेच. पण स्थितप्रज्ञाच्या लक्षणांचा तो अशुद्ध पाठ ऐकून विसलेल्या त्याच्या मनांत विचारांचे काहूर उठले. विशेषत: ‘वीतरागभयक्रोधः स्थितधीर्मुनिरुच्यते’ हा इलोकार्ध ऐकत असतां त्याला थोड्या वेळापूर्वी गांधीजींशीं झालेल्या आपल्या संभाषणाची आठवण झाली.—इतकीं वर्षे गांधीजी हा गीतापाठ ऐकत आहेत. पण त्यांचे मन एकाद्या सामान्य राजकारणी माणसांइतकेंच पक्षपाती आणि अभिनिविष्ट असावें हें नवल नव्हे का? सांजसकाळ चालणाऱ्या या प्रार्थनेचा जर मनावर कांहींच परिणाम होत नसेल, तर लहान मुलांच्या संघेसारखी ती एक निव्वळ कवाईतच नव्हे का? किंवा, कांहीं कम्युनिस्ट म्हणतात त्याप्रमाणें, हिंदुस्थानांतील श्रद्धाळु बहुजनसमाजाला झुलविण्यासाठीं हें जाहीर प्रार्थनेचे प्रदर्शन गांधीजी रोज सकाळसंध्याकाळ भरवितात?

तत्क्षणींच त्याच्या मनांत आलें कीं, गांधीजी ईशचिंतनांत निमग्न असतां आपण त्यांच्यासमोर वसून त्यांना ढोंगी ठरवीत आहोत—

आणि तो विचार मनांत येतांच, अनुतापाची डागणी बसल्या-सारखी होऊन, त्याच्या संभ्रांत मनाने एकदम पलट खाल्ली—

गांधीजी टोंगी? सगळ्या दुनियेला आपले हृत्कपाट खोलून दाखविणारे, सगळ्या जगासमोर आपलीं स्वल्ने मुक्तकंठाने कबूल करणारे गांधीजी टोंगी? मग सत्याला जगांत थारा तरी कुठे राहिला?

पण सत्य—सत्य म्हणजे तरी काय? जगांतल्या इतर सान्या वस्तू-प्रमाणे सत्य हें सुद्धां सापेक्षच नसतें कां? पाहणान्याची घटि जशी असेल, वृत्ति जशी असेल, संस्कार जसे असतील, तसें सत्य त्याला दिसतें. दुसऱ्याला तें सत्य वाटेलच असें नाहीं. येशू खिस्ताला ज्यांनी हड्डाने सुळावर दिला, त्यांनी तो, आपल्या कल्पनेनुसार, सत्याच्या अभिनिवेशानेंच दिला आणि येशू खिस्त जो आनंदाने सुळावर गेला, तोहिं, त्याच्या कल्पनेनुसार, सत्याच्या प्रवर्तनासाठीच गेला! म्हणून मी सत्याचरणी आहे अशा अभिमानाने कोणीहि दुसऱ्याची पायमल्ली करावयाला प्रवृत्त होऊं नये.

पण गांधीजी—गांधीजी ज्या ईर्ष्येने, ज्या आग्रहाने दुसऱ्याला दोषी ठरवितात, सत्याचा, सत्याग्रहाचा आणि सत्यासत्यनिर्णयाचा सगळा मक्ता ज्या आत्मविश्वासाने आपल्याकडे घेतात, तो त्यांचा आत्मविश्वास!—तो अहंकार नव्हे का निव्वळ? त्या अहंकाराने ग्रासलेले, अवलिप्त झालेले त्यांचे मन!— छे, ते कदाचित् जाणूनबुजून अन्याय करीत नसतील; पक्षपाताने वागत नसतील; सत्याला उचलून धरीत नसतील. पण त्यांचा तो आत्मविश्वस्त अहंकार, आपल्या स्वतःच्या अंतःकरणप्रवृत्तीशिवाय जगांतील अन्य कोणत्याहि विवेकशवर्तीचा कौल न मानणारा हिमालयाएवढा प्रचंड अहंकार—त्या अहंकाराने त्यांना अगदीं अंध आणि अमानुप बनवून सोडले आहे! स्वतःच्या प्रमादांचा आणि स्वलितांचा डांगोरा स्वतःच्या तोडाने जगभर पिटणे हें सुद्धां त्या अहंकाराचेंच चेष्टित आहे एक!

ती कल्पना मनांत येतांच, अमृतसर कांग्रेसच्या वेळीं माटँफोर्ड सुधारणा समाधानकारक ठरविण्यासाठीं टिळकांबरोवर घातलेल्या वादापासून तों पुणे करारासाठीं येरवडयाच्या तुरंगांत केलेल्या प्रायोप्रवेशनापर्यंतचे गांधीजींचे सगळे लहरी, अहंनिष्ठ राजकीय चारित्र्य त्याच्या डोळ्यांपुढे उभे राहिले आणि त्याला वाढले, मी आणि माझे तच्छज्ञान यांच्या पलीकडे ज्याला जग नाहीं, असा हा स्वयंकेद्रित आणि स्वतःप्रमाण महात्मा !— हा जरी स्वतःला अहिंसावादी म्हणवीत असला, तरी त्याची ती अहिंसा जगांतल्या कोणत्याहि अत्यंत हिंसा शक्तीइतकीच जुलमी आणि आततायी नाहीं का?

अशा प्रकारचे विरोधी विचार त्याच्या मनांत यैमान घालीत असतांनाच ती प्रार्थना संपली, हे तंतुवाद्यांचा गोड, सांत्वनकारक झंकार थांवतांच त्याच्या लक्षांत आले आणि त्यानें चमकून वर पाहिले.

तों त्या प्रौढेचा हात घरून गांधीजी आसनावरून उठत असल्याचे त्याच्या दृष्टीस पडले.

त्यांची कष्टामुळे वाकलेली ती शरीरयष्टि, ते रोड लटपटणारे पाय, त्या कानशिलांवरच्या फुगलेल्या शिरा आणि चिंतेचा भार असह्य ज्ञाल्यामुळेच की काय किंचित् अवनम्ब झालेले मस्तक !—तें पाहून प्रियदर्शनच्या मनांत आले, गांधीजी कसेहि असले, तरी आज त्यांच्याच प्रभावानें या दुबळ्या परतंत्र देशाला हातांत शस्त्र धरल्यादिवाय अत्यंत ब्रलादृथ साम्राज्यशाहीशी झुंज देण्याचे अवसान आले आहे आणि त्याच्या या अभिनव राजकारणामुळे तो सगळ्या जगाच्या कौतुकाचा विषय होऊन बसला आहे, यांत शंका नाहीं.

आणि, गांधीजी हळुहळू पायन्या चृदून आपल्या झोंपडींत जात असतां, एक प्रकारच्या भवितभावानें तो त्यांच्याकडे बघत होता.

ते खोलींत जाऊन आपल्या आसनावर बसतात न बसतात, तोंच प्रियदर्शन आंत गेला.

आणि त्यांना अभिवादन करून लीनतेने म्हणाला —

“मी आपला निरोप घ्यायला आलों आहे—”

“मग काय ठरवले आहेस तू ?—”

“मी राजीनामा घ्यायचं ठरवलेय—”

“तुझ्या नुसत्या राजीनाम्यानं भागणार नाहीं, प्रियदर्शन ! तू आपली चूक जाहीर रीतीनं कवूल करून राजीनामा दिला पाहिजेस. आपण आतांच मसुदा तयार करू या तुझ्या राजीनाम्याचा !—”

“पण माझ्या हातून कांहीं चूक झाली आहे असं वाटत नाहीं नला, वापू !—”

आपल्याला अत्यंत जिव्हाळ्यानें संबोधून मृदु आवाजांत उच्चार-शेष्या त्या वाक्यांत प्रकट झालेल्या निश्चयाची कठोरता गांधीजींना जाणवल्याशिवाय राहिली नाहीं; व आपले विस्फारलेले डोळे त्याच्यावर घेऊन त्यांनी विचारले—

“मग तू राजीनामा का देतोस ?—”

त्या डोळ्यांतील आव्हानाचा स्वीकार तितक्याच निर्भय नेत्रांनी घरून त्यांच्या दृष्टीला दृष्टि देत प्रियदर्शननें अगदीं शांतपणानें इतर दिले—

“पार्लमेंटरी कमिटीची आगाऊ संमति न घेतां आपला कार्यक्रम सिद्ध करण्यांत माझ्या हातून कांहीं गैरशिस्त वर्तन घडलेय असे मजूनहि मला वाटत नाहीं. प्रांताचा कारभार प्रांताच्या विशिष्ट गरजा क्षांत घेऊन चालवण्यापुरतं तरी स्वातंच्य मुख्य प्रधानाला आहे, अस हीत घरून मी चाललो होतो. पण माझा हा समज आपल्या सर्वोच्च्या गत्स्तीच्या कल्पनांशीं विसंगत आहे असं आतां माझ्या अनुभवाला गाल आहे. मला आशा होती की, आपण तरी माझ्या कार्यक्रमाला अन्यता द्याल आणि प्रांतांतील दलित वर्गांना दिलेलीं आश्वासनं पूर्ण रण्याचं भाग्य मला लाभेल. पण, ज्या अर्थी आपल्याला माझं वर्तन

आणि कार्यक्रम हीं दोन्ही पसंत नाहींत, त्या अर्थी आपल्या कृपेन प्राप्त झालेलं मुख्य प्रधानपद सोडून देणं हेच माझे कर्तव्य ठरतं !—”

त्यांने अत्यंत सावकाश उच्चारलेल्या त्या वाक्यांत जी स्वाभिमानाची दीप्ति भरलेली होती, तिने गांधीजी दिपत्यासारखे झाले.

पण क्षणभरच.

त्या वाक्यांत गर्भित असलेल्या निषेधांने डिवचलेला त्यांचा विराट् अहंकार लगेच फुसफुसत उठला.

आणि ते उपरोधांने स्मित करून उद्घारले—

“मी तुला अन्याय केला अशी अजूनहि तुझी समजूत आहे तर ! तू अशा रीतीनं पदत्याग करावास यावद्दल मला खेद वाटतो. मला आशा आहे की, तुला आपली चूक केव्हां ना केव्हां तरी कळून येईल आणि मी किंवा कांग्रेसांने आपल्याला अन्याय केला असल्याचा हा जो तुझा समज आहे तो दूर होईल—”

प्रियदर्शन यावर कांही बोलला नाही.

तो पुन्हा एकवार त्यांना नमस्कार करून त्या झोपडींतून वाहेर पडला.

आश्रमाच्या आवारावाहेर तो येतो न येतो, तोंच आपल्यामागून कोणीतरी झपाझप येत आहे असें त्याला वाटले.

तो चपापून मार्गे वढला.

तोंच अत्यंत लीनतेने उच्चारलेले शब्द त्याच्या कानांवर पडले—

“रोजबाईंना आपल्याशीं कांही बोलायचंय, साहेब !—”

“तू कोण आहेस ? आणि त्या वाईचं काय काम आहे माझ्याशीं?—”

“मी वसंता, विठोबाजींचा मुलगा—”

“काय, विठोबाजींचा मुलगा ?—”

त्या अंधुक चांदण्यांत त्याच्याकडे न्याहाळून पाहण्याचा प्रयत्न करीत प्रियदर्शन कुतूहलाने उद्घारला.

त्या उद्धारांतील जिव्हाळा वसंताला जाणवला आणि त्याचें अंतःकरण भरून आले.

तो सद्गुरित आवाजाने म्हणाला, “मधांशीं ज्या वाई महात्मा-जींच्या पायां पडल्या, त्या माझ्या भगिनी आहेत. त्यांची आपल्याला एक प्रार्थना आहे—”

“मला प्रार्थना करून कांहीं उपयोग नाहीं आतां, वसंता!—”

“असं कसं म्हणतां? आपण सुख्य प्रधान आहांत. आपण मनांत आणलं तर—”

“मधांशीं मी सुख्य प्रधान होतां. आतां नाहीं. आणि म्हणूनच मला प्रार्थना करून कांहीं उपयोग नाहीं!”

वसंताने गोंधळून त्याच्याकडे पाहिले.

क्षणभराने तो म्हणाला—

“आपण थड्डा करतां माझी गरिवाची—”

“नाहीं वसंता! मी तुला अगदीं खरं सांगितलं. मधांशीं मी सुख्य प्रधान होतों. आतां नाहीं. आणि सुख्य प्रधान असतों तरीहि माझा उपयोग झाला नसता तुम्हांला! महात्माजींनी मधांशीं जे सांगितलं, तें अगदीं बरोबर आहे—”

“न्यायाच्या दृष्टीने महात्माजींचं म्हणणं बरोबर असेल कदाचित्. घण जगांतले सगळे व्यवहार काय न्यायानेंच चालतात का, साहेब? कांग्रेसच्या ताब्यांतल्या सगळ्या प्रांतांतून आज जे किसान न् कामगार यांचे झगडे चालू आहेत, त्यांच्या मुळाशीं अन्याय नाहीं असं महात्माजी म्हणून शकतील का? आम्ही आपल्याकडे आलों ते न्याय करून व्यायला नव्हे; तर केवळ दयेची भिक्षा मागायला—”

न्याय आणि दया! मोहनबर जो नापत्ता होण्याचा प्रसंग आज ओटवला, तो काय केवळ त्याच्या एकट्याच्या दोषामुळे? छे! सध्याच्या

या दांभिक राजकारणाचा मोहन हा एक प्रतीक, एक प्रसव आहे. मग त्याचा एकट्याचाच नाश काय म्हणून होऊं यायचा? आपल्या स्वार्थ-साधनासाठी ज्यांनी त्याचा उपयोग करून घेतला आणि ज्यांनी त्याला निसटून जाण्याचीहि संधि टिळी, ते आपल्या उच्च पदावर अदल आहेत! आणि एकठा मोहन तेवढा उजळ माझ्यांने जगण्याचा हक्क गमावून बसला. या प्रकाराला न्याय कसें म्हणावें?

हे विचार त्याच्या मनांत उसळत असतानाच वसंता पुन्हा त्याला काकळुतीने म्हणाला—

“साहेब, मग रोजवाईना आणू का मी आपल्या भेटीला?—”

“माझा भेटीला?—”

स्वतःच्या विचारांत चूर असलेल्या प्रियदर्शनने दचकून विचारले.

“नको वसंता! मी तुला सांगितलं ना मी आतां मुख्य प्रधान नाहीं म्हणून!—”

आणि त्याला नमस्कार करून तो झपाट्याने त्या अंधुक प्रकाशांत नाहीसा झाला.

एकाकी

“ प्रियदर्शन, तुम्ही विनाकारण धाई केलीत इतकी ! आपला कार्यक्रम पक्षाच्या सभेपुढं ठेवून आणि त्यावर त्याचा निर्णय घेऊन मग राजीनामा द्यायला हवा होता तुम्ही ! म्हणजे कांग्रेसचे वरिष्ठ अधिकारी किती सुलतानी आणि असहिष्णु वृत्तीचे आहेत, हें जगाला कळलं असतं सगळ्या !—”

उत्तमराव आपल्या चहांतली साखर ढबळीत उद्भारले.

“ पण महात्माजी माझ्या कार्यक्रमाला प्रतिकूल आहेत असं कळल्यावर पक्षानं त्याला मान्यता दिली असती असं वाटतं कसं तुम्हांला, उत्तमराव ? इतकी स्वतंत्र बुद्धि न् धैर्य आज कांग्रेस पक्षांत आहे का ?—”

“ पण शेगांवला जाऊन जशी ती एक विषाची परीक्षा तुम्ही पाहिलीत, तशी ही दुसरी परीक्षा पाहिल्यानं काय बिघडत होतं ? आपलं राजीनामा द्यायचं तर ठरलंच होतं. पण तो देतांना कांग्रेसमध्ये या

अरेरावांचं स्वरं स्वरूप चवाठचावर आणायला काय हरकत होती ? — ”

“ हरकत होती तर ! गांधीजी माझ्या कार्यक्रमाच्या विरुद्ध आहेत असं समजल्यानंतराहि जर मी स्वतःच्या अधिकारांत पक्षाची सभा बोलावून त्याच्यापुढं आपला कार्यक्रम ठेवला असता, तर गांधीजी आणि पार्लमेंटरी कमिटी या दोघांचीहि मी जाणून बुजून अवज्ञा केल्यासारखं झालं असतं; व सतेच्या लोभानं आपण गैरशिस्त वर्तन केलं असा दोषारोप आपल्यावर आला असता. तसा कोणताहि डाग आपल्या राजकीय चारित्र्याला लावून घेण्याची माझी इच्छा नव्हती. पक्षाचा पाठिंवा आपल्या कार्यक्रमाला मिळण्याचा संभव नाहीं असं ज्या क्षणीं मला समजलं, त्याच क्षणीं लोकशाहीच्या तत्त्वानुसार राजीनामा देणं हें कर्तव्य ठरलं माझं !— ”

“ लोकशाही ! लोकशाही ! जगांत खरोखरीच कुठं लोकशाही आहे का, प्रियदर्शन ? कमाल, मुसोलिनी, हिटलर, स्टालिन हे सारेच सुरवातीला लोकशाहीचे पुरस्कर्ते होते. पण तेच आज झोटिंग होऊन लोकशाहीच्या उरावर बसले आहेत. सत्य, अहिंसा, अस्तेय वगैरे नीतिशास्त्रांतर्लीं श्रेष्ठ तत्त्वें जरी अव्यवहार्य ठरलीं आहेत, तसेच राज्यनीतिशास्त्रांतलं लोकशाहीचं परमोच्च तत्त्वहि अखेर अव्यवहार्य ठरणार अशी भीति वाटते मला ! रशियांतले कम्युनिस्ट म्हणतात, वर्गविहीन समाजरचना अस्तित्वांत येईपर्यंत आम्ही अरेरावी सत्ता गाजविणार ! आणि इटलींतले फॅसिस्ट म्हणतात, आमच्या राष्ट्रीय आकांक्षा तृप्त होईपर्यंत आम्ही सुलतानी हैदोस घालणार ! मिळून दोन्ही प्रकारच्या राजवटींत विचाऱ्या लोकशाहीचं मात्र मरण ! पुरेशी सत्ता हातीं येतांच प्रत्येक राजकीय पुढारी सर्वाधिकारी बनतो आणि संक्रमण-काळाचें निमित्त सांगून खुशाल लोकशाहीच्या नरडीला नख लावतो. अहिंसेचे प्रवर्तक म्हणून विश्ववंद्य ठरलेले महात्माजी सुद्धां जगांतल्या या नव्या राजनीतीला अपवाद नाहींत. फक्त त्यांचे मार्ग तेवढे दिसा-

यला मोठे सात्त्विक आणि सोज्वळ आहेत. त्यांच्या नेतृत्वाखालीं कांग्रेस पक्षाच्या हातीं जी चक्कोर सत्ता आली, तिच्या जोरावर त्यांनी देशांतल्या सान्या अग्रगामी पक्षांचा तेजोभंग केला. प्रियदर्शन, तुम्हांला ज्यांनी पदभृष्ट केलं, त्यांना आपण आपल्या या वर्तनानं खुद गांधींना पदभृष्ट करीत आहोत, हें समजलं नाहीं. तुमच्या पदभृष्टतेमुळं सत्य, अहिंसा आणि अंतःशुद्धि यांचा बडेजाव माजविणाऱ्या महात्म्याच्या तोडावरला साधुत्वाचा मुखवटा निखलून पडला आणि त्याचं राजकीय चारित्र्य किती हीणकस आहे, हें जगाला कळून चुकलं! तुम्ही ज्या क्षणीं पदभृष्ट झालांत, त्याचं क्षणीं गांधींच्याहि पदभृष्टतेला प्रारंभ झाला, गांधीयुगाच्या अंताची सुरवात झाली!—”

“पण नुसता गांधीयुगाचा अंत होऊन आपला काय फायदा आहे, उत्तमराव? त्या युगाचा अंत झाल्यावर जर देशांत निव्वळ बौद्धिक अराजक माजणार असेल, तर त्यापेक्षां तें युग आणखी थोडं लांबलेलं वरं असं मी म्हणेन—”

“चांगलं अन्न मिळेपर्यंत शरीराला अपाय करणारं वाईट अन्न स्वात रहावं असं म्हणण्यासारखाच युक्तिवाद आहे हा तुमचा, प्रियदर्शन! दोंगी आणि अरेरावी अशा या गांधीयुगाची हयात वाढण्यापेक्षां देशांत अराजक माजलेलं पुरवेल मला! त्या अराजकांतूनच प्रगतीचा मार्ग निघेल—”

उत्तमराव कदाचित् आणखीहि कांहीं वेळ बोलत राहिले असते. पण, काल रात्रीं शेगांवहून परतल्यापासून तों या वेळेपर्यंत सतत लिहीत किंवा बोलत राहिल्यामुळे, प्रियदर्शनला आतां इतका कांहीं थकवा आला होता कीं, त्यांने तो वाद अधिक न वाढवतां कामकाजाच्या जरूर त्या गोष्टी बोलून उत्तमरावांना निरोप दिला.

रात्रीं गांधीर्जींना आपला राजीनामा देण्याचा निश्चय सांगून तो जो शेगांवहून निघाला, तो नागपुरास न जातां वर्ध्याला सर्किट हाऊसमध्ये येऊन राहिला; व एका क्षणाचीहि विश्रांति न घेतां, त्यांने,

राजीनामा देण्याच्या टृष्टीनें, निरवानिरव करावयाला सुरवात केली.

शेगांवहून निघतांना त्याचा पहिला विचार सरळ नागपूरला जाण्याचाच होता. पण, वारेंत त्याच्या मनांत अशी शंका आली की, नागपूरला गेल्यावर आपल्या इच्छेप्रमाणे आपल्याला ताबडतोव राजीनामा देणे कदाचित् शक्य होणार नाहीं. उत्तमराव, प्रियंवदा आणि दाजीसाहेब या तिवांचीहि आपल्याला भीड पडेल. म्हणून त्यानें राजीनामा रवाना केल्यावरच नागपूरला परत जावयाचे असें ठरविले; व रात्रीं सर्किट हाऊसमध्ये मुक्काम केला.

मुख्य प्रधानपद आणि त्यावरोवरच असेंबली कांग्रेस पक्षाचें नेतृपद या दोहोंच्याही राजीनाम्याचीं पत्रे त्यानें तयार केलीं; व ना. गव्हर्नर यांना पाठवावयाच्या राजीनाम्याच्या पत्राचा मसुदाहि त्यानें निश्चित केला. गांधीजींना राजीनाम्याच्या वावरीत जें उत्तर त्यानें दिले होतें, त्या उत्तराला धरूनच त्यानें पार्लमेंटरी कमिटीच्या अध्यक्षाला पाठवावयाचे पत्र तयार केले. ना. गव्हर्नर यांना लिहिलेल्या पत्रांत मात्र, या अंतर्गत मतभेदांचा उल्लेख न करतां, मुख्य प्रधानपद आणि नेतृपद यांचा राजीनामा आपण देत आहोत, एवढेच फक्त त्यानें लिहिले होते.

हीं मुख्य पत्रे तयार झाल्यावर त्यानें हरिजन सेवकसंघ, ऑल इंडिया कांग्रेस कमिटी, प्रांतिक कांग्रेस कमिटी यांचे सदस्यत्व आणि कांग्रेसच्या झेत्रांतील इतर सर्व अधिकाराच्या जागा यांच्या राजीनाम्याचीं पत्रे लिहिलीं; व नंतर अगदीं जरूरीच्या फायली निकालांत काढून पहांटे तीनच्या सुमारास तो अंथरुणावर पडला.

सकाळी उठल्यावरोवर त्यानें आपले राजीनामे पार्लमेंटरी कमिटीचे अध्यक्ष आणि ना. गव्हर्नर यांच्याकडे रवाना केले; व वृत्तपत्रांचे जे प्रतिनिधि त्याला भेटावयाला आले, त्यांनाहि जरूर ती सर्व माहिती त्यानें मोकळ्या मनानें दिली.

तेव्हां मुंवर्हच्या एका अग्लोइंडियन पत्राच्या प्रतिनिधीनें त्याला विचारले, “आपल्या या साऱ्या राजीनाम्यांचा अर्थ आपण राजकारणां-तून कायमचे निवृत्त होत आहांत असाच होतो नव्हे का ?—”

“का बरं? असा अर्थ करण्याचं काय कारण? मी जरी कांग्रेसच्या ताब्यांतल्या सर्व संस्थांतील अधिकारपदांचे राजीनामे दिले असले, तरी अन्याप तिचा प्राथमिक सभासद आहेच; व याचा अर्थ कोणीही असाच करील कीं, मी कांग्रेस किंवा राजकारण हीं दोन्हीहि सोडलेलीं नाहींत—”

“मग आपण सगळ्या अधिकाराच्या जागांचा राजीनामा का दिला ?—”

“कांग्रेसमधील आजच्या अधिकारारूढ गटाशीं यापुढे माझें जम-ण्याची शक्यता नसल्यामुळे! पण गांधीगटाशीं संवंध तोडणे म्हणजे कांग्रेस किंवा राजकारण यांच्याशीं फारकत करणे नव्हे. कांग्रेसमध्ये आजपर्यंत अनेक पक्ष उत्पन्न झाले आणि कांहीं काळ सत्ता भोगून मार्गे पडले—”

“म्हणजे गांधीगट लवकरच मार्ग पडेल अशी आपली समजूत आहे ?—”

“हो. कांग्रेसनें राज्यसूत्रे हातीं घेतल्यापासून तिच्या कारभारावृद्धल असंतोष आणि निराशा सारखी वाढत आहे; व कांग्रेसचे सव्यांचे धुरीण आणि धोरण हीं दोन्हीहि लवकरच बदलतील, अशी मला खात्री वाटते. विशेषतः युरोपांत जर युद्ध मुरु झाले, तर हिंदी राजकारणाचे सारेंच स्वरूप अजिवात बदलून जाईल. हिंदुस्थानाचे भवितव्य हें आमच्या स्वतःच्या प्रयत्नापेक्षां युरोपांतल्या घडामोर्डीच्या प्रभावावर जास्त अवलंबून आहे—”

“गांधीच्या नेतृत्वाची उपयुक्तता संपली असे आपलं मत आहे का ?—”

“त्यांच्या तत्वज्ञानाचे स्वरूपच मुळीं असें आहे कीं, कांहीं एका मर्यादेपलिकडे त्यांच्या नेतृत्वाचा उपयोग होणे शक्य नाहीं. आजच्या

शास्त्रीय जगांत जीविताकडे पाहण्याची त्यांची जुनाट अशास्त्रीय दृष्टि आणि त्यांचे आत्मनिष्ठ, लहरी राजकारण यांचा निभाव लागणे अशक्य आहे. गेल्या वीस वर्षांत महात्माजींनी हिंदी वहुजनसमाज सगळ्या चाजूंनीं जागृत आणि संघटित करून त्याची शंगडण्याची शक्ति वाढविली, यांत शंका नाही. पण आज पुन्हा वीस वर्षांनीं जग क्रांतीच्या मार्गावर येत आहे; व या क्रांतीच्या काळांत हिंदुस्थानाला योग्य दिशा दाखविण्याचे सामर्थ्य महात्माजींच्या प्रतिगामी तत्वज्ञानांत आहे असं मला वाटत नाहीं—”

“अहिंसेवर आपली श्रद्धा नाहीं काय ?—”

“हा प्रश्न मला आपण का विचारात ?—”

“आपल्या कार्यक्रमांतील लष्करी शिक्षणाची योजना अहिंसेच्या तत्वाला विसंगत असल्यामुळे आपण गांधीजींच्या मनांतून उतरलांत, अशी बोलवा आहे. म्हणून आपल्याला हा प्रश्न मी विचारला—”

“अहिंसेवर माझी श्रद्धा नाही. मला ती अत्यंत अव्यवहार्य वाटते; व हिंदी लोकांना आज गत्यंतर नाहीं म्हणूनच त्यांनीं जगांतल्या हिंख आणि हत्यारवंद राष्ट्रांच्या चढाओर्टींत निरुपायाने अनत्याचारी रहायचं आहे. अहिंसेचा राजकीय प्रयोग हिंदुस्थानांत पूर्वी होऊन गेला आहे; व अशोकाच्या वैभवशाली साम्राज्याचा त्या प्रयोगापायीं विव्यंस झाला आहे. तेव्हां महात्माजींच्या या प्रयोगांत माझ्या दृष्टीने कांहींच अपूर्वाई नाहीं.”

“गांधीजींच्या जीवितकार्याविषयीं आपल्याला कांहींच आदर उरलेला नाहीं काय ?—”

“गांधीजींविषयीं कोणत्या भारतीयाला आदर वाटणार नाहीं? त्यांच्या जीवितकार्याविषयीं जर मला आदर नसता, तर गेलीं दहा वर्षे त्यांचा अनुयायी म्हणून मी राजकारणांत खचित नांदलों नसतो. गांधीजींच्या तत्वज्ञानांत दोप आणि उणीवा असतील; पण सूर्याच्या विंवावरल्या डागांनींसुद्धां कर्धांकर्धीं जगाचा फायदाच झालेला आपण पहात नाहीं

का? त्यांच्या अहिंसेच्या शिकवणुकीची गरज आज जर सर्वोत जास्त कोगाला असेल, तर ती पाश्चात्य राष्ट्रांना. निःशस्त्र आणि निःसत्त्व हिंदुस्थानाला अहिंसेचे पाठ देणे म्हणजे त्याला मानसिक अवनतीच्या मार्गाला लावण्यासारखं आहे!”

वृत्तपत्रांचे प्रतिनिधि गेल्यावर तो स्नान करून जेवावयाला वसणार, तोंच नागपूरहून फोन आला.

तो फोन प्रियंवदेचा होता. तिने विचारले—

“तू राजीनामा दिल्याची बातमी येथील ‘लोकहित’ पत्रानं जादा अंक काढून प्रसिद्ध केली आहे. ती खरी आहे का?”

“हो—”

“तू इथं केव्हां येणार?—”

“मी आतां जेवल्यावरोवर निघतोय—”

त्याने उत्तर दिले.

आणि, नागपूरला गेल्यावर आपल्याला कोणत्या वादळाला तोंड द्यावें लागेल, याचा विचार करीत तो जेवावयाला वसला.

जेवण आटोपल्यावरोवर थोडा वेळ विश्रांति घेऊन तो मोटारने नागपूरला यावयाला निघाला.

दुपारीं तीनच्या सुमारास जेव्हां तो नागपूरला येऊन पोंचला, तेव्हां ‘सागर व्हिला’च्या प्रशस्त पटांगणांत ठिकठिकाणीं लोकांचे थेवे चिंतातुर मुद्रेने आपली बाट पहात उभे आहेत, असे दृश्य त्याच्या नजेरस पडले.

त्याची मोटार कमानीखालीं थांवतांच उमाकांत आणि दाजीसाहेब पुढे आले.

दोघांचेहि चेहरे अगदीं गंभीर होते.

“माझ्या राजीनाम्याची बातमी केव्हां कळली दाजीसाहेब आपल्याला?—”

“आम्ही ‘लोकहितां’त वाचली प्रथम आणि तिच्यावर मुळीच विश्वास बसेना आमचा!—”

“तसं होणं स्वाभाविक आहे अगंदीं—”

प्रियदर्शननें हंसून म्हटले.

“पण आपण कोणाचा सल्ला घेतला नाहीं आणि एकदम राजी-नामा दिला हें कसं काय झालं?—”

“मला वाटतं, उत्तमरावांना कल्पना होती—”

“त्यांचा असा फोन आलाय मधांशी प्रिया, कीं इतर सगळी मंडळी तुला भेटून गेल्यावर निवांतपणा मिळाला म्हणजे त्यांना फोन करून बोलावून ध्यायचं आपण—”

“ठीक आहे. मी एकदां सगळ्यांशी थोडंथोडं बोलतों आणि मग करूं या फोन त्यांना—”

त्यांतर ब्हरांडयांत आणि पटांगणांत जे अनेक लोक जमले होते, त्यांच्या प्रश्नांना त्यांनें थोडक्यांत शांतपणांनें उत्तरे दिलीं आणि त्यांना बाटेला लावले.

तरी सुद्धां सारखी नवी नवी मंडळी येतच होती.

आणि येणारा प्रत्येक माणूस हा त्याच्या पदच्युतीमुळे इतका कांहीं क्षुब्ध आणि संतप्त झालेला असे कीं, त्याच्या क्रोधाविष्ट मनाचें सांत्वन करतांना प्रियदर्शनला किती तरी वेळां आपल्या विचित्र परिस्थितीचें हंसू आले असेल.

स्वतःला प्राणांतिक जखम झालेली असावी, पण ती जखम पाहतांच घेरी येऊन बेशुद्ध पडलेल्या माणसाला सावध करण्याचा प्रसंग आपल्यावर यावा, तसा विचित्र प्रकार होता तो !

हा प्रकार संव्याकाळीं पांच वाजेपर्यंत चालला होता.

शेवटीं उमाकांतानें कंटाळन त्याला म्हटले, “प्रिया, माई तुला आंत बोलावताहेत जरा—”

त्यावरोवर तो लगेच उठून आपल्या अभ्यासिकैत आला.

प्रियंवंदा त्याची वाट पहात खुर्चीवर वसली होती.

त्यानें तिच्याकडे पाहिले मात्र—

—तिच्या डोळ्यांतले आवरलेले अश्रु एकदम ओघळले.

दोघेहि क्षणमात्र अगदी स्तब्ध होतीं.

काल रात्रीं गांधीजींजवळ राजीनामा देण्याचा निश्चय व्यक्त केल्यापासून आतांपर्यंत तो सारखा विचार करीत, लिहीत किंवा बोलत होता. त्यामुळे आपल्या अधिकारत्यागाचा परिणाम आपल्या भौंवतालच्या माणसांवर काय झाला असेल, याचा विचार करावयाला त्याला उसंत मिळाली नव्हती.

पण प्रियंवदेचे ते अश्रु पहातांच आपले हृदय भरून येत आहे, असें त्याला वाटले.

तिच्या डोळ्यांत अश्रु आलेले त्यानें पूर्वी फक्त दोनच वेळीं पाहिले होते.

आणि, ते म्हणजे सर महादेव आणि कांता यांच्या मृत्युनंतर ती जेव्हां तुरंगांत त्याला भेटावयाला आली होती, त्या वेळीं—

त्या दोन्ही प्रसंगीं तो समोर येऊन उभा राहतांच तिच्या तोऱ्यून शब्द फुटेना—

फक्त डोळ्यांतून अश्रु तेवढे घळघळां वाहूं लागले.

त्यानंतर आज पुन्हा तिला अश्रु गाळताना त्यानें पाहिली.

पण त्यानें आपल्या दुःखाचा कट निघ्रहानें गिळला आणि तिला म्हटले—

“माई, आपण चहा घेऊं या आतां. मी आज फार थकलोय—”

प्रियंवदा कांहीं न बोलतां मुकाट्यानें आंत गेली.

प्रियदर्शनला वाटले, ती जर चार शब्द एकदां बोलून गेली असती, तर तिच्या आणि आपल्या मनावरला भार एकदम हलका झाला असता—

आणि, त्याच्या मनांत काय आले कोण जाणे, त्यांने टेवलावरला रिसीव्हर उचलून उत्तमरावांना तावडतोव येण्याविषयीं फोन केला.

आज आपल्या कोणत्याही आवडत्या माणसावरोवर एकांतांत रहावयाचे नाहीं, एकटचानें बोलण्याची संधि येऊ व्यावयाची नाहीं, असा जणु निश्चय झाला होता त्याच्या मनाचा.

बाहेर सतत येत असलेल्या पृच्छकांना काहीं तरी सांगून वाटेला लावण्याच्या उद्योगांत उमाकांत गुंतला होता.

त्याच्यापेक्षांहि प्रियंवदेशीं बोलणे त्याला अधिक अवघड, अधिक नाजूक होते.

आणि तो प्रसंग ठळावा म्हणून त्यांने तातडीने उत्तमरावांना फोन केला.

चहा तयार होऊन येण्याच्या पूर्वीच उत्तमराव आले; व प्रियंवदा आणि उमाकांत यांच्यासमक्ष त्यांनी राजीनामा देण्याच्या बाबतींत घाई केल्यावद्दल प्रियदर्शनला दोष दिला. त्यानंतर त्यांचे जै संभाषण झाले, तै त्या दोघांनी निमूटपणांने ऐकले. पण, प्रियंवदा काय किंवा उमाकांत काय, स्वतः मात्र एक शब्दहि बोललीं नाहींत.

धरांत मृत्यु झाला असतां ज्या गंभीरपणांने आणि निःशब्दतेन्ने जाणती माणसे त्या प्रसंगाला तोंड देतात, तशा प्रकारचे वर्तन होते त्यांचे ते.

त्यांची ती स्तवधता आणि ते गंभीर्य! प्रियदर्शनला वाटले, हीं दोघे जर एकदां पांच दहा मिनिटे मोकळ्या मनानें बोलतील, तर किती बरे होईल!

पण त्यांनी एक अवाक्षरहि काढलें नाहीं आणि अखेर उत्तमरावांना त्यानें निरोप दिला.

ते गेल्यावरोवर तो वाहेर आला आणि कमानीखालीं उम्हा असलेल्या मोटारजवळ गेला—

त्यावरोवर उमाकांतानें त्याच्या खांद्यावर हात ठेवून विचारले—

“कुंठ निवालास तू प्रिया आतां —”

प्रियदर्शन कांहीं बोलला नाहीं.

मुकाटयानें मोटारीत वसून त्यानें चाकावर हात ठेवला.

“प्रिया, मी येतों तुझ्यावरोवर—”

उमाकांतानें त्याच्या हातावर हात ठेवून म्हटले.

“नको उमा! मी धरीं जातोय. तासाच्या आंत परत येईन—”

त्यानें ते शब्द अशा रीतीनें उच्चारले कीं, उमाकांत मोटारीपासून तावडतोव बाजूला झाला—

तोंच—

“ताता, ताता! कुंठ चाललांत तुमी? मी येतों तुमच्यावलोवळ—”

हे धांवत धांवत मोटारीजवळ आलेल्या अशोकानें उच्चारलेले शब्द प्रियदर्शनच्या कानांवर पडले.

“तुमच्या मोटालीचा आवाद झाल्यावलोवळ मी ओळखलं तुमी आल्याचं! पण मा न् आत्या मला येऊंच देईनात इकले—”

त्यानें कपाळावरले केंस मार्गे सारीत गडवडीनें म्हटले.

प्रियदर्शन तावडतोव खाल्यांत उतरला आणि अशोकला उच्चलून त्यानें जवळ घेतले.

क्षणमरच, अगदीं क्षणभरच त्याला वाटले कीं, अशोकला हृदयाशीं घट धरून त्याच्या मस्तकावर मनसोकृत अश्रु गाठावेत.

पण तो हसला आणि अशोकला म्हणाला—

“मी कीं नाहीं कामाला जातोय वाहेर—”

“फिलायला नाही दात?—”

“नाहीं—”

“मग पलत आल्यावर पत्ते खेलाल माझ्याशीं?—”

“हो, हो! आज भरपूर वेळ आहे खेळायला—”

त्यानें अशोकला खालीं ठेवून हंसत हंसत म्हटले आणि लगेच मोटारींत बसून गाडी सुरू केली.

‘सागर व्हिला’मध्ये रहावयाला आल्यापासून त्याचा असा नियम होता कीं, आठवड्यांतून एकदां कांताच्या मृत्यूच्या दिवशीं ठाक्रभवनांत येऊन तासभर आपल्या खोलींत किंवा अशोकाच्या झाडाखालीं येऊन वसावयाचें. आणि तेंहि अगदीं एकट्यानें.

पचमढीला किंवा अन्यत्र मुक्काम असतांना या नियमांत काय खंड पडला असेल, तेवढाच. एखीं दर आठवड्याचें त्याचें हें एकांत-चिंतन कधीं चुकले नाहीं.

तो मोटारींतून उतरला आणि तडक आपल्या खोलींत गेला.

त्या खोलींत त्याच्या लिहावयाच्या टेबलासमोर भिंतीवर सर महोदेवांचें रंगचित्र लावलेले होतें आणि टेबलावर कांतेचा बैठा फोटो टेवलेला होता.

आपल्या आवडत्या खुर्चीवर अंग टाकून त्यानें त्या दोन्ही फोटोंकडे पाहिले—

आणि इतका वेळ दाबून टेवलेल्या त्याच्या हृदयांतील त्या मानहानीच्या दुःखाला आतां आसवांची वाचा फुटली.

त्याच्या मनाला जें विलक्षण दुःख आज झालें, तें अधिकाराचा त्याग करावयाला लागल्यामुळे नव्हे; तर प्रतारणेमुळे आणि मानहानीमुळे झालें. स्वतःच्या चारित्र्यावर भिस्त ठेवून गांधींवर जो विश्वास त्यानें टाकला, तो व्यर्थ ठरला; व अत्यंत अपमानास्पद परिस्थितींत त्याला अधिकारपद सोडावें लागलें. त्याच्या मानी मनाची होरपळ झाली, ती फक्त या दोन कारणांमुळे.

पण मानहानीच्या त्या दुःखाला एकांतांत वाचा फुटलेलीहि त्याला सहन झाली नाहीं.

आणि तो तिथून उटून बाहेर अशोकाच्या झाडाखालीं चौथऱ्यावर घेऊन वसला.

याच चौथऱ्यावर सहा वर्षांपूर्वी याच दिवसांत कांता त्याला कायमची सोडून गेली होती.

अशोकाच्या पानांतून चांदण्याचे शुभ्र कवडसे त्या चौथऱ्यावर पडले होते.

जणू कांहीं त्याला वसण्यासाठीं कृष्णाजिनच घातले होते त्या चौथऱ्यावर !

तो त्या चौथऱ्यावर वसला आणि त्याच्या मनांत आले—

आज कांता असती, तर माईप्रमाणें तिच्याहि डोळ्यांत अशु आले असते का ? कीं आपल्या आयुष्यांतील या विलक्षण आपत्तीच्या प्रसंगीं तिने आपल्याला धीर दिला असता ? माईना सार्वजनिक जीवनाची गोडी असली, तरी ती संसाराचीच ती एक अधिक वभवशाली वाजू आहे या दृष्टीनैं. सार्वजनिक जीवन म्हणजे त्यांच्या दृष्टीनैं जास्त पैसा, जास्त अधिकार, जास्त मानसन्मान मिळविण्याचे साधन ! प्रांताचे मुख्य प्रधानपद ठाकूर वराण्यांत रहावें, यापलिकडे त्यांना दृष्टि नाहीं, आकांक्षा नाहीं. उलट सार्वजनिक जीवनांतल्या धकाधकीचा आणि झटापटीचा जरी गंभीर प्रकृतीच्या कांताला कंटाळा होता, तरी जीविताला पूर्णता खाणणारीं विशाल घ्येये आणि त्यांच्या सिद्धेसाठीं करावा लागणारा घोर आत्मयज्ञ यांचे सौंदर्य, यांची उदात्तता आकलन करण्याचे सामर्थ्य तिच्या प्रगल्भ बुद्धींत निस्संशय होते.

आठ वर्षांपूर्वीचे सारे रोमांचकारी प्रसंग त्याच्या डोळ्यांपुढे उभे राहिले. कायदेभंगाच्या चळवळींत आपण भाग घेऊ नये म्हणून आपली मनधरणी करण री कांता आपल्या वतीने दद्दांशीं युक्तिवाद करावयाला

कशी गेली, आपल्याला अटक झाल्यावर तिचें वर्तन किती वाणेदार—
यणाचें झाले आणि ददांच्या मृत्युनंतर राधामोहनच्या दुष्टाव्याला तिने
कसा धैर्यानें शह दिला—ते सारे सारे प्रसंग त्याला एकामागून एक
आठवले—

छे ! कांता आज असती, तर तिच्या डोळ्यांत अशु दिसले
नसते. मानहानीच्या दुःखानें पोळलेल्या आपल्या मनाला तिने धीर
दिला असता आणि दोन्ही हात आपल्या खांत्रावर ठेवून ती म्हणाली
असती—

“ प्रिया, तुम्हांला मुख्य प्रधानपद सोडावं लागलं, यांत तुमची
मानहानि नाही. उलट गौरवन्न आहे. स्वतःच्या तच्चांसाठीं तुम्ही अधिकारपदावर लाथ मारलीत आणि भारताच्या आधुनिक इतिहासांतला
जो सर्वांत भीषण लडा, या अदिसेच्या युगाचा अस्त झाल्यानंतर, वडून
येणार आहे, त्या लढ्याच्या अग्रगामी दलाचे सेनानी होण्याचा हक्क
तुम्ही आपल्या लोकोत्तर तस्यनिष्ठेन संपादन केलात !—”

या कल्पना त्याच्या मनांत आल्या आणि त्यानें आपले मस्तक
त्या चौथाच्यावर टेंकले.

आणि अत्यंत आर्त वाणीनें तो उद्घारला—

“ कांता, कांता, तूं कुठं आहेस ? हे एकाकी जीवन आज अगदी
असह्य झालं आहे मला !—”

प्रारंभ

१० फेब्रुवारी १९४०

समाप्ति

११ आप्टोबर १९४०

